

~~DUE DATE~~ ~~STR~~

GOVT. COLLEGE, LIBRARY

KOTA (Raj.)

Students can retain library books only for two weeks at the most.

BORROWER'S No.	DUE DTATE	SIGNATURE

॥ श्रीः ॥

हरिदास-संस्कृत-ग्रन्थमाला ॐ

२०१



॥ श्रीः ॥

प्रस्तावतरङ्गिणी

(मध्यम-शास्त्र्याचार्यादिपरीक्षार्थिनां विद्यार्थिनामुपयोगाय
विनिर्मिता विविधविषयावगाहिनां ललितपदबन्धानां
प्रबन्धरत्नानां सञ्जूषा)

इयम्

अम्बालास्थे लवपुरीये श्रीदयानन्दकालेजे संस्कृतसाहित्याध्यापकेन वाक्यपदीयस्य
संस्कर्त्रा श्रीगान्धेचरितस्य प्रयोत्राऽनुवादकालोपसर्गार्थचन्द्रिकाशब्दाप-
शब्दविवेकव्याकरणचन्द्रोदयाद्यनेकेषां ग्रन्थानां निर्मात्रा श्रीराम-
कृष्णतनुजनुषा एम्. ए. एम्. ओ. एल्, इति विरुदभाज्र

श्री चारुदेवेन शास्त्रिणा

प्रणीता

प्रकाशकः—

चौखम्बा संस्कृत सीरिज आफिस, बनारस

प्रकाशक—

जयकृष्णदास हरिदास गुप्तः

चौखम्बा संस्कृत सीरिज़ ऑफिस

बनारस

JAYA KRISHNA DĀS HARI DĀS GUPTA

The Chowkhamba Sanskrit Series Office,

BANĀRAS,

1950.

पुनमुद्रणादिकाः सर्वेऽधिकाराः प्रकाशकाधीनाः

मुद्रक—

विद्याविलास प्रेस

बनारस

निवेदना

सत्सु केषुचित्प्रबन्धकल्पलतिकेत्यादिषु निबन्धग्रन्थेषु कैमर्थिकी प्रवृत्तिरस्मदीयेति स्याद् विविदिषा विदुषाम् । तान् विनीतवद् विज्ञापयामः शिष्योपचिकीर्षेवात्र कर्मणि नः प्रयोजिकाऽभूदिति । एतेन नो ग्रन्थेनोपकरिष्यते विनेयवृन्दं साधीयश्चाभिविनेष्यते निबन्धनकलायामिति नोऽभिमानः । अथमात्मसम्भावनोत्थः स्यादध्वारोपोपादानो वा स्याद् विभ्रमनिबन्धनो वा स्यादित्यत्र सदसती विवेक्तारस्तत्त्वं प्रतिपत्तारः प्रवक्तार एव मानं न वयम् । इदं तावन्नापलाप्यन्—अस्तीहाभिनवायां नः क्रियायामभिनवः कश्चिदर्थोऽनुच्छिद्यश्च शब्दविन्यास इति । विषयोपसङ्ग्रहोपि नूत्नो रुच्योऽर्थवांश्चेति शक्यमापाततोऽस्या गुणवत्ता श्रद्धातुम् । इदं च श्रद्धापयामि गुणगृह्यान्विपश्चितो न ह्येतदवलोकने व्यापृतास्ते कालक्षेपस्य कृतेऽनुत्पश्यन्ते मान्यं वा समुत्साहस्य लप्स्यन्त इति । अतोतिरिक्तं नेशे वक्तुम् । अध्ययनाध्यापनयोः प्रसक्ताः कार्यान्तरेषु लौकिकवैदिकेषु चाभियुक्ता मान्यास्ते विचक्षणा इमां मे कृतिमवश्यमुपद्रक्ष्यन्ति गुणदोषतश्च विम्रक्ष्यन्तीति सम्प्रार्थये । इदं चाभ्यर्थये मत्तो विदूरे मुद्रणमभूदिति न शक्यमार्सात्सीसकाक्षरयोजककृतानि खलितानि साकल्येनोद्गाह्य शोधयितुम् । अवसिते मुद्रणे त्वन्वेपमन्वेपं सर्वाणीमानि संगृह्य पुस्तकान्ते संनिवेशितानि शुद्धाशुद्धपत्रिकायाम् ३ सति सन्देहे सैषा पत्रिकाऽवश्यमालोकनीयेति । यः खल्वत्र क्वचित्कचित्सीसकाक्षरदौर्बल्याद्रेफानुस्वारयोर्विलोपोभूद्यश्च सकारशकारयोः शकारपकारयोश्च व्यत्यासः काचित्कः स सुसमाधानः सुधीभिरिति न पृथङ्निर्दिष्टः पत्रिकायामिति विज्ञाप्य विरमति

अम्यालये
वैशालस्य शुक्लप्रथमायाम्

}

विदुषां विधेयशु
चारुदेवशास्त्री

ओं नमः परमात्मने । नमो भगवते पाणिनये । नमः शिष्टेभ्यः ।

उपोद्घातः

प्रस्तावलक्षणम्—

अथ किलक्षणार्थः प्रस्तावो भवति । उच्यते—प्रायेण यत्किञ्चिद्विषयकोऽनुष्णितार्थसम्बन्धो गद्यबन्धः प्रस्ताव इति समाह्वयया प्रथते । वस्तुतस्तु कश्चिद्विषयमालम्ब्य स्वाभिप्रायस्य स्वविमर्शस्य च लेखेन निबन्धनं प्रस्ताव इति युज्यते वक्तुम् । परमत्रार्थ एवास्य शब्दस्य व्यवहारो न नियम्यते लोकेन्यत्राप्युपचर्यते । यत्र स्वाभिप्रायादिर्नास्ति, केवलं तन्त्रान्तरेभ्यः समाहृत्यैकवस्तुविषयार्थः स्वशब्दैरुच्यते तत्रान्यत्र चेतिवृत्ताख्याने सर्गसौन्दर्यवर्णने चेतनाचेतनार्थानामाकारादिवर्णने च दर्शनात् ।

प्रस्तावः खलु परिशीलनमन्तरेण न शक्यः सामञ्जस्येन प्रणेतुम् । अस्य प्रणयने शिक्षमाणेन बहवधेयं भवति । यद्यच्च सविशेषमवधीयमानमिच्छन्ति तज्ज्ञास्तत्तदिह सङ्ग्रहेणोपन्यस्यते—

विषयैक्यम्—प्रस्तावे खल्वेकं वर्ण्यं प्रतिपाद्यं वा स्यात् । तदेकैकं यथावद् वित्तनुयात्समर्थनेनापोहनेनोभयेन वा । यन्नाम प्रकृतं तत्तावद्विभ्रान्तेन चेतसा गृह्णीयात् । लेखान्तं च यावत्संनिधापयेन्मनसि । यदप्यप्रसक्तानुवादि प्रसक्तविसंवादि वा सर्वं तत्परिहरेत् । एवं सत्यपि रुचिवैचित्र्यं दर्शननानात्वं च समाश्रित्य प्रस्तुयात् ।

क्रमः—प्रस्तावैर्थाचिन्ताक्रमविशेषमनुरुध्यैत् । सिद्धान्तस्थापनया निश्चितार्थकीर्तनेन वा प्रस्तावं पर्यवसाययेत् । नात्र क्रमव्यत्यासेनाऽक्रमेण वाऽसमञ्जसं जल्पितं स्यात् । सहैव विषयैक्येणात्र सुविचिन्तितः क्रमविशेषोऽप्यवश्यं भवेत् । तस्मात्क्रमं तावच्चिन्तयेत् :

संक्षेपः—प्रस्तावो नातिदीर्घः स्यात् । अप्रकृतार्थेन वाक्प्रपञ्चेन नास्य कलेवरं विवर्धयेत् ।

शैली—प्रस्तावे स्फुटार्थता, मधुरता, श्लक्ष्णता, नैसर्गिकता च पदानां स्यात् । शब्दालङ्कृतिप्रियता चोद्वेगकरी रसिकानामिति तां नाद्रियेत् । अनुप्रासाद्यपहताधियां निबन्द्धर्षणां न केवलं रसापकर्षोऽर्थापकर्षोपि । बह्वी ज्ञानौचितिी प्रयोगेषु । अनायासकृतो विरलोऽनुप्रासादिस्तु न वार्यते । यथा कालिदासे—प्रजाः प्रजानाथ पितेव

१ शकेः सन्नन्ताच्छानचि रूपम् । शक्तेन भवितुमिच्छता ।

पाप्मि । मायूरी मद्यति मार्जना मनांसि इत्यादिः । इदं च सविशेषमवदधीत सुमति-
विनेयः—प्रस्तावेऽत्रान्तराक्यानि पृथगर्थानि स्युः, तेषां मियोऽर्थसम्बन्धस्तु न
कचिदपि हीयेत । वाक्यनिमित्तिरपि स्वानाविकी विशदार्थो न स्यात् । यो हि विश-
दमसंमोहं च विचिन्तयेत्सोऽभिव्यक्तार्थमुपनिबन्धीयान्नेतरः । अत्र कश्चिद्विषयश्चिदपश्चिम
आह—यदि प्रतिपाद्यं निश्चितं पृथग्यास्ततो न विचारवैकल्यं यायाः, यस्माद्विचाराः
सरादि पदरूपेण परिणमन्त इति ।

प्रातिस्विक्कता—प्रस्तावो नाम निबन्धुणां प्रतिस्वं भावनिबन्धनं स्यात्परदर्श-
नोपन्यासनात्रम् । स निबन्धुरात्मानमेव यथानर्थं प्रतिबिम्बयेदितिष्यते । इदं चोक्तं
पुरस्तात्—कश्चिद्विषयमान्तन्व्यं स्वामिप्रायस्य स्वदिमर्सास्य च लेखेन निबन्धनं
प्रस्ताव इति । एवं यदीयं स्वता न स्यात्तदा प्रबन्धरच्यता न स्यात्वीरसत्तेषु च प्रादु-
ष्यात् । तस्मात्स्वमभिप्रेतं परस्याभिमतमनभिमतं वा मुक्तसंशयमुपवर्णयेन्न तत्र
संकुचेत् । न वा परामिप्रेतगौनरुचयेन कृतिताभात्मनः कलयेत् । यच्चिर्भूयात्तत्राहं
विश्वसिमीति व्यक्तिं गमयेत् । यदुक्तं भाषेन—

यद्वपि स्त्रेच्छया कामं प्रकाशमभिधीयते ।

अनुष्कितार्थसम्बन्धः प्रयग्यो दुरुदाहरः ॥ इति ।

यच्च भारविणा भीमभाषितं प्रशंसतो युधिष्ठिरस्य मुखे संक्रमितं वचः—

स्फुटता न पदैरपाकृता न च न स्वाकृतमर्थगौरवम् ।

रचिता पृथगर्थता गिरां न च सामर्थ्यमपोहितं क्वचित् ॥ इति ।

यंशामीन्द्रोक्तमुपरलोकयजुंन उवाच—

प्रस्तावरस्यमोज्जस्वि गरायो लाववान्वितम् ।

साकाङ्क्षमनुपस्कारं विष्वग्गति निराकुलम् ॥ इति ।

उर्वं तन्मनसि निधाय प्रस्तोतुमुपक्रमेत उधीः । तथा हि क्रियमाणे सुश्लिष्टतरः
सुन्दरतरश्च भवति निबन्धः ।

प्रस्ताव-भेदाः ।

प्रस्तावास्तावत्तन्त्रया विभक्ताः—विचारात्मकाः, आख्यानात्मकाः, वर्णनात्मकाः,
कल्पनात्मकाः, गुणदोषविवेचनात्मकाश्चेति । इदं चात्र नित्यं हृदि करणीयमिदं
वर्गीकरणं तावदेवोपयोगं व्रजति यावत्प्रत्यक्तं प्रतिपद्येत तत्तद्विशेषाः प्रस्तावानां नात्य-
न्ताय मियो भिन्ना इति । तत्तद्विशेषागमनज्ञानि कानिचिद् विशोपान्तरेष्वपि स्युर्नाम ।
तद्यथाऽऽख्याननरे प्रस्तावेति बहुवर्णनं स्यात् । येषु विचारात्मका न भवन्ति प्रस्ता-

वास्तेष्वपि भूयान्दरीयान्वा विचारस्तु भवत्येव, यस्मात्प्रस्तावो नाम स्वाभिप्रायस्य स्वरुच्यादेश्च लेखेन निबन्धनमेव भवति यथा निरूपितचरम् ।

विचारात्मकः प्रस्तावः ।

यत्र न केवलं शाब्दं न वा प्रत्यक्षज्ञानमात्रमुपन्यस्यतेऽपि तु वस्तुचिन्तासमुत्थं मानसिकमेव भूयस्त्वेन निबध्यते स विचारात्मकः प्रस्तावः । अत्राचारसंहिताः सत्यम्, मैत्री, धैर्यम्, देशभक्तिरुद्योग इत्यादयोऽमूर्ता भावाः प्रतिपाद्या भवन्ति । समाजसम्बन्धिनो राजनीतिनिबद्धा गृहगता धनिकता, दारिद्र्यम्, धनोपयोगः सत्सङ्गतिर्विद्वन्मानः शासनपद्धतिरित्येवमादयो वा, तत्त्वचिन्तनपराः कर्माकर्मणोः स्वरूपम्, मनस एव बन्धमोक्षयोः कारणता, भोगेन कामानामनुपशम इत्यादयो वा ज्ञेयाः ।

। तत्तत्प्रकारेषु विचारात्मकेषु प्रस्तावेषु तत्तद्गुणादेर्गौरवं तत्तत्सुचरितस्योपादेयता वाङ्मनीया । गुणादेरभावेन जायमानोऽर्पायश्च व्यङ्गनीयः । तस्य तस्योक्तार्थस्य समर्थवायापोहनाय वाऽऽख्यानमुपाख्यानं कथा वाऽऽख्यायिका वा यथापेक्षमुदाहार्या । यच्च समाजमधिकृत्योपन्यस्तं तत्र साम्प्रतिकी पुराणी वा समाजस्थितिर्भव्याऽभव्या वेति गुणवत्यगुणा वेति विद्श्यम् । तत्त्वचिन्तायां यद्विवक्षितं तस्य स्पष्टप्रतिपत्तये विस्तरेण निर्वक्तव्यम् । तर्कानुमाने प्रयोज्ये, निदर्शनैश्चोक्तार्थ उपोद्बलनीयः ।

आख्यानात्मकः प्रस्तावः ।

आख्यानात्मकेषु प्रस्तावेषु किमपि वृत्तं वृत्तानि वा भूयसा शस्यन्ते । अत्र भूयसेति पदं सामिप्रायम् । न व्याख्यानात्मके प्रस्तावे वृत्ताख्यानमात्रेण सकामता प्रस्तोतुः स्यात् । अत्र त्रिवेकपुरःसरं प्रवृत्तेन प्रस्तोत्रा वृत्तमुपवर्णयता कथमिदं संघृष्टं किमिदं श्रेयसेऽभूदश्रेयसे वा, किमिदं सुष्ठु रांविहितमासीदपष्टं वा, किमिदं परिहार्यमभूदुतापरिहार्यमित्याथविकृतं विचार्यम् । पुंसां चरितादिवर्णने तद्गता गुणदोषा निपुणं परीक्ष्या अनाकुलं चोपन्यसितव्याः । सदसती अविविञ्चन्नतीतार्थमात्रमाचक्षणो न कश्चिदत्र कृतितामियात्स्वस्य प्रस्तावकतामेव च जह्यात् । आख्यानात्मकैः प्रस्तावैरितिहासतथ्यान्यैतिह्यानि कथानकानि वा विपरीकरणीयानि यथा-पालीशतसमरः, अशोकराज्यम्, महापुरुषचरितानि यथा—महामनः श्रीगान्धिनो भगवतः श्रीशङ्कराचार्यस्य, आत्मकथा यथा—जीर्णस्यातपत्रस्य, कथाश्च सालम्बनाः सत्या निरालम्बनाश्वासत्याः । इदञ्जातीयकेषु प्रस्तावेषु वृत्तक्रमो न हातव्यः ।

विशेषाणामल्पकानां विस्तरश्च नादत्तव्यः । इष्टानिष्टव्यतिकरा यत्प्रबोधयन्ति कथाश्च यद्यदुपदिशन्ति तत्तन्निर्देश्यम् ।

वर्णनात्मकः प्रस्तावः ।

वर्णनात्मकाः प्रस्तावाः कंचित्प्रदेशं देशं पदार्थान्तरं वाऽऽकारादितो वर्णयन्ति । यथाऽऽरुणोदयः, सूर्यास्तमयः, वातूलः, वाराणसी, ग्रामोत्सवः पण्यवीथीत्यादयः ।

कल्पनात्मकः प्रस्तावः ।

यत्राननुभूता अर्थाः केवलमुत्प्रेक्षावलेन निवध्यन्ते स प्रस्तावः कल्पनात्मको भवति । यथा नौव्यसनम्, यद्यह् शिखामन्त्री स्याम्, जीर्णस्यातपत्रस्यात्मकथा । एवंविधेषु प्रस्तावेषु निवन्द्वाऽऽत्मानं तस्य तस्यार्थस्य द्रष्टारं कल्पयति तेन तेनार्थेन तादात्म्यं वा श्रयति ।

विवेचनात्मकः प्रस्तावः ।

यत्र कवीनामन्येषां ग्रन्थकृतां वा कृतयो गुणदोषतः परिच्छिद्यन्ते स प्रस्तावो विवेचनात्मको भवति । अत्र कवीनां शैली निरूप्यते । किमसौ पृथक्पदप्रधाना भवत्युताहो समासबहुला । किमत्र व्यङ्ग्यार्थः प्रधानमुत वाच्यार्थः । किमिह शब्दा-
डम्बर उतार्थगौरवम् । किमत्रोदारः पदवाक्यन्यास आहोस्वित्किष्टः । कोत्र रसोद्गी,
कश्च के वाऽङ्गानि । कीदृगत्र चरित्रचित्रणमभूदित्यादयोर्थाः सम्यङ् निरूपणीया भवन्ति ।

प्रस्तावप्रणयनसंभारः ।

यदा कश्चिच्छात्रः प्रस्तोतुं चिन्तयते तदा किं प्रस्तुयामिति नोपलभते । अत्र द्विपथे मया किं लेख्यं कथं बोधकमित्यमिति प्रायशो नायं जानीते । नात्र किमपि चित्रम् । अल्पश्रुतो हि च्छात्रो मितानुभवश्च । इदं च बहुला श्रवणेन निध्यानेन च शक्यं प्रतिविधानुम् ।

ग्रन्थावलोकनम्—भूयसा ग्रन्थावलोकनेन पुरुषः पूर्णतां यातीति विपश्चितः । अग्रमभिसन्धिः—यः खलु बहु विविधं चाधीते स स्वै मनसि नाना वृत्तानि नाना विचारानाना तर्कानाना निदर्शनानि च यतस्ततः संगृह्णाति, ग्रन्थद्वया वेदितव्यं समाहरति । यदीच्छसि चारु प्रस्तुयामिति तदा ग्रन्थावलोकनेऽभिरुचिसुद्धावय । विनोदार्थाः कथा एव पठिष्यसि चेन्न प्रस्तवजायाऽलं स्याः । तस्मादितिहासग्रन्थान् यात्राप्रबन्धांश्चरितनिबन्धान् विज्ञानसन्दर्भांश्चावहितं चिरं चाधीष्व । एतान्द्वया विज्ञाय बन्धुरांश्च भावानुद्भाव्याऽऽचिनु बुद्धिम् । यद्येवमाचरिष्यसि तदा वैकल्यं तेऽपैष्यति साकल्यं नोपनंस्यति, येनानिरुद्धं प्रसरिष्यसि प्रस्तावेष्वित्यवेहि ।

निध्यानम्—न च सर्वं वेद्यं पुस्तकस्थं पुस्तकैकतन्त्र्यं वा भवति । अस्मान्-
भितो वर्तमानाया जनतायाश्चेष्टाः सम्प्रयन्तस्तद्वचांसि च निशाम्यन्तोपि वयं बहु
गृह्णीमः । तेन लोचने नित्यमुन्मिषिते कुरु श्रवणे च विवृते, येन दृश्यश्रव्ये अविकलं
गृह्णीथाः । एवं स्वं ज्ञानराशिं सततं विवर्धय । यत्प्रत्यहं पश्यसि तत्समासतो वर्ण-
यितुं शीलय । ये त्वया प्राग्ने सङ्गता लोका ये च प्रायशो विलीकिता वनोपवनादयः
प्रदेशाः, यानि सौधानि, ये वा रथ्याव्यतिकराः, गिरयो द्रोणयक्ष, मृगशकुनीनां
स्वभावादयोर्थास्ते वर्णनविषयतां नेयाः । परकृतैस्तत्तद्वस्तुवर्णनैर्मा स्म तोषं गमः ।
तांस्तानर्थान्स्वयमालोक्य वर्णय । यदा स्वयमुद्गच्छस्यर्थोस्तदा विज्ञास्यसि कियद्-
हमीशो विभावेन वस्तुस्वरूपमवगन्तुमिति, विस्मेष्यसे चात्मना ।

संभाषा—अतीतैर्वर्तमानैश्च मेधाविभिः कृता ग्रन्थाः । यदि वयं ततो ग्रन्थेभ्यो
बहूगदातुमलं स्मस्तदा येऽस्मत्समकाला विज्ञास्तेषां यदि शृणुमस्तर्हि तथैवोपादे-
यमुपात्तं भवतीति का संशीतिः । एवं तर्हि संकथां सद्भिः सम्पादय । ये ये तत्र-
भवतां विदिता विषया अस्यन्तं परिशीलिता वाऽर्थास्तांस्तानधिकृत्य मामनुशिष्टेति
तानधीच्छ । यत्र च तवाभिरुचितत्र विषये सवयोभिः सतीर्थैश्चिन्तां चर्चा वा प्रव-
र्तय । एवमपि बह्वविदितं विदितं भवति ।

प्रस्तावप्रणयनप्रकारः ।

विषयस्वरूपनिरूपणम्—प्रस्तोतुं प्रक्रममाणेन सर्वप्रथमं विवरीतव्यस्य
वर्णनीयस्य वा विषयस्य स्वरूपं निरूपणीयम्, सुक्तसंशयं ग्राह्यम्, येन विषयान्तरो-
पसंक्रमो मा स्म भूत् । केचिद्विषयास्तावत्तथा स्पष्टप्रतिपत्तयो भवन्ति यथा तत्र विप्र-
तिपत्तेः सन्देहस्य वाऽवकाश एव नास्ति । अपरे विमर्शापेक्षाश्चिन्त्यस्वरूपाः । तद्यथा
रेलयात्राया लोके तद्व्यवहारं वा प्रभाव इति प्रस्तोतव्यो विषयः । इह रेलयात्रेति
विषयो न, रेलसंविधानकमपि विषयो न, न चेज्जोनोपज्ञानं रेलयानेतिहासो वा विषयः ।
एवं सत्यपि केचिच्छात्राः प्रकृतं शब्दव्यासं सहसा प्रपठ्य प्रतिपाद्यं सम्यगपरिच्छि-
द्यान्ननुक्रान्तानि विषयान्तराग्न्युधावन्ति मुधा च समयाकुर्वन्ति । रेलयानेन यात्रां
परिशीलयन्तो लोकाः क्रमालौकिकीराचारपद्धतीः परिवर्तयन्तीत्येव विषयः । यथा
वा गुणाः पूजास्थानं गुणिषु न च लिङ्गं न च वयं इति विषये प्रस्तोतव्ये लिङ्गेन
स्त्रीसुंस्वादि विवक्षितं न तु त्रिपुण्ड्रादि शिखासूत्रादि वेत्यनवगत्य प्रक्रमोऽस्थान

एव स्यात् । अतो विषयः स्पष्टतरं प्रतिपत्तव्यः । अन्यथा विषयान्तरानुधावनेन कालक्षेप एव स्यादनर्थकः ।

सामग्रोसंग्रहः—यदा विषयो वित्यष्टमबहुवचस्तदा तत्र किं निबन्धनीयमिति जायते चिन्ता । कदाचित्त्सरलमिति सद्यः स्फुरति, कदाचिद्विदितं कलया वा विदितं भवतीति न तत्र सहसा शक्यते निबन्धुम् । समुचितार्थं विषयवर्णनायै विषयाभिव्यक्तिकराणि पुस्तकानि चर्चयितव्यानि । गुरुजनैश्च समं संमर्ष्टव्यं स्वयं वा विमर्शव्यं न जातु सहसोपन्यसितुं प्रवर्तितव्यम् । प्रतिभातेपि प्रथमोपन्यसितव्ये यावत्सर्वः क्रमब्राह्मण्यसर्गायोर्थो दुद्भौ न संनिवर्त्ते न तावत्प्रक्रमितव्यम् ।

यदा विषयं चिन्तयसि तदा केषि भावाः, कान्यपि वृत्तानि, कानिचित्प्रवृत्तानि निदर्शनानि च ते बुद्धौ प्रतिभासन्ते । तानि यदि न गृह्येरंस्तदा यदाऽपेक्षेरंस्तदा नोपतिष्टेरन् स्मृताविति महान्नर्थः स्यात् । यथोत्पत्तन्तः पतन्तः प्रगृह्य पञ्चरस्याः क्रियन्ते तथैवेतानि भावादीनि प्रतिभातप्रध्वंसीनि पत्रमारोप्य दशे करणीयानि, नो चेत्काल उभयोद्यमाणानि नोपतिष्टेरन् । अत्र कर्मणि त्वया क्रम औचित्यं वा तावन्नादरणीयम् । कालान्तरंऽत्रसरस्ते भविष्यति प्रतिभातार्थानां साधुत्वविचारणादाः ।

निर्धारणम्—यदा च मन्यसे संगृहीता मया पर्याप्ता अर्था नातोऽतिरिक्ताः संग्राह्याः सन्तीति तदा तेषां मध्ये के प्रकृतार्थान्वयिनः, केऽप्रकृताः, के च पुनरुक्तभूताः, के च तत्र समर्थनायागोहनाच वाऽपेक्षिततमा इति समीक्ष्य ते त उवादातव्या अत्रत्याश्चेतरं ।

क्रमः—एवं विहिते विचारसरणिर्विचारणीया । निर्धारितानामर्थानामुपन्यासक्रमविशेषोऽन्तरतमः कश्चिदान्वयः । उनतानामर्थानां विभज्य क्रमविशेषेण स्थानं गुरुप्रयोजनं भवति । यदि क्रमविशेषः बुद्धिचिन्त्यादित एव वास्थीयेत तर्हि प्रस्तावोऽक्रमो विषयान्तरसंक्रमो गुरुलाववव्यत्यासत्रान्पौनरवत्यद्वपितश्च स्यात् ।

मुख्यवक्तव्यांशनिर्देशस्तद्विकासश्च ।

एवं विषयं सुनिरूप्य मनसि निधाय वक्तव्यं च प्रव्यक्तं प्रध्याय ये तत्र मुख्या विषयाङ्गभूतास्त्रिचतुराश्वतुष्पञ्चा वा अर्थास्तान्क्रमशो विन्यस्येत् । ततस्तत्सम्बद्धान्वान्तरार्थान्प्रणयेत् । देन येन मुख्यायेन चो योवान्तरार्थोभिसन्बद्धस्तत्रैव तं निदेशयेत् त्वौत्तरावयं । एवंलक्षणः संक्षिप्तः क्रमवदर्थविन्यासः प्रस्तावनिर्मितौ यथेष्टमुपकारि-

ष्यति ते । परं नैष प्रस्तावो भवति । इदं तावत्सुश्लिष्टं कङ्कालमात्रम् । सम्प्रतीदं मांसोपचयेन प्रच्छादनीयमुज्जीवनीयं च । तथा कृतेऽयं प्रस्तावो भवति ।

प्रस्तावाङ्गनिर्देशः ।

सर्वः प्रस्तावोऽवयवी पदार्थस्तस्यावयवनिर्देशः क्रमप्राप्तः साम्प्रतमुच्यते । प्रस्तावो नाम वाक्यसन्दर्भो भवति स्वरूपेण । तत्रेष्यते समानतात्पर्याणां वाक्यानां परिच्छेदाः स्युरिति । परिच्छेदाभावे प्रस्तावोऽरुच्यो भवति दुष्पठश्च । प्रतिपरिच्छेदमिदं चतुष्टयमवधातव्यम्—(१) एकार्थता । परिच्छेद ऐकार्थ्यमुपवर्णयेत् नानार्थ्यम् । (२) वैचित्र्यम् । सर्वे परिच्छेदाः समानायामा नेष्यन्ते, न च समानरचनात्मकाः । वैरस्यं हि तथा प्रसज्येत । (३) विचारपौर्वापर्यम् । यदेकेन परिच्छेदेन प्रतिपादितं तत्सम्बद्धं ततोर्थादान्द्यमानं परिच्छेदान्तरेण प्रतिपादयेत् । (४) विषयाङ्गनिर्देशकं वाक्यम् । प्रायः परिच्छेदस्यादिममन्तितं च वाक्यं सर्वप्रधाने भवतः । बहुत्र परिच्छेदेषु प्रथमं वाक्यं वर्ण्यं निर्दिशति, अन्यं च प्रतिपादितपूर्वं समस्य विन्यस्यति ।

प्रस्तावे त्रीणि मुख्यान्यङ्गानि भवन्ति—अवतरणिका, शरीरम्, उपसंहारश्च ।

अवतरणिका—अवतरणिका खलु लब्धीष्यते, नातिविस्तृता । अतिविस्तृते प्रस्तावेऽवतरणिका सविस्तरा स्यादिति कथङ्कारमुपपद्येत । गृहस्य द्वारप्रकोष्ठो बृहत्तरः स्याद् गृहादिति कोऽसंमूढो रोचयेत् । अवतरणिका विषयावतारणी स्यात् । काममेकवाक्यात्मिका वा स्याद्वाक्यकदम्बान्तिका वा । यथेयं रुचिरार्था स्यात्तथा प्रयतेथाः । किं प्रतिपादयिष्यसि, को वाऽर्थः प्रतिपाद्यार्थकरय वाक्यस्येति वाऽत्र देहि, तां विधां वा न्यस्य या प्रस्तावेऽनुसर्तुमिच्छामि । विषयानुग्राहकं परकीयं वाक्यमाभाणकं वोद्धर, सामान्यार्थकेन वाक्येन वाऽऽरम्भस्वातिसंक्षिप्तेन कथानकेन वा ।

शरीरम्—इदं हि प्रस्तावस्वरूपमेव । इदं हि नाम गेहं यस्यावतरणिका मुखद्वारमुपसंहारश्च पक्षद्वारम् । प्रस्तावशरीरनिर्माणेऽनुपात आदरणीयः । सर्वेऽस्यांशा यथार्हा स्थानं विकासं च लभेरनितीष्यते । 'संसर्गजा दोषगुणा भवन्ती'त्यधिकृत्य निवर्धनस्वमाद्रिप्रेथा दोषवर्णनं नातिविरतृतं स्याद्गुणवर्णनं वातिसंक्षिप्तं स्याद्विपरीतं वेति । यस्त्वया मुख्यवक्तव्यांशनिर्देशः पत्रे न्यस्तः पाण्डुलिपिरूपस्तमेव किमप्यनुष्मञ्जुसर ।

सर्वत्र प्रस्तावेऽनपेक्षितार्थः परिहृतव्यः । न च स एवार्थः पुनः पुनर्वक्तव्यः । नात्र सर्वो ज्ञातार्थः समुपन्यसनीयः । न वा त्रे वा यावन्तो वा शब्दास्ते विदितास्ते-पामस्थाने संनिवेशेन प्रकर्ष एपणीयः, परीक्षकहृदये वा स्वां व्युत्पत्तिमद्भयितुमात्मा-

ऽऽयासनीयः । एवं हि क्रियमाणं न तवोपकरिष्यति, परीक्षकचित्तं च त्वयि विकरिष्य-
ति, येनाहपाङ्गलब्धिस्ते व्यवस्थितेति प्रतीहि । तस्माद्यत्रैकेन पदेन शक्योभिधित्सितो-
र्थो गमयितुं तत्र पदद्वयं मा प्रदुक्थाः ; सर्वविधेषु प्रस्तावेषु संसारासारताप्रतिपादकै-
र्धचोभिर्नावतरणीयो' विषयः, क्वचित्त्वेवंक्रियमाणमनल्पायोद्वेगाय भवति विपश्चिता'
यथा कर्ममहिम्नः प्रतिपादके निबन्धे ।

पदानां प्रयोगे वाक्यानां वा गुम्फने सविशेषमादतः स्याः । येन येन पदेन
वाक्येन वा ते मनोगतोभिप्रायः स्फारं स्फुरति तत्तत्प्रयुङ्क्त्व तादृग्वा प्रथान । यथा ते
वाक्यानि विशदार्थानि स्युस्तथा यतस्व ।

इदं चावधेहि विषयानुरूपां ते रीतिः स्यादिति । गभीरार्थे विषये गौरवान्विता
ते भाषणभङ्गिः स्यात्, प्रहासप्रधाने च लाघवान्विता विटम्बनावहुला, न तु
विपर्ययेण ।

उपसंहारः—यथाऽवतरणिका शुश्रूषां जिज्ञासां वा जनयेत्कुतुकं वोत्पादयेत्,
तथैवोपसंहारस्तच्छमयेदिति युज्यते । यथा रुचिकरी प्रभावुका चावतरणिकाऽपेक्ष्यते
तथोपसंहारोपि परितोषदः स्यादितिप्यते । अत्रोपसंहार उक्तपूर्वाणां वाचोयुक्तीनां
संक्षेपो वा, सिद्धान्तोपन्यासो वा, शोभनतरः परकीयवाक्योद्धारो वा, स्वमेव वा
प्रत्यायकं वचः स्यात् ।

इदं च विशिष्यानुशिष्योसि—सरला सरसोर्जिता च ते भारती स्यात् । परं
तादृश्या गिरा भावनिबन्धनं न हि कस्यापि प्रकृत्या सिद्धम् । इदं हि शिक्षणीयं
शीलनीयं च भवति । एषा हि कला । कला च नान्तरेणाभिविनयं सुग्रहा भवति ।
यथा च पोषाभिध आङ्गलः कविराह—कोमलकान्तपदावलिरनिरुद्धा वाग्धोरणी वा न
कस्यचिद्देवार्तिस्थिति, कलेति परिशीलनीया भवति । नृत्यं शिक्षितवन्त एव सर्लाल-
तममनायस्ततमं वा क्रामन्तीति । परकीयां वर्णनरीतिमुपन्यासप्रकारं वा मानुकापीः,
यस्मात्ते लेखः स्वस्यात्मनो निखिलेन प्रतिच्छन्दकः स्यादित्येव युक्तरूपम् ।

भाषासौष्टवम् ।

इदं चात्र प्राथमकल्पिकैर्मनसि करणीयमभ्युद्देश्यद्भिः । निबन्धा हि स्वभाव-
सङ्क्रमाय वाचकसत्तां कल्पयति । वाचको हि तदभिमुखं स्थित इति स परितोष्यः ।
सोभिसन्धिं स्वं विशदमनन्तरायं च ग्राह्यः । तेन यो व्यतिकीर्णार्थं लिखेन्नासौ
वाचकं तमर्थं वेदयेद् व्यामोहयेत्तु केवलमिति वैशद्याय तेन यतनीयम् । अयमत्र
वैशयोपलम्भोपायः प्रशस्यते—यल्लिलेखिपसि तत्तावद्वाचा ब्रूहि, ततो लिख, ततश्च

तदुच्चैश्चर्चय । एवं चर्च्यमानं प्रतीति ते जनयिष्यति साध्विदमसाधु वेति । शब्द-
विन्यासो मधुरः श्रवणमुखः संजात इत्यर्थप्रत्यायनमपि साधु समजनीति जायते
प्रत्ययः । संस्कारहीनं वाक्यं पठ्यमानमभाषितवत्स्वनति । संयुक्ताक्षरबहुलं कर्क
शाक्षरप्रबुरं च दुष्गठं भवति । विचारपौर्वाग्यान्यथाभावोऽस्थाने पदसंनिवेशो वाग्धु-
च्चैर्याच्यमाने निबन्धे भटिति व्यक्तिमेति । अन्यद्वाप्यनौचित्य सद्य उतनटतां
यातीति बहुगुणं वाचनं लेखस्य ।

प्रायः सर्वो लोकोन्यत्रोद्युक्तोपि रसिकोपि लेखात्पराजयते, लेखं प्ररिजिहीर्षति,
कामं प्रभाषते, चित्राः कथाः कथयति, लेखेन तु स्वमर्थं निर्वक्तुं न रोचयते । अत
एवाभणन्ति वङ्गाः शतं वद मा लिख मा लिख मा लिखेति ।

वैदर्भ्यादिरीतिनाम निबन्धुः शीलमिव भवति । भाषा तु यथाभ्यासं परिवर्तते ।
उयं हि विन्यस्ताक्षरा यथा सौष्ठवमेति न तथा केवलमुदीर्यमाणा । प्रवाचोपि लेखने
संकुचन्ति । कथञ्चित्प्रवृत्ताश्चाशब्दप्रायं नीरसं विरसं पुनरुक्तवदनन्वितं च प्रणयन्ति ।
लेखने सततमभियुक्तो जनश्च्युतसंस्कृतिकानि पदानि परिहरति, संस्कारवन्त्यपि
पदानि परीक्ष्य परीक्ष्योपन्यस्यति । इमानि साधूनि, इमानि साधुतराणि, इमानि च
साधुतमानीति सम्प्रथार्य कृतान्यपि निवर्तयति यावत्परिवृत्त्यसहानि तानि सम्प-
द्यन्ते । अयमेव शब्दपरिपाक इति शब्दविदो विदुः । तथा चाहुः—

यत्पदानि त्यजन्त्येव परिवृत्तिसहिष्णुताम् ।

तं शब्दन्यायनिष्णाताः शब्दपाक प्रचक्षते ॥ इति ।

सत्स्वनि बहुष्वभिलषणीयेषु गुणेषु प्रसादो मधुरिमा च प्रायेण सर्वत्रैषणीयौ ।
प्रसादो नामाऽनन्तरायाऽर्थप्रतीतिरमन्दिग्धा च । यत्र प्रेक्षावतामवहितानां पाठकानां
संस्कृते स्वान्ते विशुद्धे दर्शनतल एव प्रतिफलन्ति निबन्धुर्विवक्षितानि तत्र प्रसन्ना
गिर इति व्यग्रदेशो विमर्शकानाम् । अयं च प्रसादः प्रतीतपदप्रयोगेण वृद्धव्यवहा-
रानुगमेन कोषगतार्थानुरोधेन च शक्यो रक्षितुम् । एकत्र शास्त्रे प्रतीतानां तदैक-
विषयागामरत्र प्रयोगेण, समुत्सन्नप्रयोगाणां वा व्यवहारेण च्छन्दोमात्रगोचराणां
वा लौकिके विषये परिग्रहेणोपहन्यते प्रसाद इत्यवसेयम् ।

मधुरिमा नाम सुस्रवत्वं सन्दर्भस्य वाच्यमानस्य । अयं च गुणः कोमलकान्त-
पदप्रयोगाज्जायते । सन्ति नाम केचिदोपन्तो नादानुप्रदाना गकारघकारादयो वर्णाः,
गुञ्जनरवमिव कुर्वन्तो टकारादयोनानासिकाश्च । सन्ति च सानुनासिका निरनुनासि-
काश्च यवलाः । ये चेपःस्पृष्टप्रयतनत्वात्तरला इति सहेलमुच्चार्यन्ते । एतेषां यत्र बहुलः

प्रयोगस्तत्र माधुर्यमुद्धमति बन्ध इति विदग्धसंप्रत्ययः । वाक्ये पदक्रमजन्याऽपि भवति माधुरीति सम्प्रतिपत्तिः । येन नाम क्रमेणोयमुद्भाव्यते स न शक्यत इदन्तया निर्देष्टुम् । निबन्धने प्रवृत्तः सुमेधाः शैक्षः स्वयमेवाभ्यूहति कालेन माधुर्यसमर्पकं कमनीयं कमपि तं क्रमम् । परिशीलनमेवात्र हेतुः । नात्राभ्युपायान्तरमस्ति । इदं चेह प्रतिपत्तव्यं लोकभाषासु .यः पदक्रमः प्रायिको नासौ माधुर्याय कल्पत इति स तथा परिवर्त्यो यथा वाच्यमानः पदबन्धो मधुरमापतेन्मनसः । इदं च परिशीलनायत्तमिति पुरस्तादुक्तमेव न विस्तरमपेक्षते ।

परिलघूनि वाक्यानि विशदार्थानि भवन्ति सुपठानि च । तत्र तिङन्तपदानि वाक्यमर्मभूतानीति तानि सुविचिन्त्य देयानि, रुच्यानि मधुरश्रुतीनि चोपादेयानि । तत्रापि सति सम्भवे सोपसर्गाणि समादरणीयानि । सोपसर्गिका हि क्रिया रुचिरतरा भवन्ति नाम । रुचिवैचित्र्येभ्यभीष्टतिङ्प्रत्ययः सर्वेपि सन्त इति यायावरीयः ।

वाक्ये निपातानां यथास्थानं प्रयोगेणापि काव्यभिख्या समुल्लसति । 'जघान कंसं किल वासुदेव इत्यत्र किलशब्देन यथा सम्पद्यते वाच्यं न तथेति श्रूयत इत्यादिनाः वाक्यखण्डेन । 'मृतो नाम भूत्वे' त्यत्र नामशब्देन यदाऽऽभिरूपकमापाद्यते वाक्यस्य न तन्मृत इति व्यगदिश्येत्येवमुपन्यासेन । लाघवमपि निपातप्रयोगकृतं बह्वादरणीयं भवति । सति निपातप्रयोगे वाक्यमेकं भवत्यसति चानेकमिति लाघवं परिस्फुटमेव । अल्पाः शब्दखण्डा अमी उच्चावचेष्वर्थेषु निपतन्तीति बहूपकुर्वन्ति सन्दर्भस्य । क्वचिद्वच्यका अपि वाक्यभूपायां शिष्टैः समाद्रियन्ते तद्यथा—'क इदानीमुष्णोदकेन नवमालिकां सिञ्चती'ति ।

उपसर्गाणां प्रयोगे सविशेषमवधातव्यं निबन्धने प्रबुभूषुणा । उपसर्गो विशेषकृदित्युक्तम् । न चैकेनोपसर्गेण सर्वत्र सम एव विशेष उपजन्यते । यदि प्रशब्दो ब्रवीतिना सह चरितो धात्वर्थप्रकर्षमाह तर्हि वायं नियमो वर्पतिनापि सहचरितः स तमेवार्थमभिदधीत । प्रोपसृष्टो हि वर्पतिवर्षणारम्भे वर्तते, तत्र प्रशब्द आदिकर्मणि । एवं प्रपूर्वः स्मरतिर्न प्रकृष्टेऽन्यधिके वा स्मरणे वर्ततेऽपि तु स्मरणाभावे विस्मरणे । प्रशब्दोऽत्र विरोधे वर्तते । तथा च केवलस्तिष्ठतिर्गतिनिवृत्तौ वर्तते, प्रपूर्वस्तु प्रस्थाने गमनारम्भे प्रयुज्यते । तत्राप्युपसर्गो धात्वर्थं विपर्यासयति । अन्यत्राप्येपोर्थविपर्यासो लक्ष्यते—भिदिर्विदारणे पठितः, सम्भिदिस्तु नैयत्येन संयोजनं ब्रूते यथा सम्भेदो गज्ञायमुजयोः । दश दशने इत्ययमपि धातुः समुपसृष्टः सम्भिदिवत्संयोजने वर्तते यथा

सन्दंशः, सन्दष्टा जिह्वेत्यादिः । अति हि वैचित्र्यं क्रियते धात्वर्थेषूपसर्गैः । प्रयोग-
शब्दे प्रशब्दे धात्वर्थगतं विशेषमाह व्यवहारं चार्थम् । सम्प्रयोग इत्यत्र सम् शब्दो
व्यवहारार्थमत्यन्तं तिरस्करोति सम्पर्क चार्थमभिदधाति धातुसहकारेण । वहतिर्धारणे
प्रापयो वा वर्तते । परमाङ्पूर्वो वहतिर्जननेथे प्रदुज्यते ।

प्रायेण पृथक्पदत्वमेव बन्धस्याभिरोचनायम् । समासवृत्तिस्त्राश्वर्थमिवाश्रयणीया ।
सन्ति नामार्था ये समासकगोचरास्ते समासेन निकाममभिधीयन्ताम् । यथा शृङ्गाट-
कमभिधातुं चतुष्पथशब्द एव शक्त इति स एव प्रयोगमवतरति, न तु चतुर्णां पथां
समाहारः, चत्वारः पन्थानः समाहृता इति वा । परं बहुत्र समासार्थो दुरुचयो
भवति । लोके स्वरप्रचारं वरहात्कृतार्थावसायस्याभावाद्बहुव्रीहितत्पुरुषयोर्विवेक-
दौर्लभ्याज्जायत एव सन्देहः सुमेधसामपि । विशयवत्यो हि वृत्तयो भवन्तीत्युक्तम् ।
तेनासन्देहमर्थाभिव्यक्तये व्यासेनार्थं ब्रूयान्न समासेनेति प्रतिपाद्यते विनेयः । आतरश्च
स समासं परिहरेदित्यनुशिष्यते । न ह्यसौ क समासेनार्थोभिधेयः क नेति साधीयो
वेद । यत्र विपश्चितो ग्रन्थकृतोपि बहुधा विभ्रान्तास्तत्र सुकुमारमतयः कुमाराः
प्रमाद्येयुरिति किं चित्रम् । “सर्वं परिक्षेप्यतपश्च मत्वा” (बुद्धचरिते ७ ।)
“तथापि तृष्णा रघुनन्दनस्य विनाशकाले विपरीतबुद्धिः ।” अत्रोभयत्राऽस्थाने
समासः । पूर्वत्र तपः परिक्षेप्यं मत्वेति व्यस्तं वचः शोभनं स्यात् । परिक्षेप्यमिति
विधेयम् । विधेयेन च समासो नष्टः । उत्तरत्रापि स एव दोषः । विनाशकाले बुद्धि-
विपरीता भवतीति विवक्षिताम् । न तु वैपरीत्यविशिष्टबुद्धिः कश्चित्पूर्वप्रकृत इहास्ति ।
अन्यदपि बहु शक्यमुदाहर्तुम् । ग्रन्थविस्तरभिया तूदास्यते ।

इदं चात्र समासवृत्तिमधिकृत्य विशिष्टमवधारणीयम् । यद्यपि मत्वर्थे बहुव्रीहि-
रित्यनुशासनं तथापि यो यावांश्चार्थो मत्वर्थीयैस्तद्विदितैराख्यायते नासौ तावान्वा बहु-
व्रीहिणेति वेदनीयम् । आतपवन्ति शिखराणि हिमवत इत्युक्तेर्योर्थः प्रतीयते नासौ
सातपानि शिखराणीत्युक्तेः । “भूमनिन्दाप्रशंसासु नित्ययोग” इति वचनात्पूर्वत्रातप-
नित्ययोगोपीङ्गितो भवति । अपरत्र कादाचित्कताऽऽतपस्य स्यान्नित्यता वेति नियतं
नास्ति । एवं सधनो वणिक् इत्युक्ते बहुधनो वाभिप्रेतः स्यादल्पधनो वेति व्यवसि-
तिर्न । धनवानित्युक्ते तु बहुधन एव गम्यते नैयत्येन । क्वचिद्बुद्धिवशान्मत्वर्थीयान्तस्य
बहुव्रीहेश्चार्थान्तरं भवति । नाथवानिति परतन्त्रो भवति, सनाथ इति सुशोभितः ।

१ विस्तरस्वस्मत्कृतायामुपसर्गार्थचन्द्रिकायां दृष्टव्यः ।

किं च यत्र केवलेन समासेन शक्यं निर्वोढुं तत्र तद्धितेन नार्थ इत्यपि बोद्धव्यम् । दुर्मदः, दीर्घसूत्रः, सर्वशक्तिः, सदाचार इत्यादिषु बहुव्रीहिणा निरूढेः कर्मधारयान्मत्वर्थीयेनार्थाभिधानेन न कार्यम् । तेन दुर्मदी, दीर्घसूत्री, सर्वशक्तिमान्, सदाचारीत्यादि परिहार्यम् । अत एवोक्तं दोषज्ञैः—

“न कर्मधारयान्मत्वर्थीयो बहुव्रीहिधेत्तदर्थप्रतिपत्तिकर” इति ।

अन्यत्र । यत्र तद्धितवृत्त्या शक्यो विवक्षितोर्थोर्पयितुं तत्र समासवृत्त्या नार्थः, यत्र चासौ समासवृत्त्या सुवचस्तत्र तद्धितेन नार्थः । एकत्र वृत्तिद्वयाङ्गीकारे गौरवात् । “माघवत्चापधरस्यः ऐन्दवमयूखचुम्बितमणिहारविभ्रम” इत्यत्र मघवच्चापधरस्य, इन्दुमयूखचुम्बितमणिहारविभ्रम इत्येव हृदयङ्गमं स्यात् । प्रास्थानिकानि मङ्गलानीति बोधेत्, प्रस्थानमङ्गलानीति वा, न तु प्रास्थानिकमङ्गलानीति तद्धितपूर्वेण समासेन । भारतवर्षेतिहासे इत्यस्य स्थाने भरतवर्षेतिहासे, भारतस्य वर्षस्फेतिहास इति बोध्येत, तथा हथुपोढरसं भवतीति सहृदयाः ।

इदं चात्र हृदि करणीयं न शिष्टा व्यधिकरण बहुव्रीहिं सहन्तेऽन्यत्र जन्माद्युत्तरपदात् । तेन कलापिनः प्रनृत्यन्ति काले जीमूतमालिनि, इत्यत्र जीमूतमाल इति न शक्यं वक्तुम् ।

क्वचित् समासेनैवार्थोभिधीयमानो व्यवहारमनुपतति । अतिक्रान्त आचारमित्यस्याचार इत्युच्यते । आधुनिकास्तु केचिदत्याचारशब्दादिनि कृत्वाऽत्याचारीति व्यवहरन्ति व्यवहारं चातियन्ति ।

इदं चाप्यनिष्टमपहस्तमित्यम् । स्वभाव एष च्छात्राणां यत्ते यत्र तत्र स्वशब्देन षष्ठीसमासं कर्मधारयं वा कुर्वन्ति, स्वशब्दविरहे कश्चिदर्थविरहो भवतीति प्रतियन्ति । सोऽमीषां भ्रमः । मातरं नमति, पितरं स्मरति, गुहं नमस्यति, गेहं याति, अम्ब दयार्द्रदृष्ट्या परिपाहि मान्, भ्राता भ्रातरि स्निह्यतीत्यादिषु स्वशब्देन समस्तेनाऽसमस्तेन वा नार्थः । मात्रादयो हि सम्बन्धिशब्दाः । तेन या यस्य माता स तां नमति, यो यस्य पिता स तं स्मरतीत्यादिरर्थः स्वशब्दमन्तरेणापि स्फुटं गम्यते । अन्यत्रापि स्वशब्दमन्तरार्थप्रतिपत्तेरभीष्टायाः सम्भवात्स्वशब्दः शक्योऽप्रयोक्तुम् ।

क्वचित् स्वशब्दमन्तरेण न शक्यं निर्वोढुम् । स्वजनः, स्वभाव इत्यादिषु स्वशब्दोर्थवान्, अर्थोपजनात् । स्वजनेन हि वन्धुरभिधीयते, स्वभावेन च स्वरूपम् ।

‘स्वधर्मे निधनं श्रेयः परधर्मो भयावहः ।’ अत्र चातुर्वर्ण्यं चातुराश्रम्यं वाऽधिकृत प्रतिनियतो धर्मः प्रतिवर्णं प्रत्याश्रमं च भिद्यत इति स्वशब्दोर्थवान्, परधर्म ई साम्भिव्याहाराच्च । स्वपक्षो रक्षणीयः । पक्षः स्वकीयो भवति परकीयोपि । स्वशब्द प्रयुज्यमानः परकीयं व्यावर्तयतीति सार्थकः सः । ‘स्वक्षेत्रे संस्कृतायां तु सुतमुत्पादयेद् द्विज’ इत्यत्रापि क्षेत्रस्य स्वकीयपरकीयत्वे सिद्धे परक्षेत्रव्यावृत्त्यर्थं स्वशब्दो पेक्ष्यते । क्वचिदर्थोद्भूत्यर्थं स्वशब्दो व्यस्तं प्रयुज्यते—‘स तस्य स्वो भावः प्रकृति नियतत्वादकृतक’ इति । एवं निजशब्दविषयेपि बोद्धव्यम् ।- ‘तत्किं निजे परिजनं कदनं करोषि’ इति ।

इदं चारं प्रयत्नतः परिहार्यम् । प्रायेण च्छात्राः साहित्यशुषः केचिच्छात्रिणोऽपि सुगृहीतोस्माभिरभिधानकोषः, स्वच्छन्दा वयं तासु तासु पर्यायोक्तिषु, पर्याया न प्रयोगविकल्पवैचित्र्यं किमपि जनयितुमिति प्रविकाशयिषन्तो वाक्येष्वसकृत्प्रयुज्यमानानि न सहन्तेऽभिधानान्नेकार्थकानि, विकल्पयन्ति चोत्तरत्र तानिति ते न साधु समाचारा भवन्ति । एवं क्रियमाणे शास्त्रे यः प्रक्रमभङ्गदोषो निरूपितः सप्रपञ्चं चोदाहृतः स प्रसजतीति प्रेक्षावतामनुपदं प्रत्यक्षं भविष्यति । ‘उदेति सविता ताम्रस्ताम्र एवास्तमेति चे’त्यत्र यद्येकत्र वाक्यखण्डे रक्त इत्युच्येत, परत्र च ताम्र इति तदा स्यादेव प्रक्रमभङ्ग उद्गम्य विदुषाम् । यथा वा ‘सुगन्धिना समीरेणारोग्यं नीरोगतया च सुखं समुत्पद्यते । होमवहिर्गन्धकसमिद्धो ज्वलनो वा दुर्गन्धं पवमानं वहिष्करोति सुगन्धं नमस्त्वन्तं चान्तः प्रवेशयति’ इत्यस्मिन्सन्दर्भे भूयान्प्रक्रमभङ्गः । प्रक्रमभङ्गपरिहारेणैष सन्दर्भः एवंविन्यासो भवति—‘सुगन्धिना समीरेणारोग्यम्, आरोग्येण च सुखं समुत्पद्यते । होमाग्निर्गन्धकसमिद्धो दुर्गन्धं समीरं वहिष्करोति सुगन्धिं चान्तः प्रवेशयतीति ।’

अयमपि दशरूपारचरितसन्दर्भः आलोच्यताम्—न च शक्तः साध्यं साधनं वा विभज्य वर्तितुम् । अयथावृत्तश्च कर्त्तुं प्रतिहन्यमानः स्वैः परैश्च परिभूयते । न चावज्ञातस्याज्ञा प्रभवति प्रजानां योगक्षेमाराधनाय । अतिक्रान्तशारंगश्च प्रजा यत्किञ्चनवादिन्यो यथाकथञ्चिद्वर्तिन्यः सर्वाः स्थितीः संकिरेयुः । निर्नयादश्च लोको लोकादितोऽमुतश्च स्वामिनमात्मानं च अशयते । अस्त्यत्र प्रक्रमभङ्ग इति च द्वाञ्जलि

१ निजशब्दो मुख्यया घृष्ट्या सहजवचनः । तथा च बुद्धस्वामिकृते श्लोकसंग्रहे प्रयोगः ।

विद्वत्सु निवेदयामः । यथा वर्तितुमित्यत ऊर्ध्वमयथावृत्त इत्युक्तं तेन च प्रक्रमसाम्यं भवति, अयथाचरित इत्युक्ते तु स्यादेव प्रक्रमभङ्ग इति विज्ञाय कविना न तथा प्रा-
योजि, तथोत्तरत्र कुतो नाकारीति बुद्धिं नोपारोहति । प्रक्रममङ्गं परिहृत्य परिशिष्टो
ग्रन्थ एव परिवर्त्यः—‘न च परिभूतस्याज्ञा.... संकिरेयुः ! संकीर्णस्थितयश्च प्रजा
लोकादितः भ्रशयन्ते’ इति ।

श्रौपचारिकाः प्रयोगाः ।

इदं हि प्रतिपन्नप्रायं विमर्शकंः साध्दिकैरन्यैश्च विदग्धैर्मुख्येपे प्रयोगा न तथा
स्वदन्ने यथा गौण्ये । एकस्यार्थम्यान्यत्र गुणक्रियाध्यासान्सादृश्यसमाश्रयेण प्रवर्तन्ते
तत्र तत्रोपचाराः कवीनाम् । ‘अभिमाणवक’ इत्युक्तिर्यथार्थवती रुचिकरी च न तथा
‘तेजस्वी मागवक’ इति । निर्मीलन्ति पङ्कजानि, उन्मीलन्ति कुमुदानि । अत्र चक्षु-
र्वर्मा निमेषोन्मेषौ पङ्कजेषु कुमुदेषु चाभ्यरय संकोचविकासौ तथोन्वयेते । तथा चोच्य-
मानौ रम्यतरौ प्रनीयेते । क्वचित् मुख्येयं ग्राम्यत्वं गौणे च मनोत्रत्वमुद्भवतीत्यनुभूतिः
सचेतयाम् । तथा चोदाहरत्याचार्यदण्डौ—

निष्ठयूतोद्गीर्णवान्तादि गौण्युक्तिव्यपाश्रयम् ।

अतिसुन्दरमन्यत्र ग्राम्यकवीं विगाहते ॥ इति ।

मुख्येयं निष्ठयूतादिश्रुतय उच्चारिता उद्देश्या भवन्ति श्रौपचारिकाः । यावत् निष्ठे-
युक्त्याः क्रिया उद्देश्या भवन्ति, इमाश्च ताः ऊर्ध्वमन्यन्ति, पुरः सन्निधान्यन्ती-
मिति भावन्त्युद्देशिकाः । अनिरुद्धप्रसस्तादि सामान्यदर्शनादाद्यान्यत्रोपिष्करणादावर्थे
अनुक्तानु गौण्येयं वदन्ति । यथा—निष्ठयूतश्चरपोऽभोगानुलभो लाधारसः
‘नचिन्त’ । वागस्या अमृतमुद्गिरति वयने च स्नेहोऽप्यतः । सुखमियं दाम्ना । चन्द्रः
सुबोद्गारीति निम्न चित्रमित्यादि ।

श्रौपचारिकाः प्रयोगाः सुभगंकरणा निवन्धस्य रस्यतरतामत्यामादयन्तीति
च्छात्रप्रबोधाय कालनीहासुक्रानामो विवृत्या च सनाथियामः—

‘पुनरुक्तवस्तुविरसः सर्गक्रमो वेधस’ इति । पुनरुक्तं हि मुख्य्या वृत्याऽसक-
दुक्तं व्यर्थं वचो भवति । लक्षणया पुनः पूर्वेण समानमनपेक्षितमर्थमात्रमाह । ‘व्यापारैः
पुनरुक्तभूतविषयैः’ इति च भर्तृहरौ । ‘रे रे पुनरुक्ताकार डुराचार निशाचरे’ति

वालरामायणे । 'मत्सरिणस्तु परगुणेषु चाचंयमा' इति । वाचंयमो मुनिर्भवति मुनिश्च मितवाक्तूष्णीं भवति मजनपरत्वात् । तेन वाचंयम इति तूष्णीमर्थ उच्यते । 'कश्चिसार्थः समग्रोपि तमेनमनुगच्छति' इति । 'अप्रतिभस्य पदार्थसार्थः परोक्ष एवे'ति । सार्थशब्दो मुख्यया वृत्त्या वणिगादीनां सरतां समूहमाह । अत्र तु लक्षणया समूहमात्रम् । 'कुरु मामम्ब कृनार्थसार्थवाहम्' इति । सार्थवाहो हि सह यातां वणिजां नेतारमाह मुख्यया वृत्त्या, तत्साधर्म्यादन्योपि कश्चिदयातामपि सत्तमस्तथोच्यते । 'मन्महे किमपि तुन्दिलं महः' । तुन्दिलमिति तुन्दिभमाह मुख्यया वृत्त्या । तुन्दं जठरं प्रवृद्धमस्यास्तीति व्युत्पत्तेः । अतिशयनेत्र मत्वर्थीयः । अन्यदपि यत्किञ्चिदतिशयितप्रमाणं प्रवृद्धं वा भवति तदपि तुन्दिलं भवति गौण्या वृत्त्या । 'न स्वप्नानुभवस्य कश्चिदपरः सव्रह्मचारी ममे'ति । सव्रह्मचारी नाम समानशाखाध्यायी भवति, एतादृशयोर्द्वयोः साहचर्यमनुक्तमपि गम्यते, तेनान्योपि समानकर्मा संहचरस्तथोच्यते लक्षणया । 'अयं मे सखा दुःखसव्रह्मचारीति कया गिरा तं स्तवीमि' । अत्रापि मद्दुःखे भागीति गम्यते । 'स्वरेण तस्याममृतसुतेव प्रजल्पितायामभिजातवाचि' । अत्राभिजातशब्दो लक्षणया सुकुमारार्थपर्यवसायी । 'नेत्रविप्रोषिताञ्जनं मुखम्' । 'प्रीतिनिर्वासितत्रपाः' । अत्र विप्रवासननिर्वासने चेतनधर्मावज्ञने त्रपायां नाध्यारोप्येते । असंनिहितेथे च विप्रोषितनिर्वासितशब्दावुपचर्येते । 'विस्मृतनिमेषेण चक्षुषा' । अत्र विस्मृतपदेन विगतार्थतोच्यते । यद्धि विस्मृतं भवति तन्मनसोऽपेतं भवति । तत्सादृश्यादन्यदपि यदपेतं भवति तदुच्यते विस्मृतमिति । अपि वाऽन्तःकरणधर्मं विस्मरणं चक्षुष्यध्यस्य तथोच्यते, तथा ह्युच्यमानमावर्जकं भवति । 'तं व्यतिकरं निशम्य हृष्यन्ति नो लोमानि' । अत्र मनोधर्मो हर्षो लोमस्वध्यस्यते । अथवा यत उदञ्चन्ति लोमानि ततो हृष्यन्तीवेति जायतेनुमा । 'त्वद्दृष्टेरतिथीभवन्तु पञ्चालाः' । अतिथिरभ्यागतो भवति । अतिथय इवातिथय इत्यौपमिकः प्रयोगः । अतिथिरुपगन्ता भवति । इमे पञ्चालास्त्वद्दृष्टेः पात्रीभवन्त्वित्यर्थः । 'प्रत्यूषेषु स्फुटितकमलामोदमैत्रीकषायः' । अत्र मैत्रीशब्दो लक्षणया संसर्गमाह । प्रसिद्धं हि मित्रयोः साहचर्यम् । 'प्रसन्नो ब्राह्मणशेषः' । प्रसन्नः प्रसादगुणवान् विशद इत्यर्थः । यथा प्रसन्नं मनोऽकलुषं भवति तथा स्पष्टाक्षरार्थः सन्दर्भः प्रसन्नो भवति, विमला आपश्च प्रसन्ना भवन्ति । 'भवति हरिणलक्ष्मा येन तेजोदरिद्रः' । अत्र दरिद्र इति क्षीणो हीनो वाऽभिधीयते । एवं मध्यो दरिद्रातोत्यत्र कृशमुदरमित्यर्थः । 'मुष्टिग्राह्यं तमः' । अत्र मुष्टिग्राह्यमिति गौण्या वृत्त्या सान्द्रार्थमाचष्टे । यद्धि शक्यते मुष्टिना ग्रहीतुं तत्संरितलष्टवयवं

घनं भवति । 'पाणिप्रणयी कोदण्डदण्डः' । अत्र प्रणयिशब्देन लक्षणया सम्बद्ध उच्यते ।
 'आसन्नसखीमुखेन' । अत्रासन्नशब्दः आसं विसम्भभार्ज वाऽऽह । यो ह्यासन्नो भवति
 सोभ्यन्तरीक्रियते विसम्भभालापेष्विति लोकप्रसिद्धेः । 'नेदिष्ठो धर्मार्थसहितासु' । अत्र
 नेदिष्ठो निपुण इत्यत्रार्थं लाक्षणिकः । यथाभ्यन्तरो निपुणार्थस्तथा नेदिष्ठ इत्यत्रार्थान्तर-
 संक्रमक्रमो न दुर्लभः । 'उन्निद्राणि कुमुदानि, प्रबुद्धानि पङ्कजानि' । अत्रोभयत्र
 चक्षुष्क्रियाध्यासाद्भाक्तः प्रयोगः कामनि प्रीतिमावहति । 'महासेनेन दुःस्वप्नः स
 वञ्चितः' । अत्र वञ्चितो विसंवादितो विप्रलब्धो वा भवति मुख्यया वृत्त्या । लक्षणया
 तु विफलीकृत इत्यर्थः । 'अथ निर्मलिकं भद्र मधु पातुं मनोरथः' । अत्र निर्मलिक-
 मित्यस्य निर्विघ्नमिति लक्ष्योर्थः । मक्षिकाणामभाव इति मुख्यार्थप्रतिपत्तेः । 'कांचिद्
 वेलामुपास्य' । अत्रोपासा प्रतीक्षाऽभिप्रेता । यः किल प्रतीक्षते स चिरमेकत्रो-
 पास्त इति साधर्म्यात्प्रतीक्षणार्थलब्धिः । 'तद्वक्त्रं यदि मुद्रिता शशिकथा' ।
 अत्र मुद्रिता प्रतिवद्वेत्यनर्थान्तरम् । अस्तं गतेति यावत् । यद्धि मुद्रितं भवति न
 तदुद्घाटयितुं शक्यते यथा मुद्रितो लेखः । 'एवं व्याख्यायमानायां स्मृतौ श्रुतिव्या-
 कुप्येत' । व्याकोपोऽत्र विरोध इति गृह्यते । कुपितो हि विरोधमाचरति यस्मा असौ
 प्रकुप्यति । 'दारिद्र्यं हि पर्यायो मरणस्य' । पर्याय इति पर्यायवचन इत्यस्य स्थाने
 संक्षिप्तं वचः । स च तुल्यार्थकोऽपरः शब्दो भवति मुख्यया वृत्त्या । इह लक्षणया
 तुल्यार्थं पर्यवसितः । 'वपुरिव यौवनवन्ध्यमङ्गनायाः' । अत्र फलशून्यवचनो वन्ध्य-
 शब्दः शून्यमात्रे भाक्तः । 'महाश्यामे मुक्तः' । न हि श्यापो मुच्यत उच्चार्यते हि
 सः । परं तदुच्चारणसमकालं जज्ञाजलिर्मुच्यते, तेन तत्साहचर्याच्छ्यापोपि मुच्यत
 इति व्यवहियते । एवं सति 'वेदमधीत्य स्नायादि'ति स्मृतिरनुगृहीता भवति ।
 अत्रानुग्रहः समर्थना भवति । यो ह्यनुगृहीतो भवति स उपस्तब्धो भवति । 'कमपर-
 मवशं न विप्रकुर्युर्विभुमपि यदमी स्पृशन्ति भावाः' । अत्र स्पर्शेन स्पर्शपूर्वको विकार
 उच्यते । अत एव कर्तरि वञ्चन्तः स्पर्शशब्दो रोगवचनः । 'मर्माणि स्पृशति' ।
 अत्र स्पर्शविशेषस्तोदनं व्यधनं वाभिप्रेयते । 'वाष्पदुर्दिनान्धकारितहाष्टिः' । अत्र
 दुर्दिनशब्देन लक्षणया वर्षमुच्यते । 'गन्धवदगन्धमादनमित्यागन्तुकः पाठः' ।
 प्रक्षिप्त इत्यर्थः । असाम्प्रदायिक इति वा । यो हि सम्प्रदायादागतः स परम्परीणोऽना-
 गतः । आगन्तुकशब्दो नवं वाहयं सद्य आगतं चार्थमाह । 'दारुणं तमुदन्तं निशाम्य
 सान्निषोपि मोहिताः किमुत ज्ञातयः' । अत्र साक्षिण इत्यनेन लक्षणया तटस्था उच्यन्ते ।
 यथा व्यवहारेऽर्थिप्रत्यर्थिषोः कतरो जयतीत्यत्रानादरः साक्षिणां तत्र तेषां तटस्थ्यात्,

एवमन्पेपि तदस्थाः साक्षिण उच्यन्ते सादृश्यात् । 'ज्येष्ठे भ्रातरि धियमाखे' मृगेन्द्रा-
सनमारोहन्यवीयान्खलु खद्धारूढो भवेत्' । खद्धारोहणं विमार्गप्रस्थानस्योपलक्षणम् ।
सर्व एवाविनीतः खद्धारूढ इत्युच्यते । मुख्यया वृत्या तु योऽकाले तद्वपं गच्छति
त्रद्वचर्यं च भ्रंशयति स खद्धारूढ इत्यभिधीयते । 'ऋणैः किल समाघ्रातः पुरुषो
जायते त्रिभिः' । समाघ्राणं (समन्ताद्घ्राणं) लक्षणयाऽऽक्रमणमासादनं वाह । 'निय-
मविधित्वपक्षस्तु वज्रहस्तेनापि नाग्रहस्तयितुं पार्यते । अपहस्तयते हस्तेन निरस्य-
तीत्यनर्थान्तरम् । अत्र निरमनमात्र उपचर्यतेऽतितरां च शोभते । 'क्रिया हि द्रव्यं
विनयति नाद्रव्यम्' । 'द्रव्यमयं माणवक' इति च । "द्रव्यं भव्ये" इति द्रव्यशब्दो
भव्येऽर्थं निपातितः । अयं चास्य गौणोऽर्थ इति तत्त्वम् । द्रव्यं हि गुणक्रियाधारो
भवतीति काणादाः । तत्साम्याद् यदि कश्चिद् गुण्यः कर्मठश्च भवति स उच्यते द्रव्य-
मिति । 'माणिक्यावलिकान्तिदन्तुरत्तरैर्भूषासहस्रोत्करैः' । अत्र दन्तुरशब्देनोत्कट
उद्भूतो वाऽर्थ उच्यते लक्षणया । उन्नतदन्त इति त्वभिधया । 'क्रियज्जलमनुभवतीयं
कलशी' । अत्रानुभवतिः संभर्वातिना समानार्थकः । यद्धि येनेन्द्रियेणानुभूयतेसा तस्य
विषयो भवति जलमपि कलशीकर्तृकाया धारणाक्रियाया विषय इति कलशी जल-
मनुभवतीत्युच्यते साधर्म्यात् । अस्य ग्रन्थस्य सुप्रणीतया कयापि टीकया साचिच्यं
करणीयम् । साचिच्यशब्दः साहच्यं साहाय्यं वाऽऽच्छेदे गौण्या वृत्या । सचिवो हि राज्ञा
सचिवे संगच्छते सम्मन्त्रणार्थमिति तथोच्यते । 'ईश इत्ययमनन्यचुम्बितश्चन्द्रचूड
तदपि त्वयि ध्वनिः' । चुम्बि वक्त्रसंयोगे इति पठितो धातुरत्र संयोगमात्रे लाक्षणिकः ।
'इदमुज्जृम्भते विम्बं भानोः' । अत्रोज्जृम्भत उद्गच्छतीत्यनर्थान्तरम् । जृम्भणे हि
हि श्वासोद्गतिर्भवति गात्राणां चोर्ध्वमुखो विनामः । तेनोद्गमनसामान्यमादाय
प्रयोगः ।

इवतुल्यादय उपमावाचकाः प्रसिद्धाः । अन्येपि गौणवृत्तिव्यपाश्रयेणौपम्य-
माहुः । ते कतिपयेऽत्रानुक्रम्यन्ते प्रवन्धचारिणः प्रकर्षाय । 'चक्षुर्मेचकमम्बुजं
विजयते वक्त्रस्य मित्रं शशी' । 'कुवलयच्छायामुपा चक्षुषा' । 'सम्प्रत्येयोक्षणानां
तिमिरभरसखी वर्तते वैषलीला' । 'केनान्येन विलङ्घ्यते विधिगतिः पाषाणरेखा-
सखी' । 'यवसूचिसूत्रसुहृदः सुधांशोः कराः' । 'सब्रह्मचारी नवमेघरुच्याः' ।
'गङ्गावर्तसनाभिर्नाभिः' । 'भ्रूसूत्रस्य सनाभि मन्मथधनुः' । 'कटाक्षविद्येपाः शिशु-
शफरकालप्रतिभुवः' ।

जमदग्निप्रतिच्छन्दः सरूपो यः किरीटिनः ।

सम्मितो रघुनाथस्य शिवराजो विराजते ॥ इति ।

न हि सहजेन प्रातिभेनालङ्कताः पूर्ववासनानुग्रहीता एव सुकृतिनः सिध्यन्ति प्रसन्नगम्भीरेषु वाचां गुम्फेषु, किन्त्वपरेषु वाक्परिशीलनप्रसिताः कामपि सिद्धिमधि-
गच्छन्तीत्यभिप्रायकं श्रीदण्डिनो वचः समुद्धृत्य प्रकृतमुपसंहरामः—

“न विद्यते यद्यपि पूर्ववासना गुणानुबन्धि प्रतिभानमद्भुतम्-
श्रुतेन यत्नेन च वागुपासिता ध्रुवं करोत्येव कमप्यनुग्रहम् ॥” इति ॥

—

विषयानुक्रमणी

प्रथमस्तरङ्गः

विचारात्मकाः प्रस्तावाः

विषयः	पृष्ठसंख्या
१. सरसङ्गतिः कथय किं न करोति पुंसाम्	१
२. विद्वान्सर्वत्र पूज्यते	५
३. परोपकाराय सतां विभूतयः	१०
४. दारिद्र्यदोषो गुणराशिनाशी	१३
५. सन्तोष एव पुरुषस्य परं निधानम्	१७
६. कृशे कस्यास्ति सौहृदम्	२०
७. सर्वकषा भगवती भवितव्यतैव	२३
८. संसर्गजा दोषगुणा भवन्ति	२७
९. मन एव मनुष्याणां कारणं बन्धमोक्षयोः	३०
१०. नालम्बते दैष्टिकतां न निषीदति पौरुषे । शब्दार्थौ सत्कविरिव द्वयं विद्वानपेक्षते ॥	३३
११. शीलं परं भूषणम्	३६
१२. नास्ति सत्यात्परो धर्मः	४०
१३. धर्मो रक्षति रक्षितः	४३
१४. किं कर्म किमकर्मेति कवयोप्यत्र मोहिताः	४७
१५. कर्मण्येवाधिकारस्ते मा फलेषु कदाचन	५१
१६. न जातु कामः कामानानुपभोगेन शाम्यति०	५३
१७. न तितिक्षासममस्ति साधनम्	५६
१८. आलस्यं हि मनुष्याणां शरीरस्थो महारिपुः	६१
१९. उद्योगिनं पुरुषसिंहमुपैति लक्ष्मीः	६३
२०. धैर्यम्	६६
१. अङ्गीकृतं सुकृतिनः परिपालयन्ति	६९

विषयः	पृष्ठसंख्या
२२. जनपदवासस्य नगरवासस्य च तारतम्यम्	७३
२३. सङ्घे शक्तिः कलौ युगे	७६
२४. मातृभूमिवात्सल्यम्	७९
२५. वाराङ्गनेव नृपनीतिरनेकरूपा	८३
२६. जठरपिठरी दुष्पूरैयं करोति विडम्बनम्	८६
२७. सुखं हि दुःखान्यनुभूय शोभते घनान्धकारेष्विव दीपदर्शनम्	८९
२८. चक्रवत्परिवर्तन्ते दुःखानि च सुखानि च	९१
२९. मैत्री	९४
३०. समाचारपत्रम्	९८

द्वितीयस्तरङ्गः

संक्षिप्तशब्दार्थका विचारात्मकाः प्रस्तावाः

१. धनं दानाय भुक्तये	१०४
२. सर्वे गुणाः काञ्चनमाश्रयन्ति	१०५
३. स्वधर्मे निधनं श्रेयः परधर्मो भयावहः	१०६
४. सहसा विदधीत न क्रियामविवेकः परमापदां पदम्	१०७
५. मानो हि महतां धनम्	१०८
६. गुणाः पूजास्थानं गुणिषु न च लिङ्गं न च वयः	१०९
७. सुदुर्लभाः सर्वमनोरमा गिरः	११०

तृतीयस्तरङ्गः

आख्यानत्मिकाः प्रस्तावाः

१. श्रीशङ्कराचार्यचरितम्	१११
२. महात्मनः श्रीगान्धिनखरितम्	१२०
३. पानीपतसमरः	१२६
४. छत्रस्यात्मकथा	१३०
५. अश्वस्यात्मकथा	१३२
६. रूप्यकस्यात्मकथा	१३४

विषयः

पृष्ठसंख्या

७.	यद्यहं शिक्षामन्त्री भवेयम्	...	१३६
८.	दायं चेदतिकृतं हरेथाः कथं तमुपयुञ्जीथाः	..	१४०

चतुर्थस्तरङ्गः

वर्णनात्मकाः प्रस्तावाः

१.	ग्रामोत्सवः	१४३
२.	तीर्थ दाराणसी	...	१४६
३.	पर्वतयात्रा	...	१४९
४.	हेमन्ते वर्षवद्वासरः	...	१५४
५.	ग्रीष्मे वातवती रजोवात्यावती चास्तमनवेला	...	१५६
६.	दारुणा हि महाहवा भवन्ति	...	१५९
७.	भिक्षुकः	...	१६४

पञ्चमस्तरङ्गः

शास्त्रीयाः प्रस्तावाः

१.	किं शब्दो नित्य उतानित्यः	...	१६८
२.	विवर्तवादः	...	१७२
३.	अस्ति शरीरेन्द्रियमनोबुद्धिव्यतिरिक्त आत्मा	१७७
४.	रसनिरूपणम्	...	१८३
५.	विवक्षतः कारकाणि भवन्ति	...	१८८
६.	करोतिना सर्वधात्वर्थानुवादः क्रियते	...	१९६
७.	एकत्ववादेन व्यवहारोपपत्तिः	...	२०१
८.	का नाम हिन्दुता, कथं चेयमुपकरोति लोकस्य	...	२०५
९.	पदार्थविकाशः	...	१२१
	सुभाषितनीवी (पद्यरत्नानि)	...	२२६
	सुभाषितेषु गद्यपद्यखण्डानि	...	२४०
	अभ्यासार्था निबन्धविषयाः	...	२४३
	संशोधनम्	...	२४५

॥ श्रीः ॥

प्रस्तावतरङ्गिणी

(१) सत्सङ्गतिः कथय किं न करोति पुंसाम् ।

प्रथमतर एव सद्भिः सङ्गः प्रकर्षति नोऽवस्थितिम् । तद्यथा-प्रशस्यगुण-
निकेतनं कश्चित्सुजनोऽद्य वा श्वो वा गृहानस्मदीयान्संभावयिष्यतीति
निशम्य सर्वे वयमुत्कालिकाप्रायास्तामेव दिशमवलोकयामो यतः स आग-
न्ता । एतदर्थं चागारं संमृज्यते, वाससी विपरिधीयेते, सर्वं च परिणाहं-
सनाकुलं यथास्वं निवेशमांशीयो लभते । किमपि साध्वसं हृदि नो वर्तते,
कियानपि सम्भ्रमश्च । उपश्लिष्टे^१ महाभागे तस्मिन्कया विधया वर्तितव्य-
मिति सोत्सुकमात्मानं पृच्छामः । सुजनविशेष इति गृहागतेन तेन संभा-
षापि समुत्तरयति नः । तेन समं संलपन्तो वयं चिरानुभूतानि गुह्यतमान्यपि
वृत्तानि विशदयमायं च विवृण्मो वडमाधुरीमार्जवं च साध्वस्कमुपेसः ।
हन्त यद्यागन्तुना साधुना क्षणिकः संसर्ग एवञ्जार्तीयकं फलं प्रसूते तदा
सद्भिराप्तवाग्भिः सूक्ष्मदृग्भिर्महात्मभिः स चिराय परिशीलितः किं किं न
प्रसूयति । तदुक्तं कवियना—

कल्पद्रुमः कल्पितमेव सूते सा कामधुक कामितमेव दोग्धि ।

चिन्तामणिश्चिन्तितमेव दत्ते सतां तु सङ्गः सकलं प्रसूते ॥ इति ।

अनुकरणधर्मा मनुष्यः । स यादृशैः संवसति तादृश एव भवति तैस्तै-
रन्यदीयैर्गुणदोषैरुपरक्तः । अतः सद्भिरेषणीयः संसर्गोऽसद्भिश्च परिहरणीयः
श्रेयस्कामेनेति गुरवः । संसर्गशीलो मानवः । नहि स चिराय विविक्तमा-
सेवते । अत्रयं तेन परेण संस्रष्टव्यम् । यदि सुजनैः संसृज्यते तर्हि क्रमे-
णात्मानं परिष्करोति । सुजनो हि विमलधीर्भवति, साधु चिन्तयत्यर्थान्वि-

१ परिवर्त्याच्छायेते । २ गृह्यमुपकरणजातम् । ३ आशुतरम् । ४ उपा-
गते । ५ भावप्रधानो निर्देशः । ६ सद्योभवं तात्कालिकम् । ७ दिवादिरकर्मकः ।

शब्दं च, अग्रमितरोऽपि तथागुणो भवति कालपरिवासेन । असौ दुर्विधोऽपि विधुरोऽपि विविधं व्यथितोऽपि सत्यं न जहाति, नानृतं ब्रवीति, सान्त्वं च ब्रूते, अग्रमध्यपरोऽतथाभूतस्तल्लक्षणे सत्पुरुषे वसंस्तद्गुणमाद्दानः शनैः शनैरभ्युदेति सत्ये च प्रतितिष्ठति । एवं च सता सङ्गत्य पुरुषस्य मात उन्नमति, पुण्ये रुचिरुदेति, पापाच्चोद्विजते मनः । कामक्रोधादयो मद्मात्सर्यादयश्च दिशो विदिशश्च भजन्ते । तेनास्य चेतः प्रसीदति, कृत्येषु च विहितेषु विस्त्रब्धं प्रवर्तते । प्रख्यायते च लोके नान्भ्याख्यायते, उद्गीयतेऽसौ नावगीयते, प्रतीयते न त्वभिशङ्क्यत इत्यहो प्रभावः सत्सङ्गतेः ।

परं सत्सङ्गतिः कथमपि पुण्येन भवति । यदा च भवति तदा महते कल्याणाय कथ्यते । यथा निर्धूतकल्मषाणां सौजन्यनिधीनां पुण्यपरिपाकोपचितधर्माभिरतीनां सन्निधिरुपकरोति लोकस्य न तथेतरत् किञ्चित् । तत्तत्पूर्वकर्माशयकथायितचेताः पुरुषस्तत्र तत्रानात्मनीने कर्मणि प्रत्यभिनिविष्टः पित्रादिभिरनुशिष्यमागोऽपि गुरुचरणैः प्रबोध्यमानोऽपि सख्यादिभिः सम्बोध्यमनोऽपि न गतिं भिनत्ति न परिवर्तयति प्रवृत्तिं न विजहाति व्यसनेषु प्रसक्तिम् । यदा पुनरस्य केनापि महात्मना संसर्गो जायते, यदा चायं तत्सङ्गतिं शीलयते तद्भाषितानि चाकर्णयते तदाञ्जसांऽऽत्मनि प्रबुध्यते भूयो वा जायते । न हि यस्य कस्यचिद्वचश्चेतसः प्रभवति संश्रृण्वानस्य । न हि पित्रादिवाक्येऽप्युत्पथप्रतिपन्नस्य हितमेतदित्याश्वासो भवति, सत्यमद इति वा मतिरुदेति यावन्नागृह्यमाणकारणोऽलोलुप आत्मवाक् कश्चन व्याहरति । विरला एव तादृशा लोकोत्तराः सुचरितालोकितलोकाः, विरलतर एव च तैः सङ्गमः पुण्योदयमात्रप्रत्ययः ।

अत्राऽर्थे दन्तकथा प्रचरति लोके—भगवान्वाल्मीकिः किल पूर्वं वयसि कृष्णकर्माऽभून्न शुक्तकर्मा । स हि लुण्टाकवृत्तिमुपजिजीव, तथैव चाश्रितान्पुत्रेषु । परिपन्थं भवस्थाय संचरतो जनान् बलात्स्वं मुमोप । मोषं प्रति-

१ दूष्यते, अभिशस्यते । २ निन्यते । ३ विश्वस्यते । ४ प्राक्तनकर्मवासनावासितान्तःकरणः । ५ विकल्पयति, परिवर्तयति । ६ शील उपधारणे चुरादिः । उपधारणमभ्यासः । ७ शीघ्रम् । ८ अकर्मकाच्छृणोतेः शानच् । ९ प्रत्ययो हेतुः । १० परिपन्थं च तिष्ठति (४।४।३६) इति सूत्रकारप्रयोगात्परिपथशब्दपर्यायः परिपन्थशब्दो लभ्यते ।

बन्धनां चासूत्रहार ! एकदा केचिदृष्यः स्वैरं लोके विहरन्तस्तं प्रदेशमापु-
र्यत्रासौ मध्येपथं पर्यवस्थितः । आत्मानमेवाभिवर्तमानांस्तान् विलोक्य
वाल्मीकिः समुद्धतमुच्चकैश्च स्माह—तिष्ठत तिष्ठत रे क्षुल्लकाः, नादत्त्वाऽ-
र्थसन्दोहमितोऽपक्रामितव्यं नो चेदेपोहं यमसादनं गमयामि वः, नेयं मिथ्या
विभीषिका ममेति । एतन्निशम्य लोकस्वकारणमुद्धो दुर्हदोऽपि हितमभी-
प्सवस्ते भगवन्तोऽर्था इमा वाचः समूचुः—भोः साहसिक ! किमेतत्ते
कृत्यं स्वस्यैव कारणादुत कुदुस्वस्याहोस्विदुभयोः । यद्युभयोस्तर्हि कथय ते
कुदुस्व्यं तवाम्मिन्दुश्चरिते भागि भवति न वेति । यत्त्वमहरहः किल्बिषं
संचिनोपि तेन च कुदुस्व्यं विभर्षि तत्र कियन्तमंशं तद्धर्तुमभ्युपैतीत्यस्ति
युवयोः काचित्संविदिति निश्चित्य ब्रूहि । नास्त्यावयोः कश्चिदेवंभूतः समयः
कृतपूर्वं इति वाल्मीकिः प्रत्युवाच । तमृषयो भूय इत्युदाजहः—सद्यो याहि,
तत्पृष्ट्वा च प्रत्यायाहि । नेतः प्रयास्याम इति । ततो मयि गते मा स्म यूयं
पलायिध्वमिति युष्मान्वृहत्यस्मिन्पादपस्कन्धे निवध्य आसीत्युक्त्वा ऋषींश्च
प्राध्वं कृत्य स गृहं प्रस्थितः । तत्र गतश्च स पुत्रकलत्रादीन्पप्रच्छ—किं नु
खलु मदर्जितेऽर्थजाते यथा वः सर्वेषां भागस्तथा तदर्थं कृते पापसमुदये-
ष्यस्युत नेति । नेति तेऽभिव्यक्तं वभापिरे, इत्थं च स्वमुत्तरं विचर्चाक्षरे-
वयं यथा तथा त्वदाहृतमर्थोऽवमुपजीवाम इति सत्यम्, पापसमाचार-
विपाके तु न वयं भागिनः, न तत्रास्माकं दायार्थं प्रातिभाव्यं वा, कर्तव्यं
लिन्यते पापकेनेति स्थितेरिति । तदर्पीनुपगम्य स यथाप्राप्तं प्रतिवचनं
श्रावयाम्बभूव । कारुणिकास्ते भगवन्तस्तमेवं मधुरं श्लक्ष्णं चोपदिदिशु-
र्धर्मम्—सौम्य, इदृन्नोमवैपि त्वया यथा तथाऽर्जिते परिमुपिते वा परद्रव्ये
पुत्रादीनां भ्रान्तोऽभिमतो न तु पापविपाके । स तु त्वामेवोपस्थास्यति
कर्तारम् । त्वमेव च नाना यार्थ्या यातना अनुभविष्यसि । किं युक्त इद-
मवस्थस्य ते पापभरो बोढुम् । विरमातो दुश्चरितप्रसङ्गात् । मद्रं ते विधे-
याद्विधातेति । एतन्निशमनसमनन्तरमेव वाल्मीकिः सुप्तोत्थित इव धौत
इव स्नपित इव विमलचेतास्तानृपीन्सहसा बन्धनान्निर्मुचोच, भक्तिप्रहः

१ क्षुद्राः । २ सदनमेव सादनम् । प्रज्ञादित्वाद्गण् । ३ दुर्हदिति “सुहृद्-
दुर्हदौ मित्रामित्रयोरिति साधु । ४ पौरुषेयी व्यवस्था । ५ प्राध्वं बन्धने इति
गतिः । ६ यमाच्चेति वक्तव्याण्यः ।

प्रणिपपात, विनीतवच्चानुनिनाय । मर्षयत परमर्षयोऽनवबोधकृतं भगवता
व्यतिक्रमं मामकम् । अवोधोपहतस्य बालस्येव ममायमपचारः क्षम्यतामि-
त्युक्त्वा परमर्षिभिराशीर्भिरभिवर्धितो विसर्जितश्च स्वं गेहं प्रतीयाय,
सन्ततं सञ्चरितभिरतः परमार्थचिन्ताभिरक्तश्च कालेन मुनित्वमन्वियाय ।

यत्र कापि प्रतिभातसकलपदार्थेन परे ब्रह्मणि प्रद्युष्टेन पुण्येन जनेन
कस्यचित्सुकृतिनः संगतिर्भवति तत्र तदीययाऽनुशिष्ट्या प्राप्तिं ह्यर्षिमिव
किमपि संवर्तते । या नाम सिद्धिः शास्त्रश्रवणेन प्रणिधानेन तपसाऽना-
शकेन च दुरापां तां सहसैव विन्दते तच्छिष्यतां गतस्तं त्राताररुपस्थितो
जनः । श्रीविवेकानन्दस्य महाभागस्य वृत्तान्तः कस्य न संस्तुतः सान्तर-
स्यैतद्देशजस्य । अयं हि विविधासु विद्यास्वभिविनीतः परं च प्रावीण्य-
मुपगतः स्वदेशजेषु परदेशजेषु च दर्शनेषु, परां च निष्ठां गत इतिहास-
पुराणादिषु, यत्र कापि महत्यधिकारेऽध्येष्योऽभूत्, यां कामप्युच्छ्रितां
पदवीमधिरोढुं प्राभूत् । परं सुगृहीतनामधेयस्य तत्रभवतः श्रीरामकृष्णयतेः
पावनेन संसर्गेणोपस्कृतं आत्मानमन्विच्छ निहितं गुहायामित्यनुशिष्टो
लौकिके वस्तुन्यवस्तुत्वं प्रतिपाद्य निर्वेदं चोत्पाद्य परे ब्रह्मणि रतिं कारित-
स्तारितश्च भवार्णवम् ।

न केवलं जीवत एव पुरुषस्य सुजनेन सङ्गः श्रेयसे भवति, तेन पाति-
तद्देश्यापि भूयसे कल्याणायेति रामायणे शम्भूकवृत्तान्ततोऽवस्थामः ।
शम्भूको नाम वृपलो दण्डकायां तपस्तप्यते, तस्य च तपसि नाधिकारः,
तेन च मर्यादातिक्रमेण काले द्विजशिष्यरुपरतः । राजापचारमन्तरेण न
प्रजास्वकालमृत्युश्चरतीति विभावयञ्छ्रीरामोऽशरीरिण्या वाचा प्रबोधित-
वृत्तं कृत्यं चैवमादिष्टः—

शम्भूको नाम वृपलः पृथिव्यां तप्यते तपः ।

शीर्षच्छेद्यः स ते राम तं हत्वा जीवय द्विजम् ॥

ततः श्रीरामोऽयोध्यातो योजनानां शतानि क्रान्त्वा दण्डकां प्राप्तः शूद्र-
मुनेः शिरश्छिनत्ति । स च तेन कर्मणा दिव्यपुरुषतां याति क्षणाच्च तस्य

१ इन्द्रजालम् । 'मायाकारस्तु प्रातिहारिक' इत्यमरः । २ परिचितः ।

३ सत्कारपूर्वकं व्यापारयितुं योग्यः । ४ संस्कृतः ।

पुरत आविर्भूय महन्नाम मसोपकृतं महाराजेनेत्यभिप्रायवद् इदमाह—
दत्ताभये त्वयि यमादपि दण्डधारे सञ्जीवितः शिशुरसौ मम चेयमृद्धिः ।
शाम्भूक एव शिरसा चरणौ नतस्ते सत्सङ्गजानि निधनान्यपि तारयन्ति ॥ इति।

(२) विद्वान्सर्वत्र पूज्यते ।

इह जगति सनिमित्ता संभावना चेतनाचेतनेषु नानिमित्ता । यत्र हि
भूयस्त्वमर्थमर्थार्थिनस्तत्र भूयान्समादरोऽल्पीयानन्यत्र । तत्रापि केचिद्
व्यवस्थितमेव क्रमं स्मरन्ति शास्त्रकाराः । तथा ह्याह भगवान्मनुः—

वित्तं बन्धुर्वयः कर्म विद्या भवति पञ्चमी ।

एतानि मान्यस्थानानि गरीयो यद् यदुत्तरम् ॥

एतदुक्तं भवति—वित्तादिना पञ्चकेन लोके मानास्पदं भवति मानवः,
परं नात्र प्रत्येकं सममालापयते । यो हि वित्तवांस्तस्य यावान्समानस्ततो-
धिको बन्धुमतः, ततोऽपि प्रकृष्टवयसः स्थविरादेः, ततश्चापि श्रौतस्मार्तकर्म-
प्रसितस्य, ततश्चापि भूयोविद्यस्येति क्रमोऽनुरुध्यते । विद्वान्सर्वान्धनिका-
दीनतिरिच्यभ्यर्च्यत इत्यत्र पर्यवस्यन्ति स्मृतिः । इममेवार्थमनुवदति
गौतमः—श्रुतं तु सर्वेभ्यो गरीयस्तन्मूलत्वाद् धर्मस्येति । अयमेव च
प्रकृतो विषयः ।

प्रथमं तावद् वित्तवतां मानवता परीक्ष्यते । वित्तं हि मानास्पदं भव-
तीत्यत्र सम्पद्वचनः श्रीशब्दः शोभामप्यभिधत्त इत्येव लिङ्गम् । श्रीविधुरं
चाश्लीलं आम्यमुच्यते । इदमवस्थाभ्युपेयं लोके महाशाला महोपकरणा
यहाधना महीयन्ते, कविभिरुपश्लोक्यन्ते, राजभिरधिक्रियन्ते, जनैश्चा-
र्थिभिरुच्चैरभिष्टूयन्ते । सर्वो लोकोऽमून् गुरुनिव प्रत्युत्तिष्ठति, देवानिव
भक्तिप्रदो नमस्यति, जनकादीनिव सवहुमानमालपति, सादरं कीर्तयति,
सतश्चासतश्च तद्गुणान्प्रख्यापयति । वित्तसव्यपेक्षो हि लोको वित्तवन्तं
समाद्रियत इति किमत्र चित्रम् । परं नास्य सार्वत्रिकी संमानना भवति ।
ज्ञातयो वा प्रतिवेशिनो वा सहोपिता वैकत्र ग्रामे पत्तने वा समानव्यव-
साया वाऽर्थवन्तमर्थकृदिति मह्यन्ति, नेतरे भिन्नाभिजना विदेशाधि-

१ पूजामधिगच्छति । त्रियः संमाननशालीनीकरणयोरित्यात्मनेपदम् । २ कपि-
लादित्वात्त्वम् । ३. महीड् कण्ठ्वादिः । अकर्मकः । पूजां लभन्त इत्यर्थः ।

वासिनो निरपेक्षा वा । इयं चार्थवतः संमानना हृदयाभ्यनुज्ञाता न भवति । अर्थिता ह्यत्र प्रयोजिका । नचात्यन्ताय परिशुद्धा भवति । तिन्दानु वेधोऽत्रबहुधा भवति । एवं हि विश्वसिति लोकः—

नाच्छित्त्वा परमर्माणि नाकृत्वा कर्म दारुणम् ।

नाहत्वा मत्स्यघातीव प्राप्नोति महतीं श्रियम् ॥

यश्च बहुबन्धुः स वित्तवतो भूयांसमादरं लभते । बहुबन्धुत्वं हि महद् बलम् । इदं हि भूयसोऽर्थान्साधयति भीतये च भवतीतरेषाम् । भीतिसमुत्थ एव बहुमानो लोकस्य बन्धुमति भवति । बहुवित्तोऽपि वित्रस्यत्यस्मात् किमुताऽवित्तः । एवं धनिकमपेक्ष्य भूयो मानितोऽपि बहुबन्धुर्न सर्वैः स्वदेशजैः परदेशजैश्च समं संमान्यते । विरलोऽभ्य समादरोऽन्यत्र स्वग्रामात्पुटभेदनाद्वा ।

वयःप्रकर्षोऽपि मानस्थानमिति प्रवयाः पूर्वोक्तं द्वयमपेक्ष्याभ्यधिक मान्यते भूयसा च लोकेन । एष हि परम्परीर्ण आचारो निरूढिं गतो यद् धनिको वा स्यादधनिको वा, बन्धुमान्वा स्यादबन्धुर्वा वयोवृद्धः प्रायेण पूज्यते । “ऊर्ध्वं प्राणा ह्युत्क्रामन्ति यूनः स्थविर आयती”ति स्थविरोभ्युत्थेयो यूनाम् । अन्येषामपि तस्मिन्नुपश्लिष्यति संभ्रमोऽव्याहतः प्रसरति । अनुभूतलोकवृत्तान्तो दृष्टप्रियाप्रियोऽयमुपदेक्ष्यति नो मार्गमित्युपास्यते तरुणैः । परमस्यापि परिच्छिन्ना पूजा नाऽपरिच्छिन्ना । समानः संमानो भवति न विशिष्टः, सोऽपि स्वानां मध्ये यादृशो यावांश्च भवति न तादृशस्तावांश्च परेषाम्, स्वे ग्रामे यथा न तथा ग्रामान्तरे ।

क्रियावाञ्छ्रातस्मार्तादिषु कर्मस्वेकौयनगतो यथा मान्यते लोके न तथा धनिकादयः । पटकर्मा ब्राह्मण इति यो विहितानि षट् कर्माणि श्रद्धयोपपन्नोऽव्याजमाचरति तस्य व्यतिरिक्ताऽर्पचिर्तिर्भवति । एवं राजन्यस्य वैश्यस्य वृषलस्यापि । क्षत्रियैर्धार्यते चापो नार्तशब्दो भवेदिति यः क्षत्रिय आर्तत्राणाय सततमुदायुधो भवति, शत्रूनपोहति, धर्मक्रियाविघ्नान्यपोहति, तस्करायुपद्रवं विद्रावयति; स कस्य मानास्पदं न स्यात् । शुक्लेन कर्मणाऽभिपूज्यते कृष्णेन चाभिभूयते । शूरवृत्तेन स्तूयते, कार्प-

१ नगरात् । २ वृद्धः । ३ परम्पराप्राप्तः । परोवरपरम्परपुत्रपौत्रमनु-
भवति (५।२।१०) इति खः । ४ ज्ञातीनाम् । ५ एकाप्रचित्तः । ६ पूजा ।

प्येन च कुत्स्यत इति कर्मनिबन्धनौ मानापमानौ । तस्मात्कर्मणः प्राधान्यं गौण्यं तु वित्तादीनां व्यवस्थितं भवति ।

धनिकादींश्चतुरः समपेक्ष्य विदुषो बहुतरा संमानना भवति सर्वत्र च सर्वकालं च । अत्र विद्वच्छब्देन भूयोविद्यो विवक्ष्यत इति पूर्वमवोचाम । यो हि किञ्चिज्ज्ञस्तस्यमानविशेषो वा न । बहवो हि किञ्चिज्ज्ञाः । सर्व एव लोको यत्किमपि वेद । तत्र सामान्यज्ञानमल्पज्ञानं वा समादर-विशेषे नैव प्रयोजकतामिर्यति । विशेषज्ञो बहुश्रुत एव धनिकादीनति-रिच्याभ्यर्हति । युज्यते च तस्यैपाऽभ्यर्हणा । बहु चेह वेदितव्यमस्ति । ब्रह्मविविदिपया भगवन्तं सनत्कुमारमुपसन्नो देवर्षिर्नारदः स्वेन विदित-पूर्वा विद्याः परिगणयाम्बभूव ऋग्वेदं भगवो ध्येमि यजुर्वेदं सामवेद-माथर्वणं चतुर्थमित्यादिना विरतीर्णेत सन्दर्भेण । याज्ञवल्क्योऽपि चतुर्दश-स्थानानि विद्यानां स्मरति । तद्यथा—

पुराणन्यायमीमांसा धर्मशास्त्राङ्गमिश्रिताः ।

वेदाः स्थानानि विद्यानां धर्मस्य च चतुर्दश ॥ इति ।

एतदतिरिक्ताः कला अपि सन्ति चतुःषष्टिः । एतावतो विषयस्य ग्रहणोद्यमेनैव सर्वमायुरुपयुक्तं स्यान्न चैपोऽविकलो गृह्येत । आस्तां ताव-त्सर्वस्यास्य ग्राह्यस्य निरवशेषो ग्रहः, प्राद्यैकदेशस्यापि यस्य कस्यचिन्म-र्मज्ञानं न समाप्यते, न चैकत्रापि कोऽप्यज्ञानमवाप्यते । ततश्च मूर्धाभि-पिक्तं ब्रह्मज्ञानमप्यधिगम्यं यदुद्दिश्य प्रोवाच भगवान्यामुदेवो गीतासु—
“न हि ज्ञानेन सदृशं पवित्रमिह विद्यत” इति । अनेकविधमिदं शास्त्र-ज्ञानं कलाज्ञानं ब्रह्मज्ञानं वा न ऋते गुरुपसदनात्त चान्तरेण पुण्यपरि-पाकं सुसम्पादं भवतीत्यस्यातिरिक्तो महिमा । भूयान् हि क्लेशोऽनुभूयते तत्तद्विद्योपादाने । आह च—

देवीं वाचमुपासते हि बहवः सारं तु सारस्वतं

जानीते नितरामसौ गुरुकुलकृतिष्ठो मुरारिः कविः ।

विद्यातो वित्तादयः सर्वे जघन्याः । विद्या बलङ्कारो मानुष्यकस्य । विरूपस्यापि मानोज्ञकमापादयति । किं न स्मर्यते यदष्टाचक्र इत्यन्वर्थ-नामा सहर्षिः प्राग्रहरो विदां वभूव सर्वस्याभ्यर्चितश्च । सुगृहीता विद्या

विविधमुपस्कुरुते ग्रहीतुः । सा ह्यस्य चेतः समादधाति, बुद्धिं प्रसादयति, लाघवमपनयति, गौरवं चोपनयति । असाधना असहाया अपि विद्वांसो यथा निर्वृण्वन्ति न तथेतरे बह्वर्था बहुसहाया अपि । आगमिनो हि लोकोत्तरेण धैर्येण ब्रह्मवर्चसेन च व्यापदोऽपि सहर्ष सहन्ते, नात्मानमवमन्प्रन्ते न चापि निर्विद्यन्ते । एष सर्वातिशायी परभागो विद्यायाः । सैषा विद्यावतः सर्वमहतीमर्हामाहारयेदिति किं चित्रम् ।

विद्यावतः समादरो न केवलं स्वदेशे परदेशेऽपि । तत्राभिजनो वा चान्धवो वा वयो वा न समीक्ष्यते । विशिष्टेऽस्य समादरेऽयं चापरो हेतुरुत्प्रेक्ष्यते—सर्वो भूमिष्ठो जनो विद्यायां सविशेषमादृतो भूयोविद्यायै शश्वत्प्रहृत्यते विद्यापारदृशनां महात्मनां स्वदेशजानां परदेशजानां च ज्ञानराशिं च स्वस्य स्वैरमुपभोग्यं मनुत इति । विद्वानपि स्वां विद्यां लोकस्य सर्वस्योपकृतये शिवेतरक्षतये परनिर्वृतये च जानीते, न च तत्र स्वत्वमभिमन्यत इति सर्वेभ्यो निर्विशेषं संविभजते । विद्या खलु धर्म-तत्त्वबोधिनी । अयं च तां वितरतीति कुतो न यथेष्टं नान्येत । इयं च संमानना सर्वकालसाधारणी । यथा पुरा तथाऽद्यापि तामाचर्यमाणां पश्यामः । विज्ञाने परां कोटिमधिरुढा यहूदीजातीयाः केचन जातिमात्सर्यप्रयुक्तेन हिटलरेण परिमुपितसर्वस्वा निर्वासिताः परममेरिकावास्तव्यैरधीष्टाः । साम्प्रतं चैतेऽमेरिकायाः कृते नक्तन्दिवमनारतं समुत्तिष्ठन्ते बहु च सत्क्रियन्ते । एवमन्ये शार्मण्डा विज्ञानरूपितात्मानो रुसाधिकृतै रूसमानायितोरतत्र कर्मोन्तेषु विनीतवद् व्यापारितास्तद्देशशेखरायन्ते । इदं चानुदिनं पश्यामो भरतवर्षस्थाः सुगृहीतनामधेयाः श्रीराधाकृष्णप्रभृतयो विद्यापारगा हरिवर्षादिषु बहुमान्यन्ते, हरिवर्षादिस्था बर्द्वण्डरसलवर्नार्ड-शौ प्रभृतयश्चेह यथेष्टमव्याजं च संभाव्यन्ते ।

न केवलं शरीरेण स्थिता एव विद्वांसोऽभिपूज्यन्ते संस्थिता अपि ।

१ प्रतियत्न आत्मनेपदम् । तत्रैव च सुट । २ कृचः प्रतियत्न इति षष्ठी । ३ सुखमनुभवन्ति । ४ गुणात्तरेण तरलोपश्चेति षष्ठीसमासः । सर्वासां महत्तरामिति विग्रहः । ५ अम्बाम्बगोभूमिसञ्चेति सकारस्य मूर्धन्यः । ६ सत्कृत्य व्यापारिताः । ७ उद्युञ्जते । ८ आवेशनेषु = शिल्पिशालासु । ९ मृताः ।

अथ बहुलिखः कालो वाल्मीक्यादीनां स्वर्गतानाम्, परमद्यापि ते यशः शरीरेण स्थिताः, अद्यापि सबहुमानं सशिरोनामं तन्नामधेयानि कीर्तयन्ति लोकास्तत्तद्देशजाः । इतश्चतुर्षु वर्षशतेषु जातमाङ्गलीयं कविबोधसंश्लेषपीथरमद्यापि भक्तिप्रज्ञेन चेतसा स्मरन्ति तत्तद्देशवास्तव्याः । यत्सत्यं वैदुष्यस्य शास्त्रपारदृश्वताथाः प्रभावः परिच्छेदमत्यन्तमत्येति । नायं द्विककालाद्यच्छेदं सहते । यावता जन्मान्तरनिर्माणेऽप्यङ्गतां याति विद्योपात्ता । उक्तं च—

तं विद्याकर्मणी अन्वारभेते पृथ्वप्रज्ञा चेति ।

प्रकृतिवस्त्रलितशासनं महार्थं महारसेन भुवः परिचृढं मप्यतिरिच्यते विद्वानादरेण किम्पुनः परिमितैश्वर्यानीश्वरात् । तस्य तु समादरः स्वदेशे सविशेषोऽन्यत्र च समानः । सोऽपि स्वान्न वा त्यात् । अर्नाधिष्ठानात्तस्य दण्डभ्रंतेरभावाच्च । अत्रार्थे पुरातनभित्तिहासमुदाहरन्ति—

विश्वजित्सम्राडलक्षेत्रो यदेसां भरतभुवं प्राप तदा कदाचिदस्य बुद्धिरभूद् दण्डायन नाम तद्विशिलोपकण्ठं तस्मिन्नासं न्नि पश्येयमिति । ततः स तस्मै सन्देशं हारयामास—राजाधिराजोऽलक्षेत्रस्त्वःसन्निधिं स्पृहयतीति, तस्मात्सन्देशं मदास्थानीति । स चेमं सन्देशं प्रत्याख्यात । ततः सन्नादख्यं तदन्तिकुपागात्प्रार्थयत च किं तवोपयुर्थागिति । स महाभागः समाह—स्वयां स्वशरीरेणातपो मे वारित इत्येकर्तात्सष्ट, नाहमितोऽन्यत्कामप्र इति ।

भगवता मनुना प्रणीत एनदेशसमुदाचारोऽपि विदुष एव सूयान्तसमादरे भवति महीक्षितोऽपीत्यनुगृह्णाति । मार्गं समोपन्नयोः स्नातकनरेशयोः केन कस्य पन्था देय इति निर्दिशन्मनुः स्मरति—

स्नातकस्य च राज्ञश्च पन्था देयो वरस्य च ।

तेषां तु समवेतानां मान्द्रो स्नातकपार्थिवौ ।

राजस्नातकयोश्चैव स्नातको नृपमानभाक् ॥ इति ॥

अतोऽपिनयमाह नयकोविदः कोऽपि विद्वान्सर्वत्र पूज्यत इति ॥

१ अतिः कर्मप्रवचनीयः, तद्योगे द्वितीया । २ ईप्सिततमत्वविवक्षायां कर्मणे द्वितीया । ३ आस्थानी = समा । ४ संगतयोः ।

(३) परोपकाराय सतां विभूतयः ।

इह लोके बहवोऽर्थकामयोः प्रसक्ता अल्पे च धर्मेभिरक्ताः । अर्थो हि धर्मस्य च कामस्य च मूलमित्यभिमन्यमाना लौकिका अर्थमेव तावन्मृगयन्ते । “वयं स्याम पतयो रयीणाम्” (ऋ० १०।१२१।१०) “आ नो भजस्व राधसि” (ऋ० ४।३२।२१) इति बहूचा अपि प्रार्थयन्ते । द्वयास्तत्र विभूतिमन्तः सन्तोऽसन्तश्च । ये तत्रभवन्तः सन्तः शुचीनां श्रीमतां गोहेष्वभिजायन्ते ते गर्भेश्वराः । परे पुनः सद्विरभ्युपायैरजिह्वेन च वृत्तनैश्वर्यं गता उच्चावचानि सुखोपकरणानि संकलयन्ति । उभयेपीमे केवलादिनो न भवन्ति । केवलाद्यो भवति केवलादी (ऋ० १०।११७।६) इत्याम्नायमनुसन्धाना “भुञ्जते ते त्ववं पापा ये पचन्त्यात्मकारणादि”ति स्मृतिं “जठरं को न विभर्ति केवलम्”, “काकापि चञ्चवा कुरुते नित्यं स्वोदरपूरण मि”ति नीतिविदामनुशिष्टिं च समाद्रियमाणाः स्वमर्थं संविभज्य पात्रे प्रतिपत्तिपूर्वकमुपभुञ्जते मा नः पाप्मा स्पृक्षदिति ।

स्वभाव एवैष प्रकृष्टपुण्यानां सज्जनानां यदमी स्वमर्थं जातं एवं विभवं स्वां विद्यां सर्वं च स्वं गुणाव्रातं परार्थमुपयुज्यमानमात्मश्रेयसे हितमुत्पश्यन्ति, न च तं तमर्थं वितरन्तस्तृप्यन्ति । इमे हि सन्ततं परार्थं स्यन्दमानाः स्रवन्तीः पंचेलिमेन फलभरेण पत्ररथकुलं परिपुष्यतश्छौयया च संश्रितानां परितापं शमयतः पादपान्स्वस्य चर्यायामाचार्याकुर्वन्ति । एते खलु धनं दानाय विद्या ज्ञानाय शक्तिश्चाशक्तपरित्राणायेति प्रतिपन्नाः परं चौदार्यमापन्नाः सर्वात्मना पराभ्युर्पितौ प्रवर्तन्ते । किंमीश्वरा वयं यदि परम्य कष्टश्रितस्य समुद्धारं नेश्वरा इत्युदारमतयः स्वगतमालपन्ति । “आपन्नातिप्रशमनफलाः सम्पदो ह्युत्तमानामि”ति कविभरिणिति प्रमाणयन्तस्ते परेषां दारिद्र्यदलने व्यलीकोपशमने शोकशङ्कूत्खनने च काम्मकिञ्चनतामुपेयुः, संशये वाऽऽत्मानं पातयेयुर्न पुनः कार्पण्यं निर्वेदं वा गच्छन्ति । उक्तं च—

१ वैकल्पिकी सर्वनामसंज्ञा । पक्षे द्वये । २ प्रतिपत्तिर्दानम् । ३ पक्वेन ।

४ पत्ररथः पक्षी । ५ हेतौ तृतीया । ६ अनुग्रहे । ७ किं क्षेपे इति समासः ।

८ व्यलीकं दुःखम् ।

उपकर्तुं प्रियं कर्तुं कर्तुं स्नेहमकृत्रिमम् ।

सज्जनानां स्वभावोऽयं केनेन्दुः शिशिरीकृतः ॥ इति ।

अर्थिषु गलितविभवाश्चैते क्षीणा अथ्यक्षीणा मनोज्ञतराः प्रतिभान्ति
सहृदयान्दर्शकान् । तदुक्तं हरिणा—

मणिः शाणोल्लीढः समरविजयी हेतिनिहितो

मदक्षीणो नागः शरदि सरिदाश्यानपुलिना ।

कलाशेषश्चन्द्रः सुरतमृदिता बालवनिता

तन्निना शोभन्ते गलितविभवाश्चार्थिषु नृपाः ॥ इति ।

कविकुलपतिः कालिदासोऽप्याह—

पर्यायपीतस्य सुरैर्हिमांशोः कलाक्षयः श्लाघ्यतरो हि वृद्धेः ॥ इति ।

कस्य न विदितं सर्वस्वदक्षिणं विश्वजितं यज्ञमाजह्ने रघुरिति । तेन
चास्य वृद्धे महिमा न चिक्षिये । अत्रार्थे वृत्तान्तरमपि शक्यमुदाहर्तुम् ।

अनुश्रूयते—वङ्गेषु मेदिनीपुरमण्डलाभिजन आहतलक्षणा ईश्वरचन्द्रो
नाम विप्रो विद्यासागरोपाह इतोनातिविप्रकृष्टे काले कलिकातायां संस्कृत-
कालेजाध्यक्षो बभूव । गुरुकुलकिलष्टोऽकिलष्टकर्मा शास्त्रपारावारकृताव-
गाहः स महाभागः प्रजानां प्रजेशस्य च सममभ्यर्चितोऽभूत् पद चोच्चकैर-
ध्यष्टान् । श्रुतरीलाभ्यामुपपन्नः स वदान्यतया व्यश्रूयत । परःशतानि
निर्वनकुलानि धनपोषमपुष्पाच्छतशश्छात्राणां च दुर्विधानां भोजना-
च्छादने संव्यदधान् । दयार्द्रचेताः सोऽर्वमृद्धवदप्रकाश्यात्मानमनाख्याय
च स्वं कुलमास्पदं वा दयनीयस्य सर्वस्य जनन्यादयत ।

एकदा प्रातर्विहाराय गृहान्निर्गतोसौ कमन्यसन्तुतचरं जनं सततरुदि-
तोच्छ्वननेत्रं 'हा हतोस्मि मन्दभाग्यः, न हि कश्चिदत्र श्रेष्ठी वा धनिको वा
महाजनो वाऽसकृद्भ्यर्थितोपि मामभ्युपपद्यतेऽद्यापी'ति विलपन्तमद्राक्षीद-
प्राक्षीच्च—कल्याण ! किं तवोद्वेगरय कारणम्, केनार्थेन त्वमर्थीति । स
जनः स्थूले अनुल्बणो वाससी वसानं विनीतवद् ब्रुवाणं पण्डितप्रकाण्डं
तं महाभागं मद्विध एव दुर्विधोयं कश्चित्कौतूहलमात्रेण मद्रतमनुयुङ्क्ते,
नायं मामुद्धर्तुं सहत इति समर्थ्य भोः पन्थानमनुयाहि, किं तवानेनार्थे-

नेति प्रतिव्रवीति । ईश्वरचन्द्रो भूयोपि तमभ्यर्थयते ब्रूहि—किमर्थयसे, कथय
 कुतः कृच्छ्रात्पर्य्याप्तिमिच्छसीति ! ततः। पण्डितपुङ्गवस्य पूर्ववत्साहाय्ये-
 ऽसामर्थ्यं मन्वानः स प्रत्याह—किमिति मुधा खेदयसि माम् ? याहि, दिशं
 यियासिताम् । अथ ते मुद्राः सन्ति राजत्यो मदर्थं यदेवं मामनुवन्धा-
 सीति । परुपाक्षरा इमा गिरो निशम्भ्रापि क्रुधं नागात्स महामनाः, यथा-
 पुरं सुमनाश्च श्लक्ष्णमवादीत्तमार्त्तम्—भद्र ! का ते क्षतिर्यदि मामाचक्षे
 स्वकं वृत्तम् । शक्यामि चेत्साचिष्यं ते करिष्यामीति । इत्थं प्रश्रितेनाभि-
 जातेन च वचसा प्रयुक्तोसौ स्वलिताक्षरं स्वमुदन्तमित्थमुदाहरत्—
 “कन्यकायाः परिणयस्य कारणादाधमर्ण्यं गतोस्मि । इदं समैकं शरण-
 माधीकृतं वर्तते ! अचिता मयाऽसकृदेकैकशोऽत्रत्याः श्रेष्ठिनो विपणि-
 नश्च द्विसहस्रीं रूप्यकाणामृणोर्णम् । परं नैकोपि मत्साहायकमभ्युपागात् ।
 अद्यावेः पूर्णोऽवधिः । श्वोभूते मदीयं निकेतनं समुद्भूय विक्रेष्यतेऽहं च
 सान्त्वयोऽतः सनिकौरं निष्कासयिष्ये इति चिन्ता मामाचामति । अप्र-
 तिविधेये विधातरि किं वा शक्यं कर्तुमन्यत्र परिदेवनाया इत्यवसानं मे
 कथायाः । इदमाकर्ण्य करुणया द्रुतचेताः स महात्मा किमप्यनुक्त्वा ततः
 प्रायात् । अन्येद्युर्नाददशकमितायां प्रातस्तन्यां वेलायामधिकरणमासाद्य द्वे
 सहस्रे रूप्यकारिणि तस्य जनस्य कृतेऽधिकरणाधिकारिणि न्यास्थत्सङ्कटाच्च
 तमभूमुचत् । यदा च सोऽधमर्णोऽद्य गेहं मे परहस्तगतं भविष्यति विडम्बनां
 च महती वत्स्यतीति म्लानाननोधिकरणमुपैति तदाधिकरणकलेखकस्तम-
 भिवदति—उदितमयेन ते, प्रियं ते श्रावयामि । विगणितं सर्वं तव ऋणं
 केनाऽयकारणबान्धवेन । इदानीं स्वस्थो भवेति । इदं निशाम्यन् सोऽतर्कि-
 तोपनते तत्रार्थे सहसा प्रत्ययं नायात्, आश्वासितश्च तेन नियुक्तेन
 हर्षसंश्रीचीनस्याश्चर्यस्य परां कोटिमयात् । अचिन्तदञ्चावश्यं स एव समा-
 नुप्राहकः स्याद्यो मया द्विःप्रत्याख्यातः साधिक्षेपं, चान्ते प्रत्युक्तः । कथंकारं
 तं पुण्यदर्शनमुपेयाम् । नाहं जाने कां रथयामावसति सः, कां वा कृत्या-
 मनुत्तिष्ठति, क वाऽधिक्रियत इति । अस्तु । गृहाद्गृहिरवस्थितो राजमार्गे-

१ परित्राणम् । २ भूयो भूयः पृच्छसि । ३ बन्धके स्थितम् । ४ ऋणा-
 पकरणार्थमृणम् । ५ सावमानम् । ६ अयः शुभावहो विधिः, सौभाग्यम् ।
 ७ हर्षसहचरितस्य ।

एनेन यां दिशमभिप्रस्थितोऽसौ तामेव सम्प्रेक्षमाणस्तिष्ठामि, ताव-
तिथ्यां^१ होरायां विहारनित्यः स चेदागन्धिष्यति क्षिप्रं तस्य पादारविन्दयोः
प्रणिपतिष्यामि क्षमां च वरयिष्यामि । अपरेद्युः प्रगे विहरणशीलः स
महात्मा नियतेऽनेहसि ततो निरगान्, सद्यश्च तत्पादयुगमगृह्णात्स उपकृतो
जनः । मर्षय कृतागसमवोधोपहतं दुर्गतमिमं जनमित्यसकृदलापीञ्चिरं च
प्राशंसीञ्चारुचर्यं तं देवदेश्यम् ।

असन्तो विभूतिमन्तस्तु निरुक्तमाचारं न मानयन्ति । विभवो हि
भूयसा खलीकरोति रुजनमपि । विरला एव हि विभूतिमन्तोनुत्सेकिनो
विनीताः साधुसमाचारा भवन्ति । प्रायशः प्रभवन्तो धनवन्तः कष्टायन्ते
न चात्मनाऽपत्रपन्ते । “कोर्धान्प्राप्य न गर्वित” इति वचनं च चरितार्थ-
यन्ति चरितेन । तेन तेषामर्थाः परंपां परिपीडनायैव जायन्ते नोपकाराय ।
परार्थमात्रे स्वार्थप्रणाशप्रसङ्गेऽपि ते घटेरन्, स्वार्थाविरोधेन वा परार्थ-
सुखच्छेरन्निति तावद् दूरापेतम् । परार्थे प्रत्यूहं न कुर्वन्नित्येव बहु-
गुणं कृत्यमेवान् ॥

(४) दारिद्र्यदोषो गुणराशिनाशी ।

दारिद्र्यं नाम निर्यनत्वं निःश्वत्वमर्थकृच्छ्रमित्यनर्थान्तरम् । दारिद्र्यो
हि दारिद्र्याति दुःखेन निर्वहतीति तथोच्यते, दुर्गतो दुर्विध इति पर्याय-
द्वयेन चाभिधीयते । दारिद्र्यं हि सातिशयं भवति । एकस्य कृते यदारि-
द्र्यमपरस्य तदेव धनिकत्वम् । यदैश्वर्यं भारतवर्षे कृपीवलस्य स्वप्नगम्य-
मपि न भवति तदमेरिकाकोटीश्वरस्य दारिद्र्यमेव ।

इदं हि लोके दृश्यते सुभगोऽपि शूरोऽपि प्रवागपि शास्त्रविदपि कला-
चुञ्चुरपि चारुचर्यापि वित्तविहीनोऽवज्ञायते । परिभवोपहारिणोऽनर्था
इत्याहुः । दारिद्र्योपहतास्ते ते तस्य गुणा रजोवकीर्णानि मणिमौक्तिका-
नीव शिशिरमथितानि पङ्कजानीव वा न शोभन्ते न चाद्रिचन्ते । तथा
चेत्कम्—“दारिद्र्यं नाम तिरस्करणी गुणानामि”ति । अर्थनिवन्धनी

१ तावतीनां पुरण्याम् । इयुक् प्रत्ययः । २ पापं कर्तुमुत्सहन्ते । ३ चेष्टेरन् ।
४ उद्युञ्जीरन् । ५ कलया प्रसिद्धः ।

लोक्यात्रेति यावानर्थेऽथवति च समादरो लोकस्य न तावानन्यत्रेति व्यवस्थितिः ।

दारिद्र्यं खलु गृहमेधिनो महते दुःखाय कल्पते । भर्तृन्यास्तेन पुत्रकलत्रादयः । ते यदि दिनस्य द्विःपर्याप्तं भोक्तुं न लभन्ते, संतीनः कुक्षयः स्तिमितदृष्टयः खलद्रतयः परिम्लानाकृतयः संस्रस्तशिरोधयश्चैतस्य नयनयोरयनं यान्ति, कथङ्कारं स क्षणमपि दिवा निर्वेष्टुमर्हति सुख नक्तं वा संवेष्टुम् । यदा चायं पश्यतीमेऽनावृतकलेवराः शीताती दन्तवीणां वादयन्ति तदा विदीर्यतेऽस्य हृदयम् । यदा चेक्षते पुत्रको मे क्रीडनकेषु नृष्यति न चाप्नोति, अधीतये पुस्तकान्यपेक्षते न च लभते, विद्यागृहीतये शुक्तमस्य देयं न च दातुमीष्टे । तदा हा हेत्युच्चैराक्रोशति चिरं चानुशोचति । एवं विषमस्थस्यास्य कुतः समाधिः, कुतस्तत्रां शान्तिः कुतस्तमां च भगवद्भक्तिरिति सात्त्विकवृत्तैर्विपरिलोपो दुष्परिहरः ।

दारिद्र्यं मनोरथानामतटप्रपात इति च सुवचम् । यदुक्तं कविना—
“उत्थायोत्थाय लीयन्ते दरिद्राणां मनोरथाः” स भूतार्थः । “पुलकामो हि सैत्यं” इति दरिद्रस्यापि समुत्पद्यन्ते मनसि कामा यथेतरेषाम्, परमुत्पन्नमात्रा एव प्रलीयन्ते । प्रातिवेश्यस्य मे चक्रयानं वारप्रवहणं वाऽश्वोरसं वा करेणुरत्नं वाऽस्ति तन्ममापि स्यादिति जायतेऽस्यापि संकल्पः, न च फलति । उपेयोपायविरहात् । एवं नानारसानि भोज्यमद्यपेयचूष्यलेहान्यास्वादमानं सधनमालोक्याधनस्यापि जायते तर्पः । नहि विरागोऽस्याश्चैव वैरस्य वा रसनीयेषु, येनार्था नास्मै^१ स्वदेरन् । उत्सवेषु धनिकाः शुभ्राणि वसनानि^२ वसतेऽयं तु कन्थाकञ्चुको गेहादपि न निष्कसति^३ सापत्रपः । विदुषां समाजः समवैतीति तत्र गन्तुमुन्मना अपि बहुश्रुतोप्यय दुर्वेष इति नोत्सहते समवैतुम् ।

दारिद्र्यं नाम पराभूतेः परं पदम् । अयं हि पर्यायो मरणस्य । तदुक्तम्—
जीवन्तोपि मृताः पञ्च श्रूयन्ते किल भारते ।

१ विलम्बोदरः । २ पतितग्रीवाः । ३ उःभोक्तुम् । ४ स्वप्नुम् । ५ अतदोद्युः । ६ इति श्रुतिः । ७ पुष्परथः = उत्सवादौ मङ्गल्यो रथः । ८ कर्णा-
रथः = पालकीति भाषायाम् । ९ उत्तमोऽश्वः । अत्राध्यायामुरस इति टच् समा-
सान्तः । १० रोचैरन् । स्वदिरत्रार्थेऽङ्गमनः । ११ परिदधते । १२ निष्कमति ।

दारिद्रो व्याधितो मूर्खः प्रवासी नित्यसेवकः ॥
 मृतो दारिद्रः पुरुषो मृतं मैथुनमप्रजम् ।
 मृतमश्रोत्रियं श्राद्धं मृतो यज्ञस्त्वदक्षिणः ॥ इति ।

दारिद्रो ह्युपकर्तुकामोपि वान्धवानुपेतः शङ्कनीयो भवति तेषां याचितु-
 मेवायं नः प्राप्त इति । अग्रतः स्थितमप्येनं दौर्गत्यतमसावृतं न पश्यन्ति
 जनाश्च स्वजनाश्च, परिहरन्ति चाजाधूलिमिव संत्रस्ता मार्जनीरेणुमिव
 दीपखट्वोत्थच्छायामिव चाशौचभीलुकाः ।

अन्यत्रापि लोके बहुविधं विडम्ब्यते दारिद्रः । अनागा अप्यागस्वीत्य-
 नेना अप्येनस्वीत्यवज्ञायते । उक्तं हि—

शङ्कनीया हि लोकेस्मिन्निष्प्रतापा दारिद्रता । इति ।

परस्मिन्नपराद्वेष्यमेवापराद्ध इति मिथ्याऽभिशास्यते । सन्तोष्यस्य
 गुणा न राजन्ते । तद्यथा—प्राज्ञोपि मूढ इति, प्रवागपि भूक इति, प्रतिभा-
 न्वितोपि निष्प्रतिभ इति, क्रियास्वमन्देपि मन्द इत्यवहेत्यते । अर्होपि
 गुरोरधिकारस्याऽविश्वास्य इति नाधिक्रियते ।

बह्वपायं दारिद्र्यमितीहैवाधस्तादुक्तम् । एष च बंहिष्टोऽर्पायो दारि-
 द्र्यकृतो यद् हीणत्वं नाम । उक्तं च—

दारिद्र्याद्ध्रियमेति हीपरिगतो बुद्ध्या परित्यज्यते । इति ।

यद्ध्रिया परिगतस्य बुद्धिपरित्यागः स महानन्दर्थः । दारिद्रो हि यथा
 परेभ्योऽपत्रपते तथा स्वेभ्यः, स्वेभ्यस्त्वपत्रपतेतरामिति सुवचम् । तेप्यस्य
 दर्शनं परिहरन्त्ययमपि च तेषाम् । इति विवशं विविक्तासनो भवति,
 ततश्च बुद्धिरत्य भ्रश्यति विवेकश्च नश्यति ।

इदं चापरमनिष्टं दारिद्र्यकृतम्—अकिञ्चित्करौ कोपप्रसादौ दारिद्रस्य
 भवतः । अनीशोऽयं दुर्विधो भवति निग्रहस्येत्यनैवग्रहमपकरोत्येनं जनः ।
 नहि कस्यचित्तस्माद्गुरो भवति । विक्लवोर्यं बाढं कुपितः किं करिष्यति ।
 उत्पतितोपि हि चणकः शक्तः किं भ्राष्ट्रकं भङ्क्तुम् । “पिठरं कथदतिमात्रं
 निजपाश्वानिव दहतितराम् ।” इति स्वे क्रोधवह्नौ स्वयमेव शलभायिष्यत
 इत्येव परस्तस्मिन्श्चिन्तयते । एवं यदि क्वचित्प्रसीदति दारिद्रः, नहि तावता

तस्यादरो भवति, अनुग्रहेऽप्रभुरसाविति । तदिदमवशत्वमस्य दैन्यं चेत्थ-
मुद्गावयति मृच्छकटिकाकारः—

पद्मविकलश्च पक्षी शुष्कश्च तरुः सरश्च जलहीनम् ।

सर्पश्चोद्धृतदंष्ट्रस्तुल्यं लोके दरिद्रश्च ॥ इति ।

दारिद्र्यं षष्ठं पातकं भवतीत्याहुः । सत्यं शतधा विनिपतति दारिद्र्यो-
पहतो जनः । “बुभुक्षितः किं न करोति पापं क्षीणा नरो निष्करुणा भवन्ती”
ति यदुक्तं तदविलुप्तार्थम् । प्रायेण स्वस्य दौर्गत्यं शिशुजनस्य करुणाक्रन्दं
कलत्रस्य च कलहमसहमानोऽधनो जनः पदमपथे समर्पयति क्रूरं च स-
माचरति । भर्तव्यं मया कुटुम्बकम्, पाल्याश्च कृपणाः शिशुकाः, प्राणाश्च
स्वे रक्षणीयाः कथंचिदिति चिन्तयित्वा साधुरसाधुर्वायमभ्युपाय इति चा-
चिन्तयित्वा प्रवर्तते कर्मसु । कुम्भीलकतां वा पारिपन्थिकतां वा घातुकतां
वा प्रतारकतां वाऽऽस्थाग्र वृत्तिं वर्तयति भर्तव्यांश्च विभृत्तिं ।

द्विविधा दरिद्राः—एके जात्या दरिद्राः, परे समृद्धपूर्वाः सम्प्रति
प्रद्राणकाः । अत्र येऽदृष्टवैभवास्ते न तथा दुःखायन्ते यथा दृष्टनष्टवैभ-
वाः । अमी हि चिरं निभरं च कर्मलया परिष्वक्ता न शक्ताः सहसा तत्प-
रिष्वङ्गसौख्यसन्दोहं विस्मर्तुमिति दशाविपर्यासमनुचिन्तयन्तश्चेखिद्यन्ते
नित्यं चात्मानमपध्वंसन्ते । अयमेवार्थः कविनाऽपरथाऽनूदितः—

हृतनयनो हि विषादी न विषादी भवति जात्यन्धः । इति ।

इदं चेह नानुपेक्ष्यम्—कचिन्महासत्त्वाः केचिद् दारिद्र्यभराक्रान्ता
अपि व्यसनशतशरव्यतां गता अपि कथं कथमपि लोकयात्रां निर्वर्तयन्ति
न च धैर्यं हारयन्ति, न वा शीलं भ्रंशयन्ति, किन्तर्हि मलीमसां पद्धतिम-
नादायैवाविरतोद्योगमहिम्ना दारिद्र्यं दरिद्रयन्तः क्रमेणोन्नमन्तः परम
समुच्छ्रायमाश्रयन्तेऽथ महीयन्ते । कस्य नाम न विदितो गार्फाल्डमहाभागो
ऽमेरिकाराष्ट्रपतिः । अयं महाभागः कृपीवलकुले जातोऽत्यन्तं दुर्गतयोः
पित्रोः सुतोऽभूत् । निसर्गसिद्धाभ्यां प्रज्ञामेधाभ्यामनारतेनोद्यमेनानिर्वेदेन

- १ अविपरीतार्थं सत्यमिति यावत् । २ सन्धिच्छेदकथौरः कुम्भीलकः ।
३ परिपन्थं तिष्ठति, लुण्ठकः । ४ दुर्गताः । प्राकुत्सायां गतौ कः । ५ लक्ष्म्या ।
६ आलङ्किताः । ७ धिक्कुर्वन्ति । अपध्वस्तस्तु धिक्कृत इत्यमरः ।
८ व्यसनं = दुःखम् । शरव्यं = लक्ष्यम् । ९ उन्नतिम् ।

च व्यपोह्य विन्वविसरं महतामपि माननीयं स्पृहणीयं च सभापतिपदं लेभे
सुचरितैश्च लोकमृगैराभ्युदयिकैश्च जगति विशुश्रुवे । इदं चाकृतकरं^४
भविष्यति च्छात्राणां यदुतैष विद्याशाले लब्धप्रवेशस्तत्र विद्योपादानेऽब-
हितचेताः शुक्लादिनिर्मोक्षार्थं वृत्त्यर्थं च परिचारकतामङ्गीकृत्यागारसमार्ग-
मकार्षीद् घण्टावादनं च । न च दारिद्र्यमशोचीद् दैन्यं वाऽयासीत् ।
यत्रैव विद्यालये पठनं प्रारब्ध तत्रैवाध्यक्षतामलब्धेति दारुणमपि दारिद्र्यं
नास्य प्रगतिं विहन्तुमैहिष्टेति दिगियं काचित्कस्य प्रकृतार्थस्य व्यभिचारस्य॥

(५) सन्तोष एव पुरुषस्य परं निधानम् ।

सन्तोषो नाम^१ संनिहितसाधनादाधिकस्यानुपादित्सा । अयं सुखदश्चे-
तोवृत्तिविशेषो नियमानामन्यतमः । शौचसन्तोषतपःस्वाध्यायेश्वरप्रणिधा-
नानीति पञ्च नियमाः प्रकीर्तिताः । सुखार्था लोको विषयेषु सुखमभिमन्य-
मानस्तांस्तानभिमतानर्थाननुधावति । नहि तस्य तस्यार्थस्य सम्प्राप्तिराया-
समन्तरेण मुशका भवति । न केवलं शारीरः परिखेदः परिणमति, मान-
सोपि । तं तमर्थं गवेपयतः पुंसः सर्वमायुः क्षीयते, इतश्चेतश्च धावतः
परा परिप्लवता जायते, चिन्ता च महती सन्तायते^२, रं^३ गारणक चाति-
वे^४ लं संवर्तते^५ ।

कश्चिदाह—सन्तोषो नाम चेतसः स्वास्थ्यमसन्तोषश्च विकार इति ।
अपर आह—यदि यन्मेभिरुचितं तन्मे नास्ति तदा यन्मेस्ति तदेव मयाऽ-
भिरोचनीयमित्यापद्यते । एवमेव सुखितः स्यां विपर्यये त्ववस्थितं
मे दुःखमिति ।

प्रकृते सन्तोषः पुरुषस्य परं निधानमित्युक्तम् । तत्कस्मात् ? यस्मा-
न्निधानान्तराणि क्षीयिणि, सन्तोषरूपमेव निधानमक्षय्यं तस्मात्परमिति
व्यपदिश्यते । 'क्षयान्ता निचयाः सर्वे' इति च पूर्वे मूरयः । तत्त्वविदाम-
पश्चिमः रुकरातोप्याह—सन्तोषः सहजमैश्वर्यम्, सु^६ खाहरणमहार्हवस्तुवि-
नियोक्ता कृत्रिमा निःस्वतेति ।

१ विसरः = समूहः । २ लोकाप्यायनकरैः । ३ विश्रुतः = प्रख्यातो वभूव ।
४ कौतुककरम् । ५ उदाहरणम् । ६ संनिहितानि साधनान्यस्त्रेति बहुव्रीहिः ।
अर्थोऽन्यपदार्थः । ७ अन्विष्यतः । ८ चञ्चलता । ९ सन्तन्यते । १० दुःखं =
चेदना । ११ भृशम् । १२ उत्पद्यते । १३ सुखत्याहरणम् । करणे ल्युट् ।

इदमिह विज्ञेयं नहि विपर्ययैपिणास्तत्तदर्थसंग्रहात्तस्य कामिते तस्मिन्-
स्तस्मिन्नर्थे दुरापे विज्ञातेऽम्ला द्राक्षा इति त्रवाणस्य संतोपो नाम कश्चि-
दस्ति । तैस्तैरनासादितैरर्थैः पर्याकुलचेतसस्तस्य न कश्चिदपर्यवस्थानमस्ति,
कुतो निर्वृतिविशेषः सन्तोपशब्दाख्येयः । यस्तु महाभागः समर्थो-
प्यथोवाजने—

यावता ध्रियते जठरं तावत्सत्त्वं हि देहिनः ।

अधिकं तु समागृह्णन्स नरः स्तेन उच्यते ॥

इति पुराणोक्तं प्रमाणयन्

अर्थानामर्जने दुःखमर्जितानां च रक्षणे ।

आये दुःखं व्यये दुःखं धिगर्थाः कष्टसंश्रयाः ॥

इति च तन्त्रकारवचनं श्रद्धधानोऽर्थसंग्रहं च क्लेशबहुलमापातरम-
णीयं परिणतिविरसं च मन्वानो यावदपेक्षमेव चाददानो विरतिस्वभावः
स सन्तोपभाङ् नेतरः ।

नहि निश्चेष्टतापरपर्यायः सन्तोपो नाम । सन्तोपो हि परितोपश्चेतस
इत्युक्तं पुरस्तात् । स च निश्चेष्टेन दुरापः । 'शरीरयात्रापि च ते न प्रसि-
ध्येदकर्मण' इति भगवदुक्तेरत्यन्तापेक्षितस्य केशिपुनोपि वै^३धुर्यादपरिहार्य
तस्यामनस्यम् । न चाहिंसासत्ये अजुपमाणस्य भवति सन्तोपः^४ तस्य
दम्भार्थमपि सेवतसंभवान् । 'यमान्पतत्यकुर्वाणो नियमान्केवलान्भज-
न्नि'ति मन्क्तेः ।

इह लोके नहि कश्चिदधिपणाधिपणोपि पुरन्दरपराक्रमोपि सर्वमर्थ
जगति वर्तमानं प्रतिपत्तमीष्टे । यत्रार्थेऽनीशोपि समीहते तत्रात्मानं दुःखे-
नैव योजयते न सुखेन । तत्राशक्यार्थे व्याप्रियमाणस्यास्याधीयते^५ मनो
व्याधीयते च शरीरम् । इदं च परिस्फुटशुपलभमानः कश्चिदन्तस्तुष्टो
गायति जात्यन्धः किशोरः—

अशक्यमिष्टं मयका यदाप्तुं तन्मा स्म हार्षान्मनसः प्रसादम् ।

कामं दरिद्रो जनुपान्ध एव बालंस्तु गायन्प्रमत्ता नृपोस्मि ॥

१ कर्मेर्निष्ठायां रूपम् । २ अनाच्छादनयोः । ३ विरहात् । ४ आमनस्यं =
पीडा । ५ असेवमानस्य । ६ बृहस्पतिप्रज्ञोपि । ७ पीडयते । ८ रुज्यते,
रुग्णं भवति । ९ सिन्ध्वरकवेर्वचनं संस्कृतेनानुदितम् ।

सन्नुष्ट एव सुखी नेतरः । 'सन्तोषमूलं हि सुखं द्रुःखमूलं विपर्यय' इति मनोः स्मरणात् । योऽसन्नुष्टोऽनाशुतुष्टो वा स्यात्स्यादेव स परवान् । महती खल्वस्यार्थव्यर्थाश्रयणेति तं तं सहायं समाश्रयते, तत्तदायत्तश्चास्य सुखानुभवो भवति । यः किल परायत्तस्तस्य कुतः सुखमिति सम्मर्शिनः शास्त्रे पठितिनः । 'परायत्तः प्रीतेः कथमिव रसं वेत्त पुरुष' इति च कवि-वचनम् । यश्चानेकत्रार्थेषु संगृहीतेषु सुखं ऋणयते तस्य नैकत्रापि सुखमिति महाननर्थः । यस्मात्केषुचन सङ्गृहीतेष्वप्यर्थेषु तस्य सन्त्यसंगृहीतान्य-र्थान्तराणीति कण्टकानुवेधोऽस्य भवति । यावदनपेक्षिता अनात्मनीना-श्चार्था इति बुद्ध्या नार्थविद्धाः, यावच्च तनुनाऽऽयासेन संगृहीता एतावन्त एव मे पर्याप्त्यन्तीति बुद्धिर्नोदिता ।

इदमत्र तत्त्वम्—सन्तोषो नाम वाञ्छाविच्छेदनं न । तत्र तु परमार्थे प्रमुद्धाः कर्मयोगिणो एवाधिकृताः । अल्पोपकरणतायां महोपकरणताया-मिवाभिरतिनिर्विशेषः सुखनिर्वेशो वा सन्तोष उच्यते । यदि मे प्रातिवेश्यः काञ्चनीं शय्यामधिशेते कौशेयोपधानं श्रयते, पत्रोर्ण^१ वस्ते, महानिकेते केतयते, रुच्यं पयोदधियुतं च भोज्यं भुङ्क्ते तदाहं खट्वायां बाहुसुपधाय किं नालं निद्रानुम । किं वा गाढेन वाससा संव्याय गात्रं कुटीरमावसन्प-ञ्चमेहन्ति पट्टे वा शाकं पचन्न पारयामि शरीरं यापयितुमित्येवं स्वायत्तः कश्चित्तुधीर्निरतिशयं सुखं समश्नुतेऽक्षयं च । न चाधिकाधिकं सुखोपक-रणमिच्छन्कश्चित्परमार्थतः सुखी भवति । अत्र कश्चिद्विपश्चिद्युक्तम-माह—यत्र विधिः किरीटं न वितरति तत्र सन्तोषस्तद्वितरतीति ।

सन्तोषश्चिन्तामणिरिति मनीषिणः । सन्नुष्टो जनः सर्वा व्यापद्ः सम्पद्रूपेण परिणमयति सर्वानलाभांश्च लाभरूपेणेत्यद्भुतमिव करोति । नहि दशापरिचर्तोऽस्य खेदाय भवति । दारिद्र्यं वाऽऽमयो वाऽऽशा-भङ्गो वाऽपायो वा नास्य मनः प्रसादमाविलयितुं सहते । अयं ह्यात्मना तुष्टो न परस्याभ्युदयायेर्व्यति, न च परत्र गुणोत्कर्षाय वाऽभ्यसूयति । यो हि यद्वेधा सदर्थं वृणुते तद्वरीयो न पुनर्यदहं वृण इति प्रतिपन्नः, यदेव

१ यादा । २ न त्यक्ताः । ३ कुमति चेति नित्यं णत्वम् । ४ कौशेयम् ।
५ कित निवासे चरादिः । ६ आच्छाद्य ।

विद्यात्रा विद्यायते तदेव शुभायेति वाऽऽस्थितः स न लुभ्यति योरुत्तमं
व्यापन्तु ।

सहज एव गुणः सन्तोषो नाम कस्य चिद्विप्रादेर्भूयान्भवति सन्तोषे
वैश्यादेन्त्वर्थावान् । तथापि शक्योयमेवयितुं वैश्यादिनापि । य इच्छे-
त्सन्तोषो ने भूयान्त्व्यादिति स आत्मानमनुयुञ्जीत य इमेऽर्था मन लन्ति
त इमे किं यावन्तो नयाऽपेक्ष्यन्ते तावन्त एव, ततो न्यूना अतिरिक्त
वेति । बहुराः स उपलभ्यते निपुणं परीक्षमाणः सन्नात्रा सया हेमन्त-
त्पक्षा अर्थ्याः, नातोऽतिरिक्तः अपेक्ष्यन्त इति ।

यत्र च विद्योऽपरिहार्या व्यापद् इति तदा नार्थस्ताभिर्विषया
निर्विण्णा वा भवेमिति । अस्मान्निः पुनरीश्वरानुग्रहोऽभ्युपगन्तव्यस्ता-
कष्टतरा नापनता इति । उच्च-देशवास्तव्यस्य कस्यचित्पातव्य गुणवृद्धक-
त्रियतिनस्य जङ्गमङ्गोऽजनि तदा दुःखे विपादे वाऽनुभवितव्ये स पर्यतु-
ष्यदात्मानं च वन्द्यमवदद् श्रीवा ने न ज्ञेतेति । अयं हि सर्वावस्थागतस्य
पुरुषस्य चेतसः प्रसादः परितोषः, यस्य षोडशीनपि कलां न श्शरार्वाङ्गि-
चार्यसन्निकर्षजन्यं सुखान्तरम् । तस्मात्सावृक्तं सन्तोष एवेति ॥

(६) कृशो कस्यास्ति सौहृदम् ।

यः कृशस्तेन सम लोको मैत्र्यं तेच्छत्यन्याय्यं च तत्राचरतीति प्रति-
पाद्यो विषयः । कृशो हि बहुविधो भवति । कश्चिच्छरीरेण कृशः परो
वन्धुतया कृशोपरोऽर्थेन कृशः, इतरः प्रज्ञया कृशः, कश्चनापरश्च मनसा
कृशः कातरः । उक्तं च—

यः कृशार्थः कृशगवः कृशमृत्युः कृशात्तियः ।

स वै राजन्कृशो नाम न शरीरकृशः कृशः ॥

अत्र शरीरेण कृशस्य सापह्ववोर्ङ्गकारः । शरीरकार्यं कार्यान्तरेण
समकर्तुं नेत्येव विवक्षितम् । अपरविषयमपि कार्यं भवतु नाम, नेह परि-
गणनानिष्यते । कृशो कस्येत्युक्तिर्यथा व्यक्तिविषयिणी सत्या तथा समष्टि-
विषयिण्यथ्यदृष्टव्यभिचारा ।

१ शरीरेतेत्यादिषु सर्वत्र प्रकृत्यादिभ्य उन्संत्वानमिति कृताया । तथा च
प्रयोगः—“यदा तु स्तादपरिक्षोणे वाहनेन वलेन च । तदासीत अयलेन शनकैः
सान्त्वयहरात् ॥” (मनु० ७।१७२।) २ बन्धूनां समूहो बन्धुता । तथा ।

लोको हि प्रायशः स्वार्थमनुसन्धाय मित्राणि करोति, यतः स्वार्थसिद्धिमुत्प्रेक्षते तत्रैव साम्मुख्यं धत्ते, वैमुख्यमितरत्र । निष्कारणः प्रेमा तु दुरापः । तेन ह्यर्थादापद्यते साधनसम्पन्नैरुपकरणैर्बहुवान्धवैः प्राज्ञैर्मैत्री, स्नेहसानुस्यूतः संसर्गो वा । कृशस्य तु सर्वत्र परिहारः । नहि तेन कश्चित्संसृज्यते, अप्रयोजकस्तेन संसर्गः । न वा तस्य साहायकमाचरति, अप्रभुरसौ प्रतिसाहायकायेति । य आत्मना समर्थस्तस्य परेषु सामर्थ्यमधिकमुपजनयन्ति, योऽसमर्थस्तं विहिंसन्तीत्यचेतनेष्वपि दृश्यते । एतदेवोदाहरति कविः—

वनानि दहतो वहेः सखा भवति मारुतः ।

स एव दीपनाशाय कृशे कस्यास्ति सौहृदम् ॥

अनुदिनमनुरध्यमधिपथमनुविपणिं वा व्यतिकरानीदृशानालोचयामो यैः कविभणितमिदमुपोद्वलिनम्भवति । तद्यथा—यदि कश्चिद् धनिको वणिक् क्रेतारं प्रतारयति, स चेत्क्रेताऽधनो ग्रामीणो वाऽसहायः कृशाङ्गो नागरो वा भवति, तदा विपणिस्था अन्ये वणिज आगन्तवः पौराश्च तमेवापणिकं समर्थयन्ते, तस्य न्याय्याचारतां च प्रख्यापयन्ते, बहुविधं च तं क्रेतारं तर्जयन्ते—भो देवानां प्रिय ! किं न वेत्थ श्रियामीशिता, लोकस्य दुर्गतस्य समुद्धर्ता, विद्वज्जनस्य संभावयिता वदान्यतया च वन्दनीयतां गतो महाजनोऽयं त्वया मिथ्याभिशास्यते । अहो ते धार्ष्ट्यम्, अहो विवेकवैयुर्यम्, अहो रोमस्यम् । धिक चापलम् । अपृष्वंस प्राणांश्चेदिच्छसि मुरक्षितान् । यदि कस्यचिद् धनिकस्य सूनुरपरेण दरिद्रसूनुना पांसुसु संक्रीडमानः कलहायते, दरिद्रसूनुमाक्रोशति, तमवताडयति, वाससी वा तस्य दारयति तर्हि दरिद्र एवोपलभ्यते धनिकेन स एव निन्द्यते प्रतिवेशिजनेन । नहि कश्चन तस्य धनाढ्यस्य कदाचारं गर्हते ।

एवमचौरा अपि निःस्वाश्रूरा इत्यभियुज्यन्ते, रक्षिभिः प्रगृह्यन्ते, बहुविधमवहेत्यन्ते, धनिकास्तु चौर्यमाचरितवन्तोपि नाभिशाङ्क्यन्ते, साधव इम इति च सुष्ठु समाद्रियन्ते ।

१ वृत्तान्तान् । २ वेगः, क्षिप्रकारिता । ३ ध्वंसतेर्गतिरप्यर्थः । आत्मनेपदं त्वनुदात्तेत्वलक्षणमनित्यमिति न कृतम् । शिष्टव्यवहारोप्यत्रानुकूलः । ४ क्रीडोत्सुसंपरिभ्यश्चेति तद् । ५ अमवदति, शपति ।

यश्च दुर्बल एकको वा तं वलिनो बहुबन्धवो वा कुशं काशं वाऽलम्ब्य कदर्थयन्ति, तं विगृह्णन्ति, प्रकामं चाभिभवन्ति, न चेतरे तस्य सहाया भवन्ति । सहद् इदं पापकं यद् दौर्बल्यं नाम । दुर्बलो हि विडम्ब्यते सवलन । ऊनं हि वायतेऽधिकः । इदं चानुदिनमध्यक्ष्यते रेतयानेषु । सत्यवकाशे दुर्बलाः प्रवेष्टुं न लभन्ते, सति च जनसम्भावे प्रचलैः प्रगुचन्ते, बहुविधं चाक्षिपन्ते । प्रसिद्धश्चैनलक्षणो बहुलो व्यवहारो दुर्बलोऽपि नैह वितन्यते । सवलान्नु सदरं पार्श्वं करोति लोको बहु च मानयति । मित्राणि च करोति ।

यः खलु प्रज्ञया कुशो हिताहिते प्रविवेक्तुमनर्हस्तं वञ्चयन्ते जनाः प्रज्ञया बलवन्तः, तस्य बालिश्यमुपजीवन्ति, तमुत्पथेन नयन्ति, तमुत्सादयन्ति । यत्सत्यं गुमेधोभिः सर्वत्रोपभुज्यन्ते दुर्मेधसः ।

यश्च मनसा कुशो मानसिकेन सत्त्वेन हीनः कातरः स वपुष्मानपि दुर्बलः । शारीरं बलं न तस्य किम्युपकरोति । बालोपि सत्त्वेनोपस्कृतो निःसत्त्वं भीलुकं युवानं विप्रकरोति, विविधं चोपद्रवति । धैर्यं हि दूरेणातिक्रामति शारीरं बलम् । इदं हि सत्तमं सामर्थ्यं मनुष्याणाम् । धीरस्य लोकः सहायो भवति नाधीरस्य । अधीरस्तु बहुवृणं भवत्यवज्ञायते च ।

यथा दुर्बला व्यक्तो व्यवहियन्ते तथा समष्टयोपि । इदं नु कस्य न विदितं यदुत हरिवर्षद्वीपे वासिभिराङ्गलैरितरैश्च सम्भूय तत्र तत्र दक्षिणाप्रकायां, दक्षिणामेरिकायाम्, ईथोपियायाम्, इण्डोनीशियायाम्, इतरत्र चोपनिवेशेषु सामुद्रेषु च तत्तद्द्वान्तव्या मौल्यः प्रजाश्चिरात् सुष्टु कदर्थिताः समुज्जासिताश्च । याश्चाल्पाः परिशिष्टास्तासां संव्यवहाराद् वहिष्कारः, पाठालयेषु सग्धिशालेषु च प्रवेशप्रतिषेधः, दारक्रियायां चानर्हता, संस्कारोपस्थानेषु च परिहार्यता व्यवस्थापिता । येन परास्ता इव शिष्टत्रिशिष्टसमाजेन, परिहृताः प्राप्तसंस्कारजननिवहेन, विडम्बिता अवधीरिताश्चागन्तुकेन गौराङ्गसङ्घेन ताः सन्तमसे निलीना नाङ्गिनि न चाङ्गेषु मनागपि विकासं लभन्ते, पशुवृत्तिं च नानिवर्तन्ते, शनैः शनैश्चास्तम-

१ बहुच-प्रत्ययः । तृणप्राय इत्यर्थः । २ शयवासवासिष्कालादिति सप्तम्या अलुक् । ३ गाढे तमसि ।

यन्ने । इत्थं साधु निदर्शितं भवति लोकोयं दुर्बलं न सहतेऽपि तु प्रसहते ।
अतः सुष्ठुक्तं कृशे कस्यास्ति सौष्टुदमिति ॥

(७) सर्वकृपा भगवती भवितव्यतैव ।

यदा वयं रामस्य प्रव्रजनं बलेर्नियमनं हरेर्महाहिशयनं हरस्य च
वृपारोहणं भिक्षादनं च परिभावयामस्तदा विधिर्बलवानिति सहसोच्चरन्ति
वाचो मुखान्नः । प्राणिमात्रस्यानुग्रहनिग्रहयोः प्रभुस्त्रैलोक्यनाथस्तावच्छ्री-
रामः, नायं यो वा को वा प्राकृतः पूरुपः, तत्रापि विरिञ्चिसुतो भगवान्व-
सिष्ठोऽस्य पुरोधाः, तेन च सुविचिन्त्य निर्दिष्टोऽभिपेकस्य पुण्यो मुहूर्त्तः,
तत्र चारब्धाः ससंरम्भ^१ सौत्साहं च संभाराः । परं कृतेष्वभिपेचनिकेषु
तेषु तेषु संभारेषु क्रियोद्यतेषु वसिष्ठप्रभृतिष्वृत्विक्षु, समवेतासु प्रकृतिषु,
नन्दन्तीषु च प्रजामु मन्थराप्रचोदितया कैकेय्या महाराजो भरताभिपेचनं
प्रार्थितो रामस्य च प्रव्रजनमिति सज्जितः सर्वो विधिर्विसंवादितः । तत-
श्चाकृताभिपेक एव रामः सहसीतः सलक्ष्मणो वनं प्रपेदे, तद्विरहविधुरो-
ऽधृ^२तिपरीतः कँश्मलमुपगतः श्रीदशरथश्च व्यापेदे सीता च जह्ने दशानने-
नेति महती खल्वनर्थपरम्परोपनताऽभूत् । इयं च दैवकृता, नान्यकृतेति
कः सुधीः सन्दिहीत । तथा हि—

असंकल्पितमेवेह यदकस्मात्प्रवर्तते ।

निवर्त्यारब्धमारम्भैर्ननु दैवस्य कर्म तत् ॥ इति ।

तथा भक्तवत्सलो भुक्तिमुक्तिप्रदः सुकृतामुद्भावयिता, दुष्कृतां च
न्यग्भावयिता, श्रियः पतिर्भगवांश्चक्रपाणिरपि मध्येक्षीरार्णवं शेषमधिशेत
इति दैवमाहात्म्यं विमृशन्तो विस्मयेन परवन्तो भवामः । एवं च सर्वमहा-
न्भगवान् पिनाकपाणिर्यस्मिन्नीश्वर इति शब्दो यथार्थाक्षरोऽनन्यविषयश्च,
योणिमाद्यष्टसिद्धियुक्तो युक्ततमो यतीनामुत्तमश्चेति गीयते, यस्य सर्वम-
ङ्गलारम्भेषु गेयो विघ्नराजः सुतः, यस्य च सर्ववनी राजराजः स्निग्धः
सखा, सोपि वीन इव वृषभवाहनो विवसनोऽनिकेतनः पितृ^३सद्वैककेतनो
भिक्षाशनश्चेति विधिरेव बलिनां बलिष्ठ इति निश्चिन्मः ।

१ अभिभवति । २ चिन्तयामः । ३ सवेगम् । ४ अभिपेचनप्रयोजनेषु ।

५ अमातेषु । ६ शोकनिमग्नः । ७ मूर्छाम् । ८ पुण्यकृताम् । ९ सर्वा-

देशचेति वक्तव्यादिनिर्मत्वर्थीयः । १० पितृसञ्ज = श्मशानम् ।

यदा चेह पश्यामः सन्तः सीदन्त्येसन्तश्च नन्दन्ति, कृपणा ईश्वरतां भजन्ते वदान्याश्च दीनताम्, मन्दाः समृध्यन्ति प्राज्ञाश्च व्यूध्यन्तीति तदा नियतिः प्रभवतीति दृढं प्रतीमः । यत्सत्यं तलाटरेखाप्रमार्जनेऽनीश्वराः सामर्थ्यवन्तोऽप्यार्गन्तवोर्याः । यदुक्तम्—

लक्ष्मीकौस्तुभपारिजातसहजः सूनुः सुधाम्भोनिधे-

र्देवेन प्रणयप्रसादविधिना मूर्ध्ना धृतः शम्भुना ।

अद्याप्युञ्जति नैव दैवविहितं क्षैण्यं क्षपावल्लभः

केनान्येन विलङ्घ्यते विधिगतिः पापागरेखा सखी ॥ इति ।

नियतो भोगः प्राणिनाम् । तदिदं नैयत्यं दैव निबन्धनं नान्यनिबन्धनम् । समुद्राम्भसि वा मज्जतु, सुमेरुशिखरं वा गच्छतु, क्षितितलं वोत्खनतु, गिरिधानून्वा धमतु, मन्त्रं वा राध्नोतु, परं तावदेव च प्राप्नुयान्नरो यावदस्य भाग्यनियतम् । न ह्यभियोगमनुसरन्ति धनानि दृष्टानि । येन व्यतिरिक्तेभियोगे व्यतिरिक्तानि लभ्येरन् । यावानस्याभियोक्तुर्भोगस्तावत्यर्थसम्प्राप्तिः । तदुक्तं कविना—

कूपे पश्य पयोनिधावपि घटो गृह्णाति तुल्यं जलम् । इति ।

किं च यत्र यत्ननिरपेक्षा सुलभा सम्प्राप्तिरिष्टार्थस्य भवति तत्रापि कस्यचित्परोऽवृत्तभागधेयस्य सा न दृश्यते । तथा चोक्तम्—

सर्वाशापरिपूरके जलधरे वर्षत्यपि प्रत्यहं

सूक्ष्मा एव पतन्ति चातकमुखे द्वित्राः पयोविन्दवः ॥ इति ।

यस्य खलूपस्थिता विपद् दुःखं वा भोक्तव्यमस्ति नहि ततो निर्मोक्षः सुदूरं गतस्यापि । उक्तं च हरिणा—

खल्वाटो दिवसेश्वरस्य किरणैः सन्तापितो मस्तके

इच्छन्देशमनातपं विधिवशात्तालस्य मूलं गतः ।

तत्राप्यस्य महाफलेन पतता भग्नं सशब्दं शिरः

प्रायो गच्छति यत्र भाग्यरहितस्तत्रैव यान्त्यापदः ॥ इति ।

इह लोके सर्वं कार्यं कारणपूर्वकम् । नेह किञ्चिद् यादृच्छिकमस्ति । यत्र कापि कारणं वा हेतुर्वाऽप्रतर्क्यो दुरुन्नेयो वा भवति तत्र यदृच्छेति व्यवहारो लौकिकानाम् । तदिदमसामर्थ्यं प्रतिपत्तृणाम् । वस्तुतस्तु तत्तत्क-

र्मसिद्धौ दैवमन्तरायो भवति । दैवेन पौरुषमन्तर्यते । यथोक्तं भाष्यकारेण—समानमीहमानानां केचिदर्थैर्युज्यन्ते ऽपरे नेति । कश्चिद्वैगुण्यं वैकल्यं वा परिहृत्य प्रसाधयितुमीहते कमाणि न च सिद्धिमेति । परीक्षां प्रविष्टानां सुष्टूत्तरितप्रश्नानां सतीर्थानां कस्यचिदेकस्योत्तरपत्राणि नश्यन्ति परीक्षकमहाभागस्य हस्ताभ्याशं च नैव गच्छन्ति । स चैतस्य हेतोरनुत्तीर्णः परीक्षामित्युद्धृष्यते । कामं कस्यापि नियोगिनः प्रसादोऽत्र पत्रविनाशो हेतुस्तथापि तस्यैव च्छात्रस्य सोऽभून्नेतरस्येत्यत्र दिष्टमन्तरा कोपपत्तिः ।

किं च सर्वाभिभावि प्रभुत्वं दिष्टस्य । प्रतिकूलं हि दिष्टं बुद्धिं विपर्यासयति महतो महीयसोपि पुंसः सहेलं विनिपातं समुत्साहं च साधयति । उक्तं च—“यं देवा इच्छन्ति विनश्येदयमिति नहि तं दण्डमादाय व्रन्ति बुद्धिं तस्य हरन्ति वै” । कस्य नाम न विदितः शर्मण्यदेशनायको महाप्रभावो हिटलरः । अयं ह्यभ्रविनिर्गत आदित्य इव प्रतापवान्परप्रतापमसहिष्णुरमितोत्साहः साहसैकतनुरहार्यनिश्चयो धूमकेतुर्वान्तको वा निर्ऋतिर्वा भूतानामुपसर्गाय विनाशाय च समुत्थितोऽभूत् । शिखरिणोप्यस्मात्समत्रस्यन्, सरितः सागराश्चाक्षुभ्यन्, भूभागाश्च व्यह्वलन्, अनेन दारुणसमाचारेण प्रारब्धे महति सम्पराये वातरंहसेव विपर्याद् विपर्यं गाहमानैः शैम्बरीप्रवीणैरपरैर्नैर्ऋतैरिवास्य सैनिकैः प्रमथितानि परानीकानि, मृद्धेदं भिन्नानि दुर्गाणि, अभ्रिवर्षेणाभिवृष्टानि विद्युत्प्रपतनोज्जासितानीव परराष्ट्राणि स्वायत्तीकृतानि विविधं च कदर्थितानि । अवशिष्टानीतराणि प्रतियोद्धुमक्षमाणि सर्वभ्रंशभयाद् वृत्तिं वैतसीं संश्रितानि । एवं च प्रत्यभादव्याहतगतिजिष्णुरेप हिटलरः कृत्स्नामिमां महीं ससागरां सशिलोच्चयां जेष्यत्येकातपत्राङ्गां च शासिष्यतीति । परं नैपा भवितव्यताऽभूत् । दैवमस्य सहायं नाभूत् । व्यामुह्यदस्य धीः । अवसन्नमन्यमनुक्षणं त्रस्यन्तं मरणमेव वा प्रतिपालयन्तमाङ्गलदेशमनाक्रम्य युद्धाय सन्नद्धः स्फीतो महान् रुसदेशस्तेन प्रार्थितः । चिराय च तत्र लोमहर्षणं महज्जन्यमजनि कदनं चोभयोः सेनयोः । तत्र जिताहवस्य हिटलरस्य शूरतंसाः संशप्तका योद्धारो विक्रान्तवद् युध्यमाना अपि नाजिमजयन्, तत्रैव चो-

१ दैवम् । २ विनाशदेवता । ३ उपद्रवाय । ४ हलतेभौवादिकाल्लङ्घि रूपम् । ५ देशात् । ६ माया । ७ राक्षसैः । ८ अभियातः । ९ संशप्तकास्तु

स्कान्तजीविता अभवन् । तदनु जितकाशिभिः समिद्धोत्साहै रससौमि
शर्मण्यदेशस्तरसाऽऽक्रान्तो विजितश्च । हिटलरश्चाभिप्रेङ्गुमसहमानः स
मेवात्मानमहिंसीत् । एतादृक्मेव वृत्तमधिकृत्य कविना माधेनोक्तम्—
हृत्विधिलसितानां ही विचित्रो विपाकः । इति ।

अति हि विधेरयत्तः पुरुषः । यत्सत्यं देविता विधिर्भुवनफलत्
प्राणिशारैः क्रीडति, कांश्चिदवाचः पातयति, कांश्चिदुत्तानान् । आश्चर्यं
व्यन्तमनर्थमनुविदधतीन्द्रियाणीति । तद्यथा । तमेवार्थं वाग्व्याहरति
व्याहृतः सन्भाविनमनर्थमितोऽभित्वरयति । तथाहि । भरतमुनिवृ
लक्ष्मीस्वयं वराख्ये नाटके भिनीयमाने तेषु तेषु रसेषु तन्मयी लक्ष्मी
भूमिकायां वर्तमानोर्वशी वारुणीभूमिकायां वर्तमानया मेनकया पृथ्वा-
सखि ! समागता एते त्रैलोक्यपुरुषाः सकेशवा लोकपाला । कतमस्मितं
भावाभिनिवेश इति । ततस्तया पुरुषोत्तम इति भणितव्ये पुरुषं वसीति
निर्गता वाणी । तेनाभिक्रुद्धो गुरुस्तामभिशशाप—यस्मात्त्वया नानुविहितं
नमादेशस्तस्मान्न ते दिव्यं स्थानं भविष्यतीति । ततः साऽधस्ताद्
गता मर्त्यलोकम् ।

इदं लक्ष्मणं भवितव्यतानुविधायित्वमिन्द्रियाणां रामायणेपि शक्यं
निदर्शयितुम् । सीतार्थं कनकमृगमनुधाविष्यन् रामो वत्स लक्ष्मण ! अवे-
क्षस्व सीतामित्युक्त्वा प्रायात् । प्रायाते तस्मिन् मारीचेन हा सीते हा लक्ष्म-
णेति रामस्वरानुकारी शब्दः संविहितः । तं निशम्य सीता लक्ष्मणं प्रचोद-
यन्ती निराह—वने विपमपतितं भ्रातरं त्रायस्वेति । यदा च लक्ष्मणः—

न्यासभूतासि वैदेहि न्यस्ता मयि महात्सना ।

राक्षेण त्वं वरारोहे ! न त्वां त्यक्तुमिहोत्सहे ॥

इत्यवोचत्तदा तद्भिप्रायमन्यथा गृह्णी क्रोधतान्ना जानकी परुषा-
क्षरमिदमगादीत्—

अनार्यं करुणारम्भं नृशंसं कुलपांसनं ।

अहं तव प्रियं मन्ये रामस्य व्यसनं महत् ॥

सुदुष्टस्त्वं वने राममेकमेको नु वर्तसे ।

मम हेतोः प्रतिच्छन्नः प्रयुक्तो भरतेन वा ॥ इति ।

समयात्संग्रामादनिवर्तितः । १ जिताहवैः । २ पराभनम् । ३ संकटे पतितम् ।

एतदाकर्ण्यसंहमानः सौमित्रिर्धिकृत्वां विनश्यन्तीं यन्मामेवं विश-
से इत्युदीर्य निरगात्कुटीरात् । निर्गते च तस्मिन्नेकाकिनीमसहायां सीतां
जाजहार पौलस्त्यः । यदि सीताऽप्रतिरूपमनार्थमिदं वचो नावद्यत्तदा
मां घोरां विपद्भाष्यत् । सौमित्रेः शुचिशीलतां रामे च भक्तिमत्तां
ऽजानत्यपि जानकी अत्तस्य चारित्रमशङ्कत मर्मस्पृशो वाचश्चावोचत
द्विवेः प्राभवत्यं नाम ।

दैवं परां च बुद्धिर्विपर्यस्यति विवेकश्च भ्रश्यति पुंसामित्युक्तप्रायमपि
प्यो वैशाद्याय कविभणितिभिर्निदर्शयते—

पौलस्त्यः कथमन्यदारहरणं दोष न विज्ञातवान्

रामेणापि कथं न हेमहरिणस्यासंभवो लक्षितः ॥

अक्षैश्चापि युधिष्ठिरेण सहसा प्राप्नोह्यनर्थः कथं

प्रत्यासन्नविपत्तिमूढमनसां प्रायो मतिः क्षीयते ॥

ह्यौ विशुद्धामपि जानकीं तां जहौ वनान्ते किल रामचन्द्रः ।

ना किं न शुद्धा स च किं न वेत्ता वलीयसी केवलमीश्वरेच्छा ॥ इति ।

अप्रतिविवेयो विधाता । अस्मिन्वामे सर्वं स्वमर्थजातमपार्थकं भवति
गुणग्रामश्चाकारणतां यातीति कविवचसोदाहृत्योपसंहरामो विषयम्—

अकारणं सत्यमकारणं तपो जगत्त्रयव्यापि यशोप्यकारणम् ।

अकारणं रूपमकारणं गुणाः पुरागमेकं नृपु कर्म कारणम् ॥

ज्वलन्ति वारीणि तपन्ति रात्रयो रवेर्न कुर्वन्त्यवलोकमंशवः ।

वहन्ति नः कर्मविपाकचोदिताः फलद्रुमा अप्यवकेशिनां व्रतम् ॥ इति

(८) संसर्गजा दोषगुणा भवन्ति ।

संसर्गशीलो मानवः । अवश्यमेव संलष्टव्यं तेन सता वाऽसता वा ।
इयं च संसर्गशीलता न केवलमविद्योपहतेषु जीवेषु परे ब्रह्मण्यप्यभिलष्यते
शास्त्रकारैरारोपसमाश्रयेण । तदुक्तम्—तदैक्षत, एकोहं बहु स्यां प्रजाये-
येति । सर्वो जनो विदुरो वाऽविदुरो वा समाहितोऽसमाहितो वा
नात्यन्ताय वै जन्यमभिरुचयते । येषि प्रव्रजिताः प्रायेण विविक्तासना
अरण्यैकसस्तेपीतरैर्मानुषैरुपश्लेषं कामयन्ते मुहूर्त्तकं वा घटिकां वा ।

मानुष्यकमतिवृत्ता देवत्वमाप्ता आश्चर्यभूताः केचनाविर्भूतब्रह्मप्रकाशा
 एवात्यन्तं विविच्यन्ते^१ स्वात्मन्येव च रमन्ते । परे तु सम्पादितसुकृ-
 तसन्दोहा अत्रदातचर्याः सुमेधसोपि नात्यन्तिकं संसर्गविच्छेदं सहन्ते,
 बलावैकान्तेव हृद्वा न चिरेणोन्माद्यन्तीति विनिगमनो संसर्गशीलतायाम् ।
 एवमवश्यम्भाविन्यपरिहार्ये संसर्गे तन्निमित्तो गुणदोषसंक्रमो भवति ।
 सद्भिः संसर्गे गुणाः सन्निष्ठाः संक्रामन्ति, असद्भिश्च दोषा असद्गताः ।
 सदसत्संसर्गाज्जायन्ते गुणाश्च दोषाश्चेत्यभ्युपगमः ।

इदमिह सम्प्रधार्य कैमर्थिको दोषशब्दस्य दोषगुणा इति द्वन्द्वे पूर्व-
 निपात इति । अभ्यर्हितत्वाद्गुणशब्द एव पूर्वनिपातमर्हति । मन्ये
 गुणतो बलीयस्त्वमिह विवक्षितं दोषाणाम् । संसृज्यमानयोः प्रत्येकमितर-
 रस्मिन्गुणा अपि संक्रामन्ति दोषा अपि । परं दोषा यथा भूयस्त्वेन रभ-
 सेन च संक्रामन्ति न तथा गुणाः । दोषास्तु संक्रामका रोगा इवापरिहार्य-
 सङ्क्रमाः, गुणास्तु संक्रामेयुर्मा वा संक्रमिषुः । प्रवृत्तिरेषा भूतानां यदि-
 मानि परकीयान्दोषानञ्जसां गृह्णन्ति गुणास्तु महता प्रयत्नेन दीर्घेण च
 कालेन । आङ्गलैश्चिरं कृतसंवासा अध्येतदेशास्तद्गुणलवमपि नाप्र-
 हीषुः पर्यग्रहीषुश्च तद्दोषपूगान् । तद्यथा—आङ्गला वैलातिक्रमं कृत्येषु न
 सहन्तेऽहोरात्रं विभज्याहारादिषु कालमनतिपत्योपतिष्ठन्ते, जन्मभूमौ
 जनन्यामिव दृढा भक्तयस्तज्जान्येवोपयुञ्जते पण्यानि प्रोपिता अपि, यैः
 कैरपि संगताश्च स्वं नेपथ्यं स्वमभ्यवहारं स्वां वाचं न परिहरन्ते । इह-
 स्थास्तु तद्गुणग्राममुपेक्ष्य तेषां मद्यामिपसेवनमनभिपेकजन्यं विरला-
 भिपेकजन्यं वाऽऽशौचं ब्रह्मचर्याभावं भोजनादौ देशकालविचाराभावं
 खेरो^२ च शालीन्याभावं च पश्यन्तः स्वयमपि तदीयं कुपूयचरणं श्रिताः ।

समं हि चेतनाचेतनेषु संसर्गप्रभावमध्यक्ष्यामः । अनुदिनं पश्यामो-
 ऽङ्गारागारे श्राम्यतो जनस्य वासांसि कञ्चराणि भवन्ति गन्धागारे पुनः
 सर्वाहं स्थितस्य शुचीनि सुरभीणि चेति । शौण्डिकीहस्ते पयोपि वारुणी-
 त्यभिधीयते लोकेन । तत्र शौण्डिक्याः प्राथिकं वारुणीसाहचर्यमेव
 तद्द्रव्युत्पादे कारणम् । अलोहितोपि मणिरुपाश्रयवशात्लोहितः प्रतीयते ।

१ पृथग्भवन्ति । २ एकत्र पक्षपातिनी युक्तिः । ३ शीघ्रम् । ४ अनतिपत्य =
 अनतीत्य । ५ अप्रियादिष्विति पुंवद्भावप्रतिषेधः । ६ स्त्रीसंघाते । ७ कदाचारम् ।

लौहितीक इति चोच्यते । काञ्चनसंसर्गे काचोपि मारकतीं द्युतिं धत्ते, पद्मपत्रस्थितं तोयमपि मुक्ताफलश्रियम् ।

दृश्यते हि लोके यादृशैः सहाध्यायैः संवसति च्छात्रस्तादृश एव स भवति । यदि क्रीडारतैरुद्धतैरुद्ध तैर्व्यसनिभिः संगच्छते तर्हि क्रमेण तच्छीलस्तदाचारश्च सम्पद्यते । अस्यैव हेतोः प्रयत्नेन परिरक्षन्ति पितरः पुत्राननिष्टजनसम्पर्कात्, इच्छन्ति च तेषामिष्टसंप्रयोगम् । संचर्त्या दुर्जना इति परम्परीणो लोकवादः । महतामपि सङ्गदोषा भवन्ति किमुताल्पकानाम् । उक्तं च कविना—

असतां सङ्गदोषेण साधवो यान्ति विक्रियाम् ।

दुर्योधनप्रसङ्गेन भीष्मो गोहरणे गतः ॥ इति ।

सुजनानामपि हृदयं पिशुनपरिष्वङ्गलिप्तमिह भवति ।

पवनः परागवाही रथ्यासु वहन् रजस्वलो भवति ॥ इति च ।

संसर्गो विशेषकृदित्यव्यभिचारिणी प्रेक्षावतामुक्तिः । मृगशावैः सममेधिता, शकुन्तकैः सहोपिता, वृक्षकेपु सोदर्येष्विव स्निग्धा, वल्लीपु सखीष्विव प्रणयिनी कण्वदुहिता शकुन्तला मूर्तिमती सत्क्रियां वा, विग्रहवती मुग्धता वा, शरीरिणी ऋजुता वाऽस्तीति युक्तरूपं नाम ।

अन्यथापि संसर्गप्रभावं लक्षयामः । इष्टो वृद्धैः संसर्गः कुमारानां यूनां च भीष्मेण पाण्डवानामिव ।

अभिवादनीलस्य नित्यं वृद्धोपसेविनः ।

चत्वारि तस्य वर्धन्ते आयुर्विद्या यशो बलम् ॥

इति स्मरणात् । परमत्यन्ताय परिशीलितः सोनिश्रय महत्त्वे प्रभवति । यो बालो वा युवा वा बालैः सवयोभिर्युवभिर्वाऽसङ्गत्य संततं वृद्धेन जनकेन पितृऽयेगान्येन वा सञ्चरते, तेनैव प्रायः संभाषते स वैकृतं किमप्यपूर्वं लभते । हीयतेऽस्य सहजं चापलं क्षीयते समुत्सहः शीर्यते च साहसम् । अजरत्रपि स जरत्कल्पो भवति । स इवायमपि चिरं बहु च चिन्तयत्यल्पं च करोति, अभयेऽपि भयं पश्यत्यस्थाने च शङ्कते, स्वार्थे च प्रायेण प्रवर्तते न परार्थे । एवं बाला बालिकाभिर्भूयः सम्पृक्ताः स्त्रैर्ण यान्ति । एतेपि ता इव कर्कशस्वभावाः सुलभकोपा वक्रोक्तिनि-

पुराणाः शालीनाः कातराश्च भवन्ति । परिकर्मरुचयो वेपरसिकाश्च जायन्ते ।
पातकिभिः संसर्गमपि पातकेष्वन्तःकुर्वन्ति शास्त्रकाराः । यदाहुः—

ब्रह्महत्या-सुरापानं स्तेयं गुर्वङ्गनागमः ।

महान्ति पातकान्याहुः संसर्गश्चापि तैः सह ॥ इति ।

परमिदमवश्याभ्युपेयं न हि सर्वत्र संसर्गहेतुको गुणदोषसङ्गमो
भवति । व्यभिचारो ह्यस्य संक्रमस्य लक्ष्यते । खलति नाम प्रकृतमिदं
कवेर्वचनं परिपूतस्वभावेषु पुरयचरितेषु केषुचिन्महानुभावेषु । ते हि
तथा यतात्मानो भवन्ति यथा सत्यपि विकारहेतो न विक्रियन्ते । अत्रार्थे
श्लोको भवति—

सत्सङ्गाद्भवति साधुता खलानां साधूनां न हि खलसङ्गमात्खलत्वम् ।

आमोदं कुसुमभवं मृदेव धत्ते मृद्गन्धं न हि कुसुमानि धारयन्ति ॥ इति ।
न त्यजन्ति स्तं मञ्जु पिका वायससंगमात् । इति च ॥ :

(९) मन एव बन्धुष्याणां कारणं बन्धमोक्षयोः ।

बन्धः संसरणं पुराकृतकर्मण उपभोगाय योन्युपसंक्रमः शरीरेन्द्रि-
योपाधिमत्तेति यावत् । मोक्षो नामापुनर्भवः । एतयोर्द्वयोरपि मनः
प्रधानं कारणमिति प्रतिपाद्यो विषयः । कथं स्तमिरवद्विरुद्धस्वभा-
वयोरेकत्राधिकरणे दुर्लभयोर्वन्धमोक्षयोरेकं मनः प्रसवहेतुरिति पर्यनु-
योगं संभाव्योत्तरं पठत्युत्तरार्धेन—बन्धाय विषयासङ्घि मोक्षे निर्विषयं
स्मृतम् । इति ।

नन्वविद्यया बध्यते जन्तुर्विद्यया तु प्रमुच्यते इति हि वेदान्तसिद्धान्तः ।
तत्कथं तमुपेक्ष्य तमतिपत्य वा गन्तुरयमर्थः संगीर्यते इति चेदुच्यते—
नात्र प्रस्तुतेन वाक्येन तस्य कृतान्तस्यापलापोभिप्रेयते । न ह्यविद्याया
बन्धहेतुत्वमपहन्यते विद्याया वा मोक्षैकारणत्वम् । इदमभ्युपेत्यापि
क्रमो बन्धमोक्षयोः किलक्षणं मनोऽत्रोपकरणीभावं यातीत्येव विव-
क्षितम् । कथङ्कारं मनो बध्नातीत्यनुदर्शितं श्लोकद्वयेन गीतासु—

ध्यायतो विषयान्पुंसः सङ्गस्तेषूपजायते ।

संगात्संजायते कामः कामात्क्रोधोभिजायते ॥

क्रोधाद्भवति संमोहः संमोहात्स्मृतिविभ्रमः ।

स्मृतिभ्रंशाद् बुद्धिनाशो बुद्धिनांशात्प्रणश्यति ॥ इति ।

विसिन्वन्तीम इन्द्रियाणि, विसीयन्ते वेन्द्रियाण्येभिरिति विषया इन्द्रियार्थास्तत्तदिन्द्रियाद्याः, ग्राहकाणि चेन्द्रियाणि । मनो हि संकल्प-
विकल्पात्मकमिन्द्रियाणां प्रवर्तने संयमने वा प्रग्रहरूपम् । एतत्साहित्य-
सव्यपेक्षैवेन्द्रियाणां प्रवृत्तिः । यदायं पुरषोऽन्यत्रमना भवति, नैव शृणोति,
न पश्यति, न जिघ्रति न स्पृशति । इत्थं प्राधान्यभाङ्मनो यदा विषयां-
श्चिन्तयति तदाऽयं पुरुषस्तेषु विषयेषु प्रसजति, तत्रासक्तिमाङ्गायते,
नित्यं मनसि संनिधेस्तेषाम् । आसक्तिमतोऽस्य तेषु कामो जायतेऽयं मे
स्यादय मे स्यादिति । कामानां चानन्त्याद् वातेनाम्भसि नौरिव विञ्चि-
प्यतेऽस्य मनो नैकत्र च क्षणमपि स्थितिं लभते । यदाऽस्य कश्चित्कामः
प्रतिहन्यते, नहि सर्वे कामाः कस्यापि जन्मिनः समृध्यन्तीति नियमात्,
तदाऽयं क्रुध्यति । क्रोधो नामामर्षः, तेषु तेषु कामविधातकेषु काष्ठागतोप-
द्वेषः । तेनास्यसंमोहो व्याकुलीभावो वैचित्यं जायते । संमोहो हि निमी-
लनं संस्काराणाम् । तेन स्मृतिसम्प्रमोपोऽस्य भवति, प्रमुपितस्मृतेर्बुद्धिर्वि-
प्लवते । विषयानुभवजनितसंस्कारप्रबोधनात्मिका स्मृतिः, तस्यामेवंजा-
तीयकायां नष्टायां बुद्धिरस्य भ्रश्यति । नायं स्मरति किं मयाकृतं कस्मा-
त्कृतं किम्फलकं कृतमिति कार्यकारणे अजानानो न सदसती विविङ्क्ते न
च कार्याकार्ये अध्यवस्यति । एवमस्याविवेकिनोऽनर्थोपनिपातो विनिपातो
वा शतमुख उपतिष्ठते, जायस्वै न्नि यस्वेत्येवायं संसरति ।

अथ कीदृङ्मनो मोक्षाय कल्पत इति निरूप्यते—उक्तं ह्येतत्प्रागिहैव-
मोक्षे निर्विषयं स्मृतमिति । सत्यं मनसि निर्विषये विषयासङ्गं त्यक्तवति
क्रमेण राध्नोति मनुष्यो मोक्षम् । निर्विषयता चेह तादृशीष्यते यादृशी
कान्तासंमिश्रदेहस्य भगवतो भवस्य, यश्चाविषयमनसां यतीनां पुरस्ता-
दिति कीर्तितः कालिदासेन । यदाऽयं विषयान्नानुध्यायति, सन्तोपि तेऽसन्त
इव भवन्त्यात्सरतेस्तस्य महाभागस्य । एवमसत्सु तेषु कुत आसङ्गः, कुत-
स्तरां कामः कुतस्तरां वा तद्विधातजन्या क्रोधाद्यनिष्टपरम्परा ।

१ साहित्यं साहचर्यम् । २ 'उदीचामातः स्थाने' यकपूर्वायाः' इतीकारदेश-
विकल्पः । ३ निश्चिनोति । ४ समुच्चयेऽन्यतरस्याम्' इति लोट् । ५ समुच्चये
सामान्यवचनस्येति सामान्यवाचिधात्वनुप्रयोगः ।

यावत्स्थितप्रज्ञता न सम्पाद्यते तावन्न विमुच्यते । स्थितप्रज्ञस्य का
भापेति पृष्ठो भगव नर्जुनं सम्बोधयन्निराह—

प्रजहाति यदा कामान्सर्वान्पार्थमनोगतान् ।

आत्मन्येवात्मना तुष्टः स्थितप्रज्ञस्तदोच्यते ॥ इति ।

इच्छाविधातो दुःखम् । तेन बुद्धिरस्योपहतप्रसादा भवति । परं यस्य
बाह्योर्थः कश्चित्काम्यो नास्ति, कुतस्तस्य दुःखम्, कुतो वा चित्तविक्षेपस्त-
त्कृतः । निष्कामेण मनसा कृतसाचिव्यै रागद्वेषवियुक्तैरिन्द्रियैर्विषयांश्च-
रन्नपि न दुष्यति । कामप्रभवौ हि रागद्वेषौ कामोदयमनूद्येते, कामा-
स्तमयमनु चास्तमयेते । असकृच्च भगवान् प्रबोधयति जिज्ञासून्—

इन्द्रियस्येन्द्रियस्यार्थे रागद्वेषौ व्यवस्थितौ ।

तयोर्न वशमागच्छेत्तौ ह्यस्य परिपन्थिनौ ॥ इति ।

यत्सत्यमेतौ मनसो मलः । विगतमले च मनसि प्रसादं गते पर्यव-
तिष्ठतेऽस्य बुद्धिः । पर्यवस्थितबुद्धिश्च स शान्तिमाप्नोति शाश्वतीं नेतरः ।
उक्तं हि—

आपूर्यमाणमचलप्रतिष्ठं समुद्रमापः प्रविशन्ति यद्वत् ।

तद्वत्कामा यं प्रविशन्ति सर्वे स शान्तिमाप्नोति न कामकामी ॥ इति ।

बद्धमूला दृढं निखाताः पुंसां हृदि कामास्ते न सहसा शक्या उद्धर्तयि-
तुम् । यस्य धन्यस्येमे कालेनापयान्ति तस्य भीरुप्यपयाति । अभयं वै
मोक्षः । यस्याद्यर्थं किमपि नास्ति स किं विभीयात्, कुतो वा विभीयात् ।
नासौ कचिद्रञ्जते न च केमपि द्विष्टे । नास्य कश्चित्संमतो न वाऽसंमत
इत्येवमभयं प्रपद्यते ।

यस्य महत्संज्ञोऽभ्यासद्वैराग्याभ्यां विषयेभ्यो व्यपवृत्तं चेतो न किञ्चि-
त्कामयते तस्य नूतनं भोग्यं नास्तीति प्रारब्धज्ञयमेव प्रतीक्षते । प्रारब्धे
च क्षीणेऽत्यन्ताय विमुच्यते । उक्तं च— 'तस्य तावदेवं चिरं यावन्न
वमोत्स्ये अथ सम्पत्स्ये' इति । तस्मात्साधूक्तं मन एव मनुष्याणा-
मित्यादीति ।

(१०) नालम्बते दैष्टिकतां न निषीदति पौरुषे ।

शब्दार्थौ सत्कविरिव द्वयं विद्वानपेक्षते ॥

दिष्टं दैवमित्यनर्थान्तरम् । पूर्वजन्मकृतं कर्म तदैवमिति कथ्यतं इति सुधियः । पौरुषं नाम पुरुषस्य कर्म प्रयोजनवाञ्छरीरायासः, न तु काय-परिस्पन्दमात्रं व्यर्थं वा चेष्टितम् । इह लोकयात्रागतेन मनुजेन योगक्षेमः साध्यः । स तु दैवेन केवलेन न प्रसिध्यति न च केवलेन पुरुषकारेणेति प्रकृतो विषयः । यथा सुकविः कान्तकोमलपदावलिं प्रसादं सौष्टवं माधुर्यं चाद्रियते तथैवार्थगौरवं भावगाम्भीर्यं वेति । नैकतरेण कृती भवति ।

इह द्वये मनुष्या दैष्टिकाः पौरुषवादिनश्च । तत्र दैष्टिकास्तावदाहुः—
‘दैवायत्तमिदं सर्वम्’ । ‘भाग्यं फलति सर्वत्र न च विद्या न पौरुषम्’ ।
‘निर्यातिः केन लङ्घ्यत’ इति कृतं पौरुषेण वराकेण । नियता जात्यायुर्भोगा इति शास्त्रकाराः । कां योनिमापद्यते जीव इत्यत्र दिष्टमेव प्रमाणम् । कोऽस्य जीवनकाल इत्यपि वैवालम्बम् । कीदृशः कियाञ्चास्य सुखदुःखयो-र्भोग इत्यपि भाग्यायत्तम् । एतत्त्रितयं यत्नशतेनापि मनागपि प्रकष्टुमप-कष्टुं वा न शक्यम् ।

कुलविशेषे संभवे या पुरुषस्य परवत्ता तत्र न बहु वक्तव्यमस्ति । केचिच्छ्रीमतां शुचीनां गेहेषु जायन्ते केचिद्दारिद्र्योपहतानां मलीमसानां च । केचिज्जनुपान्धा विकलाङ्गा विकरालाकारा अनेलमूका जडा वा भवन्ति, परे चक्षुष्मन्तो वपुष्मन्तो हृद्याकाराः सुमेधसो भवन्ति ।

आयुरप्येकान्तेन दैवाधीनम् । इदं हि “अरक्षितं तिष्ठति दैवरक्षितं सुररक्षितं दैवहतं विनश्यति” इति प्राकृतस्यापि पुरुषस्यानुभूतेविषयः । कदाचित्कश्चित्खलनमात्रेण मृतिमेति, परो भृगोरप्युवपतितः प्राणान्न जहाति । कश्चित्समुदितानामामयानामेकागारतामिव जित्वा जीवति । परः कल्पोपि, कल्पोपि, बलान्वितोपि रेलादियानेनाकान्तः कुमार एव वा युवैव वा सन्सपदि परारुतां याति । पितरौ च दुःखेनोदधेण योजयति । कश्चिदाग्नेयगुलिकावर्षेणाभिवृष्टोपि, शोणिततपिचञ्चन्द्रहासमण्डल-मध्यपतितोपि, श्वापदेनार्वातोपि, व्यालेन दष्टोपि न मुञ्चति जीवितम् ।

१ दिष्टप्रमाणाः । २ वक्तुं श्रोतुं चाज्ञाः । ३ निरामयः । ४ समर्थः ।

इतरस्तु स्वस्तिमानेव गृहस्थित एव सुखं सुप्तः पटलादिपातेनैव सहसो
त्क्रान्तजीवितो भवति ।

एवं सुखदुःखादिभुक्ताव्यस्य निर्विशेषं पारवश्यम् । समानमीहमा
नानां केचिदर्थैर्युज्यन्तेऽपरे नेति भाव्यकृदुक्तिनार्थं व्यभिचरति । तत्र
नियतो भोग इत्येवोपपत्तिः । अन्यथा समानायां बुद्धिपूर्वकृतायां चेष्टा
यामेकत्रेष्टसम्प्राप्तिरपरत्र नेति कथं घटते । लोके खल्वपि पश्यामो येषि
मेधया श्रुतेन विनयेन प्रश्रयेण च समानास्तेषामपि सुखदुःखे भिद्येतेः
तेषामपि समृद्धिवृद्धी न साम्यं भजेते, तेषामपि समुच्छ्रायावपातौ विशि-
ष्येते इति । एको हि विविधाधिभ्याधिचिन्तासमाकुलः क्षणमपि न निर्वृ-
णोति, परस्तु नित्यं प्रकृतिस्थशरीरः शान्तस्वान्तः सुखे रमते । एको हि सत-
तमुद्युञ्जानोपि दरिद्राति, यं कर्मपि व्यवसायमालम्बते स एवास्य विपद्यते ।
भवितव्यतानुविधायीन्द्रियाणोति सुखापघातके दुःखापघातके कर्मण्येवा-
स्य क्रमते बुद्धिः, यतो वंशपदस्तत्रैवास्य प्रकामति पाणिपादम्, तां दिश-
मेवास्य सखायः सतीर्थार्थश्च कल्याणाभिनिवेशिनोऽपरे च निनीपन्त्य-
जानन्त एव । अन्यस्तु सर्वत्र समृद्धाभियोगो यत्कर्मरभते तदेवास्य
फलति, निष्कर्मा वा यतस्तत उपनतेन दायेन पुत्रपौत्रादिपरिष्वङ्गसुख-
मश्नुवानः क्लेशलेशं न विजानाति । एकः खलु व्युत्पत्तिमानपि शास्त्राणां
परपरदृष्ट्याऽपि, लोकवृत्तान्तस्य निकाममभिज्ञोपि, तत्रकोविदोपि लोका-
ल्लोकेशाद्वा स्तोकेमेवादरं लभते, विरलामेव भुक्तिं विन्दतेऽनुचकैश्च
पदमाटीकते । परस्तु तत्तद्गुणपरिकर्मितो महाभागः प्रजापालस्य
च सममभ्यर्चितो भवति, उच्चैस्तमं पदमारोहति, प्रकृतिपुरुषतां याति,
लोकनायकतामेति । किं बहुना, इष्टानिष्टप्राप्तिपरिहारयोः परस्यानुग्रहनि-
ग्रहयोश्च प्रभुः प्रकामं सुखमश्नुते । विस्मयनोयमिदं तारतम्यं भाग्यनिर्घ्नं
नान्यनिर्घ्नमिति प्राभवत्यं भाग्यस्याकिञ्चित्करत्वं च पौरुषस्य व्यवस्थितं
भवतीति । उक्तञ्च—

नात्मनः कामकारो हि पुरुषोयमनीश्वरः ।

इतश्चेतरतश्चैनं कृतान्तः स्परिकर्षति ॥ इति ।

तदेतत्पौरुषवादिनो न सहन्ते, इत्थं च प्रत्यवतिष्ठन्ते—कर्मैव सर्वार्थ-

१ पदलं हृदिः । २ सुखमनुभवति । ३ प्रधानपुरुषताम् । ४ विरुन्धन्ति ।

साधकं पुंसाम् । कर्मजा हि सिद्धयो देवानामसुराणामपि । पौरुषमेव सर्वत्र फलति । अकर्मणस्तु मनुजस्य शरीरयात्रापि न प्रसिध्यति, स्फा-
तिरत्यारूढिर्वा दूरेऽपास्ता । भाग्यैकसमाश्रया अपहस्तितपौरुषां विनाथ-
वजीवन्तो दृश्यन्ते पामराः । न हि कश्चिच्छुद्धोपि जन्तुः खं भोज्यमासा-
दयति यावन्न चेष्टते । कृमिकीटादयो मृगशकुनिप्रभृतयश्चाभियुज्यैवार्ज-
यन्ति वृत्तिं नानभियुज्य । मदमलिनकरटाः करटिनोपि स्तनयित्त्वरवाव-
धीरिणः सर्वसत्त्वाभिभाविनः केसरिणोपि नादुद्यम्य पारयन्त्यात्मानं
यापयितुम् । किमुतान्ये । न हि कश्चिद् गुरुनशुश्रूपित्वा, यमान्नद्वसां-
श्चासेवित्वा, विद्यालवमशुपादत्ते, सरस्वत्यनुग्रहस्तु दवीयान् । देवसा-
त्रसमाश्रयं जनं निन्दन्ति देवं प्रवाधोतिष्ठमनं चाभिनन्दन्ति मुनयः—

विक्रवो वीर्यहीनो यः स देवमनुवर्तते ।

वीराः सम्भावितात्मानो न देवं पर्युपासते ॥

देवं पुरुषकारेण यः समर्थः प्रवाधितुम् ।

न दैवेन विपन्नार्थः पुरुषः सेऽवसीदति ॥ इति ।

इदमत्र तत्त्वम् । अस्ति देवन्, अस्ति चेह कर्मपेक्षितं चार्थवच्च ।
सत्यं देवं पथ्यदन् भवति संसारसापन्नस्य जीवस्य । देवं नाम पूर्वजन्म-
कृतं कर्मवेति पूर्वमन्नेचाम । तस्य तस्य कर्मणः फलभोगेनैव शक्यः क्षयः
सम्पादयितुं नान्यथा । यानि फलं प्रसोनुमारव्यानि कर्मणि तानि
प्रारब्धमित्युच्यते । इह जन्मनि योगक्षेमभिषाधयिषया दशसंचिचीपया
वितसंचिकीपया वा प्रवृत्तैरस्माभिरन्तराऽन्तरा पूर्वजन्मचरितानां विपा-
कोप्युपभोक्तव्य एव । न हि तस्य कृते लोकान्तर कालान्तरं वा विशिष्टं
पृथङ् नियतमस्ति । इयदेवास्माकं भाग्यपारतन्त्र्यं नातोतिरिक्तम् । इदं
चावश्यमभ्युपेयं पूर्वकमानुरोधेनैव कुलविशेषे जनिर्जनिमतान् । परमभि-
जातस्यानभिजातस्य वा स्वायत्तः पुरुषकारः । तथा च कर्णस्य प्रत्युक्तिः—

सूतो वा सूतपुत्रो वा यौ वा को वा भवाम्यहम् ।

देवायत्तं कुले जन्म ममायत्तं तु पौरुषम् ॥ इति ।

सुविचिन्त्य कृतानि साधनसंभारयुतान्यपि कर्माणि यद् विप्लवन्ते

१ वृद्धिः । २ संन्यस्तपुरुषकाराः । ३ उद्योगं कृत्वा । ४ गर्जन्मेषः ।

५—६ शरीरयात्रां साधयितुम् । ७ पापेयम् ।

तद्विधेरेव विलसितम् । यदुक्तम्—

दैवे निरुन्वति निबन्धनतां वहन्ति ।

हन्त प्रयासपरुपाणि न पौरुपाणि ॥ इति ।

यदपि कचिदयत्नादिवोपनमति, गतमप्यतर्कितं प्रत्यागच्छति, यत्नाद् व्यतिरिक्तं च लभ्यते सोपि दैवपरिणामः । यच्चावमते दुर्विधे मूर्खप्रायेऽन्ववाये जन्तुत्वाऽप्यनारतेन स्वेनोद्योगेनानैश्वर्यमपास्य दौर्गत्यं निहत्य जाड्यं च निरस्य लोकस्य संमता भवन्ति तत्कर्मणो माहात्म्यम् । अर्थकृशा अपि विवशा अप्यनाथा अपि प्रज्ञां पौरुषं चालम्ब्य महते महत्तराणि पदान्यधितिष्ठन्ति राज्ञामपि च समाहता भवन्ति । तथा हि महिदास ऐतरेयः शूद्रायां जातो जड इति मलिन इत्येकजातिरिति विप्रैः श्रोत्रियैर्न्यक्कृतो यज्ञशरणाद् वहिष्कृतश्चिरं तपस्तपसा भगवदनुग्रहभाजनं भूत्वा शब्दब्रह्मणि प्रबुद्धो ब्राह्मणं प्रोवाच, यच्च तदुपज्ञमित्यैतरेयमिति प्रथते ।

यूरोपखण्डेऽपि सन्ति काश्चिदुदाहृतयः पौरुषेणान्तरितस्य दिष्टस्य । कस्य नाम साक्षरस्यानक्षरस्य वा पौरस्य जानपदस्य वा पर्वतस्यारण्यकस्य वा हालिकस्य भूमिहरस्य वा न विदिते हिट्लरो मुसोलिनीश्चेति नामधेये । तत्र हिट्लरो महाभागः सामान्येन्ववाये संभूतस्तुत्रवायसुतः सन्नपि स्वमनीपासहायेन सन्ततेन पुरुषकारेण लोके यमुच्छ्वायमशिथ्रियद् यदुच्चैस्तमं पदमध्यरुक्षत् तत्र को नामानभिज्ञः स्यात् । तस्यैव हृदयङ्गमः सखा मुसोलिनीरपि दुर्गतस्य पादूकृतः सुतोपि पौरुषमालम्ब्य दैवं पृष्ठतः कृत्वा इटलीराष्ट्रस्य नेतृत्वमापद् वन्दनीयतां च सर्वस्य राष्ट्रियस्यागात् ।

अतो दैवपुरुषकारोभयाश्रयिणो विवेकिनो नैकतराश्रयिणः, तथा हि साधीयो लोकयात्राप्रसिद्धिः ॥

(११) शीलं परं भूषणम् ।

अत्र केचिदर्थान् अलङ्काराः केचिदलङ्कार्याः केचिदुभयविधा इति कविसम्प्रदाये लोके च निरूढाः । तत्र सूत्रता वाक्, चन्द्रोज्ज्वलोहारः,

पौण्डरीकं दाम, दीप्तिमन्नेपथ्यं, शिशिरश्चन्दनचर्चः स्नानं चेत्यादयः सुजनतेत्यादयश्चालङ्काराः । अत्रार्थे श्लोको भवति—

ऐश्वर्यस्य विभूषणं सुजनता शौर्यस्य वाक्संयमो
ज्ञानन्योपशमः श्रुतस्य चिनयो वित्तस्य पात्रे व्ययः ।
अक्रोधस्तपसः क्षमा प्रभवितुर्धर्मस्य निर्व्याजता
सर्वेषां सर्वकारणमिदं शीलं परं भूषणम् ॥

पयःकमलादीनां त्वन्योन्यं भूषणभूष्यभावः कविभिरुत्प्रेक्षितः । उक्तं च—
पयसा कमलं कमलेन पयः पयसा कमलेन विभाति सरः ।

शशिना च निशा निशया च शशी शशिना निशया च विभाति नभः ॥ इति ।

शीलं तु भूषणान्तराणि सुदूरमधरीकरोति । इदं सततं भूषणं क्षयीणि
भूषणान्तराणि । परिशुद्धा व्युत्पत्तिः कदाचिदुद्भासते कदाचिन्मन्दायते ।
परिष्कृता बुद्धिरपि कदाचित्कमते कदाचित्प्रतिहन्यते कृत्येषु । किञ्चैदं
शीलं भूषणतां व्यभिचर्य न कदाचिद्भ्रूयतां याति । न चात्रैव पर्यवस्य-
त्यस्य प्रकर्षः । भूषणान्तराणां सर्वेषां कारणमपीदं भवति । तदेवं महि-
सोपेतं किमिदं शीलं नाम । शुचौ तु चरिते शीलमित्यभिधानकृतः ।
'शीलं स्वभावे सद्वृत्ते' इति च । वयं तु मन्महे शुचि चरितं सौजन्यादि-
लक्षणं प्रज्ञानं भवति शीलस्य न तु तत्स्वरूपम् । शीलं तु पुरुषस्य किम-
प्यनीदृशमन्तःस्थितं निधानं वाऽक्षयं शक्तिस्रोतो वा नैज एवानागन्तु-
साधन उत्कर्षो वा यद्वष्टस्त्रेण स समुद्र इव गाम्भीर्यं भवति हिमवानिव
च स्थैर्यं, यन्महिम्ना च तथाऽभिरूपो दीप्रश्च भवति यथा सर्वस्याभिग-
म्योऽनाधृष्यश्च जायते । इदं हि परिच्छेदातीतं पुराकृतपुण्योपादानं किम-
प्यन्तःसत्त्वमस्ति यन्न शक्यते पिण्डीभूतं साक्षान्निदर्शयितुम् । यदुपा-
श्रयः पुरुषः पथा याति नपथा, यन्निबन्धनी सूर्योदयास्तमनैवत्सम्पत्तौ
विपत्तौ च महतामेकरूपता, यां राममधिकृत्योपश्लोकयत्यादिः कविर्भ-
गवान्वाल्मीकिः—

न वनं गन्तुकामस्य त्यजतश्च वसुन्धराम् ।

सर्वलोकातिगस्येव लक्ष्यते चित्तविक्रिया ॥ इति ।

सति शीले कविनालङ्कार्यत्वेनोपन्यस्ता ऐश्वर्यादयः स्वयमेवानुपङ्गा-

दायान्ति, न तु तत्कृते यत्नः कार्यो भवति । यमर्थमन्ये बुद्धिगुणेन शास्त्रवैशारद्येनाप्रतिहतेन वचसां प्रवाहेण यत्नाधिक्येन च घटयन्ति तं शीलवानासेचनकेन रूपेण संवननेन वा परेषां प्रसाधयति । शीलं हि सन्निधिमात्रेणोपकरोति तद्वन्तम् । पराभिभावी लोकोत्तरः कश्चिदस्य परभागो येनायं सर्वमपाकरिष्णुर्जिष्णुश्च भवति, चेतनाचेतनाश्चार्था अस्मिन्नानुलोम्येन वर्तन्ते । अथात्र कविभणितिर्भवति—

बहिस्तस्य जलायते जलनिधिः कुल्यायते तत्क्षणा-
 न्मेरुः स्वल्पशिलायते मृगपतिः सद्यः कुरङ्गायते ।
 व्यालो माल्यगुणायते विपरसः पीयूषवर्षायते
 यस्याङ्गेखिललोकवल्लभतरं शीलं समुन्मीलति ॥ इति ।

यदा च पुरुषः सकामो भवति कर्मसु तदा तद्वेतुस्तस्यान्तरेव मृग्यो न बहिः । शीलमेव स हेतुः ।

सत्यनिष्ठता हि परा सीमा मानुष्यकस्य । सत्यनिष्ठतया च परेषु वृत्तिर्न्यायः । एतज्जन्या शक्तिर्नित्यानवयिनी प्रतिरोधासहा च भवति यथा तापः प्रकाशो वा भौतिकः । शक्यं खलूपला अन्तरिक्ष उल्केतुम् । इदं च सत्यं यदुत्किताः सर्वेमी अवश्यमक्षपतिष्यन्ति । तथेदं खल्वपि सत्यं यत्र क्वापि स्तेये दण्डो न प्रणीतः परातिसन्धानेऽनृतोद्ये वा दमो वा बन्धो वा नादिष्टोऽभूत्तत्र कालान्तरे न्याय्यं शासनं भवितेति । सत्यस्य नामैतादृशोधिकारः प्रभावश्च यदात्मानं प्रतीतिविषयं कारयति लोकेन । इदं त्वैदमर्थं यच्छल सुनीतिकृता व्यवस्थितिर्भवति या व्यक्तिरूपे मुकुरे प्रतिफलिताऽभिव्यक्तं विलोक्यते ।

शीलवन्तो महात्मानो जनतायाः कार्याकार्यप्रविवेके लब्धवर्णमविभ्रममन्तःकरणं भवन्ति । शीलं नाम कियती शक्तिरित्यत्र शीलवतः परिष्ठिति प्रतिरोधोऽतदनुरोधो वा लिङ्गम् । अनवदातचर्याः स्वचर्या तथा समर्थयन्ते यथा परे तां संमन्येरन् यथा वाऽसौ व्यतिकरेषु पुरुषा-

१ तदासेचनकं तृप्तेर्जास्त्यन्तो यस्य दर्शनात् । २ वशक्रियया । ३ उत्कर्षः ।
 ४ शक्यमिति विलिङ्गवचनस्यापि सामान्योपक्रमात् । ५ दण्डः । ६ प्रतीति-
 विधासः । ७ इदम्वरम् = एतदभिप्रायकम्, स्वार्थे ष्यच् ।

न्तरेषु च प्रतिफलेत् । कृपणाः कृतस्य कर्मणो लब्धिं रिष्टिं वा चिन्तयन्ति । ते हि हृद्याः कमनीया वा न भवन्ति हार्दं परकीयं चाकाङ्क्षन्ति । शीलालङ्काराः सर्वत्र स्वदोषानुदाह्रियमाणानिच्छन्ति । पूर्वं पुनः स्वस्य सत्यभाषितामार्हन्तीं^१ च व्यतिकरैः प्रसिपाद्यिषन्ति । यो हि शीलविभूषितः ककुद्^२ नृणां भवति स पश्यत्युपसर्जनं व्यतिकरः स्वयमेव मामनुवर्तिष्यते, न मया सोनुवृत्य इति । यो हि मूर्तिमत्सौजन्यं भवति स विपमपतितोपि क्षेमेण निर्याति, यथा तथा जायमानेषु जनिष्यमाणेषु व्यतिकरेषु विघ्नव्यूहानपोह्य जयमन्वेति ।

यदि कश्चित्स्वविषये परकीयाद् दर्शनात्संत्रस्यति वेपते च, दारिद्र्यादुद्विजते दुश्चरितात्प्रतिवेशिनो वा विभेति स भीरुः सद्य एवासतोपि प्रतिभयानथानुद्भावयिष्यति ।

आर्जवं हि शाश्वतो जयः, स चाक्षोभ्यो हृद्युपशम इति तूष्णीमभिनन्दते । अयं चोपशमो नियतो नित्यमनुभूयमानो वा हर्षः ।

शीलवानेव कालोचितं जानाति व्यवहर्तुम् । स एव काल्यानि प्रतिपेधाक्षराणि नैतदेवं विपरीतमेतद्, इदमसत्यवद्यं नाहमेवमाचरितुमुत्सहे रुयेस्त्वं मा वा रूपः, समस्थोहं स्यां विपमस्थो वेत्येवमाकाराण्युद्गरीतुमीष्टे, इतरस्तु सत्यमेवैतत् । तथाऽस्तु, बाढमनवद्यं ते दर्शनम्, एवमाचरिष्यामीत्येवमात्मकानि प्रकृतार्थानि वाक्यानि कृपणवद् ब्रूते स्वस्यानिष्टप्रकल्पकानि । शीलवांस्तु परेषामभिमतानि मतानि परम्परीणानि दर्शनानि चरणानि वा फलानीति वाऽनर्थकानीति वा नाभ्युपगच्छति न चानुतिष्ठति । एतेन विचाराचारापारतन्त्र्येण स्थितेऽनानुगुण्येनादाक्षिण्येन चासौ लोकस्य चिन्त्यो भवति । लोको हि तं दैवतवदह्येद् विद्विष्याद्वात्यर्थमित्येको विकल्पो विकल्पान्तरं नास्ति ।

इदं चावश्यमभ्युपेयं न खलु कश्चिच्छीलसम्पत्तिं निखिलेनोपवर्णयितुं सहते न वा पारयते शीलालङ्कारभूतान् समुदिताननुक्रमितुं गुणान् । यत्सत्यमेतदर्थः प्रयत्नोप्युपहास्यो भवति । इदं हि कृष्णाङ्गारेण चपलार्थं आलेखनं नाम । इदमननुकार्यं चानुपमेयं च । “गगनं गगनाकारं

१ योग्यताम् । २ श्रेष्ठः । ३ भीषणान् । ४ प्राप्तकालानि । ५ कात्स्न्येन । ६ विद्युतः ।

सागरः सागरोपम” इतिवच्छ्लोत्तं शीलेनैव सदृशम् । अयं हि विधातू
रस्युतमः समुत्पादः प्रशस्यतमश्च । तस्मादुपपद्यतेऽनर्थक एनेन संघर्ष
इति, अनर्थिका वास्यानुकृतिरिति । परो हि लाभो मनुष्यस्य यच्छीलोप-
पन्नेन पुण्येन जनेन समापत्तिः । उक्तं हि—

किं मधुना किं विधुना किं सुधया किं वसुधयाऽखिलया ।

यदि हृदयहारिचरितः पुरुषः पुनरेति नयनयोरयनम् ॥ इति ।

(१२) नास्ति सत्यात्परो धर्मः ।

किं नाम सत्यमिति जिज्ञासाग्रामाह—यथार्थे वाङ्मनसे सत्यम् ।
यदा यथाश्रुतं यथादृष्टं यथानुमितं यथाचिन्तितं वा वक्ति तदा सत्यं
ब्रवीतीत्यभिलापो भवति । यदा चान्यत्प्रश्यत्यन्यन्वाख्याति यदा वा मनो
वाचा विसंवदति तदाऽनृतमभिवदतीति भवति व्याहारः ।

सत्यं हि यमानामन्यतमम् । यमाश्च पञ्च भवन्ति योगनिर्दिष्टाः—
अहिंसासत्यास्तेयब्रह्मचर्यापरिग्रहा इति । सर्वकालं सेव्या यमा इति
सस्मारादिविधानकृन्मनुः—यमान् सेवेत सततं न नित्यं नियमान् बुध
इति । सत्यमेव जयते नानृतं, सत्येन पन्था विततो देवयान इति वाज-
सनेयिनां श्रुतिः सत्यस्य जैत्रतां देवत्वावाप्तिसाधनतां चाभिव्याहरति ।
भूष्णु वै सत्यमिति च काठके समाम्नायते । सत्यवचस ऋषयो न हि
लोकस्य तथानात्मनीनं नामास्ति यथाऽनार्यमनृतमिति दृढमध्यवस्यन्ति ।
एव हि ते भगवन्तो निराहुः—समूलो वा एष परिशुष्यति योऽनृतमभि-
वदतीति । अथैतन्मूलं वाचो यदनृतम् । तद्यथा वृक्ष आविमूलः शुष्यति
स उद्धर्तते, एवमनृतं वदन्नाविमूलमात्मानं करोति स शुष्यति स उद्धर्तत
इति च । महाभारतेषु—

अश्वमेधसहस्रं च सत्यं च तुलया धृतम् ।

अश्वमेधसहस्राद्धि सत्यमेवात्यरिच्यते ॥

इति सत्यस्याश्वमेधसहस्रादपि भूयः फलत्वमुक्तम् । अन्यत्रापि यो वै
स धर्मः सत्यं वै तत् । तस्मात्सत्यं वदन्तमाहुर्धर्मं वदतीति, धर्म वा वदन्तं
सत्यं वदतीति’ इति सत्यस्य धर्मस्य चाभेदमुदाहरति शातपथी श्रुतिः ।

सत्येन परिशुद्धेन निश्चलेन भवितव्यम्, सत्यं न तद् यच्छलम-
भ्युपैतीत्युक्तेः । परत्र स्वबोधसङ्क्रान्तये हि वागुच्चार्यते । सा चेद्वञ्चिका
भ्रान्ता प्रतिपत्तिविधुरा वा भवति न तत्सत्यं भवेत्, सत्याभासं हि
तत्स्यात् । यथा द्रोणेन सत्यधनायुष्मन् कथय किमश्वत्थामा हत इति
पृष्ठो युधिष्ठिरस्तत्सनामानं करिवरं मनसि कृत्वोत्तरयति—वाढमश्व-
त्थामा हत इति । तेन स्वस्य बोधस्य परत्र श्रोतरि द्रोणे न संक्रमो भवति,
तस्यान्यथा प्रतिपत्तेः । अनेनानृतभापितेन युधिष्ठिरस्य परं लाववं सम-
जनि । इतः पूर्वं यस्तस्य रथः पञ्चाङ्गुलमूर्ध्वा भुवस्तलादयात्स सम्प्रति
भूतलं संस्पृशन्नेवागादितीतरनिर्विशेष एवाभूत् ।

असत्यं वक्तुं नस्य तु ज्यायसी ज्यानिर्जायतेऽतोऽपीति निदर्शयते—
आसीन् क्वचिद् ग्रामे कश्चित्कुमारोऽसत्यवचाः । एकदा किल स काननं
पर्यटन्पर्वतकं कमःयारुद्याक्रन्दीत्—अभिधावताभिधावत भोः ! व्याघ्रो
मामात्रातुमिच्छतीति । तन्निशमनसमनन्तरं धानुष्काः शाक्तीकाः कौन्तिका
यात्रीकाश्च जानपदाः श्वापदशातनाय तस्य यून्श्च परित्राणाय तत्रैव तूर्ण-
तरं प्रयाता उपेताश्च । कासौ क्रूरकर्मा श्वापद इति च तमप्राक्षुः । प्रहसन्स
प्रत्यगादीत्—नेह कश्चिदस्ति, मया तु क्रीडितं युष्माभिरिति । इति गिरं
निशम्य द्रुयमानमानसा मा स्मैवं पुनश्चापलं करोरिति च तरुणं तर्जय-
मानास्ते यथार्थं गृहान्प्रतियाताः । अन्यदाऽरण्यानीं विचरतः सत्यमेव
तस्यान्तिकमुपागाद् गिरिगह्वरान्निष्क्रान्तः केसरिकिशोरकः । एवं सति स
पूर्ववदाचक्रन्द—अभिधावताऽभिधावत भोः ! व्याघ्रो मामात्रातुमिच्छतीति ।
परमद्योपहसत्येप हताशः कितव इति मन्वान् ग्रामीणा ग्रामाभ्यन्तर एव
तस्थुः, नैकोऽपि तमभ्यवपत्तुं निर्ययौ । एवमात्मना द्वितीयोऽकृतसाहाय्यः
स तपस्वी क्षणेनैव कवलीकृतः कण्ठीरवेण मडमडायितश्च ।

सत्येनोपचीयते पुरुषस्य महिमेत्यत्रौपनिषदं वृत्तमाचक्षते । सत्यकामो
जावालः किल हारिद्रुमतं गौतममेत्योवाच—ब्रह्मचर्यं भगवति वत्स्यामि,
उपेयां भगवन्तमिति । किंगोत्रोसीति तेन पर्यनुयुक्तः सत्यकामः

१ ताच्छील्ये तृन् । अत एवासत्यमित्यत्र द्वितीया । २ हानिः । ३ स्मोत्तरे
लङ् चेति लङ्, तत्र मध्यमपुरुषैकवचनम् । ४ यथास्वम् । ५ एककः । ६ वराकः,
शौच्यः ।

प्रत्याह—आवेदितोहं मात्रा—“यौवने बद्धं चरन्ती त्वामलभे साहं न जाने किं गोत्रोसी”ति । एतदाकर्ण्य हर्षप्रकर्षपूरितचेता महपिरभ्युवाद—
नैतदब्राह्मणो निर्वक्तुमर्हति । समिधमाहर सौम्य ! उप त्वा नेष्ये न सत्यादगा इति ।

अयं व्यतिकरो दृढमिदं व्यवसाययति^१ मानोन्नतिं दिशदपि सर्वसं-
व्यवहारनिवन्धनमपि श्रेयःसाधकतममपि सत्यं न येन केन यदा तदा
पार्यते वक्तुम् । कुशला आश्चर्या^२ अस्य जगति वक्तारः । प्रायशो नृताभि-
रुचयो मानवाः । यत्रानृतोद्ये रतिर्वा न भवति यथा कवीनाम्, अर्थल-
ब्धिर्वा न भवति यथा नैगमानां^३, तत्राप्यपार्थके तस्मिन् किं नु प्रयोजक-
मिति दुर्ज्ञानम् । इदं तावदभ्युपेयं सत्या वाङ् न तथा प्रीणाति प्राकृता-
ञ्जनान्यथाऽसत्यसम्पृक्तम् । को नाम सन्दिग्धे यद्यसत्याऽऽत्मनि संभावना
च दूराधिरोहिण्याशसा चाऽनुपपत्तिमानर्थानां गुरुलाघवावसायश्च
कामानुगं स्वस्यायतेरुत्प्रेक्षणं च वितथानीति फल्गूनीति च चेतसः समु-
त्सार्यैरंस्तर्हि नितान्ततान्तं दृढमाकुञ्चितं च तच्चेतश्चेतनावतां स्यात्,
न च कस्यापि मनगपि मुदे स्यात् । इदं च शास्त्रकारैरप्युपेयते—

न नर्मयुक्तमनृतं हिनस्ति न स्त्रीषु राजन्न विवाहकाले ।

प्राणात्यये सर्वधनापहारे पञ्चानृतान्याहुरपातकानि ॥ इति भारते ।

अयं तु परमार्थः—सत्येभिनिवेशः परा सीमा सौजन्यस्येति । इदं
चावश्यं प्रतिपत्तव्यं सत्यमपरिशीलयद्भिरनृतिकैरपि—इह लोके सत्य-
निष्ठता प्रगुणा व्यवहृतिश्च बहुमानाय भवति मानुष्यकस्य^४, सत्यानृत-
योर्मिथुनीभावस्तु हेमिन् रजते चा कुन्यसंमिश्रणसंनिभ इति । कामं
तत्सम्मिश्रणं तयो रूपे रूपाभ्युच्चयं कुर्यात्पेशलतरं च कणनं जनयेत्,
तदर्थं तु लघयत्येव^५ । एवं व्यामिश्रेण वचसाऽभ्यधिकं रोचमानोपि मधुर-
तरश्चापतन्नपि सद्यः प्रच्यवते, मानेन च हीयते मानुषः । जिह्वाचरणं
नामाहेः सर्पणमिव भवति । सर्पो ह्युरसोदरेण वा पतितो गच्छति । एव-
मनृती हीणोऽवमतोथावाङ्मुखो याति ।

१ निश्चाययति ।

२ विरलाः ।

३ वणिजाम् ।

४ मनुष्यसमूहस्य ।

५ लघूकरोत्येव ।

न ह्यनृतमिव ह्येषणं लोके पापान्तरमस्ति । अनृतिको हि पापतमो लोके । सोनृतं वक्ष्यन्नन्तर्यामिणमात्मानं प्रथममवधीरयति ततो मनुष्येभ्यः संव्रस्यति । एवं जघन्यो जनिमतां भवति ।

अनृतिकश्च सर्वस्तेयकृद्भवतीति स्मरति भगवान् मनुः—

वाच्यर्था नियताः सर्वे वाङ्मूला वाग्विनिःसृताः ।

तांस्तु यः स्तेनयेद्वाचं स सर्वस्तेयकृन्नरः ॥ इति ।

इदमिह विचार्य प्राणात्यये वा सर्वधनापहारे वा परोपघातप्रसङ्गे वाऽनृतोद्यमभ्यनुज्ञायते न वेति । यथेदं भारतेऽभ्यनुज्ञातं तथा दर्शितं प्राक् । योगसूत्रभाष्यकारा अपि भारतानुसारिणः । यदाहुः—सर्वभूतोपकारार्थं प्रवृत्ताऽवञ्चिकाऽभ्रान्ता वाक् सत्यं न भूतोपघाताय प्रवृत्ता । यदि भूतोपघातपरैव स्यान्न सत्यं भवेत्पापमेव भवेत् । तेन पुण्याभ्यासेन पुण्यप्रतिरूपकेण कष्टं तमः प्राप्नुयादिति । मुनिवृन्दारको महात्मा श्रीगान्धी त्वत्र विप्रतिपद्यते । एवं हि स महाभागो निराह—यदि सत्यानुवृत्तिः प्रवालशय्याशयनमिव स्यात्, यदि सत्ये स्थितिरसहित्वा क्लेशमपातयित्वा वाऽऽत्मानं संशये साध्येताव्यवहितश्च सुखनिर्वेशः स्यात्तदाऽस्य जगतो रामणीयकं न स्यात् । अस्माभिः सत्ये संलग्नैर्भाव्यं द्यौरपि पतेच्चेत् । नायं गरीयानर्थः सत्यं चेदनुवर्तमाना वयं सहैव भारतवर्षेण सर्वा जगतीं हारयेमेति । आत्मा हि परमोर्थः, स गोपायितव्यः, कामं सर्वमन्यङ्गीयेतेति ॥ इदमेव साधीयो दर्शनम् । एवमेव च सत्यस्य सर्वमहत्त्वमुपपन्नं भवति ।

(१३) धर्मो रक्षति रक्षितः ।

चरितो धर्मो धार्मिकं रक्षतीति प्राञ्चोर्वाञ्चश्च समं प्रतिपन्नाः पण्डिताः । तथा हि वनं प्रव्रजन्तं रामं वत्सला कौसल्या स्माह—

य पालयसि धर्मं त्वं प्रीत्या च नियमेन च ।

स वै राघवशार्दूल धर्मस्त्वामभिरक्षतु ॥ इति ।

इह तावद् विवेच्यं कोऽसौ धर्मो नामार्थो यो रक्षितः संस्तुतं तदुपपन्नं जनं रक्षतीति । 'यतोऽभ्युदयनिःश्रेयससिद्धिः स धर्म' इति कारणादाः । अत्र कुतोऽभ्युदयादेः प्रसिद्धिर्भवतीति शब्देन नोक्तमिति धर्मजिज्ञासा न

शमं याति । व्याख्यानतस्तु यागदानाद्यनुष्ठानजनितो धर्मोभ्युदयहेतुर-
 ष्टाङ्गयोगानुष्ठानजनितश्च निःश्रेयसहेतुरिति विशेषप्रतिपत्तिर्भवति । आप-
 स्तम्बस्तु 'नेमं लौकिकमर्थं पुरस्कृत्य धर्मांश्चरेत् । निष्फला ह्यभ्युदये भवन्ति ।
 तद्यथाऽऽत्रे फलार्थे निमित्तं छाया गन्ध इत्यनूत्पद्येते एवं धर्मं चर्यमाणमर्था
 अनूत्पद्यन्ते । नो चेदनूत्पद्यन्ते न धर्महानिर्भवति' इत्याह । एतेन धर्मस्या-
 भ्युदयप्रयोजनतां प्रतिषेधति । चोदनालक्षणार्थो धर्म इति जैमिनीयाः । वेद-
 बोधितकर्तव्यताको यागादिधर्म इति हि तदर्थः । श्रुत्युक्ता विधेयार्था धर्मः
 स्मृत्युक्ताश्च तदुपजीविनः । ततश्च धर्मो द्विविधः श्रौतः स्मार्तश्च । जैमिनीये
 धर्मलक्षणे वृत्तं नान्तःपततीत्यव्याप्तिः । किंवृत्तोधिक्रियते, वृत्तभ्रंशे शील-
 भ्रंशे वा तस्य तत्तत्कर्म समृध्यति न वेति नावधारितम् । यस्मान्मानुष्यको-
 पपादके वृत्तशीले नैव क्रोडीकरोति । 'आचारहीनं न पुनन्ति वेदा' इत्यन्त्र
 स्मरणाज्जैमिनीयानां चाभिमतत्वाद्यमत्राभिसन्निवृत्तेषां प्रतिभाति—
 धर्मशब्दो हि मुख्यया वृत्त्या पारलौकिके यागादौ वर्तते, लोकाभ्युदयिके
 सदाचारे तूपचर्यत इति । इष्टापूर्ते धर्म इत्यनवद्यं मद्रुपज्ञं धर्मलक्षणम् ।
 नेदं ग्रन्थारूढमिति, साद्यस्कमागन्तुकमिति वा न सहसा परास्यं भवति ।
 अत्रेष्टसंग्रहेण जैमिनीयं लक्षणं निखिलेन परिगृहीतं भवति । नैकदेशो-
 प्यस्य हीयते । पूर्त्तग्रहणेन चात्र तल्लक्षणं यथेष्टमाय्याय्यते । तेन च वृत्त-
 शीले अव्यास्कद्येते इति सर्वमवदातं भवति । पूर्त्तेन नामेष्टं सनाध्यते इति
 स्पृहणीयतरं तज्जायते ।

शुचौ तु चरिते शीलमिति यदा शीलशब्दार्थस्तदा वृत्तशब्देन नार्थः ।
 यदा पुनः शीलशब्देन स्वभावोभिधीयते तदा वृत्तशब्दः समभिव्याहृतो-
 र्थवान्भवति । यो हि विधिवत्पावकं जुहोति देवांश्च यजते लोकाभिप्रेत-
 सिद्धये चोद्युङ्क्ते, पथा याति न चापथा स धर्मं चरतीति धार्मिक इति
 समाख्यया प्रथते । आचारः परमो धर्म इत्याचारस्य धर्मं प्राधान्यं
 स्मरति मनुः ।

अस्ति नाम काचिदाचारपद्धतिविधिनिषेधोभयात्मिका स्मृतिकारैः
 प्रणीता सद्विधानुष्ठानेनानुगृहीता । सन्ति चेह केचित्पुरयपरिपाकनिर्वृ-
 तपात्मानो महात्मानो ये स्मृतिनैरपेक्षयेण प्रवृत्ता अप्रचोदिता एव तद्वच-

नैर्निसर्गत एव तांस्तानाचारान्परिपालयन्ति । ते भगवन्तः प्रमाणभूता
आचारेनुवृत्त्याः ।

यो ह्याचारलक्षणे धर्मे व्यवस्थितः स शुचिर्भवत्यर्थे, शुचिः काये शुचिश्च
वाङ्मनसयोः । स सर्वत्रातवाङ्मैत्रः करुणो न भिद्रो ह्यश्च भवति । स परदा-
रान्मातृवत्स्वसृचञ्च पश्यति परस्वेषु च न गृध्यति । स्वार्थं समीहमानोपि
परार्थं न प्रणिहन्ति, प्रत्युत परार्थं वटमानः स्वार्थमपि हिनस्ति । इदं ल-
क्षणैर्न धर्मेण न केवलं रूप्यते जनो वलोपजनश्चाप्यस्य भूयाञ्जायते ।
निर्भीकता न्यसाधारणी प्रसृत्यते । मृत्योरपि नोद्वेगः समुत्पद्यते । 'प्रायेणा-
कृतकृत्यत्वान्मृत्योरुद्विजते जन' इति हि भारतेभ्युक्तम् । एवंवलान्वितं तं
धार्मिकं को धर्षयेत् को वा धृषणुयाद्विंसितुम् ।

धारणाद् धर्म इत्याहुः । इदं च कालत्रयेष्वेवाधं वचः । धर्मो हि
चरितो धार्मिकं धारयति रक्षति । धार्मिकाणां हि लोकयात्रा नैकान्ततः
सुखमयी भवति । प्रायशः पुरातनेष्वितिहासेषु धर्मप्रवचनेषु चोदाहृत-
स्तास्ताः कर्कशाः परीक्षा या धार्मिकानन्तराऽन्तरोपानमन्, याश्चान्ते ते
महाभागाः समुदतरन् । शिविर्नाम महाराजः किल कारुणिक आतिथेयः
शरण्यश्च वभूव । प्राणव्ययेनापि शरणागतं ररक्ष । एकदा देवैश्चिन्तित-
मयं धर्मे परीच्यतामिति । ततोभिः कपोतरूपमास्थाय तं राजानं प्रत्युत्प-
पात, इन्द्रश्च श्येनो भूत्वा तं कपोतमनुससार । प्रथम कपोतो राजानमुप-
पेदे, श्येनेनानुसृतोहं त्रातारं त्वामुपस्थितोस्मीति च निजगाद । राजा
चैतच्छ्रवणसमनन्तरं तस्मा अभयं ददौ । पश्चादुपगतः श्येनो नृपतिमभ्यु-
वाद्—इदं मे भोज्यं मेर्षव । धार्मिकस्त्वं नार्हसि मद्भोज्यमार्मर्षुमिति ।
राज्ञा प्रत्युचे—अयं कपोतो मां शरणमागतो मयाङ्गीकृतः, अभयं चास्मै
प्रतिश्रुतमिति नायमिदानीं शक्यते विहातुम् । अन्यदामिपं तत्संमितं परि-
ग्रहीतुमर्हसीति । परं श्येनो नेदं वचः प्रतिपेदेऽभिदधे च नाहं शकुन्तान्त-
रस्य पश्वन्तरस्य वा मांसं परिग्रहीष्यामि, यदि कपोतं परीप्ससिं तर्हि
स्वशरीरात्तत्तुल्यं पल्लमुखाय मे देहीति । अन्यथा ममाऽपरितोपः, तव
चाधर्मेण संसर्गः प्रसक्तः । तथास्तु समैव देहान्मां समुत्खन्य तुलायां
धरामि, कपोतेन तुल्यभारं च ददामीति धर्माभिरामः शिविः प्रमनाः

प्रत्युवाच । महत्त्वाश्चर्यमाविर्भव—यथा यथा च भूपतिर्मासशकलान्यु-
त्कृत्योत्कृत्य तुलायां दत्रे तथा तथा स कपोतो भारेण सर्वं तदतिशिश्ये ।
अन्ते कङ्कालशेषः शिविर्गत्यन्तरमपश्यन्नात्मना तुलामारुरोह । तदा दिवौ-
कसः साधु साध्विति प्रवदन्तो जयतु जयतु सतामप्रगीः शिविरिति च
घोपयन्तः पुष्पवर्ष वधृपुः शङ्खांश्च दध्मुः । कपोतश्येनावपि कृतके स्वे रूपे
विहायेन्द्राग्नी^१ इति प्रादुरभूतां शिविं च दिव्ययानमारोप्य नाकमनैष्ठाम् ।

एवं सत्यं रक्षन्हरिश्चन्द्रो राजर्षिः प्रथमं राज्याद् भ्रष्टस्ततो दक्षिणां या-
चित आत्मानं सहधर्मचारिणीं च राज्ञीं चाण्डालाय विक्रीतवान् । पुत्रशो-
केन च महता परिप्लुतोऽप्यात्मानं जुगोप, न क्षणमप्यवससाद्, न मुहूर्तम-
पि व्यामुमोह, न चात्महत्यां चिन्तित् ।

ये हि धार्मिका इति प्रथिता विपद्भिर्दुस्तराभिराक्रान्ता धैर्यं जहति,
विमुञ्चन्ति वा, विलपन्ति वाऽऽत्महत्यां चिन्तयन्ति वा ते धर्मकञ्चुकाः,
न धार्मिकाः ।

कदाचिद्वधुप्रायेऽकारणद्विपि लोकेस्मिन्धर्मनिष्ठस्य लोकोपकरणी-
कृतकायस्यापि सुजनस्य प्राणापहारो दृश्यते दुर्जनकृतः । तत्र धर्मो धार्मि-
कं न गोपायतीति प्रतिभासते । परमिदमत्र रहस्यं वाच्यम् । न हि
शरीररक्षैव रक्षाशब्दवाच्योर्थः । इदं हि दर्शनमवगच्छाम् । अपरमेव
पश्यन्ति लोका न परम् । ध्रुवस्यात्मनोर्येऽध्रुवाः प्राणा यान्ति चेत्कामं
यान्तु । आत्मस्वरूपं तु विशुद्धं रक्षितं तिष्ठति । नार्जितो धर्मः केनापि
शक्य आच्छेत्तुमुच्छेत्तुं वा ।

इदं चात्र वक्तव्यम्—यथा रक्षितो धर्मो रक्षति रक्षितारं तथा हतोपि
धर्मो हन्त्येव हन्तारम् । दृश्यते हि लोके पापसमाचाराः कञ्चित्कालमभ्यु-
दयन्ते पुत्रिणः पौत्रिणश्च जायन्ते पदं चोच्छ्रितं लभन्ते परमन्तेवसीद-
न्ति षष्ठ्यन्ति नितान्तं चोत्सीदन्ति । पापभरस्यासहानि महान्त्यपि
कुलानि कृत्याहतानीव ध्वंसन्तेऽभ्रविलायं च विलीयन्ते । उक्तं च भगवता
मनुना—

१ अग्निश्चेन्द्रश्च । अजाद्यदन्तमितीन्द्रशब्दस्य पूर्वनिगतः । २ चिती
३ संज्ञाने इतीदित्करणे विकल्पितणिष्कः । ३ मारी नाम देवता ।

नाधर्मश्चरितो लोके सद्यः फलति गौरिव ।

शनैरावर्तमानस्तु कर्तुर्मूलानि कृन्तति ॥

यदि चात्मनि पुत्रेषु न चेत्पुत्रेषु नष्टपु ।

न त्वेव तु कृतो धर्मः कर्तुर्भवति निष्फलः ॥ इति ।

(१४) किं कर्म किमकर्मेति कवयोप्यत्र मोहिताः ।

गीतासूपनिषत्सु 'चातुर्वर्ण्यं मया सृष्टं गुणकर्मविभागश' इत्युपोद्धृत्य कर्मगहनतां प्रतिपिपादयिष्याह भगवान्—किं कर्म किमकर्मेत्यादि । इह श्लोकार्थे श्रयमाणेनाकर्मशब्देनाकर्मविकर्मणी गृह्येते, कर्मशब्देन च शास्त्रीयं लौकिकं चोभयविधं कर्मेति ग्रन्थस्य पूर्वापरपर्यालोचनातः प्रतीयते । आह च—

कर्मणो ह्यपि बोद्धव्यं बोद्धव्यं च विकर्मणः ।

अकर्मणश्च बोद्धव्यं गहना कर्मणो गतिः ॥ इति ।

न हि कर्मविकर्मणोर्व्याख्यानं शक्यक्रियं लौकिकेन परीक्षकेण वापि । पुण्यपरिपाकमहिम्ना लब्धसत्त्वोत्कर्षाः क्रान्तदर्शनाः साक्षात्कृतधर्माणो महर्षय एव तत्र प्रभवो नेतरे । ते हि भगवन्तो व्यवहितविप्रकृष्टमपि करामलकवदध्यक्षन्तः प्राणिनामदृष्टानि तत्तत्कर्मजन्यानि सम्पश्यन्तो वर्णाश्रमादिभेदेन देशकालादिभेदेन च व्यवस्थापयन्ति धर्माधर्मौ । तथा हि । क्षत्रियस्य कृते यत्कर्मेति व्यवस्थितं विप्रस्य तदेवाकर्म । शत्रुनिवर्हणं हि राजन्यस्य सहजं कर्मेति निर्दिष्टं ब्राह्मणस्य तु विजानतः कुतः शत्रुः कुतस्तरां वा तन्निवर्हणम् । एवं विपर्यये यत्कुर्वाणो विप्रः साध्वाचारो भवति तदेवानुतिष्ठन् क्षत्रियः कुपूयचरणो भवति । तद्यथाऽसकृदपराध्यतोऽकारणं वैरायमाणान्भ्रातृव्यान्क्षममाणो विप्र एव शोभते न क्षत्रियः । तेन पूर्वस्य लोके संभावना भवत्युत्तरस्य तु विडम्बना ।

न चैतदेव ।

संमानाद् ब्राह्मणो नित्यमुद्विजेत विपादिव ।

अमृतस्येव चाकाङ्क्षेदवमानस्य सर्वदा ॥

१ गीतेत्युपनिषद्विशेषणम् । प्रायो लोके विशेष्यं न प्रयुज्यते, विशेषणमहिम्नैव विशेष्यलाभात् । यथा सागमारेत्यत्र । २ शत्रून् । व्यन्सपत्ने ।

इति मनोरनुशासनमनुरुध्य सर्वकालं वर्तेत विप्रः सेधयेच्चात्मानं
 संशतव्रतः । मानो हि महतां धनमिति च नाद्रियेत । लोके समादरो मे
 भ्रंशाय भविष्यति नोच्छ्रयाय, स्वरूपप्रच्युतये भविष्यति न स्वरूपेऽव-
 स्थितये, लोकेभिरतये भविष्यति न विरतये । किं बहुना । गरलमिव मे
 जीवं हरिष्यत्येव इति दूरतः परिहरणीयो मया संमानः । अवमानश्चापव-
 र्गाय कल्पस्यतीत्यमृतमिवाकाङ्क्षणीय इति व्यवस्येत् । इतरस्य क्षत्रियादेः
 कृते धर्मान्तरमुपदिश्यते । न हि तेन परकृतः स्वस्य न्यङ्कारः सहनीयः,
 अधिक्षेपो वा वाक्कृतो मर्षणीयः, किन्तर्हि संमान एव सततमेषणीयः ।

पादाहतं यदुत्थाय मूर्धानमधिरोहति ।

स्वस्थादेवापमानेपि देहिनस्तद्वरं रजः ।।

इति च नीतिविदां प्रबोधनां हृदि निधाय प्रसभं प्रतिकर्तव्योपमानः ।
 आश्रमभेदादपि व्यवस्था भिद्यते कर्मणाम् । आकृष्टः कुशलं वदे-
 दिति प्रव्रजित एवानुशिष्यते धर्म नेतर आश्रमी । प्रव्रज्यायामपि न यः
 कश्चिदधिक्रियतेपि तु ब्राह्मण एव । तत्रापि न ब्राह्मणमात्रम्, किन्तर्हि
 परिपक्वकपायः शमदमादिसम्पत्तिपट्कसम्पन्नः किं प्रजया करिष्यामो
 येषां नोऽयमात्माऽय लोक इत्येवमभिलाप आत्मैक्ये प्रबुद्धः कश्चित् ।
 इतरतु प्रव्रजन्धर्म नार्जयेदित्येव न, पा मनाऽपि महता स्पृश्येत, मर्या-
 दामत्येतीति च नियम्येत । अनुश्रूयते हि शम्भूको नाम वृपलस्तपस्तप्यमानः
 पुरुषोत्तमेन रामेण प्राणैर्वियोजितः, लोकश्च मर्याद्याऽभ्युदयेन च
 संयोजित इति ।

वर्जयेन्मधुमांसे इति ब्रह्मचारी शास्त्रेणानुशिष्यते । अत एव किलास-
 गृहीतस्य श्वेतकेतोरश्विनोर्मधुमांसे ते भेषजमिति श्रुतवतो ब्रह्मचर्यमानी
 कथं मध्वशनीयामिति प्रतिवचनं संगच्छते । गृहस्थस्य कृते वृथामांसमेव
 निषिध्यते । देवतातिथिसपर्यापूर्वकं भुज्यमानं तु न दोषाय भवति ।
 तुर्याश्रमस्थेन तु भिक्षुमाणेन यदेव लभ्येत तदेव भुज्येतेत्यभ्यनुज्ञायते ।
 तथा हि भिक्षुः सर्वाङ्गीनो भवति । परिव्राजकस्य ये धर्मा 'यतिर्यादृच्छिकः
 स्याद् यत्र सायं गृहो मुनिरित्येवं सूत्रकारैरुपदिष्टा न तेऽन्येषाम् ।

१ सिद्धं कुर्यात् । सिध्यतेरपारलौकिक इत्यःत्वाभावः । २ सर्वाङ्गानि
 रक्षयतीति । अनुपदसर्वाङ्गेति खः ।

शास्त्रीयेष्वपि कर्मसु न व्यवस्थितिः सुकरा । सुरापानं हि निषेधन्ति शास्त्रकारा महापातकेषु चान्तःपातयन्ति । तत्रापिदं प्रथमायां कोट्यां निवेशयन्ति । सुरापो हि पातकिनामुत्तमः । एवं सत्यपि सौत्रामण्यां सुरापानं न केवलमभ्यनुज्ञायते विधीयते चापि । अपाने हि प्रत्यवेयाद्यजमानः । नेदृश पापकमनायुष्यं कर्मन्तरं लोके समस्ति यादृशं परदारामि-मर्शनम् इत्युच्चैर्दिण्डिमस्तन्त्रकाराणाम् । परं भगवन्तस्त एव न काञ्चन परिहरेत्, तद्ब्रतमित्युपदिशन्ति ।

कालभेदेन देशभेदेनापि व्यवस्थापयन्ति धर्माधर्मौ । युगान्तरेष्वभ्यनुज्ञातो विहितश्चाश्वालम्भादिः पञ्चको विधिः कलौ प्रतिपिध्यते । तथा हि स्मरन्ति पाराशराः—

अश्वालम्भो गवालम्भः संन्यासः पलपैतृकम् ।

देवराञ्च सुतोत्पत्तिः कलौ पञ्च विवर्जयेत् ॥ इति ।

उत्तरापथे मातुलसुतामुद्बहन्पापीयाञ्जायते जनः, दक्षिणापथे तु मातुलसुतापरिणयोभिनन्दते । तदेतद् वैचित्र्यं विदुषोपि व्यामोहयति किमुताविदुषः ।

शास्त्रत एव सर्वेयं व्यवस्था विधीनां निषेधानां च । इयं हि तर्कस्या-गोचरः । न च तर्कस्तच्चावबोधैकरसः, अप्रतिष्ठो हि सः ।

यत्नेनानुमितोप्यर्थः कुशलैरनुमातृभिः ।

अभियुक्ततरैरन्यैरन्यथैवोपपाद्यते ॥

इति वचनात् । तस्मात्तर्कमात्रकृतसारथ्यो जनः कृत्स्नां पुण्यपापव्यवस्थामाकुलीकुर्यात् । बहवो ह्येकस्यार्थस्येष्टानिष्टत्वे साधका वाधकाश्च हेतवो दृष्टाः । कार्यनिष्पादे सति तदेनूबन्धं विमृश्यापि न शक्यते व्यवस्थापयितुमिदं पुण्यमिदं पापं वेति । यत्कम स्वस्य वा परेषां वा सुखाय स्यात्तत्पुण्यमितरदपुण्यमिति यदि कल्प्येत तर्हि रामस्य पितुर्वचनमनुपालयतो वने वासः, तत्र च पौलस्त्यकृतं जानकीहरणं दुःखौघजनकमभूदिति पितृवचनानुरोधः किल पापकोटिमभिनिविशेत । एवमेद्वाको हरिश्चन्द्रो राजपिः प्रतिश्रवो रक्षणीय इति विश्वामित्राय मनसा प्रतिश्रुतं राज्यं सम्प्रदाय राज्यभ्रष्टः पुत्रेण प्रियेण विप्रयुक्तश्चाण्डालाय यदात्मानं सपरिग्रहं

व्यक्रीणीत तेन च यच्छब्दैरनाख्येयं दुःखजातमाश्नुत तन्मनसिकृत्य न
पार्यतेभिलपितुं तत्तस्य कर्माभूद्विकर्म वेति । अत एव पुण्यपापव्यवस्थाया-
मनीशाँल्लोकानालोच्य भगवता पाराशर्येण सर्वप्रबोधनायोद्धोपितम्—

इदं पापमिदं पुण्यमित्येतस्मिन्पदद्वये ।

आचण्डालं मनुष्याणां समं शास्त्रप्रयोजनम् ॥ इति ।

“ भगवता कृष्णेन चायमर्थः ‘तस्माच्छास्त्रं प्रमाणं ते कार्याकार्यव्यव-
स्थितावि’ति गीतास्वनूदितः । वाक्यपदीयकारोपि स्ववृत्तौ स्माह—केचि-
दाचार्या मन्यन्ते—न प्रकृत्या किञ्चित्कर्म दुष्टमदुष्टं वा । शास्त्रानुष्ठानात्तु
केवलाद्धर्माभिव्यक्तिः । शास्त्रातिक्रमाच्च प्रत्यवाययोग इति ।

इदं चात्राधिकं वाच्यम्—त्वरितमनारतं च परिक्रामति संसारचक्रे
नूननूना अननुभूतपूर्वाः समवस्था पुल्पस्यापतन्ति व्यामोहाय च भवन्ति ।
तैस्तैर्दुःश्रन्थप्रन्थिभिराकुलीक्रियन्ते शास्त्रपारदृश्वानोपि, किमुतानात्रात-
शास्त्रार्थाः ।

इत्थं कर्मविकर्मणी निरूपिते । इदानीमकर्मव्याख्यानं प्राप्तावसर-
मिति तत्प्रसूयते । अकर्मशब्दे नञभावे न कुत्सायां तस्या विकर्मशब्देनो-
क्तत्वात् । कर्मशब्देन प्रवृत्तिरुक्ताऽकर्मशब्देन च निवृत्तिरुच्यते । सा
चोपरामलक्षणाभिप्रेता साङ्ख्यस्य, कर्मयोगिणस्तु ‘न हि देहभृता शक्यं
त्यक्तुं कामाद्यशेषत’ इति कर्मफलसंन्यासलक्षणा । यो हि कर्तव्यमित्येव
कर्मणि प्रवृत्तः फलेष्वनासक्तः स आपाततो व्यग्रं व्याप्रियमाणोपि वस्तु-
तो नैव किञ्चित्करोति । न हि तस्य कर्मफलं हेतुः । फलेनाप्रयुक्ताऽकाम-
तोऽस्य सर्वा प्रवृत्तिरिति निवृत्तिरेव सा भवति । यस्मात्प्रयोजकताविर-
हितमिदं ममेतिभावविवुरं कृशीभूतं कर्म निर्दग्धबीजमिव प्ररोहेऽसमर्थं
परिणामेऽकर्मतां याति । यस्तु खनु तत्तत्कामसकुलमानस उपरतम्मन्यो-
ऽनीह इत्याभासने स कृत्स्नकर्मकृदिति स्थितिः । न ह्यनुद्योगोऽप्रवृत्तिरेव
वा काश्चित्कर्ममिति भ्रमितव्यम् । यो हि काष्ठामौनमाकारमौनं वाऽऽस्थितः
स न वक्ति, नियन्त्रिताऽस्य जिह्वेति मा भूत्ते मिथ्याप्रत्ययः । स तथैव
प्रवृत्तिमान् यथान्य उच्चरितवाक् । यावच्च कामस्तन्मूलं संकल्पो वा
नोच्छ्रियते तावत्कुतः सर्वास्मभपरित्यागः । न ह्यग्निहोत्रादीनां केषांचित्क-
र्मणां त्यागेन नैष्कर्म्यम्, तत्तत्फलत्यागेनैव तत्सिद्धेः । अतः कर्माकर्मणो-

रेष भेदो विदग्धैर्निर्प्राद्यो न त्वविदग्धैः । उक्तं हि भगवता—
कर्मण्यकर्म यः पश्येदकर्मणि च कर्म यः ।
स बुद्धिमान्मनुष्येषु स युक्तः कृत्स्नकर्मकृत् ॥ इति ।

(१५) कर्मण्येवाधिकारस्ते मा फलेषु कदाचन ।

इच्छात एव मनुजवर्गस्य प्रवृत्तिः । इष्टमभीप्सन्ननिष्टं वा विजिहासन्नरः
कर्मसूच्चावचेपु प्रवर्तते । अलब्धं लिप्समानो लब्धं वा पर्यवेक्षमाणः
सर्वात्मना शतते । एष निसर्गो जीवलोकस्य । 'प्रयोजनमनुद्दिश्य न मन्दोपि
प्रवर्तते' इत्याभणन्ति लौकिकाः । स्वार्था परार्था वा सर्वापि प्रवृत्तिः
कामायत्ता । सामान्यास्तु स्वार्थमेवाभिप्रयन्तः प्रवर्तन्ते । ते परार्थं तैवानु-
सन्दधते । कल्याणप्रकृतयः केचन परार्थं घटन्ते । तेषां तथा घटमाना-
नामपि स्वार्थमन्तराऽनारम्भः । येप्यदध्रमर्थं सत्कर्मसु प्रकुर्वते, पान्थ-
विश्रमायावसथान्कारयन्ति, पाठालयान्वा प्रवर्तयन्ति, वापीकूपतटाका-
दीनि खानयन्ति, आरामांश्च कारयन्ति; तेपि स्वार्थप्रयुक्ता एव प्रवर्तन्ते ।
अयं च तेषां हृदि कामः शैते—लोका अस्मान्धनिका इति प्रथयन्तु, दान-
शौण्डाः परोपकरणीकृतकाया अमी इति नः कीर्तयन्तु, करुणावरुणालया
इम इति च नो वर्णयन्तिवति । येषि सुकृतिनः कृतिनो भगवन्तं भजन्ते
तेपि प्रायशोर्यमेवानुरुध्दन्ते । स्वो^१ मे स्यात्, पुत्रवानहं स्याम्, क्लृत्रं मे
स्यात्, ज्ञातयो मे स्युः, दुःखं मेऽपेयात्, सुखं चोपेयात् । नाको मे स्यान्न-
रको मे मा भूदित्येवं विविधं कामयमानाः परमेशमाराधयन्ति ।

सर्वा समोहा काममूलैवेति सीमांसका अपि लौकिकवत्प्रतिपन्नाः ।
नित्यनैमित्तिककाम्यनिषिद्धानि चतुर्धा कर्माणि ब्रवन्तोपि ते स्वर्गकामो
यजेतेत्यादि प्रमाणयन्तः फलमेव प्रयोजकमाहुः । फलमर्नभिसन्धाय न
प्रवर्तते लोकः कर्मस्विति सुप्नुभवन्तीतिहासपुराणान्यपि सुकृतामुच्चै-
र्गतिमुदाहरन्ति प्ररोचयन्ति च कर्म वैदिकं लौकिकं च । एवं सांसि-
द्धिके फलाभिलाषे फलोद्देश्यकासु च चोदनासु सतीषु कर्मफलहंतवो मत्या
इति स्थितम् ।

१ चेष्टन्ते । २ विनियुञ्जते । उद्योगेर्धे तद् । ३ धनम् । ४ इति शतरि
रूपम् । ५ स्वाभाविके । ६ विधिवाक्येषु ।

एवं स्थिते सकामं सर्वं कर्म 'वन्धाय कल्पस्यतीति च निर्विवादम् । फलं हि भोगाय भोगायतनं शरीरमपेक्षते । तदवाप्तौ यथापुरमाचर्यमाणेषु कर्मन्तिरेषु पुनः पुनः शरीरान्तरापत्तिः । एवं शरीरेन्द्रियानिर्मोक्षप्रसङ्गः । तेन परस्य पुरुषार्थस्यात्यन्ताय प्रहाणम् । अस्य महतोनिष्टस्य कः परिहार इति चेच्छृणु । 'कर्मण्येवाधिकारस्ते मा फलेषु कदाचन । मा कर्मफलहेतुर्भूर्मा ते सङ्गोस्त्वकर्मणी'त्युपदिष्टोऽसौ कारुणिकेन सर्वलोकसुहृद्भूतेन भगवता वासुदेवेन गीतासु ।

विधीयन्ते कर्मफलानि न तु कर्माणि स्वतः फलानि प्रसुवते । विधान-तर्यायतन्ते तानीति तस्मिन्भगवति समर्प्याणीमानि । तथा हि सूत्रकाराः समामनन्ति—अग्निहोत्रं जुह्वतो यजमानेन 'इदमप्रये, इदं न ममे'ति प्रत्याहुति स्वत्वमपलाप्यम्, अग्निस्वामिकत्वं च हव्यस्य प्रख्याप्यम् । फलानि नभिसन्धिपूर्वकं क्रियमाणानि कर्माणि समृद्धानि न सुखयन्ति, व्यृद्धानि च न दुःखयन्ति । इच्छाव्याधातो हि दुःखम् । 'इच्छावाप्तिश्च सुखमिति तदुच्छेदे सुखदुःखयोरपहतिरर्थादापन्ना । मया कृतान्यपीमानि कर्माणि लोकसंग्रहार्थानि न मदर्थानीति तद्विपत्तौ किमित्यनुसंज्वरेयम् । यथा साङ्ख्यः 'प्रकृतेः क्रियमाणानि गुणैः कर्माणि सर्वश' इति ज्ञानवानकर्तार-मात्मानं मत्वा नेन्द्रियैः कृतेन कर्मणा संस्पृश्यते मात्रयापि, तथाऽऽप्तकामोऽकामः कर्मयोगी खल्वपि न लिप्यते स्वेन सुकृतेन दुष्कृतेन वापि । न हि कर्मयोगिणः किमपि भोग्यमस्तीति सोऽपवृज्यते^१ ।

प्रवृत्तिनिवृत्तिभागौ शास्त्रेषु सप्रपञ्चमुपवर्णितौ, महर्षिभिरधिकारिभेदेन च व्यवस्थापितौ । मिष्कामकर्मयोगस्तु न क्वचित्प्रपञ्चितो विलोक्यते । मन्त्रवर्णेष्वपि प्रवृत्तिरेव प्रधानं फलकामना चोद्भवा । 'तेन त्यक्तेन भुञ्जीथा' इत्यत्र यजुषि 'न कर्म लिप्यते नर' इत्यत्र च फलसंन्यासाक्षेप इति विपरिचयः । एतदभ्युपगम्यापि नैतदपलाप्यं भवत्ययमर्थः सर्वप्रथमं भगवता वासुदेवेन विवृतो गीतासु ज्ञानप्लवश्च संसारार्णवसन्तरणाय लोकस्य निर्मित इति ।

(१६) न जातु कामः कामानामुपभोगेन शाम्यति ।
हविषा कृष्णवर्षेव भूय एवाभिवर्धते ॥

इह कामो नामाभिलापो गर्धः, कामाश्च काम्या इन्द्रियार्था विषयाः । पुलुकामो हि मर्त्य इत्यृषयः समाप्नन्ति । प्रत्यक्षं चैतदनुभूयते लोके । तत्तत्कामावाप्त्या सुखं मे भविष्यतीति दुखार्थी तांस्तान् कामाननुधावति । तेषु तेषु विषयेषूपस्थितेषु साम्रेडं श्रुतेषु दृष्टेषु वेम एवरूपा ग्राह्या इति संकल्पस्तेषु जायते तदनु यो गर्धस्तेषूपजायते स कामः । इदं नाम महद् वैचित्र्यं यदन्यत्सर्वं जीर्यति, मन्दायते, क्षीयते च, विषयोपभोगतर्प एव तु न कदाचिद् विरमति, न हसति, न क्षीयतेऽपि तु वर्धते एव । यथानभ्युपाय एगोग्नेः शमनस्य यो हव्यप्रक्षेपः । एवं तं तमर्थमुपभुज्य वैतृष्ण्यं मे भविष्यति विरतिश्चेति मनोराज्यविजृम्भणं केवलम् । तस्मादनुपायः सुखस्य भोगाभ्यासः ।

रम्याणि वीक्षितान्यसकृदिति किं भूयो रमणीयतादर्शनलोलं न भवति मानसम् । आ जन्मनः सूर्यचन्द्रतारकाणां दीप्तिकान्तिद्युतीर्दृ- शिवान्देही किं ग्लायति ताः पुनर्द्रष्टुम् । किं वाऽनेनानवद्यहृद्यरूपा अतिशिरीषसौकुमार्याः स्मितपूर्वभाषिण्यो विभ्रमैकवसतयो युवतयो न दृष्टपूर्वा यदद्यापि परपुरुषदर्शनं परिदृश्य यान्तीं कुलाङ्गनामनक्षिलक्षी- कृत्य नातियाति । किं वा विरसीकृतकलकोकिलकरणस्य रागपरीवा- हेणावर्जितसकलसामाजिकस्य गायकानां धुरि कीर्तनीयस्य श्रीविष्णु- दिगम्बरस्य बोङ्गारनाथादीनां तच्छिष्याणामन्यतमस्य वा हृदयसं- वनानि गानानि न पुराऽऽकर्णितानि यदस्याद्यापि मधुरशब्दनिशमने न हीयते कलयापि लालसा । किं वाऽनेन बाल्ये यौवने वा नानाव्यञ्ज- नोपसिक्तानि घृताढ्यानि नान्नानि भुक्तानि महाधनानि यदिदानीमपि तत्र तत्र नवनवेष्वभ्यवहारेष्वस्यासुतर्पोऽभिलापः समुन्मिपति । किं च न खल्वनेन मृदूनि भास्वराणि महार्हाणि दुकूलानि निवसितानि,

१ दीप्तिकान्तिद्युतीनामदूरविप्रकर्षात्पर्यायता । वस्तुतो भिन्नार्था इमे शब्दाः । तथा च भारते प्रयोगः—दीप्तिकान्तिद्युतिगुणैः सूर्येन्दुज्वलनोपमः । (आ० १०।३)

२ वस आच्छादने-क्तः ।

कौशेयप्रच्छदानि सोपबर्हाणि शयनीयानि वाऽधिशयितानि यद्द्य
 भूयोपि सान्द्रस्पर्शे कर्तुरै कान्तिमती वाससी कामयते वसितुम्, कोम-
 लास्तरणायां शय्यायां वा संवेष्टुम् । किं वाऽनेनामोदनिर्भरा मालती-
 मालाः सुरभिगन्धयः पुण्डरीकस्रजो वा न शिरोवतंसतां नीताः
 कदाचिद् यद्द्यापि वर्धतेस्य सौरभे लौल्यम् । अत्र योगभाष्यकृत एवं
 मर्मोद्घाटयन्ति—‘न चेन्द्रियाणां भोगाभ्यासेन वैतृष्यं कर्तुं
 शक्यम् । कस्मात् ? यतो भोगाभ्यासमनु विवर्धन्ते रागाः कौशलानि
 चेन्द्रियाणामिति । अयमत्र सारः—पुनरुक्तभूतविपया इन्द्रियाणां
 व्यापाराः । चर्वितचर्वणमाचरन्तोपि वयं न कदाचिद् विरज्यामः ।
 तत्तदर्थभोगमभ्यस्यन्तीन्द्रियाणि तेषु तेष्वर्थेष्वधिकाधिकं रज्यन्ते रक्तानि
 च प्रसजन्तीति किमत्र चित्रम् । वयःपरिणामे धातुसंज्ञयेष्यपरिण-
 तानि तानीति विषयग्रहणासमर्थान्यपि पूर्ववल्लोलुपानि विषयप्रसङ्गं न
 मुञ्चन्ति वासनास्थैर्यात् । एवं दुस्त्यजः कामो दुरुपशमश्चेति स्थितम् ।
 असाधुदर्शा किलासौ योऽस्थोपभोगेन शमं पश्यति ।

अनन्ताः खलु कामाः । न हि ते शक्या इत्यतया परिच्छेत्तुम् ।
 तथापि पुत्रधनख्यातिगोचरास्त्रयः कामाः प्रसिद्धा लोके । त एते शास्त्रे
 पुत्रपेणा, वित्तपेणा, लोकैषणेति समाख्याता यथासंख्यम् । पुत्रो मे
 जायेतेति को नाम न कामयते । लोकस्य निग्रहानुग्रहयोः प्रभवो भुवः
 परिवृद्धा अध्यनपत्यतां शोचन्ति । एवं हि सन्तप्यतेनपत्यो दुष्यन्तः—

‘नूनं प्रसृतिविकलेन मया प्रसिक्तं धौताश्रुशेषमुदकं पितरः पिबन्ति ।’ इति ।

दुर्गतस्यान्धस्यानेलनूकस्याध्ययमभिलापः पुत्रो मे जायेतेति । यस्य
 खलु पुत्रो जातः सोभिलष्यति द्विपुत्री स्यामिति । एककस्य सुतस्य मातर-
 पितरौ स्नेहान्धौ भवत इति द्वितीयः काम्यते । द्वितीयस्मिञ्जाते तृतीय
 इष्यते बलोपचयाय, ततश्चतुर्थस्ततः पञ्चम इत्यविरामः कामस्य ।

द्वितीयो धनकामः । अयमपि दुरुच्छेदः । अर्था अनर्थकरा इति
 जानन्नपि जनस्तान्कामयते । एताँल्लब्धवतोपि नालंघुद्विरस्य तेषु भवति ।
 नैप तेषां तृप्यति सुराया इव दुर्मदः । नक्तन्दिवं तानेवानुध्यायति, ताने-

१ इकारः समासान्तः । २ मातरपितराबुदीचाम् । ३ सुहितार्थः पष्ठी-
 समासनिषेधाह्लिङ्गातयोगे षष्ठीऽऽचार्यस्येत्यनुमीयते ।

वानुधावति, तदर्थमेव प्रयस्यति नान्यच्छृणोति नान्यद्विजानाति, नान्यदनु-
तिष्ठति । यः खलु निःस्वः स इच्छति स्वो मे स्यात्, यः स्ववान्भवति स
इच्छति प्रभूततराः स्वा मे स्युरिति । यः खल्वधिकारमध्यास्ते स इच्छति
गुरुतरमध्यासीयेति । तदुक्तं कविना—

“निःस्वो वष्टि शतं शती दशशतीं लक्षं सहस्राधिपो
लक्षेशः क्षितिपालतां क्षितिपतिश्चकेशवत्सम्पदम् ।

चकेशः पुनरिन्द्रतां सुरपतिर्ब्रह्मत्वमाकाङ्क्षति

ब्रह्मा विष्णुपदं हरिर्हरपदं लोभावाध को गतः ॥ इति ।

तृतीयश्च ख्यातिकामः । अयं हि सर्वेषां दुरुच्छेदतमः । इममेवार्थमनु-
वदति पोपनामा हरिवर्षीयः कविर्यदाह-यशस्कास्या नामात्यन्तं दुरपनया
दुर्वलता मानुष्यकस्येति । अत एव ‘यशःशरीरे भव मे दयालु’रिति
प्रार्थयते मायामृगेन्द्रं दिलीपः । इह सर्वं इच्छति यशस्वी स्यामिति, कीर्त्त-
यन्तु मन्नामधेयं लोका इति । यस्य जननस्थाने ग्रामे पत्तने वा कीर्त्तिः
प्रथिता स इच्छति जानपदे कृत्स्ने राष्ट्रे वा सा प्रथितामिति ।

एवं सर्वे कामाः स्थूलाः सूक्ष्माश्च न निवर्तन्ते सन्ततेनोपभोगेन
किन्तर्हि विवर्धन्त इत्युदाहृतेर्थे यथातिवृत्तान्तो निदर्शनम् ।

नाहुपो यथातिः किल विधिवत्प्रजाः पालयामास बहुभिश्च यज्ञैरीजे
चिरं च दुश्चरं तपस्तेपे । एवंचरितव्रतस्य तस्य कामरूपः पुन्यार्थो मे
हीन इति वृद्धिपजज्ञे । ततो यदुप्रभृतीन सुतानुपेत्य स तान जरां मे प्रति-
गृहीत यौवनं च स्वं मे दत्तेति यथाच । कामांश्चरिष्यामि पुत्रकाः ! साहा-
यकं ये कुम्भवमिति । यदोः कर्नाशान्पुनस्तदङ्गीचकार । ततः प्रत्यापन्नयौ-
वनो यथातिर्यावद्वर्षसहस्रं पत्नीभ्यां विजहार चैत्ररथे विश्वाच्याऽपि
चिरं रेमे परं नासौ ततर्प कामानाम् । ततस्तत्त्वे प्रवुद्धः कामेभ्यश्च परि-
ग्लानः स यौवनं पुरवे प्रतिदाय जरां प्रत्याददे गाथां चेमां जगौ—

‘न जातु कामः कामानामुपभोगेन शाम्यति ।

हविषा कृष्णवर्त्मव भूय एवाभिवर्धते ॥’ इति ।

एवं स्थिते—वाञ्छाविच्छेदनं प्राहुः स्वारथ्यं शान्ता महर्षयः ।

वाञ्छा निवर्तते नाथैः पिपासेवाग्निसेवचैः ॥ इति ।

इदं च वाञ्छाविच्छेदनमतीव दुष्करम् । तथा हि भणितं भर्तृहरिणा-

“अजानन् दाहात्म्यं पततु शलभस्तीव्रदहने

स मीनोऽप्यज्ञानाद्गडिशयुतमश्नातु पिशितम् ।

विजानन्तोऽप्येते वर्यामह विपज्जालजटिला-

न्न मुञ्चामः कामानहह गहनो मोहमहिमा ॥” इति ।

सेयं कामोच्छ्रित्तिः कामानां दोषवत्त्वं तुच्छत्वं चानध्यवसाय न शक्या सम्पादयितुम् । चतस्रो ह्यवस्थाः कामानाम्—प्रसुप्ता तन्वी विच्छिन्नोदारा चेति । सर्वावस्थस्य कामस्योन्मूलनं संयतेन्द्रियैरपि दुष्करं किमुत्तायतेन्द्रियैः । जननान्तरेषु भुक्तास्ते तेषु इति तद्वासना अन्तःकरणे प्रसुप्ता इव वर्तमानास्तस्मिन्स्मिन्नर्थे संनिकृष्टे सति पुनः प्रतिबुध्यन्ते, अयमेवार्थो मयाऽऽस्वादितपूर्वः सुखदोभूदिति स्मरति चेतः, क्षिप्रमवशं च तमनुधावति न च शक्यते नियन्तुम् । यदा पुनर्वाह्या विषयास्तुच्छा न सन्तीति वाऽध्यवसीयन्ते तदा विषयाभावाद् विलीयते कामः, समाधीयते धीः, प्रतितिष्ठति प्रज्ञेति सर्वमनिष्टं प्रहीयते । नान्यतोऽस्ति पन्थाः । अतोतिरिक्तं रिक्तं वच इति शम् ।

(१७) न तितिक्षासममस्ति साधनम् ।

तितिक्षा क्षान्तिः क्षमेत्यनर्थान्तरम् । परेणापकृतस्य सहनं तितिचेति रूढिः । इयं हि शमादिषट्कान्तःपातिनी । तथा च वेदान्ताः—तस्माद्देवविच्छान्तो दान्त उपरतस्तिक्षुः समाहितो भूत्वा (श्रद्धावित्तो भूत्वा)ऽऽत्मन्येवात्मानं पश्यतीति ।

एष हि निसर्गो भूतजातस्य यदपकारसहनम् । यथात्र विषये मृगशकुनीनां सरीसृपादीनां समाचारस्तथा मनुष्याणाम् । अमी ह्यपकारसहनं स्वस्य दौर्बल्यं वा जाड्यं वा न्यगभावं वाऽवक्षेपणं वाऽऽकलयन्ति । तेन सति सम्भवेऽणुमध्यपकारं न मर्षयन्ति, वैरायमाणे च जने शतगुणं वैरायन्ते । यः खल्वेकमर्थं परस्य कस्यचिन्निहन्ति तस्य शतमर्थाननपहत्य न शाम्यति परः । कदाचित्सन्तानवाहीनि मरणान्तानि वैराणि दृश्यन्ते कदाचित्कुलानुसंक्रमीणि । एष लोकसमाचारः । शास्त्राणि तु सहिष्णु-

तामुपदिशन्ति तत्रैव च श्रेयः पश्यन्ति मानुष्यकस्य । भिद्यन्ते हि दर्श-
नानि परोक्षदर्शिनामपरोक्षदर्शिनां च । लोकास्तु ह्रस्वं पश्यन्ति न दीर्घम् ,
अपरं पश्यन्ति न परम् । सान्द्रष्टिकमेवानुरुध्यन्ते न तूदर्कम् । शमं हि
सर्वे शास्त्रैकचक्षुष्का लोकैकचक्षुष्काश्च, कारितां अकारिताश्च काम-
यन्ते तदर्थं च प्रवर्तन्ते । द्वेषा च प्रवृत्तिर्द्वयानाम् । पूर्वोऽकारणद्विषो-
प्यपक्रियां स्वार्थहत्यां विमाननां वा निष्कृतिकल्पा अपि तूष्णीं सहन्ते,
न च तस्यानिष्टमनुध्यायन्ति नोत व्यवस्यन्ति कदर्थनं समुत्सादनं वा ।
एव हि ते मन्यन्ते—नास्माभिरस्मिन्नपकर्तरि दण्डः प्रणोयः, विपद्य-
न्तेस्य कर्माणि कालेन, वितरीष्यति विधिरेव फलमित्यत्रोदासितव्यं
नः । शक्र्यं चेत्प्रणयोस्मिन्कार्यः, सौहार्देनात्र वर्तितव्यम् , परोक्षमसौ-
सुहृज्जनगोष्ठ्यामभिष्टोतव्यः, इत्थं च वैरबुद्धिं सन्त्याज्यः । इदं च ते
पश्यन्ति—वैरनिर्यातनं नाम श्वापदीयो न्यायः । वैरं निर्यातयन्नरो
वैरिणा साम्यमेव भजते, क्षाम्यंस्तु ततः कियताप्युत्कृष्यते । यस्मात्क्ष-
मा खलु राजार्हं कृत्यम् । राजा हि राजते क्षमया प्रजास्वपराद्धासु ।
इतरोपि क्षमावान् राजानतीत्युपचीयतेऽस्य महिमा, यदतीतं नाम तद्गत-
मसंनिवृत्त्यै । सुमेधसो हि वर्तमानेष्वर्थेषु प्रकामं प्रसजन्तोऽनागतांश्च
चिन्तयन्तोऽतीतान्व्यतिकरान्परामर्षुं भावयितुं वा कालं न लभन्ते ।
न च कस्यचिदपकारार्थं वापचिकीर्षा । यदि कश्चिन्नोऽपकरोति स तेना-
त्मनोर्थे लाभं वा विनोदं वा मानं वा लिप्सतेऽन्यद्वाऽभीष्टं भृगयते,
तस्माद्यद्यात्माऽस्याऽस्मत्प्रियतरस्तर्हि किमस्मा अभ्यसृयितव्यं नः । इदं
विसदृशमस्माकमिति । इदं च भूय उत्प्रेक्षन्ते—यो नाम प्रतिक्रियां
चिन्तयति न तस्यापकारप्रयुक्तानि क्षतानि संरोहन्ति, पूयक्लिन्नानि च
तिष्ठन्ति, निरन्तरं च दुन्वन्ति । तेन प्रतिचिकीर्षा दुःखायैव स्वस्य
सम्पद्यत इति स्थितम् ।

एवं विगलितायां वैरभावनायामनर्थिकायामनर्थकारिकायां च वैर-
निर्यातनायां स्थितायां तित्तिज्ञायां परमे तपसि वर्तमाना महाभागा लोकै-

१ सद्यः फलम् । २ शिक्षिताः । कारितशिक्षिते इति विशेष्यनिष्पन्नवर्गोऽपरः ।

३ राजेवाचरति । क्तिप् । ४ चिन्तयितुम् । भुवोऽवकल्कने चुरादिः ।

विप्रकृता अपि, बलवदाक्रुष्टा अपि, प्रहारशतजर्जरिता अपि प्राणात्ययं प्रापिता अपि ताननुग्राहकानिवाशीर्भर्गुर्वाभिर्वर्धयन्ति न च मनसापि शपन्ति । तदवस्थास्तच्चरिता इमे कविनान्योक्तिसमाश्रयेणेत्यसमिष्टयन्ते—

“पाटीर तव पटीयान्कः परिपाटीमिमासुंरीकर्तुम् ।

यत्पिशातामपि नृणां पिष्टोपि तनोपि परिमलैः पुष्टिम् ॥”

परे त्वन्यथा प्रतिपन्नाः । यो हि परकृतनिर्कृतिं तूष्णीं सहतेऽनाकुलश्च तिष्ठति, परेण प्रयुक्त्या स्वार्थहिंसयाऽपि नतरां क्षुभ्यति, सूचितोपि मिथ्याभिशास्तोपि क्रूरवच्चाचरितोपि तथाऽनर्थकारिणं वैरिणं प्रत्यप्रकर्तुं न चिन्तयते न चोत्तिष्ठते स नराधमः ।

एवं हि लोकः प्रत्ययितः—क्षमा हि दुर्बलानामवलानां वा गतिः, बलवतस्तु नार्थानया । यावच्चापकर्तृन्नापकुर्मः, द्वेष्टन्न विद्विष्मः, आक्रोष्टंश्च न भूय आक्रोशामस्तावत्कुत उपशमः, अनिरुद्धो वा प्रसरः सर्वस्य लौकिकस्य संव्यवहारस्य । इदं च मन्वते लौकिका यावच्च द्विपतो न निर्जयामो निवर्हयामो वा तावत्कुतोऽकुतोभयत्वं क्षेमो वा प्रजानां विधानतन्त्राणाम् । तेन यद्भवतु तद्भवतु, सौख्यं वाऽस्तु दौःख्यं वा स्वार्थप्रहाणिर्वा भवतु सिद्धिर्वैति नायमर्थो गगनीयः । शात्रवंतु न विपह्यं न्यग्भावस्तु न मर्षणीयः । एवं व्यवस्थितबुद्धयस्ते प्रथमापराद्धस्यापराधबलवमपि न क्षमन्ते किम्पुनः क्रियासमभिहारेणापराध्यतः । यदि कश्चित्कस्मिंश्चित्सकृत् प्रहरति तर्हि सोऽप्यस्मिन्नसकृत्प्रहर्तुमन्वेपतेऽवसरम् । लब्धावसरश्च तथा क्षिणोत्यस्य कार्यं यथाऽयं हेतिततिहतिनितान्ततान्तो भवति । एवं विद्वतोऽयमपि संरुढव्रणः स्वस्तिमान् भूत्वा सामर्थ्यं च समासाद्य वैरिनिर्यातनं चिन्तयते । इत्थमनन्तगोऽयं वैरानुशयः सर्वत्र लोकेऽशमं जनयति शिवं चोपमदयति । इदं हि प्रस्मरति लोको न हि कलिना कलिः शमयितुं शक्यो वह्निना वा वह्निः । न हि वैरशोधनेन चेतःस्वास्थ्यं व्यवहारसमाधिर्वा सुसम्पादः । मनोरथमात्रमेतद्विज्ञानाम्, कल्पनैषा मन्दानां पशुवृत्तिमनतिवृत्तानाम् ।

१ प्राणसंशयम् । २ निकारम् = तिरस्कारम् । ३ कृतरङ्गस्योद्भेदः । पूच पशुन्ये इति मुख्यार्थोत्र गृह्यते । ४ पौनःपुन्येन । ५ एषु गतौ भौवादिकः ।

दुःसाधं साधयति क्षमा यत्तीव्रमपि म्रदयति दुर्जनमपि च सुजन-
यति । भूयसा च दृष्टचरोयमर्थो लोके निरनुक्रोशा उपपीडयितार आयः-
शूलिका वा विशसितारः साधुभिस्तिक्षुभिर्मर्षिता ह्वियाऽतुलयाभिभूता
अनुशयेनोत्तमेन सन्तप्ताः प्रहाय करं समाचारं गर्हितं च व्यवहारं
परमानृशंस्यं भजन्ते, साधीयश्च वर्तन्ते । परमेपा परिणतिः कालापेक्षा,
लोकश्चासहः कालपर्ययस्य सद्यःफलप्रसूतिमाकाङ्क्षति, वैरनिर्यातनं च
परमां सान्त्वनां मन्यते दौर्जन्यचिकित्सां च ।

यदुक्तमिह चान्यत्र च क्षमा दुर्बलस्य साधनमित्यबलस्यात्मत्राणो-
पाय इति स स्थविष्ठो भ्रमः । क्षमी च दुर्बलश्चेति विप्रतिपिद्धम् । न
ह्यनुदारसत्त्वो वैरविगणनेऽसमर्थः कश्चिदीश्वरः क्षन्तुम् । यश्च दुर्बलो
दुर्व्यवहतोऽपकृतो वा प्रतिकर्तुं न चेष्टते, स वहिः शान्तोप्यन्तःक्षुभितः
क्रोधाग्निना दन्द्यते । इत्थं च चिन्तयते त्वरितं मयोपायः कश्चिदास्थेयो
येन बलमापाद्य ऋजु वा जिह्वं वा प्रकाशं वाऽप्रकाशं वा स्वस्यापकर्तुः
प्रत्यपकुर्याम्, यथेष्टं तं क्षिणुयाम्, परिहृण्यां वेति । इदं तर्हि व्यवति-
ष्ठते क्षमा बलवतां भूषणं सर्वार्थसाधकं चेति ।

बलवताऽपि जनेन सुदुश्चरा क्षमेति मा मंस्थाः । सैषा बहुत्र लोके
चरितचरी चर्यते च साम्प्रतमिति निदर्शनैर्द्वित्रैरुदाहरामः ।

अत्र पुरातनं पौराणिका इतिहासमाचक्षते—सरस्वत्यास्तटे महर्षयः
सत्रमासत । कदाचित्तेषां वितर्कोऽजायत त्रिषु देवेषु ब्रह्मविष्णुमहेशेषु
कतमः सर्वमहानिति । तद्भ्रष्ट्यै ते ब्रह्मणः सुतं भृगुं प्रैपयन् । स प्रथमं
ब्रह्मसभामगच्छत् । तत्रोपेतः स पितुर्नमनं नाकुरुत न च स्तवनम् । तेना-
त्मभूर्भृशं चुकोप । ततः स कैलासमगमत्पार्वतीजानिं परीक्षितुम् । सोपि
भ्राता मे मामुपस्थित इति प्रीतस्तं परिरब्धुमारभत । भृगुस्तूपथगामी
कपाली श्मशाननिकेतनोऽयं देव इति पर्यहरत्तेन संसर्गमपासरत् । तेन
मन्युं गतो देवः शूलपाणिः शूलमुद्यम्य तं हन्तुमुपाधावत । अथ स वैकुण्ठं
जगाम । तत्र लक्ष्म्या उत्सङ्गे शयानं भगवन्तं पदा वक्षस्यताडयत् ।
विष्णुस्तु स्वतल्पादवरुह्य तं मुनिं शिरसा ननाम स्वागतं च व्याजहार ।

ब्रह्मन्नविदित एव तवागमोऽभूत्, मर्षय व्यतिक्रमं मे, प्रसीद, क्षणमासनं मेऽध्यास्व । अतीव सुकुमारौ ते चरणौ वज्रकर्कशेनास्मद्वक्षसा संघट्टनेनोपपीडिताविति शङ्के इत्युदीर्य विप्रचरणौ पाणिभ्यां भ्रमर्द । एतेन कर्मणा देवानां सत्तम इति च मानितोभूत् ।

धर्मपुत्रो युधिष्ठिरः प्रथमवया एव सहिष्णुर्वभूव । एकदा किल गुरोरधीयानः स मध्येग्रन्थं मा क्रुधो विप्रकृतोपीति पपाठ । भूयो भूयश्च तान्येवाक्षराण्युवाद । श्वोभूतेपि स गुरोरग्रे तदेव समाहितचेतसाऽभ्युवाच । इत्थं साम्रेडं तमेवार्थमुदाहरन्तं तं कौन्तेयं निशाम्य गुरुर्मनाक् क्रोधं जगाम भर्त्सयमानश्च तं निजगाद—मूढ ! किमिति तमेवार्थमुन्मत्तवपापठयसेऽग्रे कुतो नाधीपे सोत्कण्ठमिति तस्मै चपेटां ददौ । युधिष्ठिरस्त्वेवं सन्तर्जितस्ताडितश्चापि क्लयापि नाक्रुधदवोचच्च—गुरो ! क्रोधं मा कार्षीरिति भवतानुशिष्टोहं जिज्ञासे गृहीता मया हृदयेन भवदीया ऽनुशिष्टिरुत्तेति । इदानीं जाने सुष्ठु गृहीता सेति सज्जोहं परस्तात्पठितुमिति ।

अपरोप्युदन्तो युधिष्ठिरस्य क्षमाशीलतां परिचाययति । विजिहीर्षया द्वैतवनं प्राप्तेषु दुर्योधनादिषु सखीकेषु चित्रसेनप्रयुक्तैर्गन्धर्वैर्गृहीतेषु परमानृशंस्यं तितित्तां चोपादर्शयद्युधिष्ठिरः । प्राचोदयच्च भ्रातृन् संकटे पतिता इमे विस्मृत्य पूर्व वैरानुशयं परित्रायन्तां गन्धर्वहस्ताच्च निर्मुच्यन्तामिति । तत्प्रयुक्तास्ते गन्धर्वेभ्यो महतीमार्जि ददुः, निजिग्युश्च तान् निर्मुमुचुश्च दुर्योधनादीन् ।

अनुश्रूयते महाराष्ट्रे तुकारामाभिधः कविवरो बभूव । स हि तितित्तापारम इति पप्रथे । एकदा कलहिनी तस्य गेहिनी तस्मिन्निक्षुदण्डेन प्रजहार । स चेक्षुदण्डो द्विधा बभूव । तुकारामश्च खण्डमेकं गेहिन्यै प्रददौ खण्डान्तरं च स्वयं चूपितुमारेभे । तेन चासौ पत्येक्रुधमिति, स च मे नाक्रुधदिति परं त्रेपे ।

जगतो नमसितो महात्मेति प्रथितस्त्रिदिवादिवावतीर्णोऽमरः श्रीगान्धी मूर्त्तिसञ्चरा प्रत्यक्षदर्शना तितित्ताऽभूदिति किमु वाच्यम् । दक्षिणाप्रीकायां कृतवसतिः स महाभागः केनापि प्रस्थानजातीयेन स्वानुगेन तदभिप्रेतमन्यथा गृहीत्वा तच्चरितं चाभिशङ्क्याऽसहायः पथा र्यान्नुच्चैस्ताडितो

रक्ताक्तकायश्च तत्रैव विवशः परित्यक्तः । इदमवस्थं निःसहं विपर्यस्तं तं निशाम्य केचित्पथियायिनोऽविदूरमालुरालयं तमनाययन्, ब्रह्मविरोपणं चाकारयन् । अन्येद्युरदन्तमिममुपलभ्य केचिन्महात्मनोनुगास्तदभ्याशमागत्यावादिपुः—इतः प्रभृति जागरूकेणात्रभवता भवितव्यमिति । तदाकर्ण्य महात्मार्थगुर्वारिमा गिर उदगारीत्—कथं नैतत्स्यात् । तेष्यस्य मे कलेवरस्य कयापि कलयाऽधीशते नाम । किं च यः स्वदेशजेभ्यस्ताडनां लभते स महाभागः । मदीयायां देशोपक्रियायां वैकल्यं किमप्याकलयन्ति तेऽत एव मां दण्डयितुमीहन्ते । इह किमन्याय्यम् । कस्मात्तान्द्रूपयेयमिति ।

(१८) आलस्यं हि मनुष्याणां शरीरस्थो महारिपुः ।

आलस्यं नामानुत्साहः प्रवृत्तौ वा मान्थर्यम् । कायस्य चित्तस्य च गुरुत्वादप्रवृत्तिर्वा । तमोगुणातिरेके कायचित्तयोगौरवं भवत्यपरिलघुताऽपरिस्पन्दश्च गात्राणाम् । तदिदमालस्यं शास्त्रकृतोन्तःस्थं महान्तं द्विपन्तं निर्दिशन्ति । यथा शरीरस्थ आमयोऽलक्षित एव शरीरं कृश्यति च जृणाति च मीनाति च तथेदमालस्यमपीति कस्य विदुपोऽगोचरोर्थः । अलसो ह्यात्माऽऽत्मन एव रिपुरित्यानन्तर इत्युच्यते । आन्तरत्वादेव चायं दुर्धरो दुरत्सादश्च भवति ।

आलस्यमप्रवृत्तिरित्युक्तम् । अलसो ह्यञ्जसा वेद न जातु निरीहस्य काचित्क्रियासमृद्धिरस्तीति । तथापि नोत्सहतेऽन्तःस्थमिदं शात्रवं शतयितुम् । अयं हि मनोरथोपरचित्प्रासादवापीतटकेलिकानने नित्यमाक्रीडते^१ । नित्यं च भग्नमनोरथो दुःखायते । एष चोत्स्वप्नायमान इवाचरति । अचेष्टमान एव तं तमर्थं प्रसिध्यन्तं पश्यति सुप्तोत्थित इव तमेवासन्तमुपलभ्यानुशोचति । इदं प्रगे^२ करिष्यामीदं प्राहे, इदमपराहे, इदं सायमिदं नक्तमित्येवं कल्पयति लपति च न च करोति । न सकृदपि प्रक्रमते । प्रक्रमतां मा वा प्रक्रमते, कालस्त्वतिक्रामत्येव । तेनातिक्रान्तकालो भ्रष्टावसरोऽसौ सन्ततं सीदति न प्रसीदति ।

१ क्रीडोनुसंपरिभ्यश्चेति चकारेणाह् ससुञ्चीयते । तेन तत्पूर्वादपि क्रीडतेस्तद् ।

२ प्रातः । ३ प्रपूर्वात्क्रमेर्लुङ् । प्रोपाभ्यां समर्थाभ्यामिति तद् ।

अलसश्चात्रः समये पाठालयं नाप्नोति, यस्मान्न प्रत्यूषे जागर्ति, न काले स्नाति, न काले भुङ्क्ते, न वा पाठान्स्मरति । यतः प्रातस्तरां न बुध्यतेऽतो न विहारं निर्याति, बहुधा च रुज्यते । एवमन्योप्यदक्षश्चिन्तितमर्थं न भटिति प्रारभते भ्रष्टावसरश्च देवयते^१ । एवं हि विलपन्तो दैवं निन्दन्तः श्रूयन्तेऽलसाः—अद्य प्रातः पञ्चवादनवेलायां मयेतः कलिकातां प्रति प्रस्थानीयमभून्, परं चिरेणोदस्थां रेलयानं च निरक्रीदिति किं करोमि मन्दभागः । आत्ययिकं च मे तत्र कृत्यमासीत्,— तद्विपत्स्यते कालेऽसंनिधानान्ममेति । तथा चापरोपि मन्थरप्रवृत्तिः परीक्षायां कालमनतिपात्यमतिपत्य परीक्षासभायां संनिधत्ते, तत्र च प्रवेशं न लभते चिरं चानुशेते^२ ।

अलसो जनो यतो न प्रातःस्निहीते ततोभ्युदयते रविरेतमन्तःस्थितम् । यतश्च न काले स्नाति, स्नात्येव वा न, शीतबाधो मे स्यादिति शङ्कितस्ततो नोपास्ते सन्ध्यां न वा रमते दैवतोपासायां न च स्वाध्यायमधीते न वा शास्त्राणि चिन्तयते । एवमालस्यमेव परिशीलयतोऽस्योत्तरोत्तरं कायस्मनसश्चःसमेधते जाड्यम् । सुकृतं च पुराकृतमुपभोगेन क्षीयते नवं च नोपार्ज्यत इति दरिद्रात्यस्य पुण्यम् । यस्य नामात्मार्थापि प्रवृत्तिर्मन्दा तस्य परार्था सा कुतः संभविनी ।

इदमपरमप्यालस्यं या दीर्घसूत्रता नाम । योल्पकालसाध्यमर्थं बहुना कालेन करोति स दीर्घसूत्रः । अयमप्यलसान्निरुक्ताज्ञातिभिद्यते । यस्य खलु गतिर्मन्दा सोवंहियते, स दूयते, स विपद्यते । यः खलु विद्यार्थां मन्दो लेखने सोऽशक्तो नियतेन समयेन होरात्रयादिना प्रश्नावलिमुत्तरयितुम्, यश्च शीघ्रः स प्रगल्भते तत्र कर्मणीति भूयोङ्कलविद्यस्तस्य भवति । यः खल्वप्यध्ययने मन्दः स चिरमधोयानोपि न पारयति बह्वध्येतुमिति तस्य शास्त्रावलोकने रसा ग्लायति । तेन चाल्पश्रुत एवासौ तिष्ठति सर्वमायुर्न बहुश्रुततां सम्पादयति । एवमन्योपि कश्चिद् वाने वा कर्तने वा सेवने वा चिरक्रियोऽल्पमेव वयति, कृन्तति सीव्यति वा, येनाल्पीयानेवास्यायो भवति । एवं प्रवृत्त्यन्तरेष्वप्युह्यम् । तेनालसो नाम न

१ विलपति ।

२ आवश्यकम् ।

३ अतिक्रम्य ।

४ पश्चात्तप्यते ।

५ अभिना कर्मप्रवचनीयेन योगे द्वितीया ।

जातु सम्पद्यत इत्युपपद्यते, कृच्छ्रेण च जीवतीति युक्तमुक्तम्—
आलस्यं हीति ॥

(१९) उद्योगिनं पुरुषसिंहमुपैति लक्ष्मीः ।

उद्योगी प्रयत्नशीलो व्यवसायीत्यनर्थान्तरम् । उद्योगिशब्दे नित्ययोगे
सत्त्वर्थाय इतिः, तेन यो नित्यमुद्युङ्क्ते य उद्योगं शीलयति स उद्योगी, न
न तु यस्य कादाचित्क उद्योगः । स च यदि पुरुषसिंह सिंहपराक्रमः साह-
सिकश्च भवति तदा श्रियं दुरापामवाप्नोतीति प्रकृतो विषयः ।

उद्योगस्तावत्प्रकृतिनिश्चितः प्राणिनाम् । बुद्धीन्द्रियाणां कर्मेन्द्रियाणां
मनसश्च सद्भाव एवात्र लिङ्गम् । अन्यथा किमर्थानीमानि स्युः । न
ह्यनर्थकं किमपि विधत्ते विधिः । अत आभणन्त्याङ्गलाः—अनुद्योगो
मनसो मण्डूरमिति ।

यदीच्छेत्सुखं जीवेयमिति, स्वस्थः काये स्यां स्वस्थश्चेतसीति तदा
कर्मसु लौकिकेषु वैदिकेषु चाभियुञ्जीत । तथा चास्नायः—‘कुर्वन्नेवेह
कर्माणि जिजीविषेच्छतं समा’ इति । ‘शरीरयात्रापि च ते न प्रसिध्येद्-
कर्मण’ इति भगवदुक्तिरपि प्रवृत्त्यावश्यकं स्मारयति नः । न खलु व्यापा-
रमन्तरेण करतलगतपि शुक्तिर्विमुञ्चति मौक्तिकानि । इह देहवता
किञ्चिदुत्पाद्यं भवति, किञ्चित्प्राप्य, किञ्चञ्च विकार्यमिति त्रिविधं कर्म
कुर्वाणेनैव तेन योगक्षेमः शक्यते कल्पयितुम् । इतरस्त्वनुद्योगोऽनिष्टं
भावयति, विकृतचेता भवति, व्याधीयते च, कृच्छ्रेण च जीवति विमा-
ननां च महर्ता विन्दति । आस्तां तावदन्यो वराकः, मृगाधिराजोपि समु-
द्योगेनैव वृत्तिं कल्पयति । तदुक्तम्—

उद्यमेन हि सिध्यन्ति कार्याणि न मनोरथैः ।

न हि सुप्तस्य सिंहस्य प्रविरान्ति मुखे मृगाः ॥

इत्युद्योगाधीना कार्यसिद्धिरिति स्थितम् । दैवानुग्रहोप्यनुद्युक्तेन
दुर्लभः । तथा च श्रुतिः—‘न ऋते श्रान्तस्य सख्याय देवाः’ इति, ‘न
मृषा श्रान्तं सद्ब्रान्ति देवाः’ इति च । ब्राह्मणं चापि भवति—नानाश्रा-

१ प्रवृत्तेरवश्यम्भावरम् । मनोशक्तित्वाद् बुद्धौ । आवश्यकप्रकारमर्थयोगिनिरित्या-
चार्यप्रयोगश्च ।

न्ताय श्रीरस्तीति पूर्वभ्यः शुश्रुमेति । तत्र बहुविन्नानि श्रेयांसीति प्रारब्धेषु कर्मसु विघ्नाः समुद्भवन्ति नाम । यदि विघ्नैः प्रतिहतो मनोहतो भूत्वाऽपरिसमाप्त एव कर्मणि विरमति तर्हि स न सिद्धिमानुयात्सामान्यामपि, विशिष्टा तु दूरापेता । तेन कार्यतात्पर्यमुद्योगाविरामः सान्तरायेष्वपि कर्मस्वनिर्वेदः सिद्धेर्मूलम् । अत्रार्थे पुरातनमितिहासमाचक्षते— आसीत्पुरा वङ्गेषु वोपदेवो नाम विप्रः । स मन्दमेधः पर्यध्ययनं इत्यसकृच्छ्रुतमपि न विजानाति, कथंचिज्ज्ञातमपि न कालान्तरे स्मरतीति गुरुणा कुत्सितः सतीर्थ्यश्च विडम्बितोभूद्वनं च निरयासीत् । पथि कस्यचित्कूपस्य वेदिकायां गर्तकान्दृष्ट्वा स जानपदान्पृच्छति कस्मादेते संवृत्ता इति । त आहुर्लोका अस्मात्कूपाचित्यमुदञ्चनैरुदकमुदञ्चयन्ति, तत्संघर्षणजा इमं गर्तका इति । इदं निशम्य स सहसा प्रतिबुद्ध एवं स्वगतमाह— यदि घटसङ्घर्षणेनासकृत्कृतेनोपलभ्यां वेदिकायां गर्तका आत्मानं लभन्ते तदाऽभ्यासनैरन्तर्येण विद्यासंस्कारा मे चेतसि किमिति नो जायेरन् ? एवं कृतमतिः स गुरुमुपससादाऽध्ययने चाभियुज्जे । तथाऽभियुक्तो गुरुशुश्रूषारतश्चासौ यां वैदुषीमाप सा कस्य न विदितेति नेह वितन्यते ।

मन्दोप्यविरतोद्योगः सदा विजयभाग्भवेदित्याभाणकस्य चरितार्थतां निदर्शयितुं कल्पितमुपाख्यानं नीतिविदो वदन्ति । तद्यथा—

एकदा मिथः स्नेहेन वर्तमानौ कमठशशकावहमहमिकयाऽधावताम्, समयं चाकुरुतां यत्र आवयोः प्रथमतः निदिष्टं प्रदेशमासादयेत्स विजयभाग्भवेदिति । शशकश्चारशीघ्रः कमठश्च नकुल (?) इव मन्दगतिः । प्रारब्धे धावने शशकः कयाऽपि कालकलया महान्तमध्वानमक्रीत् । स पृष्ठतो दृशमपातयदपश्यच्च दूरेऽवहीनः कमठ इति । एवं सति सोचिन्तयच्छक्यं मया कञ्चित्कालं विश्रमितुम् । यदा मे सुहृन्मासादादियिष्यति तदा भूयोपि द्रुततरं धाविष्यामि हेलयैव च तमतिक्रमिष्यामीति । इदं चिन्तयित्वा स न्यपद्यत गाढं च न्यद्रात् । कमठस्तु मन्दमन्दं क्राम्यन्न-

१ तत्परता । २ परिगलानोऽध्ययनाव । ३ घटः । ४ संविदम् । व्यवस्थामिति यावत् ।

विरतोद्योगो गन्तव्यं स्थानं पूर्वतरमध्यगच्छत् । कालान्तरे सुप्तोत्थितः
शशकोऽतिरंहसाऽधावीन्मन्थरेण कमठेन निर्जितोस्मीति चाहैपीत्^१ ।
एवं य इच्छति स्वेन मान्थर्येणान्येन वा सहजेन दोषेण समानव्यवसा-
यैर्व्यस्यैरवहीनो मा स्म भूवमिति स निरन्तरमुद्युञ्जीत । निरन्तरमुद्युञ्जान
एव वैगुण्ये वैकल्ये वा सत्यपि सिद्धिं हस्ते करिष्यतीति निश्चप्रचम् ।

यश्चेच्छेद्वैसीयान्वसिष्ठो वा स्यां प्रथितयशा वा लोकस्याभिपूजितो
वा भूयासं स साहसमाचरेत् । यदा सुखसामान्यमश्नुवानोपि सुखवि-
शेषं कामयते, संभावितो भवन्नपि भूयसीं संभावनामिच्छति तदा सिद्धिं
संभविनीमुत्प्रेक्षमाण उपस्थितं सुखं सुखोपकरणं च कामं याताम्, न
मे तत्खेदाय, यदि परं भूयः सुखपुच्छैस्तरं पदं वा लभेयेति मन्यमानो
यत्किमभ्यपूर्वं दुष्करं महत्तरं च प्रक्रमते तत् साहसम्भवति । नायं नियमः
साहसं फलवदेव भवतीति । विनिपातो विनाशोपि दृश्यते तत्कृतः । परं
यदा साहसं फलं प्रसूते तदा विस्मापकं तद्भवति यशस्करं च । साहसे श्रीः
प्रतिवसतीत्युक्तम् ।

न साहसमनारुह्य नरो भद्राणि पश्यति ।

साहसं पुनरारुह्य यदि जीवति पश्यति ॥

इति च नीतिविदां डिण्डिमः ।

यदा कश्चिद् वैयस्थस्तटस्थो वर्षासु मध्येगङ्गाम्प्लाव्यमानं कमपि
कुमारं प्रेक्षते तदा तदसहमानस्तत्परीक्षया सहसा वेगवाहिनीं वाहिनी-
मवगाहते, न स्वं सामर्थ्यं चिन्तयति न नदीवेगं गणयति न बावर्ता-
द्यपेक्षते कुमारमेवाभिलक्ष्य शरवदप्रतिहतो याति, तमालम्बते, तं परित्रा-
यते । एतेनायमनपाथिनीं ख्यातिमुपैति लोकस्य प्रियः प्रशस्यश्च भवति ।

यदा च शत्रुसैन्यव्यूहस्य पृष्ठतः पार्ष्णिग्राहाः स्यामेति विमानविशे-
पेभ्यश्चत्रैरवनरन्ति त्यक्तजीविता योद्धारस्तदा परा कोटिः साहसस्य
प्रदक्षिता भवति । आकस्मिकेन चास्कन्देन प्रतिपत्तिमूढानि यदि ते
परसैन्यानि शातयन्ति तदा श्रियं महतीमवानुवन्ति महीयांसं विश्वं
चाधिगच्छन्ति ।

१ हियो लुह ! २ निश्चितं च प्रचितं च । मयूरव्यंसकादिः । ३ अतिशयेन
वह्मन् । ४ तरुणः । ५ परित्रातुमिच्छया ।

नैगमोपि साहसेन यत्साधयति तत्प्रातिहार्यमिव भवति । यदाऽऽपश्यति सूक्ष्मेक्षिकया प्राप्तो मेऽवसरः, स च न चिरं तिष्ठेदिति तदा सर्वा नीवी वाणिज्ये पराते । सफलं चेत्तद् वाणिज्यं भवति स तावती सम्पत्तिमाप्नोति यावती सामान्येनोद्योगेनानारतेनापि वर्षसहस्रादपि परेण नाप्नुयात् ।

राजानो हि सविशेषमुद्युक्ता भवन्ति मा स्मापक्रमिषुर्बहुच्छलाः श्रिय इति । उक्तं हि—

प्रायेण हि नरेन्द्रश्रीः सोत्साहैरेव भुज्यते । इति ।

अयमत्रोक्तार्थस्य संक्षेपः—उद्योगायतो योगक्षेमः पुंसाम् । उद्योगाविरामेण परिग्लानिहानिविघ्नविघातः परभागाधिगमश्च पुरुषस्य भवन्ति । तथापि न तावता श्रीमान्ख्यातिमान्वा भवति यावन्न साहसमाश्रयतीति । तस्मात्सुष्टुक्तमुद्योगिनमित्यादीति ।

(२०) धैर्यम् ।

धैर्यं नाम स्थिरबुद्धिताऽहार्यनिश्चयताऽनुद्वेगो वा चेतसो भवति । इदं चानेकधाऽभिव्यज्यते । अननुगुणेपु दशान्तरेपञ्चावचेष्वारम्भेषु प्रवृत्तिस्थैर्येणोदं तावदभिव्यक्तिमेति । इदमत्र प्रायेणालोकयामो विघ्नविसरमुत्प्रेक्षमाणा एव ब्रह्मवः कार्यं नारभन्ते । प्रारभ्य वा विघ्नैः प्रतिहता विरमन्ति कार्यमनवसाध्य । केचिद् विरला एव विघ्नैर्जिज्ञीयमानो अपि प्रारब्धं न परित्यजन्ति परिसमाप्तेरा, ते धीराः । पुरा किल देवाः क्षीरार्णवं मन्थितुं प्रवृत्ता महार्हाणि रत्नानि लब्ध्वापि परितोषं न गताः, न च तत उद्गतेन हालाहलेनोद्वेजितास्ततो मन्थनाद् विरता यावन्नेप्सिततमां सुधां प्राप्ताः । तदिदं धैर्यस्य माहात्म्यम् । यदा वाऽभ्यमित्रं निर्गता योधा आकालिकेन वर्षेणातर्किलोपनतेन करकापातेनात्राद्यसामग्न्यवैकल्येन च कदर्थिता अपि, शरणमलभमाना अपि, शात्रवैरनुसृता अपि, न वयं

१ मूलवणिग्धनम् । २ सुवन्तप्रतिरूपकमव्ययम् । एतद्योगे पञ्चमी शिष्टप्रयोगात् । ३ विसरः = समूहः । ४ अत्रपूर्वात्स्यतेर्ष्यन्तात्त्वो ल्यप् । ततो नव् । ५ पुनः पुनर्हन्यमानाः । गतौ तु जङ्घन्यमाना इति रूपम् । ६ अभिना कर्मप्रवचनीयेन योगे द्वितीया ।

पदमेकमपि निवत्स्यामो यावन्न द्विपतो निर्जयाम इति व्यवसितबुद्धयो भवन्ति तदा परा हि काष्ठा धृतेर्भवति विजृम्भिता । यदा वाऽल्पसंख्याः सैन्याः बहुसंख्यैः शत्रुसैन्यैः समासादिता भवन्ति, दुर्गस्था वाऽऽवेष्ट्यन्ते-ऽन्नाद्येन च विना क्रियन्ते सद्देवं^१ चाहूयन्ते संन्यस्यत स्वानि शस्त्राणि, सद्यश्चात्मानं समर्पयतेति तदा वरं प्राणत्यागो न तु परहस्तगमनमिति व्यवसाय निर्वेदं चानास्थाय यद् युध्यन्ते परं च पराक्रमन्ते^२ तदपि धैर्यस्य विलसितम् । यदा च गर्भेश्वरः कश्चिन्महावकः पूर्वकर्मविपाक-जनितेन विपज्जालेनाभिभूयते, मातापितृविरहो वाऽस्य जायते, धनं वाऽस्यापह्नियते, भ्रातरो वाऽस्य क्रियन्ते तदापि यदयं पापकं नानुचिन्तयति, अधर्मे वा पदं नार्पयति सोपि धैर्यप्रभावो भवति ।

इदमपि धैर्यं भवति । यदा कश्चिन्महाजनः 'क्रोत्स्यन्ति मेऽग्रजा यदि वस्तुस्थितिं यथातथमुदाहरिष्यामि, निन्दिष्यन्ति मां नयकोविदा यदि स्वाभिप्रायमत्रावसरे प्रकाशमाख्यास्यामि, सहती मेऽर्थहानिर्भ्रंष्यति यदि राजमन्त्रिभ्यः स्वमायं निवेदयिष्यामि, निधनं मे नियतं यदि सत्य वदिष्यामीति विदन्नपि क्रोधं वा निन्दां वाऽर्थहानिं वा निधनमपि वाऽगणयित्वा न्याय्यात्पथः पदमपि न विचलति तदा प्रकर्षपर्यन्तो धैर्यस्याविर्भावं याति । अत्र प्रह्लादख्रिस्तमुकरातप्रभृतयो महात्मानो निदर्शनानि ।

इदं चापरं धैर्यम् । यस्य खलु लीलावतीनां कटाक्षविशिखाश्चित्तं न लुनन्ति सोपि परं धैर्यमाविर्भावयति । प्रायो यतचित्तानां मुनीनामपि समाधिभेदप्रभवो भवन्ति मेनकादयः सुरयुवतयः । विद्यमानेषु कामोद्दीपनेषु ये स्वस्थाः शान्ता मनागप्यविकृतास्तिष्ठन्ति ते धीराः । उक्तं च—
विकारहेतौ सति विक्रियन्ते येषां न चेतांसि त एव धीराः । इति ।

इह लोकः प्रायेणार्थेषु लुभ्यति । ये खल्वधिकारेषु गुरुषु नियुक्तास्ते प्रलोभ्यन्ते कार्याधिभिर्महतीभिरुपदाभिः । न च क्षमन्ते लोभं नियन्तुम् । यदा कश्चिन्निर्माणभागाध्रक्षो वास्तुविद्याविशारदः कृतसंविद्धिः^३ कश्चिद्रज्जतमुद्राणां दशसाहस्रत्रयोपप्रदानेनानुलोभं मयि वतस्वेति प्रार्थयते तदा

१ द्देवा=सिंहनादः । २ उत्सहन्ते । उपपराभ्यामित्यात्मनेपदम् । ३ वागाः । ४ उत्कोचैः । ५ संवित् = समयः । ६ सहस्रमेव साहस्रम् । दश साहस्राणि समाहतानीति दशसाहस्री । तथा ।

यद्येप तत्पराकरोति तर्हि परां सीमानं धैर्यस्य व्यनक्ति ।

कदाचित्प्राकृता दुर्गता अपि व्यतिरिक्तं धैर्यं विजृम्भयन्ति । यदा पगं वा कार्यापणं वा भिक्षमाणायै जरत्यै केनापि प्रमादात्स्वर्गमुद्रा दीयते, सा च प्रमाद एवायमिति जानती तां पराददाति तदाप्युच्चैर्धैर्यं प्रदर्शयति ।

मानार्हस्य माननिरपेक्षतया स्वकार्यतात्पर्यमपि धैर्यमुत्कृष्टं भवति । इह भारते वर्षे परदाम्याग्निमुक्ते महानभूदुत्सवो देहल्याम् । योऽस्य देशस्य निर्मोचयिता, येन नीतोऽनुशिष्टश्चात्रत्यो जनश्चिरस्य स्वातन्त्र्यसुखमन्वभूत् स मनस्वी महाभाग. श्रीगान्धी तदानीं विप्रकृष्टतरं नोआखालीति प्रथिते वृद्धेषु प्रदेशे जाल्मैर्लेच्छहतकैरुपपीडिताः कृपणा आर्यप्रजाः पर्यत्रायत सान्त्वयचोनिष्यन्देन च प्रोदसाहयत । अमात्यपरिपदा सानुरोधं सवहुमानमाकारितः, सर्वे वयमुत्सुका अत्रभवतां दर्शनेनात्मानमनुग्रहीतुमिच्छामः, तत्सत्वरं संनिदयतामुत्सवे भवन्त इति बलवत्प्रचोदितश्च । धैर्यधनः स महात्माऽऽत्मनः संभावनां पृष्ठतःकृत्यं नोआखालीकार्यमनुपेक्ष्यं गुरुतरं चेति नेदं शक्यमन्तरा विहन्तुमित्युत्तरं प्रादान् । तेन सुखेन वा दुःखेन वा लोभेन वा मानेन वाऽविकम्प्यस्य धैर्यं महात्मन इति प्रसिद्धोप्यर्थः प्रसिद्धः ।

धैर्यं नाम पुरुषस्य क्रोप्यन्तःसारो भवति यद्वष्ट्रभेनोपनंस्यन्तीरापदः पश्यन्नयं न साध्वससन्नो भवति, न च प्रतिपत्तिमूढो भवति, न पथश्च्यवते, नात्मानमवसादयति । यदा चापद्रुतो भवति, जहात्येनं श्रीः सुहृद्वर्गश्च, दूष्यतेऽस्य यशो व्यैपदेशश्च तदापि तत्सहायस्तदालम्ब एव न ग्लायति, न शोचति, न चानुत्पद्यते । धैर्यं खलु किमपि महत्त्वमर्पयति मनुष्यान् । धीरा महान्त इति मान्यन्तेऽधीराश्च लघव इत्यवमन्यन्ते । अयं धीरोऽयमधीर इति भेदस्तु विषमस्थयोरेव विष्कुरति न समस्थयोः । उक्तं हि—

१ मधुरम् । २ स्वाङ्गे तत्प्रत्यये कृन्वोरिति क्त्वा, तस्य तृतीया श्रुतीन्यन्यतरस्यामिति रमात्ते ल्यप् । ३ कुलम् । ४ अतर्गत्यर्थकत्वाणिचि कर्तुः कर्मत्वम् । अत्र विषयेऽस्मत्कृतिरनुवादकला द्रष्टव्या । ५ स्फुरतिस्फुलत्योर्निनिविभ्य इति वैकल्पिकं षत्वम् ।

उपस्थिते विप्लव एव पुंसां समस्तभावः परिमीयतेऽतः ।

अवांति वायौ न हि तूलरागेर्गिरेश्च कश्चित्प्रतिभाति भेदः ॥ इति ।

लघोर्विकारस्तनुनापि हेतुना चलन्ति दर्भाः शिथिलेपि मारुते । इति च ।

धीरा हि पर्वतवद्विकम्प्या भवन्ति घोरायामप्यापदि ग्रानधिकृत्य

अवर्तन्ते दृष्टान्तोपन्यासाः कवीनाम्—‘प्रवातेपि निष्कम्पा गिरयः, द्रुम-
सानुमतां किमन्तरं यदि वायौ द्वितयेपि ते चलाः, न पादपोन्मूलन-
शक्तिरंहः शिलोच्चये मूर्च्छति मारुतस्ये’त्येवमादयः । एतानेव च महा-
भागानित्थं निरूपयन्ति कवीश्वराः—

सम्पत्सु महतां चित्तं भवेदुत्पलकोमलम् ।

विपत्सु च महाशैलशिलासंघातकर्कशम् ॥ इति ।

यस्माद्विपदुत्तरणतरणिवैर्यमिति महानेप गुणः पुंसां तस्माद्विधुरे
काले नैतत्याज्यमित्युपदिशन्ति मुनयः—

व्यसनं प्राप्य यो मोहात्केवलं परिदेवयेत् ।

क्रन्दनं वर्धयत्येव तस्थान्तं नाधिगच्छति ॥

केवलं व्यसनस्योक्तं भेषजं नयकोविदैः ।

तस्योच्छेदसमारम्भो विषादपरिवर्जनम् ॥ इति ॥

(२१) अङ्गीकृतं सुकृतिनः परिपालयन्ति ।

इह सर्वः संव्यवहारः प्रातज्ञानिबन्धनः । अल्पका अपि प्रायेण
प्रतिज्ञां निर्वाहयन्तो दृश्यन्ते महान्तोपि । यः कश्चित्किञ्चिदङ्गीकरोति
स तत्पालने प्रवर्णो भवति । अहं त्वाऽमुकस्मिन्प्रदेशे श्वो द्रष्टास्मि,
गृहान्गतोहं पत्रं ते लेखिष्यामि, त्वया भोजनेन निर्मान्त्रतरते गेहमद्य
मध्याह्ने प्राप्स्यामि, श्वस्त्वया समं प्रातर्विहारायायातास्मि, सुरां न पा-
स्यामि, मांसं नाशिष्यामि, जीवं न हिंसिष्यामि, परं नाभिशप्स्यामीत्ये-
चमात्मिकाः प्रतिज्ञाः प्राकृता अपि जनाः कुर्वन्ति तरन्ति च प्रायात् ।
विपर्यये तु सर्वा स्थितिर्विसंस्थुला स्यात्सर्वं च तन्त्रमाकुलं स्यात् । एव-
मल्पानामपि प्रतिज्ञानामपरिपालनेनानल्पा प्रतिज्ञातुर्निन्दा भवति परं
च लाघवम् ।

परं न हि सर्वाः प्रतिज्ञाः सुखनिर्वाहा भवन्ति । विपमा भीष्माश्च सन्ति काश्चन दुस्तराः । तास्तु सुकृतिन एव शक्तास्तरीतुमिति सुकृति-पदस्य प्रकृतेर्यवत्ता । सुकृतं सञ्चितवन्तः सन्ति सन्तः कियन्तश्चित् , यानधिकृत्योक्तं मलिनमसुभङ्गेष्यसुकरमिति । ते हि धैर्यधना अहार्य-निश्चयाः सुविचिन्त्य वाचसुदीरयन्त्युदीरितां च रक्षन्ति प्राणपणेनापि । तदुक्तं पण्डितराजेन जगन्नाथेन—

विदुषां वदनाद्वाचः सहसा यान्ति नो बहिः ।

याताश्चेन्न पराञ्चन्ति द्विरदानां रदा इव ॥ इति ।

विरला एव सत्यसङ्गरा भवन्ति लोके । यत्किञ्चित् सुकरं स्वहितं च प्रतिश्रुत्य तद्रक्षन्तो जना दृश्यन्ते बहवः, न तु तान्प्रति सत्यप्रतिज्ञाः, सत्यसन्धाः, सत्यसङ्गरा इम इति प्रथतेभिलापः । ते सामान्यारस्तु न किञ्चिद् दुष्करं संगिरन्ते, संगीर्यं वा दुःखलेशमुत्प्रेक्षमाणा वैपन्यमात्रा विव्नैः प्रतिहन्यमाना दैवान्तरितपौरुषा वा प्रतिज्ञां विजहति, सर्वथा-ऽप्रभवन्तो वा कृतामपि तामपलपन्ति । महात्मानस्तु लोकातिगेन धैर्येण दुःखौघं सहन्ते, प्रतिज्ञातार्थस्यानुष्ठाने तनूपातमपि नाद्रियन्ते ।

तातं दशरथं द्रष्टुमुपयात्युपस्थिताभिषेको रामः । दशरथश्च शोक-परिप्लुतो न किमपि भापते । तत्र संनिहिता कैकेय्याह—राम ! महाराजस्ते रुपित इति न, किमप्यस्य व्यसनमित्यापि न । अयं तु धर्मसंकटे वर्तते । पुरा दैवासुरे संग्रामे सशल्य एव मया युक्तमुपचर्य रक्षित इत्यनेन मे वरौ दत्तौ । अद्यैव मया याचितौ तौ, विशांपतिरपि च सन प्राकृतवदनुत्पद्यते । न चोत्सहते त्वद्भयान्मनोगतं वक्तुम् । यदि प्रति-जानीषे राज्ञो विवक्षितं त्वयि न विपत्स्यते^१ ततस्तदभिधास्यामीति । अम्बा मे जानत्यपि मदीयां पितृभक्तिं सत्यसन्धतां च नाश्वसिति मयीति प्रव्यथितः स प्रत्याह—

अहं हि वचनाद्राज्ञः पतेयमपि पावके ।

भक्षयेयं विषं तीव्रं पतेयमपि चार्णवे ॥

तद्ब्रूहि वचनं देवि राज्ञो यदभिकाङ्क्षितम् ।

करिष्ये प्रतिजाने च रामो द्विर्नाभिभापते ॥ इति ।

एतन्निशम्याहितप्रत्यया कैकेयी प्रत्यवोचत्—तत्र वरद्वये मया भर-
तस्याभिपेचनं तत्र च चतुर्दश वर्षाणि वने वासो याचिते इति ।
रामश्चेदं सहर्षमभ्युपागात् मात्रा कौसल्यया “उपाध्यायान्दशाचार्य
आचार्याणां शतं पिता । सहस्रं तु पितृन्माता गौरवेणातिरिच्यते ॥”
इति शास्त्रं स्मारयन्त्या प्रत्यादिश्यतां पितुर्वचः, मा गा वनम्, इहो-
योध्यायां तिष्ठ वसुमतीं च शाधीति दृढमनुशिष्टोऽपि, भ्रात्रा लक्ष्मणेनापि
बहुविधं प्रोत्साहितोऽप्रवृष्यत्वं च प्रत्यायितः साञ्जलिवन्धं च प्रार्थितोपि
चीरजटाजिनीं भूत्वा यथाऽऽश्रुतं वनं प्रवत्राज बहूँश्च क्लेशाननुबभूव
प्रतिज्ञानं तु न तत्याज । यदा च भरतो रामं प्रत्यानेतुं चित्रकूटं प्राप्य
तमनुनाथति तदा धैर्यधनः सुकृतैकनिलयो रामो यदभणीत्तदद्यापि
सूर्छतीव श्रवणयोर्भूतानाम् । इदं हि तेन संशब्दितम्—

लक्ष्मीश्चन्द्रादपेयाद्वा हिमवान्वा हिमं त्यजेत् ।

अतीयात्सागरो वेल्लं न प्रतिज्ञामहं पितुः ॥ इति ।

अन्यदापि रामो यद् यस्मै प्रतिश्रुणोति तदवश्यमाचरति, न जातु
प्रतिश्रवं वितथं करोति । वनमावसन्तं तं वनौकस ऋपयो रक्षोभिरुपद्रु-
तास्त्राणं याचन्ते । स च तत्प्रतिजानीते विस्त्रम्भयति च तान् सद्य इमानि
सुदयितास्मि शमं च स्थापयितास्मीति । एतदुपलभ्य सीता निवरेषु
नैर्ऋतेषु न युक्ता हिंसा प्रयोक्तुम्, त्वमिदानीं तौपस्ये स्थितः, क तपः
क च शस्त्रपरिग्रहः, देशधर्मस्तु पूज्यतामिति स्नेहाद्बहुमानाच्च स्मारयति
भर्तारम् । अत्रापि प्रस्तावे यामर्थगुर्वी वाचमुवाच रामः साऽद्याप्यनुना-
दयतीव दिगन्तराणि । इयं सा व्यवसायात्मिका वाक्—

अयहं जीवितं जज्ञां त्वां वा सीते सलक्ष्मणाम् ।

न तु प्रतिज्ञां संश्रुत्य ब्राह्मणेभ्यो विशेषतः ॥

तदवश्यं मया कार्यमृषीणां परिपालनम् ॥ इति ।

शान्तनवस्य देवव्रतस्यापि प्रतिज्ञायाः पूर्तिः कस्य न विदिता । अयं
हि सत्यवत्या दाशकन्यायाः पितुरुपयमे सापत्याच्छङ्कमानं दाशं परि-

१ चीरं च जटाश्चाजिनं चेति चीरजटाजिनम् । ततो मत्वर्थीय इनिः । २ आङ्-
पूर्वः श्रुणोतिः प्रतिज्ञाने वर्तते । ३ नाशयितास्मि । ४ राक्षसेषु । ५ तप एव ताव-
स्यम्, तस्मिन् । ६ केचिदविशेषेण विभाषामिच्छन्तीति मतमाश्रित्य कर्तरि षष्ठी ।

तोषयितुं प्रत्यजानीत—

शृण्वतां भूमिपालानां पितुरर्थाय भारत ।

इदं मे व्रतमादत्स्व सत्यं सत्यवतां वर ॥

योस्यां जनिष्यते पुत्रः स नो राजा भविष्यति ।

राजसंसदि यदिदं प्रतिज्ञातं त्वया तत्र नाहं संशये, इदं तवैव सदृशमित्युदीर्य दाश आह—यत्तवापत्यं भविता तत्र मे संशयो महानिति । ततो दाशस्य भूयः परितोपाय प्रतिज्ञान्तरं घोरतरं करोति देवव्रतः—

दाशराज निवोधेदं वचनं मे नृपोत्तम ।

शृण्वतां भूमिपालानां यद्ब्रवीमि पितुः कृते ॥

अद्य प्रभृति मे दाश ! ब्रह्मचर्यं भविष्यति ।

अपुत्रस्यापि मे लोका भविष्यन्त्यक्षया दिवि ॥ इति ।

इदं वचो निशम्यान्तरिक्षवर्तिनो देवा गन्धर्वाप्सरस ऋषयश्च तं देवव्रतं कुसुमैरभ्यवर्षन् भीष्मोऽयमिति चान्नुवन् । तत एवास्य 'भीष्म' इति समाख्या पप्रथे ।

वत्सराजस्योदयनस्य प्रधानामात्यस्य यौगन्धरायणस्यापि प्रतिज्ञाभारः कस्य कथाचुञ्चोरविदितः । तत्रभवत् उदयनस्याखेटप्रसक्तस्य कान्तापरिष्वङ्गाभिष्वक्तस्य वीणाभिरतस्यारुणिनाऽरातिना राज्यमामृष्टम् । तत्रत्यापत्त्ये कृतप्रतिज्ञेनानेन या व्यसन्नसन्ततिर्विसोढा सा न शक्या प्राकृतेन केनचिद् विषाहितुम् ।

वीरेण लोकोत्तरधैर्येण प्रतापेनापि महान्प्रतिज्ञाभारो निर्व्यूढः । नाहं पर्यङ्कमधिशयिष्ये यावन्न पितू राष्ट्रं शात्रवमवजित्य भूयः प्रतिपद्ये, नाहं शत्रुहस्तादनाच्छिन्नायां चित्तौडभुवि पदमर्षयिष्यामीति यदनेनोद्विक्तसत्त्वेन प्रतिज्ञातं तन्निरवहणे नानेन व्यलीकं किमपि गणितम् । श्वापदवहुलानि निर्जनसम्पातानि वनानि भ्रान्तानि, विपमणि प्रस्थानानि आस्थितानि, गिरिगह्वराणि प्रतिभयानि चाध्यापतानि, नद्रसमाकुलानि गिरिर्णदीजलानि तीर्णानि । कि बहुना ? बुभुक्षितेनानेन क्षपितानि कथंचिद् दिवसानि, अनिकेतेन यायावरेणैव तस्मूलानि

१ कथाविशारदस्य । २ आच्छिन्नम् । ३ कष्टपरम्परा । ४ दुःखम् ।

५ मार्गाः । ६ वाप्रकरणे गिरिनद्यादीनामुपसंख्यातमिति पक्षे णत्वम् ।

सेवितानि, पलाशिपलाशपाकेनालवणेन भोजनेन कथं कथमपि धारितानि गात्राणि । प्रतिज्ञातं तु न हारितम् । एतद्विधानेव पुरस्कृत्य कश्चित्कविराह—

अङ्गनवेदीकुल्या जलधिः स्थली च पातालम् ।

वल्मीकश्च सुमेरुः कृतप्रतिज्ञस्य वीरेस्य ॥

अपरश्चैवमाह—

उदयति यदि भानुः पश्चिमे दिग्विभागे

प्रचलति यदि मेरुः शीततां याति वह्निः ।

विकसति यदि पद्मं पर्वतानां शिखाग्रे

न भवति पुनरन्यद्भाषितं सज्जनानाम् ॥ इति ॥

(२२) जनपदवासस्य नगरवासस्य च तारतम्यम् ।

इह लोकेऽर्थवन्त्यपि वस्तून्यन्योन्यमतिशेरतेऽर्थवत्तया । न हि समे-
ऽर्थाः समप्रयोजनाः समोपकारा वा । न वा सर्वत्र सर्वे गुणा दृश्यन्ते ।
व्यतिरेको हि लक्ष्यते ।

कल्याणी तावद् ग्रामे वसतिः । ग्रामो हीश्वरकृतो नगरं च मानव-
कृतमित्यभियुक्ताः । ग्रामेषु यथा सुदर्शं सर्गसौन्दर्यं न तथा नगरेषु ।
पूर्वत्र हि सृष्टुरियं सृष्टिरव्यवहिताऽभिमुखेऽभ्याशे वा वर्तते द्रष्टुः ।
उत्तरत्र त्वन्तरिता गगनोल्लेखिशिखराभिर्हर्म्यमालाभिस्तिरस्कृता चावे-
शन-धूम्याभिर्न्यकृता च प्रतिरथ्यं प्रतिसंसरणं च चञ्चूर्यभागाभिरुच्चै-
र्विज्ञापनार्थाभिः सतूर्याभिः शकटीभिरत्यन्ताग्रेवान्तर्धीयतेऽद्गोः श्रव-
णयोश्च । चेतनाचेतनोभयमृष्टेर्निभालनस्य तत्प्रतिश्रुदाकर्णनस्य तन्निसर्ग-
निरीक्षणस्य तद्रामणीयकोपभोगस्य च ग्रामेष्वेवावसरो न नगरेषु ।
पशुसङ्घैः संचरमाणाः शकुनिनिकुरम्वाणि चाभितो निरीक्षमाणा ग्रामी-
णास्तत्तत्स्वभावं परिचिन्वन्ति तत्तद्द्रुतानि च विजानन्ति । मेघनादानु-
लासिनो^१ लास्यं पश्यन्ति, केकाश्च शृण्वन्ति, कोकिलरवांश्च मनोहृत्य

१ पलाशी = वृक्षः । पलाशं = पत्रम् । २ आवेशनं = शिल्पशाला ।

३ धूमसंचारतैः । ४ घण्टाग्रथः संसरणम् । ५ प्रतिश्रुत् = प्रतिशब्दः । ६ मयूरस्य ।

निशाभ्यन्ति । उपान्तवर्तिष्वरण्येषु च पादवन्धनं^१ चारयन्तः श्वापदै-
रपि संसृज्यमानास्तच्छ्रीलान्यपि हेलया विजानन्ति । मन्दमारुतान्दो-
लितपल्लवाः प्रतानिनीर्नानासस्याढा विस्तारवतीः क्षेत्रभक्तीः शाद्वलान्
गोचरान्वनस्पतीन्वानस्पत्यांश्च विविधानि नवानि शष्पाणि चालोकमा-
लोकं तैस्तैरथैर्वन्धुभावं सखिभावं वोपगतः प्रह्लादते मुग्धो जानपदो
जनः । प्रशान्तायां प्रत्यूषवेलायां चक्रवालमाक्रमाणस्य^२ स्वेनारुणिम्ना हरि-
तान्यप्यवश्यायप्रसिक्तानि शष्पाण्युपरञ्जयतोऽर्हणस्याभिनवोदितस्य वा
कुमुदिनीनायकस्याभितो दर्शने मन्दसुरभिसमीरस्य वाञ्छलिभिः पाने
ग्रामीणा एवेशते न नागराः । नगरेषु तु सर्वं कृतकम्, नाकृतकं किञ्चि-
दस्ति । कृतकः स्नेहः, कृतक आदरः, कृतकं दाक्षिण्यम्, कृतक
आकल्पः, कृतकं सुखोपकरणम्, कृतका- गृहाः, कृतका आरामाः,
कृतिकाःखेलाः । यत्सत्यं कृतकं मानुष्यकमिति ।

ग्रामेष्वल्पा एव जनाः संवसन्ति, सान्तराश्च गृहा भवन्त्यनुच्छि-
ताश्च, वितताश्च क्षेत्रभूमय इत्यमृतगर्भा बालार्कमयूखा अन्तरगारमप्र-
तिहताः प्रविशन्ति समुद्भासयन्ति चान्तरम् । कृपिव्यवसाया ग्रामीणाः
प्रायेणोति भूम्रा प्रकाशेषु क्षेत्रेषु व्याप्रियन्ते, येषु खल्वन्तर्निकेते कृत्येषु
प्रवर्तन्ते तद्वायस्कारादयः कौरवस्तेपि प्रवातं यथेष्टमासेवन्ते, आरोग्यं च
परमं लभन्ते । ग्रामीणा हि महावर्ष्माणैः परिपुष्टाङ्गा दृढसन्धयो दीप्ति-
मद्वेषो महाप्राणा भवन्ति प्रायेण, नागरास्तु पृश्नर्यः पेलवाङ्गाः कृशकाया
विवर्णवदनाः सामयाश्च भवन्ति बहुशः । एषां च विशेषः शरीर एव
न, चेतस्यपि लक्ष्यते । अहार्यनिश्चयतया प्रलोभनपराङ्मुखतया निर्भी-
कतया स्फुटवादितया प्रकृतिस्थतया चैते जानपदाः सुदूरमतिक्रामन्ति
नागरिकान् । परम्परीणमाचारमनुपालयन्तो विदेशजं वस्तुजातमनभ्यु-
पयन्तः परकीयं नेपथ्यं चाननुकुर्वन्तोऽविकृते स्वे रूपेवतिष्ठन्ते । नाग-
रास्तु प्रायेणाल्पसत्त्वा इत्यधीरा अव्यवस्थितचेतसश्च, बहुपेक्षा इति
भीताश्चाटुकाराश्च, दक्षिणा इति मनसा विसंवदद्वाचो व्यंसकाश्च ।

१ गोमहिष्यादि । २ क्षितिजम् । ३ आह उद्गमने इत्यात्मनेपदम् ।
४ बालार्कस्य । ५ वेपः । ६ शिल्पिनः । ७ प्रांशवः = महाकायाः । ८ अह्न-
तनवः । ९ धूर्ताः ।

एते हि सततं संस्कारपरायणा यतस्ततश्चाहार्यगुणमपेक्षमाणाः स्वतामेव हारयन्ति । सुखस्योचिताः सलीलं सविभ्रमं च निर्वहन्तोऽनर्हाश्च भवन्ति द्वन्द्वसहिष्णुतायाः ।

परं नैतदस्ति नगरवासे गुणा एव न सन्तीति । कथं वा शक्यं भरत-
शपथो विस्मर्तुम्—.....पण्मासान्ग्राममावसेद्यस्यार्योऽनुमते गत इति ।
सत्यं सार्षपं शाकं पिच्छिलं दधि गुडं च सरसं यथेष्टमश्नाति ग्राम्यः,
ग्राम्य इति च व्यपदिश्यत इत्यप्यवितथम् ।

प्रायशो नाभिविनीता विद्यासु कलासु वाऽमी ग्रामीणा विरलमेव निर्वेशं लभन्ते कृच्छ्रेण च वर्तन्ते । नागरास्तु विविधविद्याभारभासुरा भूयसे निर्वेशाय कल्पन्ते सुखं च निर्वहन्ते । पूर्वे लोकव्यवहारस्थान-
भिज्ञा इति बहुधा विप्रलभ्यन्ते, उत्तरे तु व्यवहारे परं कुशला नेतरैर्वि-
ड्मन्ते । साधूक्तं केनापि विदां वरेण वदावदेन—यदीच्छसि लोको
मां जानीयान्न चाहं किमपि जानीयां तर्हि ग्राममावसेति । अथेच्छसि
बुधेय वस्तु सतत्त्वं लोकश्च मां मा स्म बुद्धेति तर्हि नगरमुपवसेति ।

परिष्कारोपि नाम नात्यन्ताय परिहरणीयः । एपणीयः स भवति
वाचि वेपे च । यो हि वल्गुवाक् सुवेपश्च स कस्य मनो नावर्जयति
कस्य वान्तरङ्गं नोत्तरङ्गयति परितोपेण । निसर्गसुन्दरमप्यनलङ्कृतं वपु-
रप्रसिद्धौ वा शिरोरुहा न तथा हृदयहारिणो भवन्ति यथोपस्कृताः परं
ग्राम्येष्वय परिष्कारः सुदुर्लभः । यदि नाम स्यात्तर्हि ग्राम्यतामेव
ते विजड्युः ।

अवोधोपहता ग्रामीणा निसर्गत एवान्धतमसे निलीना वस्त्वाभासां-
स्तुच्छान्वस्तुतया परिगृह्णन्ति, प्रवादानपि निर्निबन्धनान्प्रतियन्ति, पितृ-
पैतामहान् मूढान् विश्वासान्प्यपरीक्ष्यैव परिश्लिष्यन्ति; पङ्कव इव पर्वणं
परेण प्रेक्षावता च नेया भवन्ति । तदिदं कस्य नामाऽभिमतं स्याद् ग्राम्य-
वृत्तं सुमेधसः ।

अयमत्र निष्कर्षः—न हि स्वायम्भुवेस्मिन्सर्गे किमपि दोषलेशैरस्पृष्टं
गुणैकनिकेतनं समस्ति । ग्रामेषु यदीष्टा विद्यावितरणसविधा विधीयेत,

१ ग्राम्यस्ताः । सुखसम्बद्धाः । उच समवाये इति धातुः । २ श्रुति भोगं वा ।

३ ये कङ्कतिकया प्रसाधिता न भवन्ति । ४ येन पीठेन पङ्कवश्चरन्ति स पर्वः ।

शिल्पेषु च केपुचन गृहोष्वभिविनीयेत लोकस्तरिं न किमपि हीयेत स
 च समाधीयेत् । यदि वा ग्रामे ग्रामे वा विद्याशालानि पुस्तकागाराणि १
 प्रवृत्त्यैरंस्तदा ग्रामवासदोषा भूयसाऽपकृष्येरन् । या चास्य चिन्ताविनि
 मुक्तस्य प्रगुणप्रकृतेर्ऋजुदृष्टेरपुरोभागिनो ग्रामीणस्य दैनन्दिनी चर्या स
 कस्य स्पृहां न जनयति । जायन्ते हि कवयो न च क्रियन्त इत्याभणन्ति
 ग्रामेषु विविक्ताः प्रदेशा एकान्तस्मरणीयाः स्थलीविशेषाः सरितामुपह्व
 र्वाणि च धियं जिन्वन्ति जायन्ते चोत्तमोत्तमाः कविशुद्धयः । ग्रामा हि
 कवयितृणां जनिभुवो न नगराणीति सुस्थित उत्कर्षप्रकर्षो ग्रामाणा
 मिति शम् ॥

(२३) सङ्घे शक्तिः कलौ युगे ।

संहतिः कार्यसाधिका कलौ तु विशेषत इति प्रकृतो विषयः । यद्
 व्यस्तैः पृथक्त्वशः प्रवृत्तैरसाध्यं भवति तत्समस्तैः सम्भूय समुत्थितैः
 सुसाधम्भवतीति किमत्र चित्रम् । पृथगवस्थिताः क्षुद्रा दुर्बला अप्यर्थाः
 साहचर्यमापन्ना बलान्विता भवन्ति दुष्कराणि च कुर्वन्ति । इदं च
 सोधारणं चेतनाचेतनानां भूतानाम् । बाष्पच्छेद्यानि मन्दमारुतान्दो-
 ल्यानि तनूनि परिलघूनि च यानि भवन्ति तृणानि तान्येव तृणान्तरैः
 संसृज्यमानानि वर्त्यमानानि च तथा दृढानि भवन्ति यथा मत्तवारणा-
 नामपि सन्दानार्थं प्रभवन्ति । एकत्वसंख्याङ्कोपरेण तादृशेन समं विन्यस्तः
 संमिलित एकादशत्वमापद्यते, तन्निर्देशको भवति । यद्येवं जडेपु समे-
 तेष्वभूतपूर्वं कार्यसामर्थ्यमुत्पद्यते, चेतनेषु प्रतिबोधवस्तु मनुजेषु तद-
 तिरिक्तमुत्पद्येतेति सूपपन्नम् । सङ्घे शक्तिरिति यदुक्तं तत्कालत्रया-
 बाधितमव्यभिचारि तथ्यम् । न कलात्रेव तत्सदसच्च युगान्तरेष्विति
 शङ्कितव्यम् । कलिमधिकृत्योपन्यासे त्वयमभिप्रायो लक्ष्यते वक्तुः—
 युगान्तरेषु कृतादिषु प्रायेण सुकृतिनो लोका बभूवुरिति तेऽसंहता अपि
 सुकृतवलेन तपोवलेन च तांस्तान्कामान्सम्पादयितुमलम्बभूवुरिति सङ्घं
 न बह्वपेक्षामासुः । कलौ तु हसितं धर्माचरणमवसितं च तपश्चरणमिति

१ सरलस्वभाववरय । २ रहःप्रदेशाः । रहान्तिकमुपह्वरे इत्यमरः । ३ प्रीणयन्ति ।
 जिविप्रीणने इति धातुः । ४ बन्धनाय ।

सङ्घ एव शरणम् । आतश्च सुगतोप्यनुशरत्स लोकं सङ्घं शरणं गच्छेति । इदं चात्र हेत्वन्तरमभ्यूहितव्यम्—अद्यत्वे प्रजातन्त्रं राज्यमिति शासितारः प्रजाकामानुगा भवन्ति न स्वैरवृत्तयः । प्रजाश्च संघटिता एव सत्यः शासितृनुमानयितुमर्हा न विघटिता विसंवादिन्यश्चेतीष्टसम्पत्तये सङ्घटन्ते ।

सङ्घे शक्तिरिति सम्यक् प्रतिपन्नो लोको यत्र तत्र श्रेणिकृतो दृश्यते । क्वचिदासेधजीविनां व्राता दृश्यन्ते, क्वचिद्वणिजां पूगाः क्वचिद्रेलनियोगिनां सङ्घाः क्वचिच्छिल्पिश्रेणयः क्वचित्पत्रवाहानां समवायाः । आसतां तावद् व्यवसायिनो नियोगिनो वा, येऽध्यायका ये चाध्यापकास्तेपि समवायिनो भवन्ति । इमे व्रातादयः सम्भूय परामृशन्ति, कृत्यं च व्यवस्यन्ति । ये तत्र स्वतन्त्रवृत्तयस्ते सर्वस्य समवायस्याभिवृद्धये राज्याधिकृतान्प्रेरयन्ति तत्तदस्मदर्थे संविधीयतां तत्तदनिष्टं च प्रतिविधीयतामिति । एवं समवायेन प्रेरितारस्ते राजमन्त्रिणो न पारयन्ति तदुक्तमवज्ञातुम् । यदाऽऽवेशनादिपु व्यापृताः कर्मकरा अल्पं नो वेतनं बद्धचश्च व्यापृतिहोरा अल्पीयांसोऽवकाशदिवसा इत्यैकमत्यमास्थिता आवेदयन्ति राजमन्त्रिणः प्रार्थयन्ते च सर्वं तत्समाधीयतां मासेन, नो चेत्कार्यं विरमयिष्यते सर्वैस्माभिरिति तदा न केवलमावेशनेष्वधिपतयो राज्यधिकृता अपि महतीं चिन्तामापद्यन्ते बलवच्च व्यथन्ते । यावच्च तान्कर्मकरानिष्टार्थोपपादनेन न सान्त्वयन्ति न तावत्स्वयमपि शाम्यन्ति । एवमन्येष्वभ्यूह्यम् । गतः स सम्प्रति कालो यत्र तच्चायस्कारादयः कारवो धावकादयो नापितादयो वा शूद्रा इति द्विजैः सावहेलमाचर्यन्त । एतेपि समवायोन्ससवेता इति न शक्यन्तेऽवहेलितुम् । यावन्तं च निर्वेशं स्वस्य कर्मणः काङ्क्षन्ति तावन्तमेव प्रतीच्छन्ति नोनम् ।

अन्यत्रापि समवायशक्तिरिष्टकरी दृश्यते । सन्तीह राष्ट्रे यत्र तत्र विदुषां समाजा धर्मप्रचारार्थाश्च समितयः । यदा कदाच्छासनाधिकृतैः किमपि नूतनं विधानं विधीयते यच्छान्ददृष्टं न भवति यद्वा शास्त्रं विरुणद्धि पितृपैतामहीं मर्यादां च भनक्ति हितं च हन्ति तदाऽऽहिमवत

१ बुद्धः । २ आसेधः = शरीरायासः । ३ अंधेतारः (छात्राः) धर्मसूत्रेषु दृष्टचरोऽयं प्रयोगः । ४ स्वामीश्वराधिपतीति पक्षे सप्तमी ।

आ च कन्याकुमार्या विद्वत्समाजास्तास्ताश्चान्याः सभाः स्वरैक्येण राज्या-
धिकृतान्प्रबोधयन्ति बलवच्च प्रचोदयन्तीदं विधानं सद्योऽपोद्यतामिति ।
अपोदितं च तद्भवति सङ्घशक्तिश्चोपदर्शिता भवति ।

पाकिस्तानस्थापना चानुत्तमं निदर्शनं सङ्घशक्तेः । एतस्य स्थापना-
यामिह देशे वास्तव्यैर्मुहम्मदानुगैर्न स्वार्थप्रहाणिर्विसोढा, न स्वजनवि-
प्रयोगोत्तुभूतो न दसो दत्तो न करान्धरोधः सम्प्राप्तो न च निर्वासन-
दुःखमाप्तं न वोपोपणकृच्छ्रमुपभुक्तम् । सङ्घभावगमनेनैवानायासेना-
पूर्यत मनोरथोमीषाम् । इह भारते वर्षे मुस्लिम् लीग् इत्याख्या संसत्
सर्वेभ्यो मौहम्मदेभ्यः प्रतिनिधिभूता संस्थापिताऽभूत् । तस्या न्यय-
म्यताध्यक्षः काश्चित्सौराष्ट्रो मुहम्मद् अली-जिन्ना इत्यभिख्यः । तेन
लीग्-सदस्यैरङ्गीकार्यं प्रस्तावोऽयं समुद्घोषितः—एतद्देशमधिवसन्तो
मौहम्मदा हिन्दुभिः सजातयो न भवन्ति, किन्तुर्द्याचारविचाराकल्पादि-
भेदाद्भिन्नाः स्वतन्त्रजातयः सन्तीति राष्ट्रेऽन्तः पृथगेकदेशं सबहुमानं
वसतये सुखोपकरणकल्मये धर्माभिवृद्धये परनिर्वृतये च त्वरितमपेक्षन्ते,
न चात्र व्योक्षेपं विरोधं वा सहिष्यन्त इति । नेह देशे क्वचित्पञ्चालेषु
वा कलिङ्गेषु वा, मगधेषु वा बङ्गेषु वा दक्षिणापथे वा कश्चन मौहम्मदो-
भूद्यः पृथगावासं देशविभक्तिलभ्यं नाकामयत, मुस्लिम् लीग्-समवाये च
न समवैत्, जिन्नेतिनामानं वा न नेतारमभ्युपैत् । एवं संहतास्ते पाकिस्ता-
नलब्धयेऽनारतमारावमकार्पुः, यत्र तत्र विघ्नव्रजान्वयदधुः, कुशं वा
काशं वाऽऽलम्ब्य हिन्दुभिर्व्यग्रहीपुरस्वास्थ्यं च सार्वत्रिकं व्यतन्तिपुः ।
नान्तरेण पाकिस्तानं सन्तोद्यामोऽवश्यं च तदास्याम इति संगिरमाणा
ऐकस्वर्यबलेनैव सिद्धसमीहिता अभूवन्नित्यचिरातीत एष वृत्तान्तः कस्य
चावगतः ।

यत्र च सङ्घभावस्तत्र महती विनष्टिर्भवति लोकानामिति प्रसङ्गा-
दिदानोमुदाहरामः । ये नाम संगच्छध्वं संवदध्वं सं वो मनांसि जानता-
मित्यार्षीमनुशिष्टिमुच्चरन्ते^१ तेवमन्यन्ते परैश्चावस्कद्यन्ते । किं न वो

१ अपपूर्वाद्भेदः कर्मणि लोट् । २ उपवासदुःखम् । ३ इति पञ्चमी, प्रतिनिधि-
प्रतिदाने च यस्मादिति लिङ्गात् । ४ उत्कृष्टसुखाय = परमानन्दाय । ५ विलम्बम् ।
६ अतिलङ्घन्ते ।

विदितं सोदर्ययोः पृथ्वीराजजयचन्द्रयोर्भेदादेव मुहम्मदगोरीति नामा-
ऽऽकमिता प्रागल्भ्यतेमं देशमभियातुं पृथ्वीराजं च संगरे विजेतुम् । किं
च नावगतं तत्तद्वान्तरदेशाधिपतिषु गजपुत्रादिषु मिथो विगृह्णानेष्वेवा-
ङ्गला वाणिजा वणिज्ययोपेतास्तस्य तस्य व्यसनोपेतस्य भूपस्याभ्युपपत्ति-
व्यपदेशेन सम्परायेषु व्याप्रियमाणा जिताहवास्तं तं भूपतिं व्यपारोप-
यन्त, कालेन चास्य समप्रस्य राष्ट्रस्येश्वरा भूत्वा परमामोदमविन्दन्तेति ।
तेनान्वयव्यतिरेकाभ्यां सङ्घे शक्तिरिति प्रसाधितं भवति ॥

(२४) मातृभूमिवात्सल्यम् ।

मातृभूमिवात्सल्यं नाम स्वदेशे निष्कारण-प्रेमा, देशभक्तिरिति
यावत् । पुण्येयं भावना सत्तमा भावनानाम् । एतया प्रयुक्तो मानवो न
केवलं स्वार्थाविरोधेन देशहितार्थं समीहते स्वार्थपरित्यागेनापि । एतल्ल-
क्षणं च वात्सल्यं तत्तद्देशेषु तं तं देशं प्रति सांसिद्धिकं विद्यते । सर्वो
जन आढ्यो वाऽनाढ्यो वाऽभिजातो वाऽनभिजातो वा शालीनो वा
यायावरो वा भूपो वा रङ्गो वा स्वं देशं प्रशस्यमानमनुनिशम्भप्रसीदति नि-
न्द्यमानं चाकर्ण्य सीदति । आप्रीकाधन्वनि जातसंवृद्धो नीगरोरपि स्वदेशं
प्रति स्नेहाद्रचेता भवति । 'श्रीनलेण्ड्' इत्यत्र लब्धजनिर्जनो न जातु प्रतिपद्यते
मदीयान्तुपारसदनाद् देशान्तरेऽनतिशीतोष्ये सुखतराणि गेहानि संभव-
न्तीति । इयं हि देशभक्तिभावना यदा दृढभूमिका भवति तदा किमपि
सामर्थ्यमादधाति । प्राणाल्यये सर्वधनापहारे वनितावमर्शोऽन्यत्र वा
संकटे भावनेयं कातरमपि धृष्णजं करोति दुर्बलमपि बलितं करोति,
कारयति च विक्रान्तानि चरिताश्चर्याणि । विद्यानां परपारदृश्वानः सर्वत्र-
मैत्राः कारुणिकाः शान्ता दान्ता अपि विद्वांसः परैरास्कन्नस्य देशस्य परि-
त्राणाय विहायाध्ययनाध्यापने सैन्यवृत्तिमातिष्ठन्ति, देशे विदेशे च मानं
संहान्तमासादयन्ति ।

देशभक्तिर्नाम नैकरूपा । सन्त्यस्याः कियत्यश्रिदाकृतयः सत्योऽस-
त्यश्च । निर्वासितस्य यत्स्वदेशं प्रति गमनौत्सुक्यं सा तावद्भक्तिर्यामधि-

१ वणिजो भावः कर्म च वणिज्या (काशिकानुसारी प्रयोगः) । २ गृही ।

३ प्रागल्भ्यम् = साहसिकम् । नजिह् प्रत्ययः ।

कृत्य निवृत्तानि कविभिः काव्यानि । प्रत्राजितो जनो न प्रभवति स्वं देशं
 प्रन्मर्तुम् । विदेशे सर्वं सुखमुपभुञ्जानोपि यथेष्टाहारविहारोपि समृद्ध-
 तरोपि नित्यमुत्कण्ठते जन्मभूमैः । नित्यं स्वदेशविषयाणि स्वप्नसन्दर्श-
 नानि पश्यति । चिरविप्रयुक्तैः सखिभिर्वन्धुभिश्च मनसा संप्रयुज्यते,
 चिरं च संभाषते । अन्योपि कश्चिद्वृत्तिहेतोदशान्तरं कृतवसतिर्नातीव
 तत्र रमते । उक्तं च—

अस्ति यद्यपि सर्वत्र नीरं नीरजराजितम् ।

रमते न मरालस्य मानसं मानसं विना ॥ इति ।

या च परैराक्रंस्यमानस्यै स्वदेशस्य रिरङ्गिण साऽपि देशभक्तिर्भवति ।
 इयं च यथा प्रयोजयति जनकायं स्वार्थप्रहाणाय समुत्थानाय विक्रान्त-
 चरिताय च न तथेतरत्किञ्चित् । एतत्प्रयोजिता एव सहस्रशो लक्षशश्च
 लोका अविगणय्येष्टजनविप्रयोगम्, अनादृत्य पोष्यवर्गसम्पोषम्, उपेक्ष्य
 सुखोपकरणानि चिरपरिचितानि, कृणीकृत्य जीवितं सोत्साहातिरेकं स्वस्य
 करणं देशोपकरणात् नयन्ति, सैनिकतायां चात्मानमभिधिनाय्य सैन्या-
 ङ्गभावं भजन्ति, रणशिरसि च वर्तमानास्तुमुले च सम्पराये प्रवृत्तेऽगणि-
 ततनूपातं तथा संग्रामयन्ते यथाऽचिरेणैव द्विपतः पराणुदन्ते स्वदेशं च
 परित्रायन्ते । येपि नाम कृशाङ्गा विकलाङ्गा बालाः स्त्रियो वृद्धा वा योद्धुं
 न क्षमन्ते तेषु प्रत्यर्थिपराजयं कामयन्ते नक्तन्दिवं च तदर्थं देवताः
 प्रार्थयन्ते । येपि श्रेष्ठिनामुत्तमा विश आवेशनादीनामीश्वरा योद्धुं चानी-
 श्वरास्तेष्वपरश्रेरिता एव कृताकृते हेमरूपे देशनायकेष्वर्पयन्ति संयुगो-
 पयोगिसाधनसामग्यं च सज्जयन्ति । एषा भक्तिभावना खलु समुपस्थिते
 भये संनिकर्षवर्तिनि चाभिधातिनि सर्वान्त्रातान्सर्वान्भूगान्सर्वाश्च गणा-
 न्सर्वाश्च श्रेणीस्तथा सहन्ति तथैकतानूत्रे प्रवयति यथा नान्यदिह प्रभवति
 कर्तुम् । इह भारतेवर्षे वर्षान्तरेषु तद्वैकदेशाधिवासिनां व्यथितानामपि
 मिथो विगृह्यतामपि क्षत्रियाणां साधारणस्य कृताभियानत्यामित्रस्य विरो-
 धनाय बहुशः समवार्थः किलाभूत् । महामूढेन सममायोधने भठिण्डेश्वरस्या

१ द्वित्सर्तुम् । २ संगच्छते । ३ आङ्गुर्वीर्यक्रमेः कर्मणि लुटः शान् । ४ जन-

समूहम् । ५ संग्राम युद्धे सुरादिरात्मनेवदी । ६ प्रत्यर्थी = शत्रुः । ७ शत्रौ ।

८ पृथग्भूतानामपि ।

नन्दपालस्य साहायकाय कान्यकुब्जाद्यवान्तरदेशानां राजपुत्रप्रधानानां समरव्यसनिन्यः पडनीकिन्यः समवायन् । अत्रावसर आर्यललना दूरेषु द्वीयःसु च प्रदेशेषु वर्तमानाः स्वाः शरीरभूपा विक्रीय तल्लब्धं धनराशिं समरे विनियोगाय प्राहिण्वन् । दुविधाश्चापि सीमन्तिन्यो रात्रिन्दिवं तर्कुटिं वा कर्तनचक्रं वाऽचालयन्, कर्मकराश्चातिरिक्तेनोत्साहेनानारतं प्रायसन्, वयमपि सैनिकेभ्यः किञ्चित् प्रहेतुं पारयेमेति । एवं किल यवनदेशेऽवान्तरभूपाः शश्वदन्योन्येन संयत्ता अपि पारसीकैर्धोपता एकीभूय तान्समांसदन् । फ्रांसदेशजा अपि मिथो द्वैधं गता जौन् आक् आर्क् इत्यनेन प्रयुक्ता आङ्गलविरोधायैक्यमापन् । तथा चाङ्गला धर्मसंकटे पतिता धर्मविषये प्रसरति मतविसंवादे स्पेनराजस्य सामुद्रं महद्वलं विरोद्धमेकत्वमगमन्नित्यादिरदन्तः कस्य किञ्चिद्भ्रंशस्यापि न विदितः ।

अनेकानि खलूपाख्यानानि शूराणां देशस्वातन्त्र्याय प्रियानसंस्त्यक्तवतां देशवासलानां शृणुमो वृद्धानाम् । इह देशे पुरुषराजस्य^१, प्रतापस्य भांसीराज्याश्चोदन्ताः कं विरमयविषेयं प्रशंसाप्रवणं च न विदधति, कं वा रणोत्सुकं समुत्साहोत्तरङ्गितान्तरङ्गं न कुर्वन्ति । कया गिरा स्तुवीमोऽप्रघृष्यप्रतापं तं प्रतापं यस्य सगन्धतयाऽद्यापि शिर उन्नमय्य क्रामामः । कस्य नाम न विदितमस्य कृच्छ्रगतस्यापि, विभवविधुरस्यापि, क्षुधावसन्नस्यापि, शात्रवैरनुसृतस्यापि, अटवीतोऽटवीमाहिण्डमानस्याप्यनवसादो वैर्यस्य; विजिगीषाऽमित्रस्य, समाराधनं च स्वातन्त्र्यस्य । कस्य वा न हर्षयति तनूरुहाणि धन्यस्यास्य 'नाहं शय्यामधिशयिष्ये; न श्मश्रूणि आवर्त्योन्नमयिष्ये, पलाशादिपत्रे न्यस्यान्नं भोक्ष्ये न रजतादिपात्रे, न चित्तौडभुवि पदमर्षयिष्ये यावन्न चित्तौडभूः शत्रुहरतान्निमुच्येते'ति प्रतिज्ञानम् ।

इयमपरा देशभक्तिर्यः परिशुद्धः प्रणयो जनन्यामिव जननभूम्यां नृपनीतिनदीष्णानां नेत्रप्रमुखारणाम् । एते हि महाभागाः स्वं देशं

१ प्रवृत्तसंग्रामाः । २ आख्यातोऽयोगे इत्यस्याविषयत्वात्सम्बन्धमात्रे पठ्ये ।

३ पोरसु इति ख्यातस्य । ४ वन्धुभावेन । ५ लोमानि ।

स्वेनाचारेण सततमुन्नमयन्ति, देशान्तरेषु चास्याभिख्यां प्रख्यापयन्ति, न च कदाचिन्मनागपि तथा व्यवहरन्ति यथा देशहितं मात्रयाऽऽव्युपहन्येत, तच्छ्रेयो वा प्रतिहन्येत, तद्यशो वा विदूष्येत, तद्वैरवं वा हीयेत । नागरिको ग्रामीणोपि देशभक्तेष्वन्यतम एव यो नागरिकानुष्ठेयान्धर्मान्प्राम्योचितान्वा यथाप्राप्तं साध्वनुतिष्ठति, यश्च देशविधानानि चानुरक्तवदनुविधत्ते । यश्च देशे सर्वदाऽऽर्जवपक्षपाती सर्वत्र चानाकुलीभावमिच्छति । एवंविधा ये दोषापकर्षणेन गुणाधानेन च सर्वानर्थानुपस्कर्तुं यतन्ते, ते स्वार्थानुसन्धायिनः परार्थेनोदरम्भरीनुद्धर्तुमवधृतवतां पूतमनसां नायकप्रवराणां सहाया भवन्ति ।

इयं चानुत्तमा देशभक्तिर्या परिशोधकस्य देशाभिरतिर्नाम देशश्रेयोभिलाषस्य पर्यायः । परिशोधको हि यत्र कापि प्रजोपपीडनं तीक्ष्णोपायप्रयोगं जिह्वाचरणमन्याय्यव्यवहारं वा पश्यति तत्र दोषमभीतवन्निर्दिशति, यथेष्टं च समादधाति । स खल्वनिष्ठान् पारम्पर्यागतानाचारान् निर्निबन्धनान् विचारांश्च बलवन्निन्दति, नूतनान्यपथ्यानि प्रस्थानान्यपि प्रकाशमाक्षिपति, संभूय समुत्थानं प्रेरयति, हितं तथ्यं चोपदिशति । परं लोकस्तमन्यथा गृह्णाति । तेनायं प्रायो लोकस्य प्रियो न भवति द्वेष्यस्तु बहुधा भवति । नाऽयं प्रभूणां न वा प्रजानां प्रशस्यो भवति । अहो वामो विधिः । येषां कारणात्स क्लिश्यते महाभागः, येषां समुन्नतिं शिवतातिं च साधयिष्यंस्तत्र तत्र दोषानाविष्करोति त एव तमवधीरयन्ति, तं द्विपन्ति, तमभिद्रुह्यन्ति । परमिदमवस्थाभ्युपेयं शुचितमा सत्तमा तस्य देशभक्तिरिति ।

देशभक्ताभासा अपि केचन सन्ति, ते वेदितव्याः परिहर्तव्याश्च । ये नाम स्वार्थानुसन्धित्तया देशस्योपकुर्वाणा इव दृश्यन्ते ते मिथ्याभक्ताः । एते हि कञ्चित्कालं देशं शुश्रूषित्वा क्लेशांश्च कियतोपि सहित्वाऽऽत्मनो देशभक्तिं लोके प्रख्यापयन्ति । एवं प्रख्यापितभक्त्यस्ते लोकेष्वहितप्रत्यया विधानसंसदां कार्यनिर्वाहणसमितीनां वा पारिपद्यतां लभन्ते तैर्निर्धारिताः । गुरुन्गुरुतरान्वाऽधिकारानासाद-

यन्ति । एवंविधानेव मनसिकृत्य कश्चिद्विपश्चिदाह—देशभक्तिर्नामान्त्यं शठस्य शरणासिति ।

इयं चापरविधा देशभक्तिः स्वराष्ट्रश्लाघात्मिका परराष्ट्रनिन्दात्मिका ! सैषाव्यनभिनन्धा । एतया प्रयुक्तो जननिवहः स्वविषयेऽसन्तमपि वैभवं गुणप्रकर्षं वोच्चैर्गायति, परत्र च सतीमपि स्फातिमवगायति, स्वदेशे सर्वमनवद्यं पश्यति परदेशे च सावद्यम् । एतदावेशेन लघूनि परराष्ट्राण्युपद्रवति बृहद्राष्ट्रम्, तदीयानि समीहितानि विघटयति, तदीयेषु व्यापारेषु हस्तं क्षिपति । इदंलक्षणा भावना जगति प्रशमं भनक्ति, सौमनस्यं समुत्सादयति, सम्भूय समुत्थानं च वारयति ।

सर्वाङ्गसुन्दरी भव्येयं भावना देशभक्तिर्नाम । राजनीतिनिपुणास्तु जनतागतां पुण्यामपीमां भावनां स्वार्थप्रसाधनायां विनियोगं नयन्ति । यद्यपि देशान्तरेण विग्रहो हितो न स्यात्, शत्रोश्च प्रथमाक्रमस्यातङ्कोपि न स्यात् तथापि समुन्नयो नो भविष्यति सङ्गरेण प्रख्यातिश्च महतीति व्यवसितास्ते स्वदेशजानां भक्तिभावमुद्भाव्य देशान्तराणि समरायाह्वयन्ते^१ । अतिक्रान्ते विश्वसंगरे शर्मण्यदेशनायकानां जापानदेशनेतृणां च समाचारोऽत्र निदर्शनम् । अत्रापि सुधीभिर्देशप्रणयिभिर्जागरूकैर्भाव्यम् ॥

(२५) वाराङ्गनेव नृपनीतिरनेकरूपा ।

वाराङ्गना रूपमाजीवतीति प्रतिपुरुषं प्ररोचयितुमनेकानि रूपाणि कुरुते । तैस्तैश्च सुमनोवर्णकादिभिः परिकर्मयति^२ कायं प्रसाधयति च शिरोरुहान् आच्छादयति चामोदिनी प्रतनुनी कान्तिमती वाससी । तेन तेनागन्तुना साधनेन नित्यं रूपस्योपस्फुर्वाणां सा नवं नवमाकल्पं कुरुतेऽलङ्कियां च नैकविधामङ्गीकुरुते । एवं राजनीतिरपि नैकरूपा । तस्या अपि बहवः समाराध्या मित्रोदासीनशत्रवः । मित्रेष्वपि मित्ररुचिर्हि लोक इति सर्वस्य समाराधनं चिकीर्षन्ती तपस्विनीयं दुष्करं कुरुते ।

१ निन्दति । २ स्वर्धायामाह इत्यात्यनेपदम् । ३ प्रसाधयति । ४ नवं गुणमादधाना, प्रतियत्ते षष्ठी, तत्रैव च तद् ।

यथैकदा वर्तते न तथाऽन्यदा- यथा चैकत्र व्यक्तौ समष्टौ वा वर्ततेऽन-
तथाऽन्यत्रेति नैकमस्या व्यवस्थितं रूपम् ।

प्रयोजनापेक्षिणो हि प्रभव इति सर्वेष्वर्थेषु सर्वं च कालं समं
गौरवं नोपपद्यत इत्यनवस्थितता नीतेरर्थादापद्यते । यत्र व्यक्तौ समष्टौ
वा ममेष्टं निर्वर्त्स्यतीति संभावयति नृपतिस्तस्यां सविशेषमादृतो भवति,
निर्वृत्ते तु तस्मिन्कटाक्षपातेनापि तां नानुगृह्णाति । अत एव परमार्थतो
राज्ञो न कश्चित्संमतो भवति न कश्चिद् द्वेष्यः । कार्यानुरोधेनैव कश्चि-
दस्य प्रियो भवति कश्चित्कालं कश्चिदप्रियः । कदाचित्परस्परं विगृह्णानाः
क्षिणवानाश्च लोका अस्य प्रिया भवन्ति, यस्मादेवं ते बलं नोर्पाचन्वन्ति
प्रतिरोधे चाक्षमा भवन्ति । कदाचिद्राजा वा राजमन्त्रिणो वा प्रीति-
वाक्यैः सामप्रयोगैश्च प्रजा आवर्जयन्ति कदाचिदतिमृदुः परिभूयत इति
मत्वा बलवदुद्वेजयन्ति । अपि च ये तत्र धनधान्यैः स्फीताः संहता बल-
वन्तो ज्ञातिमन्तः सानुगाश्च तेषु प्रणयेन वर्तन्ते, तानात्मीयानिव
कुर्वन्ति, तेषु वर्पन्ति, तान्परिपुष्यन्ति, तैरेव चोपपीडयन्ति कृशान-
साधनानज्ञातीन् । केचिन्न्याय्यवृत्तयः प्रजाहितचिन्तनैकतानां क्षत्रियै-
र्धार्यते चापो नार्तशब्दो भवेदिति सततमुदायुधा अबलान्स्त्रीबालवृद्धान्प-
रिपालयन्ति, धर्मक्रियाः परिरक्षन्ति, सतश्च गोपायन्ति । सर्वान्सेतून्
विभित्सूञ्जाल्मान्साहसकानाततायिनश्च नियमयन्त्यात्तदण्डाः, न्याय्येन
च पथा प्रस्थापयन्ति लोकम् ।

‘हिरण्येनार्थिनो भवन्ति राजान’ इति हिरण्यसंग्रहं चिकीर्षवस्ते कुशं
वा काशं वाऽऽलम्ब्य दूपयन्ति धनिनः, दूपयित्वा च रक्षिभिस्तानासेध-
यन्ति दमं च पुष्कलं दूपयन्ति कारानिक्षेपं वाऽऽदिशन्ति । एवं महा-
न्तमर्थराशिं संगृह्णन्ति । अनभियुज्यापि वा तत्र तत्र पण्येषु करं न्यस्यन्ति,
तेनापि यथेष्टं संचिन्वन्ति । यदा च पश्यन्ति करन्यासेनोद्वेगोभ्यधिको-
ऽजनीति तदा तत्प्रशमनाय देवतायतनाद्यर्थं विपुलं द्रव्यनिचयं विश्राण-
यन्ति, वापीकूपतटाकादीनि च खानयन्ति, कुट्टिमान्पथ आवसथादींश्च
कारयन्ति, तेन वदान्यतां स्वस्य प्रख्यापयन्ति ।

१ आदरः । २ एकाग्राः । ३ दापेद्विकर्मकता शास्त्रेणुक्तापि शिष्टसंमता ।
४ ददति । ५ पान्यालयादीन् ।

राजानो हि कदाचित्केपुचित्सत्यं श्रयन्तेऽन्यदाऽन्येष्वनुत्तं यथापेक्षम् । नैकत्र निस्तिष्ठन्ति । यत्र पश्यन्ति मायया कार्यं निर्वह्यतीति तत्र मायासमाश्रये न संकुचन्ति, प्रतिज्ञातमप्यपलपन्ति, येन केनापदेशेन सन्धिमपि दूषयन्ति, कृतमप्यृणं न निर्यातयन्ति । यत्र चेक्षन्ते यथातथमाविष्कृता वस्तुस्थितिः प्रजासु कोपं जनयिष्यति, अपरागं वा समीरयिष्यति, तां प्रच्छादयन्ति, तामन्यथा वर्णयन्ति । प्रायेणाधिकृतानां सैनिकानां रक्षापुरुषाणां च कदाचारं वैपम्यं नैर्घृण्यं वा नाभ्युपयन्ति प्रत्युत सर्वात्मनो तन्निगूहन्ति । इदं हि तेषां दर्शनमेतेधिकृता राष्ट्रावष्टम्भभूता यदि सर्वजनप्रत्यक्षमपमान्येरंस्तदाऽसी अपरक्तारः सर्वत्राधरोत्तरं च कर्तारः, अतः प्रजास्वन्प्राय्यं व्यवहरन्तोऽप्यदयं वाऽऽचरन्तोऽपि ते न दूषणीया इति ।

अन्यदा धर्मासनमधिष्ठिता व्यवहारान्परीक्षमाणा अथिप्रत्यर्थिनां विषये पक्षपातासंस्पृष्टं परिशुद्धं प्राञ्जलं पेशलं च न्यायं कुर्वन्ति । अभिजातेनभिजाते वाऽऽह्येऽनाह्ये वा ज्ञातावज्ञातौ वा द्विजातावेकजातौ वा योगिन इव समदर्शिनो भवन्ति । कालान्तरे मान्यान्मानयन्ति, विदुषोऽनुनयन्ति, कवीन् परितोपयन्ति, कलावत्तश्च वरिवस्यन्ति, तेनात्मनो गुणगृह्यतामुद्धोपयन्ति । अन्यदा च स्मयदूषिता अहिमिव वञ्चयन्ति विद्वज्जनम्, तैमिरिका इव न पश्यन्ति मुनिवृन्दम्, पङ्कव इव नाभ्युत्तिष्ठन्ति गुरुन्, कण्टकानिव न पार्श्वे कुर्वन्ति कवीन् ।

राजानो हि कदाचित्तथा कठिनहृदयाः क्रूरसमाचारा भवन्तिः यथास्वेन क्रौर्येण श्वापदानपि विशेषयन्ति । तीक्ष्णनीरसा इमे परराष्ट्राक्रमणे लब्धस्य वा प्रशमने न बालमाद्रियन्ते न त्रियं न वृद्धम्, सर्वान्सममेवाचरन्ति, निर्वृणं च विशसन्ति । सस्याह्यानि परक्षेत्राप्युज्जासयन्ति, सौधानि भस्मसात्कुर्वन्ति, कान्तनानि चेन्धनतां नयन्ति । अन्यदा चामी नवनीतहृदयाः प्रजाः स्वाः प्रजा इव तन्त्रयन्ते, तद्दुःस्वाग्निना सन्तप्ता इव च विलीयन्ते, आपन्नान्परित्रायन्ते, विकलान्कृ-

१ नैकत्र तेषां तिष्ठ । २ सर्वेण = निरवशेषेण यत्नेन । आत्मशब्दो यत्नवचनः । ३ सेवन्ते । ४ अतिक्रामन्ति । ५ शशु हिंसायाम् । प्रायेण विपूर्वः ।

पणाञ्जनाननार्थांश्च भूयो दयन्ते । एवं परिवर्तते नित्यं नयो भूभूजां
न चैकत्र रूपविशेषेवतिष्ठते । तस्मात्साधूक्तं कविना वाराङ्गनेव नृप-
नीतिरनेकरूपेति ।

(१६) जठरपिठरी दुष्पूरयं करोति विडम्बनम् ।

इह सर्वे प्राणिनो मनुष्या वा केसरिणो दन्तिनो वा मृगशकुलिस-
रीसृपादयो वाऽविशेषेण वृत्तिं कामयन्ते तदर्थं च चेष्टन्ते । यश्चात्राभि-
योगो^१ लक्ष्यते मनुजेष्वितरेषु च, सर्वोपि स वृत्त्यर्थ एव । यद्वा जठर-
पिठरीपृत्तिप्रयोजन एवेति न न प्रत्यक्षं मन्दमेधस्यापि । उक्तं हि—
'सर्वारम्भास्तरण्डुलप्रस्थमूला' इति । महति प्रत्यूपे ब्राह्मे मुहूर्ते मुनिरिव
जागर्ति चरणायुधोऽपरिकरते च भक्तार्थी । प्रभातार्यां निशायां चट-
कादयः शकुन्तयो विरवितुमारभन्ते सुप्तप्रवृद्धाः क्षुधिताश्च वृत्तिं वर्त-
यितुं सर्वात्मना यतन्ते । नक्तंचारिणो महासत्त्वा मृगेन्द्रादयोपि क्षुन्नि-
वृत्त्ये भोज्यं मृगयन्ते विविधं च पराक्रमन्ते । एवं मनुष्या अपि
सचेतसः कल्यमुत्थायाऽऽवश्यकं कृत्वाऽऽप्लुत्य देवतां च ध्यात्वाऽग्निं
च परिचर्याऽऽजीवाजने व्याप्रियन्तेऽशनायिताः । सत्यं यदि दग्धमि-
दमुदरं न भरणीयं भवेत्तदा कस्यार्थे पुरुष एवं प्रयस्येत् पदं वा क्लेश-
स्थात्मानमुपनयेत् ।

परमिदमत्यन्तमाकृतकरं भवति परिचीयमानं कां कां कारि^२ करोति
जन आर्जसिक्रामः । द्विधा हि वृत्तिलक्ष्यते—स्वतन्त्रा च परत त्रा च ।
तत्र ये स्वतन्त्रवृत्तयो विपणिनः कारिणैः कृपीवलाः कर्मकार^३श्च, तेषु
परस्परसव्यपेक्षा इति नात्यन्ताय स्वतन्त्राः । अवश्यं तैस्तैरतत्तदर्थसं-
ग्रहाय सम्पन्नतरा उपेतव्या उपचरितव्या उपच्छन्दितव्याश्च । कृशो
वलिनमिवाथ्यर्थवन्तमल्पसाधनो वा महासाधनमपेक्षते नरम् ।

ये तत्र प्रैथ्यवृत्तिमुपजीवन्ति ते नाम महतीं विडम्बनां लभन्ते ।
अतिर्षवी^४ सेवेति मनस्विनो नैतामिच्छन्ति । परं नात्र सर्वस्य कामचारः ।
न हि सर्वः स्वायत्तो जीवितुमर्हति, अवश्यं तेन वैतनिकेन भाव्यम् ।

१ कर्मत्वविवक्षायां द्वितीया । २ उद्योगः । ३ बुभुक्षिताः । ४ क्रियां =
१५५ । ५ शिल्पिनः । ६ ज्ञानमतिक्रान्ता । अतिगर्वा ।

केचिदधनाः स्वतन्त्रमाजीवमाप्तुमपर्याप्ता गेहेषु भृत्यत्वं गताः पात्र-
संमार्गादि कुर्वन्तः पाकं वा स्वाम्यर्थे निर्वर्तयन्तः कथंकथमपि जीवन्ति ।
प्रत्यहं प्रतिमुहूर्तं च तर्जनां गर्हणां च गुर्वामधिगच्छन्ति गेहिन्याः ।
भृत्यो यदि तूष्णीकः, अनर्होहमत्र प्रसङ्गे वक्तुम्, वचनं मे प्राप्तकालं
न भविष्यतीति वा तूष्णीकामास्ते तर्हि किं मूकोसि यत्र वक्षीत्येवमव-
क्षिष्यते । अथ प्रवचनपटुरिति प्रसक्ते प्रवक्ति, वाचालोसि, वाढम-
यन्त्रितं ते तुण्डमित्येवमभिलष्यते । यदि च स्वामिहितमवेक्षमाणोऽ-
ब्रुवाणोहं दोक्षामीत्युत्प्रेक्षमाणोऽप्युष्टोपि भाषते, वैधेय ! किमेवं प्रलपसि
स्वं नियोगमवधत्स्व, मा स्म वोचोऽननुज्ञात इत्येवं परुषाक्षरमनुशि-
ष्यते । यदि च सेव्यसेवायै साधीयस्यै तत्पार्श्वं न जहाति, तर्हि धृष्टोसि
मा मामुपसृपः, अपध्वंसेत्येवं धिक्क्रियते । दूरे चेत्तिष्ठति स्वामिनो
मेऽद्य कार्यं नेति, लालोटिकोसि, कार्यकालेऽपसर्पसि, नार्थो मे
त्वयकेति याहि दिशो दशेत्येवमाक्रुश्यते । अथावज्ञामाक्रोशं दुर्णयं
च मृष्यति न च विरुणद्धि, तदा कातरोसि, मनागपि मनस्विता ते ना-
स्तीत्येवमभिशष्यते । यदि पुनरन्याय्यं समाचारं विषहते न च गर्हते,
तदाऽनभिजातोऽप्यसदोसीत्येवं न्यक्क्रियते । अत्र श्लोको भवति—

सुजीवं नित्यशास्तस्य यः परैरुपजीव्यते ।

राम तेन तु दुर्जीवं यः परानुपजीवति ॥ इति ।

न केवलमनक्षरा आसेधजीविनो विविधां विमाननां सहन्ते साक्षरा
आगमिन्तः काष्ठाध्यापकाश्चापि भृतिमुपभुञ्जानाः । ये नाम पङ्क्तिपावनाः
प्रयतमानाः शास्त्राख्यपारगाः पदवाक्यप्रमाणज्ञास्तेऽपि वृत्तिकक्षिता वुञ्चितै-
र्व्याकरणं न भुञ्जते पिपासितैः काव्यरसो न पीयत इति वित्तवतां
निवाते कृतवसतयोऽधःक्रियां लभन्ते । अखर्वगर्वा आत्मानमतिमानुषं
मन्यमानास्त आचारं न पालयन्ति शिष्टेष्वशिष्टवद् व्यवहरन्ति । प्रत्युत्थे-
येषु संभावयन्तीमेऽस्मान्प्रत्युत्तिष्ठन्तु, वन्दनीयेषु चामी नो वन्दन्तामिति ।

१ अशक्ताः । २ तूष्णीशीलः । ३ तूष्णीम् । अकचप्रकरणो
तूष्णीमः काम्प्रत्ययो वक्तव्यः । ४ भृशम् । ५ अभोर्भालदर्शी कार्याक्षमध्व ।
६ अद्भुतोऽध्यापकः काष्ठाध्यापकः । काष्ठाशब्दः क्रियाविशेषणम् । पूजनात्पू-
जितमनुदात्तम्, काष्ठादिभ्य इति वक्तव्यमित्यत्र प्रयोगे मानम् । ७ आश्रये ।

अर्चनीयानिमान्बहून्यवाच्यानि ब्रुवन्ति, सावज्ञं पश्यन्ति, दोषलवेऽपि भूयोऽभिक्रुध्यन्ति, अनपराद्धानपि कृतापराधान्गणयन्ति । किं बहुना । अवसरेऽनवसरे वा सहेतुकमहेतुकं वा प्रच्छन्नं वा प्रकाशं वाऽनिन्द्यानिमान् निन्दन्ति प्रत्यक्षमपि च कुत्सयन्ति । मानधनाश्शास्त्रैकचिन्तारताश्चैते विनेयनिर्वहं निगमागमेषु लोक्यासु च कलास्वभिविनयन्तः संस्कारप्रकर्षेण चोन्नमयन्तः पराया अपचितेः^१ पदं सन्तोऽपि यदा प्राकृतवदसद्वद्वा व्यवहियन्ते तदा वेदनां वाङ्मनसातीतां कामपि विन्दन्ते ।

येयं क्षुन्नम सा न सुकरा शमयितुम् । इयं हि नित्यं जागर्ति वर्धते च । अस्याः कृते किं किं न व्यवस्यन्ति जन्तवः । एतदर्थमेवाभ्रंकपाभ्रान् गिरीततिलङ्घन्ते, वेगवाहिनीर्वाहिनीरवगाहन्ते, कल्लोललोलान्नक्रादिमहासत्त्वसमाकुलास्तोरयाशीनप्युत्तरन्ति, महाश्वापदाकीर्णान् कान्तारानप्यभीतवत्प्रविशन्ति । स्वं देशं विहाय स्वांश्चातिहाय पुत्रकलत्रादींश्चोपेक्ष्य सुहृदश्चाप्यनपेक्ष्य चिराय प्रव्रजन्ति विदूराणि देशान्तराणि । किं किं न कारयति नृत्यं वृत्तिर्मानुषेण ।

इदं चापि महद् विडम्बनान्तरम् । बुभुक्षया पिशाच्या बलवद्बाधितो नरो विजहाति वृत्तम्, अनिच्छन्नप्यपथे पदमर्पयत्यनार्यजुष्टं च जुपते । अकृत्यामदमिति जानानोऽपि परार्थं स्तेनयति, पश्यतो वाऽबलस्य कनकाभरणमामृशति, बालस्याप्यनाथस्य विभववतो गेहे सन्धिं छिनत्ति, योर्पाया विश्वस्तार्थो अपि रिक्थमपहरति, विद्वांसमपि व्यंसयति, वृद्धमपि वञ्चयते । नेह किमपि तादृशमात्मनो लघूकरणं यादृशीयं बुभुक्षा । इयं हि पातित्यजननी । उक्तं च—

बुभुक्षितः किं न करोति पापं क्षीणा नरा निष्करुणा भवन्ति । इति ।

इयं हि बुभुक्षा महामनसः संशितव्रतान्मुनिकुञ्जरानपि कदर्थयति विकरोति पातयति च, का कथेतरेषाम् । एतया दुर्वारया प्रगुन्नः कौशिको मुनिविश्वामित्रः श्वजाघनीं पेचे, उपस्तिचाक्रायणश्चेभ्यस्योच्छिष्टान्कुल्मापांश्चखाद । अवग्रहकृते सस्यशोपे, आप्लवकृते वा जनपदसमुत्सादे, दुर्भिन्ने च भयङ्करे प्रवृत्ते प्राणात्यये चोपस्थिते यदाचरन्ति यथा विचेष्टन्ते

१ छात्रवृन्दम् । २ लोकहितासु । ३ पूजायाः । ४ आच्छिनन्ति ।

विधवायाः । ६ छलयति । ७ इभ्यः=महावत् इति भाषायाम् ।

क्षुधोन्मादं गताः प्रजास्तत्केन पार्यते यथातथं वर्गयितुम् । अत्र समये विवेकविश्रान्ता लोकाः प्राणपरीसयाऽङ्गादङ्गात्संभूतं हृदयादधिजातं स्नेहस्य प्रकर्षपर्यन्तं स्वमपत्यजातमपि प्रास्यन्ति, मृत्येन च परिददति । यत्किमप्यशनमशानायाः प्रशमनायात्मिति मत्वा परिगृह्णन्ति, शाकं वा शष्पं वा पल्लवं वाऽवचित्यावित्य सलवणं च्चन्ति स्वादुंकारं चाश्नन्ति । अहो वैवश्यम् । अहो प्राणप्रियता । यदा कश्चिद्वद्वो जन ओदनं भुक्त्वा सोच्छ्रष्टं पलाशं प्रक्षिपति रथ्यायां श्वान एतल्लिहन्तु शकुनयो वोच्चिन्वन्त्विति तदा क्षुधावसीदन्तः पुमांसः स्त्रियो बाला वृद्धा वाऽहम्पूर्विकया तत्प्रति चिल्लावद् धावन्ति परस्परेण च संघट्टन्ते सम्प्रहरन्ते च, अहो अनिष्टकारिता वामाया नियतेरिव दुभुक्षायाः । इयं ह्यभिविनीतमपि प्राकृततां नयति । तस्माद् यदा कश्चित्कुलीनः सुखोचितो जन उदहार इति वा काष्ठाहर इति वा घासविक्राय इति वा वृत्तिमुपजीवन्सख्या पूर्वेण पृच्छयते किमिदमिति कुतस्त्यमेतदिति तदा दीर्घमुष्णं च निःश्वस्य प्रत्याह—इदं हि सर्वं जठरपिठरी कारयति । तस्मात्साधूक्तं हरिणा—जठरपिठरी दुष्पूरेयं करोति विडम्बनमिति ॥

(२७) सुखं हि दुःखान्यनुभूय शोभते घनान्धकारेष्विव दीपदर्शनम् ।

इह विपरिणतिवति जगति कदाचित्सुखमनुभवति लोकः कदाचिद् दुःखम् । सुखं च मानसः परितोपो हृदयाह्लादो वा दुःखं च तद्विपर्यय इति प्रपञ्चं नार्हति । इह च वैपथिकं सुखमेवाभिप्रेतम् । ये हि पुत्रादयोऽभिमता अर्थाः शब्दादयो वा प्रीतिविषयास्तैः समवाये सुखं व्यववाये च दुःखमिति स्थितिः । आगमापायिनोऽनित्या ह्यर्थाः, तन्निबन्धने सुखदुःखे अभ्यनित्ये । अयमेवार्थः कविकुलकैरवसुधाकरेण कालिदासेनेत्यमुक्तः—कस्यात्यन्तं सुखमुपनतं दुःखमेकान्ततो वा । इति ।

एवं सुखेन दुःखेन वाऽनैकान्तिके समन्वये पूर्वं सुखोपनिपातो न तथा स्वदते यथा दुःखादुत्तर इत्यनुभूतिः प्राणभृताम् । अयमेव च प्रकृतो विषयः । प्रकृतिरेषा भूतानां यदुत्पतनं प्रशंसन्ति निपतनं च निन्दन्ति । दुःखा-

दुत्तरा सुखोपनतिरुन्नतिर्भवति, सुखादुत्तरा तु दुःखोपनतिरवनतिरिति लौकिकं दर्शनम् । अनुभूतदुःखो जनो यदा सुखमश्नुते, व्यृद्धो वा समृ-
ध्यति, व्याधितो वोह्लासते, बद्धो वा निर्मुच्यते तदाऽयमुत्प्रेक्षते भाग्यानि
ममोदितानि, फलितानि मे सुचरितानि, समृद्धानि च गुरुजनाशीर्वच-
नानीति । स एव साधीयः संवेत्ति सम्प्रत्युपनतं सुखम् । स एवास्य
स्वरूपं यथार्थमुपलभते मात्रां च वेदयति, सुदुर्लभतां चास्य जानीते
स्थेयस्तां चापादयितुमीहते । पूर्वमापन्नः कृच्छ्री दुर्गतो जनः सम्प्रति
सम्पन्नो विपुलाजीवो विजानात्यर्था बह्वर्था दारिद्र्यं चानर्थ इति । यदने-
नान्यस्य श्रुतं शास्त्रतो वाऽधिगतं तदयमिदानीं प्रत्यक्षमुपलभते । सोऽनेन
दशाप्रकर्षेण दीप्तिमत्तरो भवति यथाऽसूचिसंचारे तमसि दीपप्रभाऽभ्य-
धिका भवति । भूयश्चायं मान्यते लोके ।

यस्तु ऋद्धिमत्यन्ववाये संभूतः सर्वस्याभ्यर्चितो महता परिवारेण
परिवृतः परिच्छदेनानल्पेनालङ्कृतः, परार्थेषु पद्मलसंस्पर्शेषु शयनी-
येषु शयितः कामानुगानां नानारसानामशनानां सुहितोऽभूत्स साम्प्रतं
व्यृद्धोऽपरिच्छदः पृथ्वीशय्यो विरलाशनः कथं कथमपि लोकयात्रां
निर्वर्तयति, प्राक्तनीं सुखसम्पत्तिं चाध्यायति, अविषह्यवेदनं च दुःख-
मनुभवतीति भवति दयनीयः सर्वस्य लोकस्य ।

‘क्लेशः फलेन हि पुनर्भवतां विधत्त’ इति श्रुत्तं तदवितथम् । अना-
रतं श्राम्यतो जनस्य क्लाम्यति कायः श्लथश्च भवति । सति फलप्रसवे
पुनः प्रत्यप्रतां याति यथापुरं च स्वस्थो दृढश्च भवति कमनीयश्च । परं
या तत्रास्य चेतोनिर्वृतिर्जायते सा शारीरं परिखेदं सुदूरमतिशेते ।

प्रयासपूर्विकायां फलसम्पत्तौ पुंसः प्रशंसा भवति, प्रयासविधुरायां
तु निन्देति ध्रौव्यंगतो लोकसमाचारः । तेनायं नैशिको ब्रह्मचारी
कायक्लेशान् विविधान्विषह्य निगमागमानध्यगीष्ट, तां तां च परीष्टि-
मुदतारीदिति चाभिनन्द्यते लोकेन, नन्दति चास्य चेतश्चिराय । यो

- १ लाघु सामर्थ्ये । गदान्निर्गतो भवतीत्यर्थः । २ सकर्मकत्वात्परस्मैपदम् ।
३ विद चेतनाख्याननिवासेषु सुरादिः । ४ महामूल्येषु । ५ मृदुलसंस्पर्शेषु ।
६ वृत्तः । ७ उत्कण्ठापूर्वकं स्मरति । ८ निशाऽध्ययनं सोढमस्य ।

ह्यनायासं परीक्षामुत्तरति, तमभिशङ्कन्ते, तं निन्दन्ति । एवं यत्या-
तकितमुपनमन्त्यर्था अन्तरेणैवार्जनायासं तमतिशङ्कन्ते पाटवरोऽयं स्या-
त्कौस्तुभिको वा कितवो वेति ।

अयमपरो गुणः पूर्वस्य दुःखानुभवस्य । प्रायश आदित एव सुख-
संवित्तिभाजो विभूतिमन्तः परवेदनां न वेदयन्ते, कष्टश्रितं च नाभ्युप-
पद्यन्ते, वन्दनीयेषु विशेषज्ञेष्वपि विनीतवन्न व्यवहरन्तेऽन्यत्राप्याचारं
न प्रतिपद्यन्ते, ये पुनः पूर्वं दुःखमनुभूतवन्तः सम्प्रति श्रिया सम्पद्यं
सुखेन युज्यन्ते, ते दीनेष्वार्तेषु विविधं कदर्थितेषु सदा भवन्ति, नद-
नीतमिव च वह्निसंस्पर्शं दुःखसंनिकर्षे सहसा द्रवन्ति । एते हि पूर्वा
विपदमविस्मरन्तो नात्मना विस्मयन्ते न चानार्यमार्येषु व्यवहरन्ते ।
प्राक्तनी दुःखसंविद्धिरौद्धत्यं वारयति प्रहृत्वं चोपनमयतीति कस्य न न
विदितं विदुरस्यै । तस्माद्बहुगुणः सुखोत्तरः पूर्वदुःखादुभवः प्रशस्यो
रुच्यश्च । अन्यत्राप्युक्तम्—यदेवोपनतं दुःखात्सुखं तद्रसवत्तरम् । इति ।
अतः साधूक्तं मृच्छकटिकाकारेण 'सुखं हि दुःखानी'त्यादीति ।

(२८) चक्रवत्परिवर्तन्ते दुःखानि च सुखानि च ।

इह सर्वं परिवर्ति । नात्रार्था एकेन रूपेणावतिष्ठन्ते । यद्यपि स्थास्तु
चरिष्णु चेत्पर्ययमिति लौकिको वादः, परमार्थतस्तु सर्वं चरिष्णवेति
सूक्ष्मदृशः । अत एवास्य लोकस्य जगदिति समाख्या संगच्छते । अस्तीह
भूसंनिवेशपरिवर्तः स्रोतसः स्थाने पुलिनं पुलिनस्य च स्रोत इत्यादिः ।
अस्ति च कालपरिवर्त ऋतुपर्ययादिः । अस्ति च शरीरावस्थापरिवर्तो
यौवनादिः । अस्ति च दशापरिवर्तः सम्पन्नस्य विपन्नत्वं सुखिनो वा
दुःखित्वं तद्विपर्ययो वेत्यादिः । अयं चान्त्यः प्रकृतो विषयः ।

इह जगति सर्वस्य सुखदुःखे अद्वैकान्तिके इनि भूतार्थोऽनपलाप्यः ।
तत्र सर्गानिसर्गो वा नियतिवा यदृच्छा वा निवन्धनम् । आगमापायिनोर्था
इत्युपरलेपे सुखमुपजनयन्ति विश्लेषे च दुःखम् । यस्य खलु दाय इति
वा मुदाय इति वा पौरुषप्रभाव इति वा दैवानुग्रह इति वार्थाः पुष्कलाः
समुपनमन्ति सोर्थावान्सुखमश्नुते । इमे चार्था उपभोगेनेच्छयाऽनिच्छया

वा वितरणेन चौरादिकृतेन हरणेन बहुच्युत्पातेनाप्लावेन दुर्भिक्षेण भुवः
 क्रम्पेन वाऽद्य वाऽदशते वाऽवश्यं क्षयमेष्यन्तीति सुखविपरिणामोऽपरि-
 हार्यः । योऽद्य स्ववान्सोऽपरेद्यस्तस्करैरपहृतस्वो निःस्वो भवति दुःखं
 चानुभवति । यस्य गगनोल्लेखिशिखराणि हर्म्याण्यद्य नगरशेखरायन्ते
 सुखवासाय सुखशयनाय च कल्पन्ते, तस्य तान्येवान्येद्युर्ज्वालासंभारभैर-
 वेणोपबुधेन भस्मावशेषतां नीतानि सुखलेशमपि नावशेषयन्ति । प्रमादोपि
 सुमेधसापि पुरुषेण दुष्परिहरः । तेन सम्पद्यन्तेऽस्य कर्माणि विपद्यन्ते
 च । सम्पद्यमानानि सुखमुपनमयन्ति विपद्यमानानि च दुःखमिति सुखदुः-
 खपर्यायः समवस्थितो भवति । एवं संयोगा विप्रयोगान्ता इति पुत्रकल-
 त्रादिभिर्यो वर्तमानः संयोगो निर्वृतिहेतुः स गत्वर इति गच्छन्न दुःखयत्येव
 विप्रयुक्तं जनम् ।

कारुणिकस्य भगवतः परमेश्वरस्य रमणीयेऽस्मिन्सर्गे मनुष्ये एका-
 न्ततो दुःखी स्यादिति नोपपद्यते । नैतत्तस्यं माहात्म्यसदृशं करुणानुरूपं
 वोऽस्यात् । किं चैवं सति जगज्जीर्णारण्यमिव दारुणं स्यान्न चात्र किमपि
 रस्यं स्यादिति प्रवृत्त्युच्छेद एव स्यान्निर्वेदश्चानन्तः स्यादित्यनुगृह्यात्येव
 भगवान् विपन्नान् निस्तारयति च व्यापदः । तथा च निगमो भवति—
 यो मृडयाति चक्रुषे चिदाग इति । किं च मनुजस्य शबलानि कर्माणि
 भवन्ति शुक्लानि कृष्णानि च । यदा कृष्णानि भोगेन क्षीयन्ते तदा
 पुराकृतानि शुक्लानि फलं प्रसोतुमारभन्ते, दशापरिवर्तश्च कल्याणो
 जायते । अत्रार्थेऽतिशयोक्त्याऽऽभगन्ति पञ्चालाः—द्वादशभ्यः समाभ्य-
 स्त्ववकरराशिमप्युद्धरतीश्वर इति । आदिकविरप्याह—

कल्याणी वत गाथेयं लौकिकी प्रतिभाति मे ।

एति जीवन्तमानन्दो नरं वर्षशतादपि ॥ इति ।

इह सानुबन्धा अपि विपदः सम्पदश्च दृष्टाः । यदुक्तं श्रीब्राह्मणभट्टेन—
 विपद् विपदमनुबन्धाति सम्पत्सम्पदम् इति । यच्चोक्तं भवभूतिना-
 सानुपङ्गाणि कल्याणानीति । तत्राप्ययमेवाभिसन्धिरुभयस्य कवेः—सङ्घचा-
 रिणोनर्था इति कियन्तंचित्कालं कस्यचिद्बहुलीभवन्त्यापदः, कस्यचिच्च

चिरतरमुपतिष्ठन्ते सम्पदोऽनेका इति । परमुभयेऽप्यस्थायिन्य इत्यव्यभि-
चारी कृतान्तः ।

सन्ति च बहूनि निदर्शनानि प्रकृतार्थोपोद्बलकानि, तेषां कानिचिदि-
होपन्यस्यन्ते । सुखं लालितस्य राजप्रासादेऽपूपितस्य सर्वस्य सम्भावितस्य
रामस्य दैवे पराचि वनप्रवासः, पाण्डुपुत्राणां विविधं कदर्थितानां वना-
द्वनं पर्यटितानां चिरस्य राज्यलक्ष्मीपरिग्रहः, कौशाम्बीराजस्योदयनस्य
सहधर्मचारिण्या वासवदत्ताया अवरुद्धार्याः परगृहवासो न्यगभावश्च,
तस्या एव कालान्तरे यौगन्धरायणादिमन्त्रितमहिम्ना व्यसननिर्मुक्तैर्न
भर्त्रा सम्प्रयोगः सुखाधिगमश्च, आश्रमललामभूतायाः कण्वदुहितुः शकु-
न्तलाया दुर्वाससः शापात् पत्या निराकरणं तज्जन्यं न्यकरणं च स्मृति-
लाभे पुनरङ्गीकारो बहुमानश्चेत्यादयो व्यतिकराः प्रकृतार्थं पर्याप्तं
समर्थयन्ते ।

किञ्चाचिरातीताः पञ्चालवृत्तान्ता अपि प्रकृतार्थं निकामं पुष्णन्ति ।
यदाऽस्य देशस्य पूर्वे पञ्चाला अपरे पञ्चाला इति विभाजनमभूत्तदार्या
अनार्याश्च तथा व्यत्यन्नन्, यथा पुराणोक्तो देवासुरसंग्रामः पुनः प्रवृत्त
इवाभूत् । अतिराक्षसमत्र वैशसमभूत् । अकृतव्यलीकानननु शयानुविद्धान्
स्निग्धानौरातीयानपि हिन्दून् नृशंसा मुहम्मदानुगाः परमतमसहमानाः
स्वमतेऽभिनिवेशिनो वेतालोपहता इवादयं न्यवर्हयन्, मुग्धान् स्तनन्ध-
यान्दशमीस्थाञ्जूरठानपि न पर्यवर्जयन्, विदुषोऽपि व्यमानयन्, स्त्रियो-
ऽप्यदूपयन्, सतोऽप्यकदर्थयन् । एते जाल्माः प्रासादप्रायाणि सौधानि
समदीपयन् स्वापतेयानि च महाधनान्यपाहरन् । अथात्यन्तमर्थविधुरा-
न्दैवमात्रशरणांश्च विधायार्यान्पूर्वपञ्चालान्वलादगमयन् । एवं गहितमा-
चरिता दैन्यान्निधनमेव वरमिति पश्यन्तः शिशुककदनेन सतीदूपणेन च
प्रकुपिता हिन्दवोऽपि केचित्तेषु स्लेच्छहतकेषु तथा प्राहरन्यथा सहस्रश-
स्तान्सहसा यमक्षयार्थं व्यसर्जयन् हतावशिष्टान्ततविद्धतांश्च कृत्वाऽवशा-
नपरपञ्चालान्प्रास्थापयन् । अहो अकलनीयः कालमहिमा । य आर्याः
स्वेन पुरुपकारेण वृद्धिप्रकर्षेण च परां समृद्धिमापन्, यथेष्टं च सुखमन्व-

१ प्रच्छन्नस्वरूपायाः । २ परस्परमन्वन् । ३ व्यलीकमपराधः । ४ अनु-
शयश्चिरवैरम् । ५ प्रतिवेशिनः । ६ धनानि । ७ यमालयाय ।

भूवन, संभृतसुखसंभारेषु विशालेष्वगारेषु न्यवशन्, नानारसानि भोज्यभक्ष्यपेयचूष्यलोहानि चाशनन्, येषां यावदिह मानुष्यकोपपाद्यं सर्वं तद्वस्तगतमासीत् इदानीं आयावरा इवानिकेतना अकिञ्चना दैवमात्रशरणाः कथंकथमपि कालं क्षपयन्ति 'नीचैर्गच्छत्युपरि च दशा चक्रनेसिक्रमेण'ति च प्रमाणयन्ति ॥

(२९) मैत्री ।

का नाम मैत्रीति कविनिबद्धेन चिरन्तनेनोदन्तेन तावद् व्याकुर्मः । यदा चन्द्रकेतुसैन्यप्रमाथेन पराक्रान्तो^१ दर्पसौजन्ययोर्भूमिर्लवस्तेन चन्द्रकेतुनेदम्प्रथमतया समापद्यते^२ । तदोभावपि मिथोऽनभिज्ञौ विकर्तनकुलकुमारौ सस्नेहानुरागमन्योन्यं निर्वर्णयतः । किमेपा वशक्रिया यदृच्छासंवादसंभूताऽऽहोस्विज्जन्मान्तरनिबद्धपरिचितिकृतोताहो विस्मृतस्वजनदर्शनजनिता गुणग्रामाभिरामतानिर्मिता वेति विविधमभ्यूहमानावपि निर्णयमननुधाव्यार्यसुमन्त्रं शरणमुपयातः कारणं च परिपृच्छतः । तत्र परिप्रश्ने दृष्टशास्त्रार्थोऽनुभूतलोकवृत्तान्तो जरठः सुमन्त्र एवं वस्तुस्वाभाव्यं निरूपयति—'भूयसा जीविधर्म एष यद्रसमयी कस्यचित्कचित्प्रीतिः, यत्र लौकिकानां व्याहारस्तारामैत्रिकं चक्षुराग' इति । तमप्रतिसंख्येयमनिबन्धनं प्रेमाणमामनन्ति । यदा चाश्वमेधप्रसङ्गेन श्रीरामो भगवतो वाल्मीकेस्तपोवनस्याभ्यर्णा^३ भुवमापद्यते तदाऽदृष्टचरमिममेव वीरपोतं लवं प्रेक्षमाण एवाह—“न जाने कुतो निमित्ताद्दृष्टमात्र एष कस्यापि राजवंशस्य प्ररोहो मे दुःखं विरमत्युपस्नेहयति च ममान्तरात्मानम् । अथवा स्नेहश्च नित्यसव्यपेक्ष इति विप्रतिपिद्धमेतत् ।

व्यतिपजति पदार्थानान्तरः कोपि हेतु-

र्न खलु बहिरुपाधीनप्रीतयः संश्रयन्ते ।

विकसति हि पतङ्गस्थोदये पुरडरीकं

द्रवति च हिमरश्मावुद्गतै चन्द्रकान्तः ॥” इति ।

एषोत्र निर्गलितोर्थः सर्वस्यास्य वाक्प्रपञ्चस्य—अन्तःस्थादेव निमित्तादपरिच्छेद्यान्न तु बहिःस्थात्कस्य चित् कचित्स्नेहो भवत्यकृत्रिमः सा

मैत्री । यस्तत्र स्वार्थानुसन्धित्तया कृतवेदितयापि वा पुरुषस्य पुरुषान्तरे
 भावबन्धो हृदयासङ्गो वा भवति स मैत्रिकाभासो न तु मैत्री । इदं तर्हि
 व्यवतिष्ठते न हि मैत्री भाव्यते मित्रं वा क्रियते, उभयं सांसिद्धिकमिति ।
 एवंलक्षणः प्रेमा न जातु सर्वस्य सर्वत्र भवति, कस्यचित्तु कचिदेव ।
 जीवो हि भूयसे स्वस्थ संवेदाय सुदृत्साग्निध्वं स्वेनात्मनाऽभिव्यक्ततराय
 संवादाय च विविक्तं कामयते । एष निसर्गो भूतलोकस्य ययोर्द्वयोः
 पुरुषयोः स्त्रीपुरुषयोर्वा प्रकृतिनियतं किमपि साधर्म्यमन्योन्यभावर्जक-
 मस्ति तयोर्विधिना विधीयते सङ्गमो न तु तत्तत्कृतेनाभियोगेन । इदं
 हि दिव्यविधानतन्त्रं न पुरुषतन्त्रम् । यथा भुवि सहभूराकृष्टिशक्ति-
 रनुत्पाद्याऽस्ति, यथा वाऽऽस्कान्ते लोहाकर्षणसामर्थ्यमस्ति तथा तयोः
 सदृशात्मनोरिति भवति संनिकर्षो विप्रकृष्टयोरपि । एवं सति नेदं वि-
 स्मयनीयं यन्मैत्री तथा कल्याणी निरवद्या च भवति यथाऽभिशाङ्किता-
 ऽविश्वास्या च बहुधा भवति ।

कश्चिद्विपश्चिदाह यस्त्वां निखिलेन जानन्नपि प्रतिनन्दति स सुहृद्
 इति । अपर आह—मित्रं नाम परमाशास्यं हृदयस्येति^१ । सत्यं यो यमुप-
 षृणोति यश्च यस्य स्वरूपं बुध्यते स तस्य किमपि द्रव्यं भवति किञ्चि-
 त्तस्योपकुर्यान्न वोपकुर्यात् । उपकरणं तु मित्रस्वरूपे नाङ्गं भवति मित्रं
 नाम पुरुषस्य द्वितीयं हृदयं भवति यस्मान्न किमपि गोप्यमस्ति । प्रगल्भ-
 वागपि विचारवानपि जनो न प्रगल्भते भ्रातृजनाय भ्रातृव्याय कलत्राय
 वा स्वाभिप्रेतं निर्वक्तुं तूष्णीम्भाव^२ चास्ते । मित्राय पुनर्मनोगतं विवृ-
 णोति, तत्सदेशे^३ वर्तमान आत्मन एवाहं सदेशे वर्त इत्यनुभवति,
 तेन तस्य पुरतः सर्वं संवरणमपाकरोति, सर्वमुपचारं परास्यति, सर्वं दाक्षि-
 ण्यमपहस्तयति । किं बहुना ? तांस्तान्सकल्पान्यथातथमुदीरयति । प्रायेण
 महान्तो विभूतिमन्त उच्चैःपदमधिष्ठन्त एव कदाचिद्वज्रव उक्तानाशय्याः
 स्फुटवक्तारो वा भवन्ति लोकवादभयं शासकभयं वा तेषां नास्तीति । सर्वो
 लोक एककः सन्यथार्थं वदति, द्वितीयाद्वै भयं भवतीति द्वितीयं पश्यन्नेव

१ स्वरूपस्य सम्यगुपलब्धये । २ सहजा । ३ परमं स्पृहणीयम् । यस्मात्परं
 तस्य काम्यं नास्ति ! ४ णमुत्प्रत्ययः । ५ तत्समीपे । ६ स्फुटाभिप्रायः ।

विसंवदति, मिथ्याचारतां याति, भावांश्च हृदि स्थिताञ्छतधाऽऽवृणोति ।
यदा पुनर्मित्रं संगच्छति तदा तस्मा अभीतवद् हृदयं व्याख्याति । नैप
कामो मित्रस्य स स्निग्धो मयि न्यग्भावेनान्वग्भावेन वा वर्ततां स्खलि-
ताक्षरं चाट्टक्तिपुरःसरं वा भापतां स्व^३ वा संवृणुतामिति । मित्रं किल
रूपान्तरसंनिविष्टः सर्वविशेषणविशिष्टः सर्ववैचित्र्यशबलितः स्व एव
भवति पुरुषस्य । तद्धि विधातुः सृष्टिरत्नमिति समाख्यायते । तत्र चित्री-
यमाणः कविराह—

‘केन रत्नमिदं सृष्टं मित्रमित्यक्षरद्वयम् । इति’ ।

इदं चापरं विलोक्यते मित्रे । परा हि प्रीतिस्तस्मिन्वर्तते । उक्तं च

‘मित्रं प्रीतिरसायनं नयनयोरानन्दनं चेतसः’ । इति ।

इहानेकान्यन्योऽन्यसंश्लेषणानि भवन्ति नृणाम् । कचिदेकान्वयतया
संश्लेषाः स्मः, कचिदीर्षया, कचित्प्रतीकारमनीषया, कचिदपद्वेषेण,
कचिदद्वेषेण, कचित्कामेनेति विविधं प्रतिबद्धाः स्मः । परं प्रेमबन्धनं
सर्वमहद् विलक्षणं च । तथा चाहुः पूर्वं विद्वांसः—

बन्धनानि खलु सन्ति बहूनि प्रेमरज्जुकृतबन्धनमन्यत् ।

दारुभेदानिपुणोपि पडङ्गिनिष्क्रियो भवति पङ्कजकोपे ॥ इति ।

अयं चोत्कर्षः कोपि मनुजस्य दैवानुग्रहो वा कश्चिद्यत्नेन परिशुद्धस्य
त्वस्य प्रणयस्य भाजनमुपलभ्यते । अन्यादृश्येव शक्तिः प्रणयस्य । यथा
यथा वर्धते प्रणयः प्रणयिषु तथा तथा प्रणयिक्रियायां वर्धते धीरत्सा-
दृश्च । एते ह्यनुभूयते कश्चित्कमपि विवक्षितमर्थं लेखेन पत्रे न्यसितुमि-
च्छति, चिराय च तस्याभिव्यञ्जिकां कोमलकान्तपदावलिं प्रतीक्षते न च
सा सन्निधत्ते । परं यदि मित्राय सभाजनाक्षराणि पातयितव्यानि, भावा-
न्तरं हृद्गतं वा विवरणीयं तदा प्रेमरसाभिपिक्तास्तत्तदर्थसमर्पिका अन-
वद्यहद्या वाचः सहसा स्रोतः-सहस्रैरिव संलवन्ते । अपूर्वं च प्रज्ञानमेपं
करोति प्रणयप्राग्भारः । अथवा बुद्धयनपेक्षः सुदृत्कर्मसु सारथ्यं करोति
पुरुषस्य ।

इदं चात्र हृदि करणीयं निष्कारणता स्नेहस्य मैत्रीस्वरूपस्य सम्पा-

दिका सकारणता च तद्दूषिकेति । अत एव कश्चिद् विपश्चिदपश्चिम आह—
अहं मित्रेभ्यो न तत् प्रत्येपिपामि यदेपामसित किन्तर्हि यदिमानि सन्ति ।
तत्र बुद्धिपूर्वं न जानु सम्प्रदेयं भवति, स्वत एव तु मां प्रति संक्रामति
रश्मिव्यूह इव रश्मिमालिन इति ।

निरूपिता निर्निमित्ता परा मैत्री । अपरा सनिमित्ता सम्प्रति निरु-
प्यते । तल्लक्षणं चोक्तम्—‘स सुहृद् व्यसने यः स्यात्’ इति । ‘आपद्रुतं
न जहाति ददाति काल’ इति च । अनेकं च कारणं मित्रतायामुत्प्रेक्षन्ते
सुधियः, यदाहुः—

“उपकाराच्च लोकानां निमित्तान्मृगपक्षिणाम् ।

भयाल्लोभाच्च मूर्खाणां मैत्री स्यादर्शनात्सताम् ॥” इति ।

मित्रं नाम सम्पदि विपदि च सहायं भवति । ‘अमित्रस्य दिशः शून्या’
इति मित्रापेक्षी लोकः । अयं तावत्प्रथमो लाभो मैत्र्यस्य—हर्षशोकक्षोभमया-
शंसाशङ्कादिभरं बाधकरं मित्रे समर्थं निर्वृतिं कामपि समश्नुते देहभृत-
श्चेतोऽपरत्र संक्रमितभारं च प्रकामं लाघवमुपैति । न केवलं प्राकृतो
जनो महाजनोपि, न केवलं प्रद्वाराणकोऽकिञ्चन एव कश्चिद्भुवः परिवृढोपि
मित्रं वा मित्राणि वा निकामं कामयते यत्र स्विकाश्चिन्ताः संक्रमयेत्,
यत्र वा स्वरहस्यानि न्यस्येत् । एतदर्थं पार्श्वपरिचारकारणामन्यतममन्यत-
मान्वा सजुपः सहायान्वा करोति, आत्मना समकक्षतां च गमयति । ये
एते राजवल्लभा इति समाख्यां भजन्ति ।

मित्रे भावसङ्क्रान्तेर्विन्द्याभासं फलद्वयं दृश्यते—इयं हि हृषं द्विगु-
णयति शोकं च सौम्यपकर्षति । तथा हि नेहेदृशः कश्चिदस्ति यो
मित्राय हर्षं संविभजते न च भूयांसं हर्षं समश्नुते, यो वा शोकं संवि-
भजते कनीयांसमेव तं नोपभुङ्क्ते ।

मित्रानुशासनमपि महते फलाय कल्पते । आत्मैव पुरुषस्य विक-
थनतमः । तथा च सौमिकपर्वाणि कृपं प्रत्यश्वत्याम्नो वचनम्—

सर्वा हि मन्यते लोक आत्मानं बुद्धिमत्तरम् ।

सर्वस्यात्मा बहुमतः सर्वोत्मानं प्रशंसति ॥ इति ।

इमां च विकथनतां पर्यनुयोगापरतन्त्रस्य मित्रस्यानुशिष्टिरेव

१ अर्घम् । इदं क्रियाविशेषणम् ।

चिकित्सितुसर्हति नेतरत् किञ्चित् । अर्वितथा सुहृत्तर्जना नाम मनः
स्वास्थ्याय सम्बन्धदर्शनोपपत्तये वा हिततमा भवति । यद्युच्येत र
आत्मस्वरूपानुसन्धानेनाप्येतत्सुसार्धमिति नार्थोऽनयानुशिष्ट्येति, तन्न ।
इदमनुसन्धानं कदाचिदतीव खेदकरं मर्मस्पृक् च भवतीति न स्पृहा-
विषयो भवति । नीतिशास्त्राधीतिरपि न बहुगुणाऽस्ति, रोचिका साधिका
वा न भवति । परत्र दोषदर्शनेन समाधित्सापि कदाचिन्नार्थवती भवति ।
तस्मान्मित्रतर्जनैव सौहार्दप्रयुक्ताऽभीष्टसाधिका भवतीति व्यवस्थितम् ।
उक्तं च—‘पापान्निवारयति योजयते हिताय ।’ इति ।

विधान्तरेणापि साहाय्यं विदधाति मित्रम् । सन्ति खलु बहवोऽर्था
यानसहायो देवताद्वितीयः कश्चिन्नाहृत्यनुष्ठातुं विस्रब्धं वा वक्तुम् ।
अौचित्यं वा मन्दाक्षं वा सहजं वारयति । तद्यथा वीवशो न पारयति
स्वगुणानाविष्कर्तुं किमुताभिष्टेत्तुम् । कदाचित्कश्चिपरं याचमानो हृणी-
यते^१, मित्रं तु तमर्थमर्थयमानो न शङ्कतेऽपि तु शोभते । किं च नाना-
सम्बन्धो हि पूरुषः । स कस्यचित्पिता, कस्यचिद्भ्राता, कस्याश्चिद्भर्ता,
कस्यचिद्द्वेष्येत्परिच्छेदोऽस्य सम्बन्धानाम् । स पुत्रं पितृवदेवाभिव-
दितुमर्हति, भार्या भर्तृवदेव, द्विष्टं च द्वेष्यवदेवाभिसम्बन्धविशेषसमा-
श्रयेणैव, न तु तत्तत्सम्बन्धव्युदासेन । मित्रं पुनस्तदीयं विवक्षितं तत्तदा-
नुगुण्येन सम्बन्धविशेषानपेक्षं समं वा विषमं वा निर्वक्ति ।

इदं चात्र मैत्र्येधिकमवधातव्यम्—मित्रे हि स्वेन स्वेन भावेनेत-
रेतरमुपरञ्जयतः, तस्मादेकस्यैवतरेणोपस्कारस्य नास्त्यवकाशः । एकत्र च
मैत्र्या नियामोऽपरत्र तद्भावो नैषणीयः, यतः परस्य दोषान्यथाञ्ज-
सोपादत्ते नरो न तथा शुणानिति, सो नाम परमात्मानं मित्रं कुर्यात्तेन
तत्परहसं वा सेवनीयं प्राणिमात्रं वा मित्रं करणीयमिति श्रीगान्धी मनुते ।

(३१) समाचारपत्रम् ।

समाचारपत्रं ह्यद्यत्वे प्रभविष्णुतमं मतम् । इदं हि मनुष्यवर्गस्य
प्रगतेः, परमार्थाधिगतेर्दुःखापकृष्टेः सुखप्रकृष्टेरधिकारप्रत्यापत्तेरपकारप्र-

१ एकक्रः । २ लज्जा । ३ लज्जते । ४ पाक्षिके घञि ह्यम् । ५ प्रत्या-
पत्तिः = प्रतिलिब्धिः ।

तिकृतेश्च साधकतममभ्युपगतम् । इदं च तथोपजीव्यतां यातं लोकस्य, यथा-
न्नोदकम् । सत्यं सन्त्यत्र लोका ये प्रातराशं परिहरेयुर्नाम न तु प्रातर्ल-
भ्यस्य समाचारपत्रस्याध्ययनम् । तथा चाङ्ग्लदेशे प्रथमे प्रवादः—कश्चि-
त्प्रैष्यः स्वामिनं प्रत्यहं प्रातरोषध्यां फाण्टयोपाचरत्समाचारपत्रेण च ।
स चैकदा समाचारपत्रं नोपानयत्तदाऽनुयुक्तं समुत्सुकेन स्वामिना नव-
नीतोपलितं रोटिकाशकलं कुतो नाहृतमिति ।

दिशः प्रदिशश्च यावद्भुवनवृत्तप्रापणं प्रथमः समाचारपत्रोपयोगः ।
सन्ति भूवलये यत्र तत्र 'रायटरा'द्यधीशाः सन्देशहराः संसदो या विद्युता
रेडियोयन्त्रेण च कलाभिविकलाभिश्च लोकवार्ताः समाचारपत्राणि
प्रापयन्ति । इमाश्च संसदस्तथा दक्षा जागरूकाश्च भवन्ति यथा विश्व-
स्मिन्विश्वे न जातु किञ्चिद् गुर्वर्थं तज्जायते यत्र यथातथं सद्यः समर्प-
यन्ति समाचारपत्रेषु । आसीत्स समयो यत्रैकत्रदेशे वृत्तानां व्यतिकराणां
देशान्तरे समाहैः कैरप्यवाप्तिर्नाभूत् । नेल्सनकृतस्य नीलनद्विजयस्यो-
दन्त इङ्गलेण्डे समाहद्वितयेनाधिगतोऽभूत् । अद्यत्वे तु नन्दनान्मुम्बां
सङ्क्रामन्ती प्रवृत्तिः कलात्रयीमेव व्याप्नोति । महात्मनः श्रीगान्धिनो
विहिंसनवृत्तान्तः कलाभिः पञ्चदशभिरेव सकलं विष्टुषं व्यश्नुत ।
अहर्मुख उज्जिहाना एव वयं यदा समाचारपत्रमालोकयामस्तदाऽमेरि-
कायामाप्रीकायामाङ्ग्लदेशे वा कस्को वेद्यो व्यतिकरोऽतिक्रान्तायां नि-
शायां निशीथे वाऽभूत्तमनायासमनवयवं च विद्वान् । परिवर्त्यं लोक
इतीदानीं व्यक्ततरं भाति । तत्तद्देशवास्तव्या ज्ञानविज्ञानयोः सततं
क्रमन्ते, नूतननूतनार्थानुपजानन्ति, नवनवा आभ्युद्यिकीः कर्तव्यपद्ध-
तीरायोजयन्ति, प्रत्यग्रां दोषलेशैरस्पृष्टां विनयवर्तनीं वर्तयन्तीति देशा-
न्तरस्थास्तत्तत्समुत्सकं विविदिपन्ति । समाचारपत्राण्येवैतां विविदिषां
शमयन्ति । यथा यथाऽयं लोकः समाचारपत्राण्यधीते तथा तथा रोचते-
ऽस्याभिलापः परेपामुदन्तमुपलभेयेति । बहु चादत्ते देशो देशान्तरात् ।
यत्र काप्यर्थकृतां पौरजानपदानामवस्थां समाधातुं यो यः प्रयोगः क्रियते
स स तत्तद्देशप्रवृत्तैः समाचारपत्रैर्द्राक् प्राकाश्यं नीयते । ततो देशान्तरै-

रपि तत उपलभ्य तद्विधाः प्रयोगा अनुष्ठीयन्त इत्येकतमन्निर्दर्शनम् ।

समाचारपत्रं तत्र तत्रार्थे जनतामतं निर्माति च निरूपयति च । राज-
मन्त्रिभिः प्रस्तोष्यमाणं राजतन्त्रसंशोधनं राष्ट्रस्योपकरिष्यतीति मत्वा
स्युक्तिकमुपपाद्य जनतां प्रचोदयन्ति सम्पादका इदमनुमुद्यतामिति, अपक-
रिष्यतीति च बुद्ध्वा प्रेरयन्ति तद् बलवद् विरुद्ध्यतामिति । तत्र तत्र
विषये नेतृणां लोकहितान्यभिप्रेतानि प्रकाशयन्ति पर्याप्तं च प्रजाः प्रबोध-
यन्ति । एवं प्रबुद्धासु प्रजासु नेशते शासितारः कामकारेण वर्तितुम् ।
इत्थं समाचारपत्राण्यधिकृतान्सुपथि नियच्छन्ति विपथाच्च वारयन्ति कार्य-
निर्वाहणे च पटीयसः कल्पयन्ति । यत्र देशे विधानपरिपदि सुव्यवस्थितं
प्रतिद्वन्द्विसभं^१ नास्ति तत्र समाचारपत्राण्येव तत्कृत्यं निर्वर्तयन्ति । तथा
च लोकसङ्ग्रहे^२ प्रवृत्तः कश्चिन्महात्मा पुराणीराचारपद्धतीः कालानुगुण्येन
अनाक् परिवर्तयितुमीहते भूयसी श्रेयःसम्पत्तिः स्यादिति, नवं परिशुद्धं च
धमनीपु लोहितं सञ्चरेदिति, कदाचारानपि कांश्चिद्विगर्हते, मूढविश्वासां-
श्चावक्षिपते, शास्त्रात्यंशान्चापवदते मा स्म स्थितिसंकरो भूदिति; तदा समा-
चार पत्राणि तदुक्तीर्निपुणं विविञ्चन्ति तन्मतं च बलवदुपस्तम्भन्ति ।
एवमन्यत्रापि बहुत्र साध्वीं प्रबोधनां जनयन्ति ।

आसतां तावल्लोकसंग्रहं चिकीर्षवोऽन्ये वा समाजं समाधित्सवः ।
तन्नैरपेदयेणापि समाचारपत्राणि लोकाचारं समुन्नयन्ति । इमानि यत्र
कापि महाजने वा जने वाऽधिकृते वानधिकृते वाऽऽह्ये वाऽऽनाढ्ये
वाऽऽचारव्यतिक्रमं शीलभ्रंशं वा दम्भं वा विप्रलम्भं वा प्रतिज्ञाभङ्गं वाऽ-
र्थदूषणं वाऽभीतवद् विनिन्दन्ति मर्यादाश्च गोपायन्ति, शिष्टानुद्भावयन्ति,
दुष्टांश्च न्यग्भावयन्ति । राजानः खल्वव्यमीभ्यो विभ्यति मैतानि नश्च-
रितमालुलोचन्निति । येप्यवधीरिस्ता अन्याय्यमाचरिताः स्वैरधिकारैर्विना
कृतास्तेपि समाचारपत्रैरनुलोमयन्ति स्वस्मिञ्जननिवहम्, आवर्जयन्ति
चोपपीडकहृदयमित्यचिन्त्यप्रभावं समाचारपत्रं नाम ।

यदा च कचिदेशैकदेशे दुभिच्छं वा जायते, भूकम्पो वाऽऽप्लवो^३ वा
वर्तते, प्रसृमर आतङ्को^४ वा समुत्पद्यते तदापीमानि पत्राणि तत्र तत्रार्थे विती-

१ कामचारेण । २ विरोधिसमुदायः । ३ इष्टे प्रवर्तनमनिष्टाच्च निवारणं
लोकसंग्रहः । ४ समर्थयन्ते । ५ आप्लावः । ६ रोगः ।

र्यतां धनमिति लोकान्प्रेरयन्ति । दातॄणां नामावलिं प्रकाश्य प्रकाश्य श्रोत्साहयन्तीतरानपि दानाय । अन्यदापि दानीयादानीयविचारणायां प्रवृत्तानि पात्रवर्षिणो भवतेति लोकान्प्रणोदयन्ति, अयमनाथालयः पात्रं भूरेर्विश्राणनस्य, इदं विद्याशालमर्थकृच्छ्रवर्तत इत्यर्हति सद्यःसहाय-
तामित्यादिभिः सामयिकीभिः प्रबोधनाभिः सति^१ विनियोगे प्रवर्तयन्ति जनौघमसतश्च ततो वारयन्ति ।

वणिक्पथस्यापि बहूपकुर्वन्तीमानि । बह्वी ह्यत्र तद्विपयिणी विज्ञापना भवति । अद्यास्य पण्यस्यात्र नगर इयानर्घः, अत्र देशे सुदुर्लभानीमानि पणितव्यानि देशान्तरविशेषे सुलभानि, अत्रैव वा देशे पत्तनविशेषेऽमी अर्था एतावता मूल्येन सुप्रापा इत्यादि विज्ञाप्य संव्यवहारं प्रकल्पन्ति । मूल्यविज्ञप्तिभिश्च सर्वत्र देशे मूल्यानि स्थेयांसि सम्पाद्यन्ते येनैकस्थैव द्रव्यस्य तुल्यगुणस्य मूल्यमनेकत्र प्रदेशेषु नातिदूरं विप्रकृष्यते^२, लोकश्च चिक्रीपुर्नातिसन्धीयते^३ न चोपपीड्यते ।

समाचारप्रधानानीमानि पत्राणीति समाचारपत्राण्युच्यन्ते प्राधान्येन व्यपदेशा भवन्तीति । समाचारव्यतिरिक्तमध्यनल्पं तत्र वेद्यमस्ति । एतत्पार्श्वेषु विज्ञानानुसन्धिविवरणानि, पुरातनेतिहासतथ्यानीदम्प्रथमतया समुपलब्धानि, यात्रावर्णनानि, चिरनिखातग्रामनगराद्युत्खननलब्धान्यर्थाश्चर्याणि, अविदितचरभूभागाद्युपलब्धिवृत्तानि, साहित्यसमीक्षणानि विद्वत्कृतानि, नव्यग्रन्थानां गुणदोषालोचनानि च भूयसा दृश्यन्ते । यत्र तत्र गम्भीरार्था उदाराः प्रबन्धा अपि तं तं विषयं विशदयन्तः सन्निवेशं लभन्ते । प्रतिरविवासरं प्रकाशितेषु पत्रेषु विद्यां शिक्षां चाधिकृत्यानुबन्धा निबध्यन्ते, यत्राभिविनीतानामपि बहूपादेयं भवति, किमुत विनेयानाम् ।

इदं चाभ्युपेयं यो नाम प्रत्यहं समाचारपत्राण्यधीते स शास्त्रैकशीलनरताद्बहुश्रुताद् विपदतरं व्यवहारं विजानाति, मेधीयान्^४ भवति प्रबुद्धतरश्च भवतीति ।

इदं चाप्यभ्युपेयं भवति—बहुधा समाचारपत्राणि नृपेनीतिविदां

१ सम्प्रदानेऽनीयम् । २ समीचीने । ३ वणिज्यायाः । ४ भिद्यते ।
५ वञ्च्यते । ६ अतिशयेन मेधावी ।

सङ्घविशेषेष्वेव पक्षपातीनि भवन्ति, युक्तं वाऽयुक्तं वा तद्दर्शनमेव पुष्पान्ति, दर्शनान्तरं त्वौपथिकमपि दूषयन्ति । महान्तं चापायमापादयन्ति, आगतिं च विकुर्वन्ति । तेनैपामेकत्र गृह्यतां गह्यां तदस्थता च प्रशस्या ।

इतरत्रापि महान्तमनर्थमुत्पादयितुं प्रभवन्तीमानीति न पार्यतेऽपह्नो-
तुम् । जात्येकदेशेषु मिथः संश्लेषणीयेषु स्नेहतन्तुभिश्च दृढं सेवनीयेषु
तथैतान्याचरन्ति तथा विपरीतं प्रेरयन्ति तथा बुद्धिं व्यामोहयन्ति यथा
सर्वत्र प्रद्वेषमुदीपयन्ति, प्रशमं भञ्जन्ति, क्षोभं च जनयन्ति । एतच्चेदानीमे-
वाध्यक्षितं प्रज्ञैः—इह देशे मुस्लिमपत्रैर्नक्तन्दिवमनारतमिदमेवान्वशासि
मौहम्मदो लोकः, सर्वं हैन्दव्यं द्वेष्यम् । संभिन्नबुद्धयो ज्ञानादेवताभक्तयः
प्रतिमोपासका मिथ्याश्रद्धोपपन्ना इमे हिन्दवः परिहार्यसम्पर्काः । सर्वथा
च ततः पृथगात्मता मार्गणीया येन केनोपायेनोपेशा चेति । एवं समि-
द्धद्वेषाग्रयो मौहम्मदाश्रितं सहोपिता अप्यार्यवंशजा अपि सानुबन्धसं-
व्यवहारा अपि यत्र तत्र हिन्दुभिरकलहायन्त स्वाभीष्टसम्पत्तेरा च नोपा-
रमन्त । अद्यत्वेपि केचिच्छिष्यपत्राणां सम्पादकारतामेव कुत्सितां भेद-
नीतिमनुसरन्ति । एवं दुःखममाचरन्तस्ते प्रबोध्य निरोध्याश्चाकालहीनं मा-
स्म तेऽप्रतिविधेयमनिष्टं देशस्य कार्षुः ।

अपरत्राप्यदभ्रं स्वं सामर्थ्यं शक्यमेभिर्दुर्हपयोक्तुम् । विपमस्थः
सम्प्रति संसारः । इह समष्टयो व्यक्तयश्च परप्रकर्षप्रध्वंसनेन परापकर्ष-
सम्पादनेन वा स्वस्य श्रेयः कामयन्ते । नियोगिनो नियोक्तृनपद्विषन्ति
नियोक्तारश्च नियोगिनः कदर्थयन्ति, स्वल्पं च निर्वेशं वितरन्ति । राष्ट्रे-
ष्वपि मिथः सौमनस्यं नास्ति । सं वो मनांसि जानतामिति श्रुतिं विस्मृता
आर्याश्चानार्याश्च । तेन राष्ट्रं राष्ट्रान्तरस्य प्रभूतान्स्वान्प्रबुद्धान्समृद्धान्श्रो-
पनिवेशान्वाऽभिध्यायति, बलाद्धर्तुं चावसरं प्रतीक्षते । परं नैपा कल्याणी
बुद्धिरिति परमार्थः । नैतामभिनन्दन्ति पारोवर्यवेदितारो दूरं द्रष्टारः ।
शक्यं नाम पत्रैः पापेयं बुद्धिर्निरोद्धुं प्रकाशं च विनिन्दितुम् । एभिः खलु
देशेन्तर्वर्तमानानि विघटिष्यमाणानि जात्यङ्गानि यन्नतो घटनीयानि ।
देशाद्बहिरपि तैरविरोधाय शमाय चात्यन्तिकाय प्रयतनीयं येन सर्वो लोको-

यथास्वं कर्मणि निरातङ्गं^१ प्रवृत्तः पुरुषार्थचतुष्टयं साधुयात् । यदा चैतानि
 वयं सर्वमहान्तः, सर्वमिदमन्यदीयमस्मदीयमेवेति, यदि स्वैरं न नो ढौक-
 यन्ति तदारहन्ति प्रथममाक्रमं परिमोषं च सर्वाङ्गीणमिति बुद्धिमुपजन-
 यन्ति लौकिकेषु स्वदेशवास्तव्येषु तदा सङ्गराद्य समुद्योजयन्ति तान् विना-
 शोन्मुखांश्च कुर्वन्ति । इत्थमेवाचारि हिट्टलरमतानुवादिभिः शार्सण्यैः
 समाचारपत्रैः समुद्रसादि च सम्प्रेक्षणीयं स्पृहणीयं समृद्धिमद् विशङ्कदं
 च स्वकं राष्ट्रमिति सर्वं प्रत्यक्षं प्रेक्षावताम् । तेनात्र विषये सविशेषमव-
 धातव्यं सम्पादकैरिष्टं चानुशासनीयं नानिष्टम् । बहु च तेष्वायत्तम् । तन्मु-
 खदर्शिन्यः प्रजाः पथि वर्तेरन्नापथीति प्रेर्याः ॥

इति श्रीचारुदेवशास्त्रिणः कृतौ प्रस्तावतरङ्गिण्यां
 विचारात्मकप्रस्तावविषयः प्रथमस्तरङ्गः ॥१॥



अथ द्वितीयस्तरङ्गः ।

संक्षिप्तशब्दार्थका विचारात्मकाः प्रस्तावाः ।

इह तरङ्गे संक्षिप्तशब्दार्थकाः कतिपये प्रस्तावाः प्रणीयन्ते, ते यथा प्रतिपाद्यं व्यक्ततरं निरवशेषेण च प्रोक्तं-स्थित्योपपत्तिभिर्निर्देशनैश्चोप-
बृंहणीयाः । अनपेक्षितवाक्यप्रपञ्चश्च सर्वत्र परिहरणीयः ।

(१) धनं दानाय भुक्तये ।

तिस्रो हि धनस्य गतयो भवन्ति—भोगो दानं नाशश्चेति । सर्वो जनो लोकप्राणागतो धनमपेक्षते । सुखार्था लोकः सुखोपकरणानि मृगयते, धनव्ययेनैव च तानि लभते । अयमेव धनस्योपभोगः । एतेनैव धनमर्थवद्भवति । प्राकृतो हि प्रायेणात्मार्यमेव धनं व्यययते । उदात्तस्तु परार्थेऽपि तत्प्रकुरुते, तद् दानम् । दीयमानं धनं भुज्यमानात्सुदूरं प्रकृष्यते । अन्यथा 'काकोपि जीवति चिराय वलिं च भुङ्क्ते' इति काकवृत्तितो नातिरिच्यते मनुष्यः ।

यश्च धनस्येशानोपि नादो भुङ्क्ते न च ददाति-स कृपाहः कृपाणः । यो हि मितं पचति, स्वं क्लिश्नाति, स्वीयांश्च न पुष्पाति सोऽधन्यः । यश्च समर्थोऽपि हव्यकव्ययोरुदास्ते-स आप्यः, स स्तेनः । कृपाणं हि कुत्सयन्ति शास्त्रकाराः, परिहार्यदर्शनं च निर्दिशन्ति । अमुज्यमानमदी-
यमानं च धनं नावतिष्ठते । पाटच्चरैर्वाऽपहियते, वहिना वाऽऽत्मसा-
त्क्रियते, राज्ञा वा हियते ।

धनस्य दानस्मिन् प्रथम उपयोगः, भोगश्च द्वितीय इति धर्मदर्शिनः ।

यश्च धनस्य दानस्य प्रथमनिर्देशः प्रकृते श्लोकचरणे । दानं नाम पात्रे प्रतिपत्तिः । दानान्नानिदुष्करं लोक इति प्रथमे मुनयः । आत्मानुग्रहाय तदित्याख्याः । पराभ्युपपत्तय इति च प्राकृताः । सर्वावस्थागतेन पुरुषेण-
सर्वभावेन देशमित्युपपत्तयः । तथा च वेदान्ताः—श्रद्धया देशम् । अश्रद्धया
देशम् । श्रिया देशम् । हिंसा देशम् । भिया देशम् । संविदा देशम् इति ।

अयं च व्यतिरेको दानभोगयोः । दीयमानाः स्वा विवर्धन्ते, भुज्यमा-
नी दीयन्ते । दानस्यैव कोपि महिमा लोकोत्तरो यदेकत्र विरुद्धधर्मद्वया-

५ । तस्माद्द्वयी धनस्य गतिर्हितकरी-दानं भुक्तिरश्चेति, तां जुपेत सुधीः ।

(२) सर्वे गुणाः काञ्चनमाश्रयन्ति ।

इह काञ्चनमिति रजतादेर्द्रव्यस्योपलक्षणं हीरकमौक्तिकादीनां च । न केवलं कलावेवातिक्रान्तेष्वपि युगेषु धनवतः समादरो विशिष्टोऽभूदित्यत्र धन्यशब्द एव लिङ्गम् । धनगणं लब्धेति पाणिनीयानुशासनेन धनं लब्धरि धन्यशब्दो व्युत्पादितः । यो हि धनं लब्धवान् धनिकोभूत्तं धन्यं कृतार्थं मेनिरे जना इति हि ततः स्फुटत्यर्थः । तथा चैतरेयब्राह्मणे—‘रूपं हिरण्यं पशवो विवाहा’ इति ।

अति हि मानयन्ति लोका धनिनम् । असतोपि गुणांस्तत्र धनिनि समुत्प्रेक्षन्ते, तं तं गुणं वा तत्रारोपयन्ति, तेन तेन गुणेन युतं दोषेण च वियुतं तमुत्पश्यन्ति, बहु चाद्रियन्ते । अयमेवार्थः सर्वे गुणाः काञ्चनमाश्रयन्तीत्यस्य कविवचनस्य ।

अविद्योपि वित्तवान्सविद्यवत्पुराक्रियते । किं न दृश्यतेऽनक्षरप्रायान् श्रेष्ठिनोऽधीच्छन्ति परिडताः साभार्षतं सनाध्रतामिति शास्त्रं वा व्याक्रियतामिति । आभणन्ति च लौकिकाः—यस्य धान्याचिताः कुपूलास्तस्यान्धाः सुतादयोऽप्यनन्धा इति । यत्सत्यं मूर्खा अपीमे प्राज्ञवत्पूज्यन्ते, विरूपा अप्यभिरुपचदाद्रियन्ते, उद्बुत्ता अनाचारा अपि सद्वृत्तवद्वर्च्यन्ते । नैतदेव । अगुणा अपि गुण्या गुणज्ञाश्चाभिमन्यन्ते । सदसद्विवेकचणाश्च गण्यन्ते । सोऽयं सर्वो विभवप्रभावः । उक्तं च कविना—

“पूज्यते यदपूज्योपि यदगम्योपि गम्यते ।

वन्द्यते यद्वन्द्योपि स प्रभावो धनस्य च” ॥ इति ।

(३) स्वधर्मे निधनं श्रेयः परधर्मो भयावहः ।

अत्र स्वधर्मशब्देन शास्त्रविहितो वर्णाश्रमाचारो गृह्यते यत्र ब्राह्मणादयो ब्रह्मचारिप्रभृतयश्चाधिक्रियन्ते । न तु नानादर्शनसमुत्थमार्यानार्यादीनां प्रातिस्विकं^१ मतम् । तादृशस्य मतस्य प्रत्याख्यानस्य गीतासु प्रस्तावस्यासत्त्वाद्, अर्जुनस्य परमतपरिग्रहानौन्मुख्याच्च । ज्ञातिविध्वंसभीतेर्निवृत्तिलक्षणं शमप्रधानं ब्राह्मणधर्मं शिश्रीपति धनञ्जयः, तत्प्रतिपेद्यति भग-

१ सत्कारपूर्वकं व्यापारयन्ति । २ अश्वपत्यादिभ्यश्चेत्यण् । ३ गुणवन्तः ।

यप्रत्ययः । ४ स्वस्मिन्स्वस्मिन्भवम् ।

वान् अर्भरां निधनं श्रेय' इत्यादिप्रबोधनेन । किं च धर्मशब्दो न कचि-
दपि ननुपर्यायो दृष्ट इत्यभ्युच्चितो हेतुरत्र द्रष्टव्यः ।

“सातुर्वर्ण्यं मया सृष्टं गुणकर्मविभागशः” इति वचनाद् गुणकर्म-
विभागशो ब्राह्मणादीनां तत्तदाचारनियमः । पुराकृतकर्मानुरोधेन सत्त्वा-
द्गुणप्रधानभावेन ब्राह्मणादीनां कर्तव्यकलापनिश्चितिरिति सा न
हंतया शक्याऽन्यथयितुम् । शास्त्रप्रतिनियतानि कर्माणि सहजानि
भवन्तीति स्थितेर्यस्तानि जिहासति स स्वभावं जिहासतीति महदस्या-
निष्टमाशङ्क्यते । सति कर्मव्यतिहारे सर्वाः संकीर्यन्ते स्थितयः । न च
तास्ताः क्रिया यथावन्निष्पद्यन्ते, न चापि लोक इष्टेनाभ्युदयेन च युज्यते ।

परधर्माचरणे स्वरूपप्रच्युतिरेव परं दूषणम्, अत एवोक्तम्—

‘स्वभावनियतं कर्म सदोपमपि न त्यजेत् ।’ इति ।

नैतदं व, किन्तु—

‘श्रेयान्स्वधर्मो विगुणः परधर्मात्स्वनुष्ठितात् ।’

इत्यपि ध्येयम् । एतदेवानुस्मारयति शाकुन्तले राष्ट्रियेण ‘विशुद्ध-
ददानीमरयाजीव’ इत्युपहसितस्येदं मत्स्याजीवस्य वचनम्—

“सहजं किल यद्विनिन्दितं न तु तत्कर्म विवर्जनीयम् ।

पशुमारणकर्मदारुणोऽनुकम्पामृदुरेव श्रोत्रियः ॥” इति ।

मोहाल्लोभाद्भयाद्वा परधर्मप्रवणता दृश्यते लोके ।

(४) न ह्यसा विदधीत न क्रियामविवेकः परमापदां पदम् ।

भत्वा कर्माणि सीव्यन्तीति मनुष्या इति नैरुक्ता मनुष्यशब्दव्युत्प-
त्तिसाक्षरते । न च सर्वे तत्समाचारा भवन्ति । व्युत्पत्तिमन्तोपि प्रेक्षा-
वन्तोपि चङ्कुशाऽसमीक्ष्यकारिणो भवन्ति मनुष्याः । तत्र तरसा प्रवृत्तौ
लोभो वा क्रोधो वा प्रणयातिरेको वा कारणातां याति । कस्कोऽनुबन्धो
मे भविष्यति कर्मणः, इत्यविचिन्त्य प्रवृत्तस्योपनमन्त्यापदोऽनेकाः । तद्य-
च्छेत्सुविहितानि मे कर्माणि समध्येयुर्विपदश्च मां सोपनंसिपुरिति स
प्रास्ताविकमिदमप्रास्ताविकम्, इदं साध्विदमसाधु, इदं फलवदिद-
मिति सुविचिन्त्य प्रारभेत । उक्तं हि—

१ अर्थव्यधिकः । २ यत्रैको न्यस्य योग्यां करोति स कर्मव्यतिहार इहामि-

३ परिणामः ।

गुणवदगुणवद्वा कुर्वता कार्यजातं

परिणतिरवधायो यत्नतः परिणतेन ।

अतिरभसकृतानां कर्मणामाविपत्ते

र्भवति हृदयदाही शल्यतुल्यो विपाकः ॥ इति ।

गुरुलाघवमर्थानामारम्भे कर्मणां फलम् ।

दोषं यो न विजानाति स बाल इति होच्यते ॥

अविज्ञाय फलं यो हि कर्म त्वेवानुधावति ।

स शोचेत्फलवेलायां यथा किंशुकसेवकः ॥ इति च ।

बह्वीरविवेकस्य दुष्परिणतीः पश्यामः । जानक्या सौमित्रिं प्रति
भ्रातृजायां मां जायामिच्छसि, तत एव जीवितसंशये वर्तमानस्य भ्रातु-
रार्तरवं शृण्वन्नपि तमभ्युपपत्तुं न यासीति यदुक्तं तत्तस्य मर्माविदासीत् ।
स च कुटीरान्निरियाय, जहार च पौलस्त्यः सीतलम् । एवं द्रौपद्याः स्वयं-
वरे नाहं सूतपुत्रेण परिणयमिच्छामीति रभसोक्तिरपि महतेऽनिष्टाय जाता ।

(९) मानो हि महतां धनम् ।

मानश्चित्तसमुन्नतिः । मनश्चौन्नत्यमिति यावत् । तेनात्मनि संभा-
वना परकृताधिचेपासहत्वं च लक्ष्यते । मानिनो मनस्विनो महामन-
सोऽत्र महान्त इति विवक्ष्यन्ते । मान एवैषां धनम् । अतस्तद्रक्षण-
पराः प्राणानामपि पणन्ते पणाय्यचरिता महात्मानः, न तु तनीयसीम-
प्यभिभूतिं सहन्ते । कदर्थिता अपि, विपमपतिता अपि, न मानमुज्झ-
न्ति, न देहीति दीनवद् भ्रुवन्ति, नाक्रोशमुपक्रोशं वा मृष्यन्ति, विमान-
नासहचरितां सुधामप्यवधीरयन्ति । अनुश्रूयते राधेयेनात्तगन्धो^१, युधि-
ष्ठिरो गाण्डीविनं जगर्हे, स च तत्र सेहे, हन्तुं चाग्रजं प्रचक्रमे ।

यदपि कर्म लाघवमापादयति तद्यत्नेन परिहरति मनस्वी । न जात्व-
पथे पदमर्पयति । गङ्गातीरमपि त्यजन्ति मलिनं ते राजहंसा वयमिति
हंसवृत्तमाचरति । न हि परसंश्रयेण वृत्तिं कल्पयति । न परेण हृतं भक्तं
व्याघ्रः खादिनुमिच्छति ।

१ मर्माणि विध्यतीति मर्माविद् । क्विप् । पूर्वपदस्य दीर्घः । २ कर्मणि शेषे
षष्ठी । ३ स्तुत्यचारिन्नाः । पणायतिः स्तुतिकर्मा । ष्यत् । ४ शातम् ।
५ अपयशः । ६ अभिभूतः ।

क्षुद्रास्तु तद्विपरीताचाराः । तानेवोद्दिश्य नयविदाम्—

अवमानं पुरस्कृत्य मानं कृत्वा च पृथगतः ।

स्वार्थं समुद्धरेत्प्राज्ञः स्वार्थभ्रंशो हि मूर्खता ॥

इत्यनुशासनम् । एते हि प्राकृतमर्थजातमेव धनमभिमन्यन्ते तदेव च सततं गत्रेपद्यन्ते, धनिकद्वाराण्युपासते, राजास्थानीरुपतिपुन्यते^१ ऽधिकृतानासेवन्ते ऽवहेल्यमाना विविधमाकृश्यमाना अपि धनामिपलोभेन तदन्तिकं न जहति । यत्र मानहानिर्भवति न तत्रैकाहमपि तिष्ठन्ति मानिनः, असून्वा मुञ्चन्ति ततो वाऽपक्रामन्ति, न तु तत्रावमता वसन्ति ।

तदुक्तम्—‘सतां माने म्लाने मरणमथवा दूरसरणम् ।’ इति ।

(७) गुणाः पूजास्थानं गुणिषु न च लिङ्गं न च वयः ।

योऽयं लोके गुणवत्समादरो दृश्यते स गुणसव्यपेक्षो भवति न स्त्रीपुंसत्वनिबन्धनो न वा वयोनिबन्धनः । गुणाश्च दद्यादाक्षिण्यादयो भवन्ति प्रज्ञामेधादयश्च । यदि तावद् गुणेष्वन्तः पूजानिमित्तमस्ति तदा शिशुत्वं वा भवतु स्त्रैणं वा, तेन किम् । यदि पुरुषे गुणाः सत्कृतिभाजस्तर्हि त एव स्त्रियामुपलब्धाः कुतो न । यदीमे वृद्धेऽभिख्यामावहन्ति तदा बाले कस्मान्न ।

अत्यल्पमिदमुच्यते “न च लिङ्गं न च वयः” इति । गुणाभिपूजायां यथा स्त्रीत्वपुरुषत्वे नाद्रियेते तथैव गुणवतो जातिरपि न विचार्यते । वृषलस्यापि गानबुद्धौ रागपरिवाहिरया गीत्याऽनल्पा पुरष्किया भवत्येव । उक्तं च—

“प्रभुभिः पूज्यते विप्र ? कलैव न कुलीनता ।

कलावान्मान्यते मूर्ध्नि सत्सु देवेषु शम्भुना ॥” इति ।

गुणप्रकर्षतन्त्रो हि लोके बहुमानः । तत्र वयोऽकिञ्चित्करम् । स्मरति गगदान्मनुः—“अध्यापयामास पितृन् शिशुराङ्गिरसः कविः ।

पुत्रका इति होवाच ज्ञानेन परिगृह्य तान् ॥” इति ।

शिशोरपि प्रवयसः पितृन् प्रति पुत्रका इत्यभिलाषः संगच्छत एवाधिरयान्^२ । बालचन्द्रो हि लोकेन नमस्कियते चमत्कृतिविशेषान्न तु प्रश्यानः

१ राजसभाः । २ वा लिप्तायामित्यात्मनेपदम् । ३ अधिगुणोऽधिकगुणः, ४ भावस्तस्मात् । ४ वृद्धः । प्यायतेर्निष्ठायां रुभम् ।

सुदुर्लभाः सर्वमनोरमा गिरः ।

अनेकजन्मोपार्जितसंस्कारवासितान्तःकरणा लोका विचित्ररुचय इति यदेकस्मै रोचते न तदन्यस्मै । एकान्कयोरपि समानाभिविनययोरपि द्वयोर्वैचित्र्यं विद्यते रुचीनां किम्पुनः पृथगन्ववायजातानां विभिन्नाभिविनयानाम् । दृश्यतेऽनुदितं गृहेषु समानपितृकेषु पुत्रेषु कश्चिन्मधुरं रोचयते, कश्चिल्लवणं कश्चिन्नाम्लं रसमिति । एवं कश्चित्काव्यं रसयति कश्चिन्नाट्यं कश्चिच्छिल्पं कश्चिन्न गणितम् । कस्यचिच्छृङ्गारः प्रियः कस्यचिद्वीरः कस्यचित्करुणो रसः । विरलस्य कस्यचिद्भीमत्सोपि रुचेर्गोचर इति नानात्वं रुचीनां व्यवस्थितं भवति ।

एवं सत्येकैव वाक्सर्वस्य रमयेन्मानसमिति नोपपद्यते । यो नामार्पेण संस्कारेणाभिसम्पन्नस्तं मृद्धी ऋज्वी च प्रीणयति वाङ् न कर्कशाऽरुनुदा वा । कस्यचित् पदानां सौभाग्यलाभप्रतिभूर्वेदमौ रीतिरास्वाद्या भवति कस्यचिद्गौडी । य आत्मना विस्मितस्तस्मा अर्थवादः स्वदते न भूतार्थवादः । य ईर्ष्याकपायितस्तस्मै परापवादो रोचते स्वस्य चोच्चैर्वादः । हितमध्यनुशासनं न सहन्तेऽसृयकाः, अवदातमपि दूषयन्ते पुरोभागिणः, सर्वाङ्गसुन्दरे सुभाषितेषु न रज्यन्ते ज्ञानलवटुविदग्धाः ।

यदि सर्वस्य मनोरमं वचो न शक्यं गुम्फितुं तदा किं तूष्णीं स्थेयं किं वा मिथ्याऽऽख्येयं येन श्रुतिप्रसादनं स्यात्सभ्यानाम् । अत्रोत्तरं सस्मार भगवान्मनुः—

“सभा वा न प्रवृष्टव्या वक्तव्यं वा समञ्जसम् ।

अद्भुवन्वित्रवन्वापि नरो भवति किल्बिषी ॥” इति ।

एवं कविकर्माणां प्रवृत्ता नैतेन नः कर्मणा समं सन्तोदयन्ति समेषु विज्ञातार इति, पौरोभाग्यमत्राचरिष्यन्ति केचिन्मन्दा इति वा भिया किं परिजहति कोमलकान्तपदावलिप्रणयनम् । न हि भिक्षुकाः सन्तीति स्थाल्यो नाधिश्रीयन्ते । न हि मृगाः सन्तीति यवा नोप्यन्ते ॥

इति श्रीचारुदेवशास्त्रिणः कृतौ प्रस्तावतरङ्गिण्यां संचिप्रशब्दा-
र्थक-विचारात्मको द्वितीयस्तरङ्गः ॥ २ ॥

दानीं भवितेति । एवमनुशिष्टः सान्निवतश्च शिवगुरुः कुलसंभूतां सवर्णा-
मात्ससदृशीं कामाक्षीं नाम कन्यां विधिवत्परिणीय गृही बभूव । गार्ह-
स्थ्यधुरां बहतोऽस्य सप्तविंशतिर्वत्सरा अत्यायन्, जरत्प्रायतां चायमायात्,
पुत्रमुखपङ्कजं सुललितं तु नालमत द्रष्टुम् । ततः शङ्करार्चायां प्रयतौ तौ
दम्पती एकसर्गेण चेतसा प्रावर्तेताम् । तिग्मं च तपश्चिरमतप्येताम् ।
कालेन प्रणतप्रियः प्रासदद्भगवान् । विक्रमतः पञ्चत्वारिंशदधिकेष्वष्टसु
शतेषु व्यतीतेषु वत्सरे पुण्याहे मङ्गल्ये मुहूर्त्ते कामाक्षी सर्वलक्षणोपेतं
सुतं व्यजायत । महादेवस्य शङ्करस्य प्रसादादयं जातो जातक इत्यस्य
शङ्कर इति नामाकरोत्पिता । यदाऽयमर्भकस्त्रिहायणं एवाभूत्तदाऽस्य
पिता देवभूयं गतः । ततः प्रभृति मातैवैनमवैक्षिष्ट । पञ्चहायनस्यास्यौप-
नायनिको विधिरभूत् कुलपुरोहितेन निर्वर्तितः । बढोः शङ्करस्य किमपि
विस्मयनीयं सहजं प्रातिभमभूत् । तेन सप्तहायन एवायं श्रुतिपरपारदृश्वतां
गतो गुरुकुलात्समावृत्य मातृचरणशुश्रूषारतः कियन्तंचित्कालमजीगमद्
अध्यजीगपञ्च शिष्याऽञ्छास्त्रार्थसार्थम्, अजिग्रहञ्च निगमान्तसारम् ।

तदात्वे सर्वत्र भारतेवर्षे सौगतं मतं प्रचचार, भिक्षुसङ्घैश्चाकीर्णानि
ग्रामनगराणि सरघासमूहैरिव क्षौद्रपटलानि । लोकश्च बुधो वाऽबुधो वा
निविशेषं वैराग्येणाविष्टः प्रवृत्तिविमुखो निवृत्त्यभिमुखश्चालोक्यत । श्रीश-
ङ्करश्च पितरमनुगतः “कारणगुणाः कार्यगुणानारभन्त” इति न्यायेना-
नुक्रमेण लोकं प्रत्युदास्त । संसारबन्धाच्च कथं विमुच्येयेति चासकृदचि-
न्तयत्सः । इत्थमुदासीनं लौकिकेषु विपयेष्वनास्थावन्तमेनमालोक्याम्ना-
ऽस्य भृशं पर्याकुलाऽभूत् । चिन्तयाम्बभूव च केनोपायेनैनं निवेशयेय^३
वौतचिन्ता च भवेयमिति ।

एकदाऽन्वया, समं शङ्करः कमपि स्वजनं दिदृक्षुर्प्रामान्तरं प्रस्थितः ।
अन्तरा च काचिदापगा लङ्घनीयाऽऽसीत् । उभावपि माता च पुत्रश्च सुप्र-
तरां तां सुखं तेरतुः, प्रत्यावृत्तिसमये च तथैवागाधा सेति विस्रब्धं तामव-
तेरतुः । परं आवत्तौ, मध्येनदि प्राप्तौ तावदकस्मादोववृद्धिरभूद् वेगश्च

१ प्रासूत । अन्तर्भूतण्यर्थोत्र जनिर्विपूर्वः । समां समां विजायत इति सूत्र-
कारप्रयोगः । २ वर्यासि णत्वम् । ३ परिणयं कारयेयम् ।

तथा प्रवृद्धो यथा तौ चिन्तयाऽनल्पयाऽऽचान्तौ वभूवतुर्मानौ नदीरयः
 परिर्वीवहदिति । तदानीं शङ्करो मातरमाह—मातरिदानीमेव मया देवा-
 देशः श्रुतः । अयं चेदम्परः—सद्योहं लोकान् पराङ्मुखीभूय प्रव्रजिष्या-
 मीति मयात्रैव प्रतिज्ञातव्यं नो चेदुभयोर्नौ नद्यम्भसि निमज्जनं व्यव-
 स्थितमिति । अतोनुजानीहि मां प्रव्रज्यायै । हीयते वेत्ता । त्वरितसवधा-
 रयेति । एतदाकर्ष्य सा वज्राहतेव क्षणं मुसोह । ततः प्रकृतिमापन्ना सा
 विविधमनुशशास सुतम्—वत्स ! त्वमस्येकको मे सुतः । वृद्धाया विव-
 शाया अनाथाया मे यष्टिः । त्वामन्तरेण कथं जीविष्यामि मन्दभागा ।
 को वा मां चिन्तयिष्यति प्रव्रजिते त्वयि । कश्चाग्निक्रियादि निर्वर्तयि-
 ष्यति संस्थितार्या मम । तस्मात्संन्यासे मतिं मा कृथाः मा च गेहात्प्रस्थिता
 इति । भूयोपि शङ्करो वत्सलां तां स्माह—मातर्मां स्म त्वां मृमुहन्मिथ्या-
 भिरागो मयि । मत्प्राणान्परीप्ससि चेदह्यायानुमन्यस्व मे विज्ञप्तिम् ।
 किं च शिष्टाचरितां पदवीमनुयियासामीति नाहं दारणीयः । अन्यथो-
 पस्थित एवोभयोर्विनाश इति । इत्थं प्रेर्यमाणा भीतभीता माता कामाक्षी
 सुतस्याभ्यर्थनां तां कथंचिदनुसेने । ततस्तौ क्षेमैणापगापारं गतौ गृहं
 च प्रत्यागतौ । ततोहं कतिपयेष्वतीतेषु शङ्करो गृहात्प्रस्थातुमियेष ज्ञाती-
 श्चाकार्यं प्रार्थयामास माता मे साधीयोवेक्षणीयेति । पुत्रवियोगसह-
 माना जननी पुनरपि प्रतिहरोध संन्यासम् । शङ्करश्च तां स्मारयामास
 प्रतिज्ञां देवतासाक्षिकाम्, प्राबोधश्च महान्तमुपसर्गं तस्यामपरिपालिता-
 याम् । ततः सुतरां विकलकरणां शोकपरिप्लुतामस्वामालोक्य शङ्कर-
 स्याद्यन्तरङ्गं किमपि प्राव्यथिष्ट, पर्यश्रुणी चास्याक्षिणी अभूताम् । अन्व !
 एवं विधिर्विद्यते । नियतिरियमलङ्घनीया । मन्ये निर्मागस्य मे मातृ-
 चरणशुश्रुपालाभो नास्तीति । महिरहिता त्वं कथं गमयिष्यसि कालमिति
 चिन्ता मामप्याचामतीव । परं किं कुर्वे देवादेशोऽप्रत्यादेश्यः प्रतिश्रवश्च
 रक्षणीय इति । तदा माता दीर्घमुष्णं च निःश्वस्यह—अस्तु, नाहं ते
 प्रज्ञाणं विरुन्वे यदि परं प्रतिजानीषि वत्सरे सकृत्स्वामुपेत्य द्रक्ष्यामीति ।
 एवमहं धारयिष्यामि जीवितमन्यथा सम्प्रत्येव सिञ्च मे तिलोदकमिति ।
 इदं निशम्य श्रीशङ्करः क संन्यासः क च कादाचित्कोपि स्वजनसंसर्ग इति

जानानोपि वैपम्यं मातृप्राणाः परित्रातव्या इति यथादिष्टं प्रत्यजानीत ।
गृहाञ्च निरगादुपास्थाञ्च कान्तारमतीत्य नर्मदातीरगं श्रीगौडपादशिष्यस्य
भगवतो गोविन्दनाथस्याश्रमम् । विवर्धं चास्तावीद्गुरुवर्यम् । ब्रह्मसंस्था-
मधिजिगमिपुरहं त्वामुपसीदामीति च निर्भृतं न्यगादीत् । समाधेर्व्युत्थितो
गुहागतः स भगवाञ्श्रीशङ्करे व्यापारयल्लोचने अपृच्छञ्च को भव्यनिति ।
तदा सोश्रुत्पूर्वमिदमुत्तरमुत्तमं प्रादात्—

स्वामिन्नहं न पृथिवीन जलं न तेजो

न स्पर्शनो न गगनं न च तद्गुणा वा ।

नाप्रीन्द्रियाण्यपि तु विद्धि ततोऽवशिष्टो यः

केवलोस्ति परमः स शिवोहमस्मि ॥

इदं निश्चय विशेषविशेष प्रत्यागात्मनि प्रवुद्धः पुंसामुत्तमो दुर्लभः
शिष्येष्विति समुपात्तहर्षस्तं शिष्य इति परिजग्राह श्रीशङ्करस्य प्रदीप्ताभ्यां
प्रज्ञामेधाभ्यामलोकसामान्याभ्यां परं विस्मयमुपागमद् गुरुरतिरिक्तं चाह्ला-
दम् । श्रीगोविन्दपादस्याश्रमे वसञ्श्रीशङ्करोन्तर्वाणिरपि सन् विशेषेण
पुनरधिजगे वेदवेदाङ्गानि दर्शनानि धर्मप्रवचनानि च सारं च सारस्वतं
जगृहे । यदा चायं दशवर्षदेश्योभूत्तदार्हत्येष गुण्यो ब्राह्मणस्तुर्याश्रमं प्रवे-
ष्टुमिति तस्मै दण्डपात्रादि प्रदाय तं विधिवत्संन्यासे दीक्षयामास “शङ्क-
राचार्य” इति च तस्य नामाकरोत् ।

गुरुमनुमान्याश्रमात्प्रस्थितः श्रीशङ्कराचार्यो दिशो विदिशश्च विजेतुं
हिमगिरिशेखरां सागरमेखलामिमां भरतभुवं भ्रमितुं प्रचक्रमे । सर्वत्र
देशे वेदान्वेदान्तांश्च प्राचीचरत् । इदं चाजुघुषदनादिनिवनस्य ब्रह्मणो वि-
वर्त एष लोकः, मायाप्रपञ्च एवायमवास्तवो व्यवहारमात्रसत्ताकः, ब्रह्मै-
वैकमद्वितीयं परमार्थसदिति । निरीश्वराणां सौगतानां च विविधानि
मतान्यपूर्वेण स्वेन प्रेक्षावलेन-निरास्थत् । तान्त्रिकाणां कदाचारांश्च बल-
वज्जगर्ह । शिवभागवतानां भागवतानां च बाह्यलिङ्गेषु धर्मवुद्धिं प्रत्याच-
चक्षे । तेनेह बहवो विमानिता वयमिति शङ्करस्वामिन्यवैरायन्त ।

तदानीमिह देशे सुधन्वा नाम राजा वसुमतीं शशास सौगते मते

स्थितः । तन्निगममुपेत्य निगमान्तकेसरी श्रीमदाचार्यस्तदास्थानीगतैर्विप-
श्चिद्विवादिमैच्छन्निर्णयान्तम्, परं ते तस्याद्भुतां प्रतिभां प्रत्युत्पन्नमतितां
शास्त्रपारावारपारीणतां च श्रुतवन्तः श्रुतवन्तोप्यविभयुस्तत्संमुखं च
नोपायुः । परमल्पश्रुतोपि सुधन्वा सुमतिरासीदिति श्रीमदाचार्यस्य
व्युत्पत्तिं प्रतिभां च प्रथितां कर्णे कृतवानासीदिति च व्यादिशद्राजसभा-
परिडतान्वादः प्रवर्त्यतामिति । एवमादिष्टास्तेऽनिच्छद्भन्तोपि श्रीशङ्करेण
वादं पर्यग्रहीपत । तत्राचार्यवर्योऽखण्डनीयैस्तर्कैर्दुर्हतराभिश्च वाचो-
युक्तिभिस्तेषां निरीश्वरवादं शून्यवादं च निराचकार । ततो निरालम्बं
युक्तिविरहाद् दुर्बलं च सौगतं मतमिति व्यवसाय श्रीसुधन्वा वैदिकं मतं
शिश्नाय श्रीशङ्करे च दृढाभक्तिर्वभूव । पुण्यधामन्यत्र महात्मनि मा
स्म कश्चिज्जाल्मोऽपचारीदिति रक्षिर्वर्गं तेन सममकरोत् स्वयं च
साचिव्यं चकार ।

सर्वप्रथमं काशीं विजित्य तत्रत्यानामार्याणांमाचारविचारयोः सञ्जातं
किमपि वैकृतं प्रबोध्य तदपनुत्तये च तान्प्रेर्य वौद्धानाहृत वादाय तन्मतं
च तर्कैः कुलिशकठिनैरदयं निराकृत । काशीतः प्रस्थाय स गिरिकानना-
न्यनेकान्यतिक्रम्य वदरीं पुण्यभूमिं प्राप तत्र च वसतिं चकार । तत्र
वर्तमान ऋषिभिर्वादं प्रवर्तयमानो द्वादशवर्ष एवायं ब्रह्मसूत्राण्युप-
निपदो भागवतीश्च गीता व्याचकार, उपदेशसहस्रिकादीननेकान्य
न्यांश्च जग्रन्थ ।

वदरीतः स दक्षिणामाशामालम्ब्य प्रयागमगमत् कुमारिलं भट्टाचार्यं
जिगीषुः । श्रीकुमारिलस्तदानीं तुषानले पतितः कालमेवोदैक्षत । ततोऽसौ
रेवाकूलवर्तिनीं माहिष्मतीं नाम नगरीं प्रतस्थे । इमां च दिगन्तविश्रान्त-
कीर्तिः प्रदीप्तब्रह्मवर्चसः सर्वतन्त्रस्वतन्त्रः-प्रवृत्तिशास्त्रैकनिरतो मीसांसकधू-
र्वहः श्रीमण्डनोऽभ्युदास । अस्यैव दिदृक्ष्या श्रीमदाचार्य इह प्राप । मण्ड-
ननिकेतनं जिज्ञासमानः स भगवान्मध्याह्ने जलाय गन्त्रीस्तदासीः प्रपच्छ
कर्मण्डनपरिडतौक इति । ततस्ताः—

स्वतः प्रमाणं परतः प्रमाणं कीराङ्गना यत्र गिरो गिरन्ति ।

द्वारस्थनीडान्तरसंनिरुद्धा जानीहि तन्मण्डनपरिडतौकः ॥

इत्यादिश्लोकत्रयेण प्रत्युचिरे चिरस्य जातां चास्य दिदृक्षामुपचित्रिये ।
 एवंकृतसंकेतः श्रीमदाचार्यः श्रीमण्डनस्य सदनमाससादाभ्युवाद च—
 सौम्य विवादभिचामिच्छंस्वत्सान्निध्यमागतोस्मि, साऽन्योन्यशिष्यपणां
 प्रदेया, प्राकृतभक्ष्यभैक्ष्ये ममादरो नेति । ततः श्रीमण्डनः प्रत्युवाचाद्यो-
 दितानि मे भाग्यानि परिणतानि च मे सुचरितानि यदार्यो मे गृहान्संभाव-
 यति विवादं च मया समं सम्प्रार्थयते । ममाप्येष कामश्चिरन्तनोद्य समृद्ध
 इति महान्प्रहर्ष इति । शतिवर्यः श्रीशङ्करस्तावत्प्रास्तावीदत्र विवादे नौ जय-
 पराजययोरुदारधिपणाऽत्रभवतः सहधर्मचारिणी भारती साक्षिणी भवि-
 ष्यतीति । मण्डनश्चाम् इत्यवोचत् । ततः श्रीशङ्करः प्रत्यजानीत ब्रह्मैवैकं
 परमार्थसच्छुक्तं रजतवत्स्वभावात् विश्वप्रपञ्चरूपेण भासते । तज्ज्ञाना-
 त्सर्वस्यास्य प्रपञ्चस्य लयस्तेनात्मस्थितिरूपो मोक्ष इत्यत्र श्रुतिशिरोवच-
 नानि मानमिति । गृहमेधिवर्यः श्रीमण्डनस्तु चित्स्वरूपे परे पदे वेदान्ता
 न प्रमाणकोटिमाटीकन्ते, कर्तव्यकलापे पूर्वमीमांसैव जैमिनिप्रोक्ता प्रमा-
 णम्, शब्दानां कार्यमात्रं प्रति शक्त्यभ्युपगमात् । कर्मभिरेव मुक्तिरिष्टा
 तनुभूताम्, इमानि चायुपः परिसमाप्तेराचर्याणीति समगिरत । एवं संवृत्ते
 मिथः समये समुपन्यस्ते च यथायथं पक्षे दिनकतिपयानि प्रावृत्तद्विवादः
 कृतिनोस्तयोः । अन्ते च भारती निर्णयमदाजितो मे भर्ता शतिवरेणेति ।
 एतेन विजयेनाचार्यशङ्करस्य प्रथितमपि वैदुष्यं प्रथिततरमभूत् । अज-
 य्योयं तकावष्टम्भेन केनापि तार्किकतल्लजेनेति च प्रख्यातिराहिमवत् आ
 च कन्याकुमार्याः प्रासरल्लोकेषु ।

एवं सर्वत्र सन्ततं सौगततमिच्छं स्वीयेनालोकसामान्येन ज्ञानालोके-
 नापहत्य सतामभिगम्योऽसतां चाप्रवृष्ट्यः प्रतिवादिनां च भयङ्करः श्री-
 शङ्करः केदारनाथे स्थितो द्वात्रिंशद्वर्ष एव पादोदर इव नित्त्वयनीं भौतिकीं
 तनून्मपास्य शिवसायुज्यमाप्त ।

शिशोरपि श्रीशङ्करस्य स्वर्णरजतादिषु हीरकमौक्तिकेषु चाश्मखण्डा एत
 इति वृद्धिरासीत्परा च निःस्पृहता वैपयिकेषु सुखेष्वितिवृत्तेनैकेन समुद्धा-
 ख्यते । एकदा केरलाधिपतिः स्वममात्यमाज्ञापयद् वालमण्डवालवृद्धिप्रभाव-
 मतिमर्त्यशक्तिसमन्वितं श्रीशङ्करं शृणोमि तत्पादरजसां चात्मानमुद्धर्तुमि-
 च्छामीति । तेन द्विरदरद्वमेकं प्राभृतीकृत्यानुनय तमामान्संभावयेति । अमा-

स्यश्च यथादिष्टमकरोत् । श्रीशङ्करस्तु तद्वाचिकमाकर्ण्य प्राश्रुतं च विलोक्य
स्वस्यासङ्गतामलोलुपतां च विशदयन्स्माह—निगमान्तविशारदानां विप्र-
वदूनां कृते शास्त्रं रूढं भैक्ष्यमन्नमजिनं च परिधानं विधत्ते, वर्णाश्रमध-
र्मश्च न जातु हेय इति च ब्रूते । नैजमाचारं विहाय परार्थैर्दन्तावल्लै
राजाहैः किं नु करिष्यामः । तस्मात्रैवं पुनर्वाच्यं नास्मदादयः स्वधर्मात्प्र-
च्याव्याः । एवं सन्तर्जितोऽमात्यप्रवरः प्रत्यगाद्राजानं प्रत्यगादीञ्च वृत्तं यथा-
तथम् । ततः स राजा स्वयमेव श्रीशङ्करस्य पादमूलमुपेतो हाटकायुतं च
समर्थ्याशिपो यथाचे । महासत्त्वः स वालोऽभीष्टाः प्रादादाशिपः,

नो हिताय मम हाटकमेतद् देहि नस्तु गृहिवासिजनाय ।

इति चोक्त्वा परादादुपयाह्यसग्राह्यञ्च स्वस्यागृध्नुतां तं महीपम् ।

अभेध्यादपि काञ्चनं ग्राह्यमिति न्यायमनुसरन्नहं युतालेशेनास्पृष्टो
ब्रह्मवादी श्रीशङ्करो विनीतोऽप्यात्मानं विनीततरमिच्छन्सर्वदा सर्वतः सुभा-
षितमादित्सुर्जवन्यजेनापि क्रियमाणामनुशिष्टिं प्रति ब्रह्मादृतोऽभूत् । एकदा
खैस्वस्तिकमारूढेऽग्निगर्भैर्मयूखैस्तपति तपने श्रीशङ्कर आह्निकविधित्सया
सहशिष्यो जाह्नवीमियाय । मार्गे सोन्त्यजं भीषणैश्चतुर्भिरनुसृतं विश्वकर्मा-
भिर्ददर्श दृष्टमात्रं च तं दूरमपसरोति निजगाद् । यदा च

गच्छ दूरमिति देहमुताहो देहिनं परिजिहीर्षसि विद्वन् ।

भिद्यतेऽन्नमयतोऽन्नमयं किं साक्षिणश्च शतिपुङ्गव साक्षी ॥

ब्राह्मणध्वपचभेदविचारः प्रत्यगात्मनि कथं तत्र युक्तः ।

विम्बितेभ्वरमणौ सुरनद्यामन्तरं किमपि नास्ति सुरायाम् ॥

इत्यमृतसहोदराणि श्रुतिशिरःसारभूतानि वचांसि शुश्राव तदातीव
प्रससाद् वभाण च सहजामालम्ब्य विनीतताम्—

सत्यमेव भवता यदिदानां प्रत्यवादि तनुभृत्प्रवरैतत् ।

अन्त्यजोयमिति सम्प्रति वुद्धिं सन्त्यजामि वचसाऽऽत्मविदस्ते ॥ इति ।

यद्यथाचार्यवर्यो यत्र कापि स्त्रीपुंसयोर्धर्मव्यतिक्रमं धर्मे त्रिपुरङ्गादि-
लिङ्गप्राधान्यं मलीमसा वा पौरुषेयीर्व्यवस्था लुलोके तत्रैव चलवज्जर्गहं ।

१ निराकरोत्, प्रत्याख्यात् । २ उपायनम् । ३ नभोमध्यम् ।

४ आखेटश्वभिः ।

तथा हि बौद्धानां वर्धमानं कदाचारं तान्त्रिकाणां व्यभिचारं शैवानां वैश्यावानां च बाह्यलिङ्गादिपरतां प्रकाशं निनिन्द । तथापि सर्वत्र समदर्शन-
 मर्बस्य शन्तातिमिच्छन्मनसापि विपक्षायामर्थहानिं वा मानहानिं वा
 प्राणहानिं वा नाचीकमत । एकदा किल मध्यदेशेश्वरः कश्चित्सौगतैः समं
 श्रीमत आचार्यस्य विवादं संब्यदधात् । अयं च तत्र समयः स्वीकृतो-
 भूत्—योत्र वादे पराभविष्यति स समिद्धे हिरण्यरेतसि प्रक्षेपमवाप्स्य-
 तीति । अयं खलु महीपः समिद्धशक्तित्रयोपि मन्दमेध इवासीत् ।
 शास्त्रार्थचर्चातः प्राक्स वादिप्रतिवादिनः सम्बोध्यवोचत्—चिरं शास्त्रं
 विमृशतां स्वमतसमर्थनायां परमतनिराक्रियायां च वाचोयुक्तीरनेकाः
 प्रयुञ्जानानामत्रभवतां मध्ये कतर उत्तरोऽभूत्कतरश्चाधर इति कः प्रमा-
 स्यते कथं चेति न विद्वः । मन्दस्याप्यमन्दमेतद्वचनं निशम्य सर्वे संप्राव-
 दन्त साधु भवान्पश्यतीति । ततो राजमन्त्रिणा रिक्तं पात्रं सपिधानं
 संनिधाद्योक्तं व्रूत भोः पण्डिततल्लजाः किमस्थान्तर्निहितमिति । इदं
 चावेतं यः शक्नुयादनुयोगिमिममुत्तरीतुं स जयभाभवेदिति । सौगताः
 प्रत्येकं यथामनीषमिदमस्थान्तरिति, एतदस्थान्तरेस्तीति च प्रत्यवोचन् ।
 आचार्यपुरोगमस्तु भीषणः कृष्णसर्पोत्र वर्तत इति प्रत्यवादीत् । एतदाक-
 र्ण्येभौ राजमन्त्रिणौ सौगताः श्रीशङ्कराचार्यश्च समं वितथवाचोऽधर्मज्ञा
 अधार्मिकाश्चेति मेनाते । परं यदा श्रीमदाचार्यस्यानुरोधेन पिधानमप-
 निन्ये तदा सत्यमेवान्तरवस्थितः फटाटोपमयङ्करो विपधरो दृश्ये । एते-
 नाश्चर्येण परवन्तौ राजमन्त्रिणौ यतिपुङ्गवं साष्टाङ्गं प्रणमतुः । सौगतैः
 सह विवादे श्रीशङ्करः सर्वपथीनया धिपणया सर्वातिरिक्तेन च तर्क-
 सामर्थ्येन तत्तत्तेषां मतं प्रतिचिक्षेप, परं दयार्द्रचेता उदारचरितोऽयं महा-
 त्माऽग्निकुण्डे प्रासनममीपां प्रत्यादिदेश । तस्माद्ये केचिदाहुरेतदेशजानां
 बौद्धानामुपपीडने समुत्सादने वा श्रीशङ्करः प्राचोदयत्तादात्विकान्नुपतीन्
 प्राकोपयद्द प्रजास्तत्रादयं वर्तध्वमिति तदंतेन प्रत्युक्तं वेदितव्यम् ।

इह भारते वर्षेऽर्वाग्विक्रमतो न वहवोऽभूवस्तत्त्वं चिन्तयितारः पर-

१ व्यक्तवाचां समुच्चारण इति तद् । २ अत्रपूर्वादिणो लोप्सम्यमवहुवचने
 रूपम् । जानीतेति चार्थः ।

मार्थं प्रतिपत्तारो मन्तारः शास्त्रौघं वा वोद्धारो ये श्रीशङ्कराचार्यैश्च
शक्यास्तुल्यितुम् । सौगतोपलब्धं शमदितुमनीशा वैन्द्यपरीताः प्रकृष्ट-
प्रज्ञानाः समेपि नैयायिका उच्चकैराक्रन्दन्नभ्युपपत्तारमिति तत्कृतिभ्यः
शक्यमनुमातुम् । आचार्यवर्य एव प्राभवत्तान्सौगतान् परासितुम् । अद्य-
त्वेपि न केवलमिह देशे विदेशेषि महानस्यादरो विशेषज्ञेषु । एतदुपज्ञम-
द्वैतवादः सार्वत्रिकीं विचारसरणीमस्पृशत्पर्यवर्तयच्चेति सार्वलौकिकम्^१ ।
शर्मण्यदेशे शोपन्हारडासनप्रभृतयस्तत्त्वज्ञा विमर्शकाः श्रीशङ्करस्य कृति-
भिर्वासितान्तःकरणारतेन तेन तदीयेन भावेनोपरक्तास्तस्य भगवतो जगद्-
गुरुतां प्रतिपन्ना इति न निरालम्बं वचः । अत्र तु स विशेषदुर्लभो
यः पण्डिताख्यां भजते, श्रीशङ्कर-प्रतिपादितं विवर्तवादं च न प्रतिप-
द्यते तत्प्रवणो वा न जायते । अदृढाः प्लवा ह्येते यज्ञरूपा इति मते
स्थितोपि स्वात्मप्रतिलम्भमेव परं मन्यमानोपि स भगवान्न हि यस्य
कस्यचित्प्राकृतस्य कर्मसु प्रवृत्तिं न्यपेधीत् । इत्थं हि स प्रावृष्टुधल्लोकम्—
अलङ्कारो ह्यद्यमरमाकं यद्ब्रह्मात्मावगतौ सत्यां सर्वकर्तव्यताहानिः कृत-
कृत्यता चेति । तेनानतीतव्यवहारावस्थितिकानां नैष्कर्म्यं नोपादिशत्सः ।
तस्माद्यदत्र केचिदाहुराचार्यशङ्करः सर्वं लोकमविशेषेण प्रब्रज्यायै प्राचूचुद-
न्मर्यादाश्च सर्वाः समकिरदिति तन्निरुक्तेन वचनेन प्रत्याख्यातपूर्वमिति
वचनान्तरं नापेक्ष्यते ।

भगवतः शङ्करस्य कृतयोपि महतोऽमहतश्च सर्वस्य लोकस्य महिर्ताः ।
प्रसन्नगवीगुम्फा अत्यमृतमाधुर्यप्राग्भारभृता ललितपदवन्धा आचार्यस्य
प्रबन्धा यत्सत्यं सधुनो धाराः प्रक्षरन्ति, अत्रव्यायकानामध्यापकानां च
हृदयानि समं समाकर्षन्ति । ब्रह्मसूत्रभाष्ये न केवलमसाधारणी तर्क-
प्रयुक्तिर्वाग्धोरणी चापि इदं हि पदवाक्यविन्यासेनापूर्वेण व्याकरण-
महाभाष्येण वृहदारण्यकेन च संवदतीति प्रतिपन्नं प्राच्यैः प्रतीच्यैश्च
पण्डितैः । किं बहुना । आदिकवेर्वचः किञ्चित्परिवर्त्य प्रकृते शक्य-
मिदं भणितुम्—

यावत्तथास्यन्ति गिरयः सरितश्च महीतले ।

तावद्धि शाङ्करं भाष्यं लोकेषु प्रचरिष्यति ॥ इति ।

इदं चोदाहृत्य प्राचां वचनं प्रकृतमुपसंहरामः ।

वादित्रातगजेन्द्रदुर्मदघटादुर्गर्वसंकर्षणः

श्रीमच्छङ्करदेशिकेन्द्रमृगराडायाति सर्वार्थवित् ।

दूरं गच्छत वादिदुःशठगजाः संन्यासद्रंशयुधो

वेदान्तोरुवनाश्रयस्तदपरं द्वैतं वनं भक्षति ॥ इति ।

(२) अहात्यनः श्रीगान्धिनश्चरितम् ।

अर्थकामयोः प्रसक्तं हिंसाभिरक्तं स्वार्थानुसन्धानपरं लोकमिमं पाव-
नेनानुशासनेनावज्ञातेन च स्वचरितेन समुद्धर्तुं रामराज्यं चेह प्रतिष्ठाप-
यितुं द्विपदां वरिष्ठो मुनिवृन्दारकवृन्दवन्यः कोटिशो नराणां नायकः
सविग्रहो धर्म इव महात्मा श्रीगान्धी बाणनेत्राङ्कशशाङ्कमिते विक्रम-
वत्सरे कार्तिकस्य मङ्गल्यायां कृष्णप्रथमायां पोरबन्दरपुरे गुण्याच्छ्रीकर्म-
चन्द्रात्प्रातःस्मरणीयायां 'श्रीपुतलीबाई' देव्यां सत्यामजायत । अस्मा-
त्य 'कर्मचन्द्रेणा' धीष्टः पुरोधो अस्य पृथुकस्य जातकर्मादिक्रियाः शास्त्रदृष्टेन
विधिना व्यधात् । ततो दशम्यामुत्थाय पिताऽस्य मोहनदासकर्मचन्द्र-
गान्धीति नामाकरोत् । द्वादशवर्ष एवायं 'कस्तूरबाई' इति नामवेयामात्मनः
सदृशीं सवर्णां कुलोद्भूतां कन्यामुपायन्त । प्रथमे वयस्येव श्रीमोहनः
प्रकृत्या ऋजुः सत्यप्रवणश्चासीत् । मातापितृशुश्रूषण उपोषणे चास्य
रतिरभूत् । तत्र मातृचरितमेवास्य प्राभवच्चेतसः । स्वदोषप्रख्यापनमप्ययं
पर्यशीलयत् । इदमेवास्य भविष्यतो महिम्नो बोजमभूत् । राजकोटे
भावनगरे चायं शिक्षामुपादित । मध्य एवायं छात्रोऽभून्नातिपटुर्नाप्यपटुः ।
ततोऽपरिसमाप्यैव कानेजशिक्षां विधानाधीतये इङ्ग्लेण्डमगात् । प्रस्था-
नात्प्राक् च मात्रे प्रत्यजानोत्—“सुरां न पास्यामि, मांसं नाशिष्यामि,
व्यवायं च वर्जयिष्यामी”ति । तदनुगुणमेव चाचरद् विप्रोपितः, न च
मनाग्रपि ततो विचलितः ।

विधिज्ञपरीक्षां विधिवदुत्तीर्य श्रीमोहन इमं देशमावर्तत, विधिज्ञ-
वृत्तिं च कश्चित्कालमुपार्जीवत्, न च पुष्कलमायमार्जत् । सुराश्राभि-
जनैः कैश्चिन्मुहाम्मदीयैः श्रेष्ठिभिराकारितः स दक्षिणाप्रोकामगात् । तत्र

च विंशतिवत्सरानवात्सीदनेकधा च तत्रत्यान्भरतवर्षजानुपाकार्पीत् ।
 वृरसमावाते^१ जुलूसम्पराये च स महाभागः शासितृणां विविधं
 साहायकं व्याधात् क्षतविक्षतसैन्यत्रणाविरोपणादिकर्त्री सेवकमण्डलीं
 च संव्यधात् स्वयं च तामध्यष्टात् ! परं ते शासितारो भरतदेशजेषु न
 साधु व्यवहरन् । ते तन्न्यकरणाभिप्रायकान्क्रियतोऽपि विधीनभ्युपा-
 यन्ननुविधेयांश्च निरदिशन् । यदा च श्रीगान्धी प्रत्यादिश्यन्तामिमे विधय
 इत्यभीक्ष्णं सानुनयं सयुक्तिकं च मन्त्रिणाः प्रेर्यापि कृतितां नायात्तदा
 तानन्याग्यं तं समाचारं प्रबोधयितुं तांस्तान्विधींश्च परिवर्तयितुं सत्याग्रहं
 प्रावर्तयत् । अयं हि तस्य निष्प्रमाथे प्रतिरोधे प्रथमोऽनुभवोऽभूत् । अस्य
 सत्याग्रहस्य हेतोः श्रीगान्धी राज्याधिकृतैः कारावासं लम्बितः, रक्षिभि-
 रितरैश्चावमानितस्ताडितश्च । सर्वमिदमाशीलमवहेलनं च स महामनाः
 प्रमनाः स्मेराननस्तूष्णीं पर्यमृष्यञ्चेतसाऽपि च कष्टदानामशिवं नान्वध्या-
 सीत् । कारायां निरुद्धोऽयं स्मट्समहाभागस्य कृते उपानद्वयुगलं निरमा-
 सीद् यद्वापि सोऽभ्यागतेभ्यः प्रीतिदाय इति प्रदर्शयति । दक्षिणाफ्रीका-
 राजमन्त्रिणोऽनिच्छन्तोपि श्रीगान्धिनोक्तं प्रत्यपत्यन्त संयतं च तंव्यसर्जय-
 न्त । अत्रान्तरे स स्वकां चर्यां भूयसा पर्यवोवृतन् । आरण्यकवद्वा तापस-
 वद्वा प्रयत आचारे यतश्च व्यवहारेऽभूत् । अन्वभूञ्चाहिंसा नानापक्रियाणां
 प्रतिक्रियायां स्वस्य धर्मनिष्ठायाश्चाविचाल्यतायां दृढं साधनमिति । चिरं
 चारंस्तदैवतोपासायाम् । स्वस्य लोकभ्य च निरन्तरयाऽकारणया च वरि-
 चस्यया^३ हृदयान्यावर्ज्यं तेन संमानितो विसर्जितश्च भरतभूखण्डं प्रत्ययात् ।

नेत्रमुन्यङ्गचन्द्राब्दे^२ वैक्रमे श्रीगान्धी मुम्बापुर्यां पोतादवातरत् ।
 तस्मिन्नेवाब्दे शिवपुर्यां वाराणस्यां हिन्दुविश्वविद्यालयस्य शिलान्यासो
 लार्ड् हाडिञ्जमहोदयेन श्रीमालवीयप्राथितेन करणीय आसीत् । तत्राव-
 सरे श्रीगान्धी चाप्यभ्यर्थितः संनिधानेन । नायं तदा लोकस्य संस्तुतो-
 ऽभूत् । कृतविद्या वार्तापत्रादीनामव्येतारश्चैव तं समत्ताविपुः । निमन्त्रिता

१ युद्धे । २ कष्टम् । ३ शुश्रूषया । ४ हेतौ तृतीया । तृतीयैवात्र
 व्यवहारानुगता न द्वितीया । ५ पर्यचैषुः

राजानो महाराजाश्च तत्र संन्यधीयन्ताचमपि । तत्र विद्यालयाधिकृतैः
रूपदिशतु नो भवानिति चिह्नपुः स यां सत्यां पथ्यां च वाचं प्रव्यक्तम-
त्रस्तं चावोचत्स्याः किञ्चिदेवोद्धृत्येह विन्यस्यते—यस्मिन्नुज्ज्वले श्रीमति
मण्डपे राजप्रतिनिधिना शिला न्यासि तत्र भवद्भिः किमदर्शि । यदि
पेरेसरत्नकराणामग्न्योऽपि कश्चित्त्राभविष्यन्नूनं रत्नभाभिस्तस्य चक्षुःप्र-
तिघातोऽभविष्यत् । हीरकमौक्तिकादिप्रचयं वहत इमानीश्वरान्महेश्वरांश्च
दृष्ट्वा भरतवर्षीयाणां कोटिशो जनानां च दुर्दशां मनसिकृत्येदमेवैतान-
भिधित्सामि—भ्रातरः ! यावदिमानि हीरकमौक्तिकादीनि शरीरगदवरो-
प्याकिञ्चनेभ्यो न चितीर्यन्ते तावदेशस्याभ्युत्थानमसंभवि । लार्ड् हाडि-
ञ्जमहोदयः श्रीजार्जः पद्धमो वा नेच्छति राजानुरक्तिप्रदर्शनाय त्रिचतुरा
मञ्जूषा विरिच्यापादमूलं रत्नानि प्राणधाय तानुपासीमहीति ।

तत्रैव संवत्सरे काङ्क्षेसपरिपद आब्दिकमुपवेशनं लक्ष्मणपुरेऽभूत् ।
तदापि जनकदम्बकं श्रीगान्धिनं साधीयो नावेत् । अद्यपि दक्षिणाप्रीकायां
कृतस्य लोकसंग्रहस्य कारणात् सबहुमानमस्य नामधेयमकीर्त्यत जनपु-
रःसरैः । ततः परिणते विश्वाभिव्यापिनि महासंख्ये राज्याधिकृतै रौलट्-
विधानानि सर्वलोकविद्विष्टानि प्रवर्तितानि तद्विरोधाय च महात्मा (एष
ह्यस्यातःप्रभृति व्यपदेशोऽभूत्) यत्र तत्र देशे सत्याग्रहार्थाः समजीघट-
त्सभाः । सर्वा भरतवर्षस्थो जनो महात्मनश्चोदनामभिनन्द्य तद्विधानवि-
रोधे तदतिक्रमे चानभिशङ्कितं प्रवृत्तः । स्वभावसरलतया पूताचारविचार-
तयाऽकारणहितैपितया सत्यसङ्गरतया त्रैजस्वितया च महात्माऽचिरेण
जनताहृदयान्यहार्पात् । स हि तेषामाशानिवन्धनं जातः । एवं खलु
प्रत्यभाल्लोकम्—आत्माऽनात्मना संग्रामयते, ऽहिंसा हिंसया सत्यं चास-
त्येनेति । संघटनेऽपि काप्यदृष्टचरी नैपुणी तस्य सिद्धेति स त्वरिततरं
जननायकतामयासीत् । सर्वत्र च व्यतिकरे जनताहृद्गतानभिप्रायानञ्जसा
विद्वान्भावितान्तरो ऽधरीकृतनायकान्तरो महात्माऽल्पीयसाऽनेहसा केव-
लो धूर्वहो जातः ।

खट्वाङ्कचन्द्रमिते खिस्तवत्सरे सोऽसहोद्योगान्दोलनं प्रावर्तयत् । तेन

१ रत्नपरीक्षकाणाम् । २ संग्राम युद्धे इति सुरादिरनुदातेत् । ३ समीचीनम् ।

सर्वस्मिन्देशेऽभूत्पूर्वोऽवृत्तत्संक्षोभः । हिन्दवो मुहम्मदीयाश्च संभूय त्रिटिशशासनं व्यरुधन् । परं “चौरीचौरा” इत्यत्र प्रकृतिपतैः कैश्चित्प्रमथिता गुल्मस्थाः केचिद् रक्षिण इति दूनचेता महात्मा व्यरीरमदसहयोगम् । तत्कालमेव चासौ राजप्रतिनिधिनाऽऽसेधं गमितः, षड्वदांश्च कारावासं लम्बितः । परं वर्षद्वयाभ्यन्तर एवाभ्यान्तं इति विसर्जितः । वेददृग्ङ्गचन्द्राब्दे ख्रिस्तीये स बलप्रामे काङ्ग्रेससम्मेलनस्य सभापतिपदे स्थितः काङ्ग्रेसकर्तव्यकलापे प्रामोद्वारं खादीप्रचारसङ्घनिर्माणं चान्तरकरोत् । तत् आरभ्याब्दचतुष्टयं महात्मा खादीकार्यमेवावाधात् । सावरमत्यां तस्याश्रम एतद्देशजानां विदेशजानां चागन्तूनां तीर्थतामयात् । अयं च जगति जीवतां गुंसामुत्तम इति प्रत्यपादि प्राच्यैः प्रतीच्यैश्च नयकोविदैः । परमस्य यन्त्रनिर्मितवस्तुप्रतिषेधो महावेशनादि विरोधो वर्तमानार्थप्रसक्तिनिषेधश्चेह देशे परत्र च द्वेष्यतामयुः । केचिदवोचन्नयं लोकस्य विचारसंकोचं चिकीर्षति । प्रष्टुं वा जनौर्यं पृष्टतः कर्षति । इदमस्थाने । इदमसंभवि । नायमत्र सकामो भवितुमर्हतीति । अपरे सर्वेषु वृत्तान्तेष्वदशेपेण सत्यनिष्ठाभवानेनानुशिष्यमार्गां न साम्प्रतिकीमदर्शन् ।

वसुनयनाङ्गचन्द्रमिते ख्रिस्तीये हायने साइमन्नाधिष्ठितं गौराङ्गमण्डलमिह देशे प्राप्तं सर्वत्र च लोकैः परिहृतम् । तत्र लोकप्रवर्तनार्था महात्मैव हेतुतामगमत्सकामतां च । शमप्रधान उदारमतिः श्रीगान्धी बलात्कृतिं नाभ्यरोचयत्, सामप्रयुक्तां प्रेरणामेवार्थकरीममन्यत, प्रत्यर्थिनेऽवसरो देय इति च साध्वजानीतेति सहसाऽस्य देशस्य नात्यन्तायाङ्गलैः सम्बन्धविच्छेदमकामयत्, तदायत्तामेव देशेऽन्तर्व्यवहारेषु स्वच्छन्दतामैहत । परं यदा लार्डअर्विनसहोदयः किमपि प्रतिश्रोतुं नापारयत्तदा महात्मा सचिनथाय शासनातिक्रमाय प्राचोदयल्लोकम् । प्राणयच्च लोकविश्रुतां डाण्डीशात्राम् । ततो गान्ध्यर्विन्सन्धिः स्वीकृतिमगादान्दोलनं च विरतिम् । ततः कांग्रेससदस एककः प्रतिनिधिरिति निर्धारितः स द्वितीयं नन्दनभवं गोलफलकसम्मेलनमुपास्थात् । तत्रापरितुष्टोऽयं यावदेव मुन्त्रायां पदमर्पयति तावदेव प्रगृह्यते । प्रगृहीतश्च प्रकृतिपुरुषेण मैकडान-

१ रुजाक्रान्तः । २ आवेशनं शिल्पिशाळा ।

३ अग्रगामिनम् ।

४ प्रकृतिः प्रधानम् । प्रधानपुरुषेणेत्यर्थः ।

लेन दत्तमवान्तरजात्यधिकारनिर्गथमन्त्यजविश्लेषकरं हिन्दुजातेर्विघ-
टकं सम्पर्शस्तद्विरोधाय प्राणानामपि पणते प्रायोपवेशनं च श्रयते
तेन सहसाऽवबुध्यते चिरस्य निद्रितः सर्वोऽयं लोकः । शतशोऽन्त्यजेभ्यः
प्रतिपिड्यद्धारण्येकपद एव विज्रियन्ते देवतायतनानि । यत्सत्यं प्रातिहा-
र्यमिव वर्तते । ततः पुण्यपत्तनसन्धिनिर्वर्तते, श्रीगान्धी च पुण्यपत्तनका-
शातो विमुच्यते प्रायश्च समाप्यते ।

अत ऊर्ध्वं महात्मा राजनीतिक्षेत्रात्परावर्तत । हरिजनोद्धार एव च
काश्चित्समाः सर्वात्मना व्यापृत । वाणाग्निन्दचन्द्रमिते ख्रिस्तीये वत्सरे
धारासभाः पुनरपि संशोधिता अभूवन्, अमात्यपरिपदश्चाधिकारैः
कैश्चिदतिरिक्तैरूपिताः कार्यस्वातन्त्र्यं च प्रत्यायिताः । तेन महात्मा
स्वाननुगान्प्राचोदयत् प्रवेष्टव्या इमा अधिकारिपदं त्वाध्यासितञ्चमिति ।
अत्र राष्ट्रान्तर्वर्तिनामेकादशानां विषयाणामष्टासु विषयेषु कांग्रेससद-
स्यैरेव जनपुरोगमैरामात्यपरिपदः संघटिताः । परं राजकार्येषु प्रवृत्तास्ता
न चिरेणान्वभूवन्भोगपतिभिरस्मद्व्यापारेष्वनधिकृतं चेष्टयतेऽभीष्ट-
कार्यक्रमश्च प्रतिहन्यत इति । तस्मान्महात्मनाऽनुशिष्टाः सर्वेऽधिकृता अनर्ह
तुच्छमिति यथास्य पदसपास्य राजसदनेभ्यो निर्गताः ।

अङ्कबह्वङ्कचन्द्रमिते ख्रिस्तीये संवत्सरे द्वितीयो विष्वङ् सम्परायः
प्रावर्तत, षड्वदंश्च प्रवृत्तोऽभूत् । यदा च जापानसैन्यान्याक्रान्तब्रह्मदे-
शानि भरतभूसीमसु सजान्यासंस्तदा ब्रिटैनाधिकृतैः क्रिप्सो नाम नीति-
विदिह प्राहीयत । युद्धान्ते प्रदायिष्यते^१ स्वातन्त्र्यं यदि सम्प्रति भरतव-
र्षीयाः सर्वात्मनोपकुर्षुराङ्गलानामिति नेतृन्वशात् क्रिप्सः । परमापातत
एव तत्राधिकारप्रतिश्रवोऽभून्न वास्तवः । ततोऽकृतार्थो भद्रमनोरथ एव
प्रत्ययात् क्रिप्सः । प्रतियाते तस्मिन्महात्मा विजहीतेमं देशमित्याङ्गला-
जाज्ञापयत् । इदमेव च महात्मनः शासनं सोल्लासमवुपेन्द्रजाः । ततोऽ-
गस्त्ये मासि सर्वत्र देशे विष्टमरः शासनातिक्रमः प्रवृत्तः । महात्मा
श्रीजवाहरलालप्रभृतयस्तदनुप्लवाश्चासिद्धाः कारासु निक्षिप्ताः । आसि-

१ अनशनम् । प्राय इत्यदन्तः शब्दः । २ विषयाधिपतिभोगपतिरुच्यते,

योऽसवाङ्गव्या गवर्नर इत्याख्यायते । ३ अभिव्यापकः । विश्वव्यापीत्यर्थः ।

४ कर्मणि चिष्वदिट् च । ५ लुब्धिरूपम् । ६ सहायाः ।

द्वेषु जननायकेषु राज्याधिकृताः प्रामथ्यनप्रजाः, ताश्चापि तानिति मगधेषु
 वङ्गेष्वन्यत्र च सर्वं तन्त्रमाकुलतामयात् । इदं चाविदुर्व्रितैनमन्त्रिणोऽति
 हि जागरित्वा व्याक्षेपस्यासहाश्च भरतभूमिजा इति । एवं विप्लवं पश्य-
 न्नपि न पूर्ववद् व्यरीरमदान्दोलनं महात्मा । दास्याज्जनहत्यापी श्रेयसीति
 सोऽपश्यत् । देशस्थितिं सम्यक् संविदन्त आङ्गला लार्ड्मौण्टबेटनप-
 रामर्शमनुसरन्तो मुनिवेदाङ्कचन्द्रे ख्रिस्तीये वत्सरेऽगस्त्यमासस्य पञ्चदशे
 वासरे भरतभुवे स्वातन्त्र्यं सम्प्रदाय एवं देशमसंनिवृत्त्यै गताः । प-
 देशविभक्तिजन्यो यो मिथः सम्प्रहारोऽभूद् हिन्दूनां मुहम्मदीयानां च,
 यश्चास्रस्रवोऽभूत्तेन स्वातन्त्र्यमहोत्सवो महाशोकेन तिरस्कृतोऽभूत् ।
 इममेव मिथो विद्वेषं शमयितुं प्रयत्नः श्रीगान्धी मुहम्मदीयाननुगृह्णातीति
 विभ्रान्तेन केनाप्यधन्येन तरुणेन साहाराष्ट्रेण हिन्दुनाऽऽग्नेयगुलिका-
 त्रयेण दिष्टान्तं गमितः । सर्वश्च लोकः परेण शोकेन योजितः सन्तमसे
 च निधातितः ।

अवसितं चरितानुवर्णनं महात्मनः । इदं चात्र युक्तमुत्पश्यामो वक्तुम्—
 इह तपसा त्वगस्थिभूता महसां राशयो धर्मवैराग्ययोनिधयो महात्मानो-
 ऽपि बभूवुः, नृपनीतिनिष्णाता हिताहितयोः प्रविवेकारो जनानां नेता-
 रोऽपि । पूर्वं सत्ये प्रतिष्ठिता सर्वभूतानभिद्रोहे स्थिता अपि संसारादु-
 द्विजमाना वैदिकेभ्यो लौकिकेभ्यश्च कर्मभ्यः पराचीनाः पराय पुसथाय
 प्रयेतिरे, लोकः केन पथा याति कथं वा निर्वहतीति चिन्तां नापेदिरे ।
 परे लोकस्यास्य हितं कामयमाना अभ्युदयं वा मृगयमाणा येन केनाभ्यु-
 पायेन जिह्मेनाजिह्मेन वा तं प्रसाधयितुमीहाञ्चक्रिरे । तथाचरणं च
 निर्दुष्टं मेनिरे । महात्मा श्रीगान्धेवैककोऽपरिग्रहोऽपि निर्ममोऽपि मुनिस-
 त्तमोऽपि निष्कामोऽपि कर्मसङ्गीव लोकाभ्युदयेऽनारतं व्यापृतोऽभूत् ।
 न केवलमुपेयेनानवद्येन भवितव्यमुपायेनाप्यदूषितेन भौव्यमितीदम्प्र-
 थमतयाऽन्वशाल्लोकम् । इदं च प्राबोधयत्तं यथा व्यक्तेर्व्यक्त्यन्तरं प्रति
 व्यवहृतिशौचमार्जवं चेप्येते, तथैव समष्टेः समष्ट्यन्तरं प्रति समाजहित-
 साधनार्या राष्ट्रश्रेयः प्रकल्पनायां वाप्येपणीये । नैतद्युच्यते व्यक्तेः कृत
 एकं नयशास्त्रं धर्मशासनं वा स्यादपरं च समष्टेरिति ।

आइन्स्टाइन इति प्रथितनामधेयस्य विज्ञानवित्तमस्य वचोभिरेतं लेखमुपसंहरामः—इह, जगति जनिव्यमाणो मनुजवर्गः कथंचिदेव श्रद्धा-
श्यते भूतल इत्यम्भूतः सशरीरेन्द्रियः कश्चिदात्मा साक्षात्पर्यक्रमीदिति ॥

(३) पानीपतसमरः ।

पानीपतीये समराङ्गणे त्रयः किल समरा बभूवुरितीतिहासविदः ।
तत्र यस्तृतीयोब्दालेश्च महाराष्ट्राणां च तमिहाऽऽचिख्यासामः ।

इदं तावद् विचार्य किंकृतोऽयं पानीपतसमर इति । दक्षिणापथे
यथा महाराष्ट्राणामायतिर्वितेने तथोत्तरापथेऽपि । मल्हाररावहोल्करो
रघुनाथरावश्चोत्तरापथक्षेत्रीकरणाय सम्प्रस्थितौ । यद्यपि रघुनाथो राज-
स्थाने चतुरो मासान् रुद्धोऽभूत्तथापि विंशतिं सैनिकसहस्राण्यधिष्ठितः
सखारामो बापूस्तेन विसृष्टः केनापि बुद्धिवैशारद्येन गङ्गायमुनयोरन्तराल-
वर्तिजाटजातेः साहायकं काममलब्धम् । ततोवष्टव्यं माहाराष्ट्रा देहलीराजा-
स्थानमन्त्रिभिः सन्धायाऽब्दालिप्रतिनिधेर्नाजिबुल्दौल्हस्य व्यपरोपणमचि-
न्तयन्त । मुनिबाणर्षिचन्द्राङ्किते ख्रिस्ताब्देऽगस्त्ये मासि ते देहलीमवास्क-
न्दन्, तेन नाजिवेन च प्रसह्यात्मसमर्पणमकारयन्, स्वस्याभिमतानभि-
सन्धीश्चाङ्ग्यकारयन् । तत उभावपि रावावब्दालितनूजात् तिमूरशाहा-
त्पञ्चनदमाच्छेतुं व्यावास्यताम् । वर्षात्परेण च मार्चमासि सरहिन्दं
गृहीत्वाऽप्रेले च लवपुरमग्रहीष्टाम् । तत्र स्थानीयमादीनवेगं प्रतिनिधाय
पञ्चसप्ततिं लक्षाणि च रजतमुद्रा वार्षिकं करं प्रदेच्यामीति तं संविदं
कारयित्वा ततो न्यवृत्ताम् । लब्धप्रशमनाय द्विषद्वारणाय च पर्याप्तं चमूं
च तत्र नारक्षताम् । रघुनाथरावस्य नीतिपादपस्याटकावधिकस्य हिन्दु-
साम्राज्यस्य स्थितिः फलमभूदिति सत्यम् । पुण्यपत्तनभाण्डागारस्य कृते
त्वमुना प्रशासनप्रचयेन कारणराटकोऽपि नार्पि ऋणं त्वदभ्रं श्रेष्ठिभ्यो
देयमजनि, वेतनशेषश्च सैन्येभ्य आजिश्वाब्दालय इत्यनर्थाय महते सर्व-
मिदमजायत ।

परमासाभ्यन्तर एवादीनवेगो यमधानीं गतः, पञ्चनदो देशश्च संकुल-

१ आयतिः प्रभावः । २ कृतालम्बाः । ३ राजसमाऽमात्यैः । ४ नाध्य-
गामि । आप्नोतेः कर्मणि लुट् ।

१ । तच्छमनाय सावाजिसिन्धियास्तद्भोगपतिर्नियुक्तः । अयं च न चिरं भोक्तुमीश्वरोऽभूत् । पञ्चनदो हि दुर्राणीसैन्यनिवहेनावृष्येण धर्षितो हलीराज्यात्प्रच्यावितश्चात्यन्ताय माहाराष्ट्रैर्हारितोऽभूत् । अहमदशा-
 २ । ऽब्दालिरिदानीं देहलीमभिपेणाम्बभूव । दत्ताजिसिन्धियां तावत्स्था-
 ३ । वीश्वरे परास्य देहलीं प्रति वलान्भवर्तयत् । यदा च माहाराष्ट्रसेनानी-
 ४ । हल्या अवरेषु दशसु क्रोशेषु वराडीघाटेऽफगानैरसूस्त्याजितस्तदा माहा-
 ५ । ष्ट्रसैन्या दुर्राणीसैनिकैरनुसृता दक्षिणपश्चिमां दिशं विद्रुताः । परं सदा-
 ६ । शिवरावभावस्तत्र प्राभूवत्रेतरं नालम्बभूवुः । उत्तरे भारते वर्षे स किय-
 ७ । तोपि सहायान्संगृह्य देहलीं वशोऽकरोत् । परं देहल्या वशीकरणेन न
 ८ । मात्रयाप्युपकृतं माहाराष्ट्राणाम् । कष्टोपजनञ्च तेषां केवलोऽभूत् । खञ्जतु-
 ९ । मुनिचन्द्रमिते वत्सरेऽक्तूबरमासस्य नवविंशे वासरे सदाशिवः
 १० । पानीपतं प्राप्तः ।

१ । एवमफगानाश्च माहाराष्ट्राश्चेतिहासप्रतीते पानीपतीये रणाजिरेऽन्योन्यं
 २ । समासेदुः । पुराऽपीह भीषणं द्विरायोधनं बभूव वावरस्य सूरिणाऽकव-
 ३ । रस्य च हेमुना । अब्दालेरर्थे युयुत्सया समवेता अफगानाः षष्टिः सहस्रा-
 ४ । एयासन् । एतदर्धमब्दालेः प्रजा अभूवन् । तासां त्रयोविंशतिः सहस्रा-
 ५ । एयश्वारोहाः सप्त सहस्राणि च पदातय इति विवेकः । अपरार्धमेतद्देश-
 ६ । जास्तस्य सहायाः । तेषां सप्त सहस्राण्यश्वारोहास्त्रयोविंशतिः सहस्राणि
 ७ । च पदातय इति विशेषः । महाराष्ट्राणामश्वानीकं पादातं च समुदितं
 ८ । पञ्चचत्वारिंशत् सहस्राण्यासीत् । अब्दालेश्वर्यो^१ वरीयोऽभूत् । लोह-
 ९ । सुष्यादिकं च साधीयोलङ्कमीणं सुखसंवाह्यं च । अब्दालेश्वरमूपतयो दंशिता
 १० । आसन्महाराष्ट्रास्त्वदंशिताः प्रायेणेत्यपरो विशेषः । बलविन्यासेन संथमा-
 ११ । दिनापि चाफगानानीकिनी माहाराष्ट्रवह्निनीं सुदूरमतिशिरये । शिविरे
 १२ । वा रणचत्वरे वा सममप्रतिहतशासनत्वं त्वल्पस्याप्यतिक्रमस्याधिष्ठितजन-
 १३ । कृतस्य तीव्रं दण्डनीयत्वं सर्वस्याधिकृतस्य चेष्टादेरवेक्षणं नियमनं च
 १४ । निरन्तरायम् , आ सेनापतेरा च सामान्यात्सैन्यादधिकृतानामानुपूर्व्याऽ-
 १५ । भीष्टया संस्थापनं सेनापतेश्चादेशसंक्रमायाऽविहताय^२ कर्मण्यजननियोजनं

१ सेनयाऽभिययौ । २ कष्टाधिक्यम् । ३ अश्ववृन्दम् । ४ वर्मिताः ।

५ अविघ्नाय । ६ कर्मणि कुशलः ।

सर्वस्य सैन्यस्य वशीकरणं चेत्यादयोऽब्दालिसेनां व्यशिपन्गुणाः । प्रकर्षं च तस्याः किमप्यकुर्वन् । यत्सत्यं तदात्वे सर्वत्रैशियाभूखण्डे नैवं गुणग-
रिम्णालङ्कृतं सैन्यान्तरमभूत् । किं चैष्वफगानेषु किमपि समरपाटवं
व्यवहारचातुरी चासाधारणी विजयायात्मभूताम् । अधिपोष्यमीपां
चरितोत्कर्षेणाऽसामान्यो बभूव । अयं हि नादिरवदपकृष्टोऽपि सन्स्वेना-
भियोगेन विमलेन च प्रज्ञानेनोच्चैस्तमं पदमाटिटीकेऽज्यतां च साम्प-
रायिके' लेभे ।

अयं चापरो विशेषस्तदनुग्राहकः । अवधनरेशः शुजो 'महाराष्ट्रा
मुस्लिमप्रतिष्ठायाः प्रत्यर्थितमा' इति, प्रतिपन्नस्तेषामन्तःशत्रुतामयात् ।
रुहेलाश्च माहाराष्ट्रैरुद्धोजतास्तत्रापरागं गताः राजपुत्राश्चापि बालाजिप्रयु-
क्तस्य दुर्णयस्य कारणात्ततो विमुखा इति ।

अध्यर्धमासद्वयं पानीपतमभितो माहाराष्ट्राः स्वल्पा आजीररातिभ्यः
प्रादुः । एतेन कालेन खाद्यसामग्न्या वैकल्येन ते कदर्थिता अभूवन्योध-
घातेन च संविघ्नाः । ततोऽमी पानीपतेऽब्दालि समासन्तुमभिक्रान्तः ।
इत्थं च व्यूढमभूदब्दालेरनीकम्—मध्येऽष्टौ सजातीयानि योधसहस्राणि
शाहवलिखानेन महामात्रेणाधिष्ठितानि, दक्षिणत उत्तरतश्च प्रत्येकं पञ्च
सादिसहस्राणि प्रकृष्टकौशलानि, केन्द्रमुत्तरेण च नाजिवशुजौ, दक्षिणेन
च रुहेला विन्यस्ताः । महाराष्ट्रं बलं तु त्रिधा विन्यस्तमभूत्—मध्यं तु
सदाशिवेन स्वयमधिष्ठितम्, वामपार्श्वं नियतभृतय इत्राहीमखानस्य
सैन्याः, दक्षिणे च महाररावहोल्करस्य जानकोजिसिन्धियाश्च ध्वजि-
न्योवस्थापिताः ।

महाराष्ट्रा लोहसुपिप्रयुक्तेन सन्ततेनाग्निवर्षेण विग्रहमारभन्तं विक्रान्त-
वज्रायुध्यन्त, प्रक्रमे च सिद्धिमपि क्रियतीचिदलभन्त । इत्राहीमो दुराणी-
वरुथिन्या दक्षिणं पार्श्वं तथा रभसेन प्राचण्डयेन चास्कदद्यथा नवदशा-
नि सहस्राणि रुहेला हता वाऽऽहता वाजायन्त । सदाशिवोऽपि बलि-
शाहाभिराक्षतं दुराणीसैन्यकेन्द्रं तथा बबाधे यथा मुहूर्त्तं प्रत्यभान्न हि
कश्चिदरातिवीरो नरशार्दूलस्यास्याप्रतः स्थातुं सहिष्यत इति । परमब्दालि-

१ युद्धे । २ अभीतवद्वारे याताः । अहितान् प्रत्यभीतस्य रणे यानमभिक्रम
इत्यमरः । ३ इति पठ्यन्तम् ।

देशकालविदिति विपमेऽमुष्मिन्काले त्रयोदशभिः सहस्रैर्योधैरुपाचिनोन्म-
 श्चे स्थितं स्वकं सैन्यं दक्षिणस्मिंश्च पार्श्वे । एतेनोपचयेन महाराष्ट्राणां
 विग्रहनैरन्तर्येण विक्लान्तानां भृशमवासीदन्द्दृशानि । सदाशिवस्वनु-
 वन्धमनालोच्य भूयस्त्वं च प्रतिद्विन्द्विनामनादृत्य प्राणांश्च तृणीकृत्याभीत-
 वद् युयुधे न चोपरमे, सिद्धिं तु नोपलेभे । अपराहे द्विवादनवेलायां वि-
 श्वासरावः पेशवात्मजो निसूदितोऽभूत् । एतेन सदाशिवस्योद्दिदीपेऽभ्य-
 सूया । यद्भवतु तद्भवत्विति कृतमतिरसौ यत्नान्तरमातिष्ठद् हियमाणां
 महाराष्ट्रियं परित्रायेयेति । परमत्राप्यस्य सिद्धिर्नाभूत् । पादोनहोरात्रया-
 त्मिकायां वेलायां निमेषमात्रेणैव सर्वा महाराष्ट्री पताकिनी कान्दिशीका-
 ऽभूत्, कर्पूरवचान्तरधात् । पञ्च दुराणीसादिनः सदाशिवस्य महार्घे
 नेपथ्ये लुब्धास्तच्छिरश्चकृतुः । इत्थं स महावीरः सदाशिवः स्वस्य राष्ट्रस्य
 जातेश्च मानपरित्राणाय प्राणान् प्रियानुपाहरत् । इदं चावश्यमभ्युपेयं
 पानीपतसमराङ्गणे महाराष्ट्राणामभिपङ्के^३ सदाशिवस्य स्वपद्याणामनाद-
 रोऽन्यथाचिन्तिताश्चोपाया हेतुतामयुः । परास्तस्य महाराष्ट्रसैन्यस्य नेतार
 एकैकशो विगतविग्रहा बभूवुः, सहस्रशश्च शोधाः । महत्त्रात्र कदनमभूत्त्रा-
 गरिकाणाम् । अत्राहुयदुनाथसरकारमहाभागाः—अयं पराजयः सर्वस्य
 राष्ट्रस्य विलावकं व्यसनमभूत् । महाराष्ट्रे नैकमपि गेहस्वभूव यदधि-
 वसतामेकतमो निधनं न शतः । कचिन्त्वाजीवस्यार्जयितारो गृहपतयोऽपि
 प्राणैर्वियुक्ताः । सर्वेऽपि नेतारो जनानामेकेनैव प्रहारेणोत्सादं गता
 इति । अत्र महाहवे विजेतारोऽनन्तं धनराशिमजयन् । महाराष्ट्राः पञ्चा-
 शतं सहस्राण्यश्वारोहान्, लक्षद्वयं वाहनीभूतं पादवन्धनं कतिचित्सहस्रा-
 णि क्रमेलकान्, पञ्च शतानि करिणो वही रजतमुद्रा मणिमौक्तिकादि
 चानल्पमहारयन् ।

राष्ट्रपतिर्यद्मरणा गृहीतो नैतां घोरां वशापदं चिराशत्यजीर्घात् । भग्न-
 मनोरथः स पुण्यपत्तने एकपट्टयधिकेषु सप्तदशसु शतेष्वतीतेषु खिस्तवत्स-
 राणां जूनमासस्य तृतीयस्मिन्दिवसे ऽभाध्वन्यध्वनीनो बभूव ।

सोऽयं तृतीयः पानीपतसमरो महाराष्ट्राणां सर्वाङ्गीणाय विनाशाय
 जज्ञे, महाराष्ट्रसाम्राज्यप्रगतिं च तरुधे । महान्द्यत्र प्राणव्ययोभृदर्थव्य-

१ भयाद्वणाद् हुता । २ पराभवे । ३ गोमहिष्यादि ।

कञ्च, मनोनांश्च निर्वेदः । इदं च प्रत्याहितमभूत्—माहाराष्ट्राणां मैत्रकं
 म्भुः प्रदिते विपमेऽकिञ्चित्करं राकारणप्रतिमं कृशमनात्मन्वनीयं चेति ।
 इतः पूर्व महाशब्दसंघटनं विलदं, राष्ट्रपतेश्च प्रभुशक्तिरतितरां
 भवतिषे । अस्त्यमनेन सप्रहांश्च शीणा माहाराष्ट्रा न पूर्वतनं विभवं
 पुनरुपेतिरे ।

अयं चाणो द्विजशः सस्त्यमुन्थोऽभूत्—तृतीयः पानीपतसमरो भर-
 तवर्षस्य सान्चाइसा १०१० भूत् । माहाराष्ट्रा मौहम्मदाश्च मारात्मकेनानेन
 सन्परायेण सः १०१० शः अंत्यं समपादयन्नाङ्गलामाधिपत्यप्रतिष्ठापयिषा-
 प्राणुत् । अमुदधयन्त आङ्गला इह देशे स्वस्य शासनं प्राभवत्यं च
 वहात् अन्तिनसवत्तरमुत्तमं लेभिरे । युक्तिमदिदमाह कश्चिदैतिहा-
 म्निः यदि पतासीविंजयेनाऽऽङ्गलसाम्राज्यबीजवापोऽभूत्तदा पानी-
 पत्स्थेन तृतीयेन समरेण तस्य बीजपोपस्य मूलबन्धस्य चावसरसम्प्रा-
 पिरिति ॥

(४) अत्रन्यान्सकथा ।

सौम्यं क्रिपति सां निध्यायसीय । मन्ये ममेतिवृत्तं जिज्ञाससे प्रत्या-
 देष्टव्यं तन्न न सां पृच्छसीति । अथेवं नावगच्छसि तत्त्वतो माम् ।
 नाहंभव ह्य विद्यते वा । इदं ते कथयामि स्वचरितं संग्रहेण । किं
 मन्यसे किं वयोऽस्मीति । अथवा कृतमनेनानुयोगेन । दुर्वचोऽयं त्वया ।
 मुदितकल्पानि स्नानानि मेऽङ्गानि चिन्तयित्वां न श्रद्धास्यसे द्विवर्षम-
 स्मीति । इदं च ते खेदाय महते भविष्यति युवजरदस्मीति । अस्तु ।
 प्रकृतमनुसरामि । कलिकातायां कचिदावेशने मे जनिरभूत् । अद्यत्वे
 भूमानं गतः स्वदेशवस्तुप्रमेति नैकमपि मसाङ्गं वैदेशिकम् । स्वदेशोद्भवा
 एव मस शलाकाः पटो वेत्रदण्डश्च । आवेशनस्थमहं नावेदिपं कस्कोर्थः ।
 सेत्स्यति लोकस्य मम जीवितेनेति ।

एकदा क्रयार्थं प्रसारितेष्वर्थेषु धन्वदेशवास्तव्यः कश्चिच्छ्रेष्ठी सद्यो-
 निर्मितं भास्वदाकारं सर्वाङ्गसुन्दरं मां दृष्ट्वाऽक्रीणात् । क्रीणानश्च यथा

१ भाग्यान्तकृत । भाग्यत्यावसायः । श्याद्वधैति णः । २ षाडुक्तेः ।

ऋधोतेर्लटि । ४ घृष्टम् ।

सां पर्येक्षत तथा तस्मिन्मे प्रद्वेष इव कश्चिदजायत । दिष्ट्या नाहं तस्मि-
 श्चिरमतिष्ठम् । मासात्यये स मां पाञ्चनदाय परिकर्मरसिकाय कस्मैचिद्
 वदान्याय व्यक्रीणीत । स मदीयमाकारमभ्यरोचयदहं च तस्येति महात्रौ
 प्रणयो मिथोऽभूत् । तेन समं विचरदहं कदाचिल्लवपुरं प्राप्तम् । तत्रैकदा
 सर्वजनीने लारसोद्याने मां सहादाय व्यहरन्मे स्वामी । तत्र काले कश्चि-
 ज्जाल्मः कामपि कुलाङ्गनां विहारार्थमागतां विप्राकरोत्, मम च स्वामी
 नेदं व्यपहत । स मया दण्डकाष्ट्रेणैव हताशं तं कितवं बलवदताडयद्येन
 सपदि व्यद्रवत् सः । सा च वरवर्णिनी स्वामिने शतशो धन्यवादानुदीर्य
 यथासुखं स्वपथमन्वशात् ।

अतीते परमासे मे स्वामी मोटरयानमक्रीणीत । तदा प्रभृति विरलो
 ममोपयोगोऽभूत्तन्मे नास्वदिष्ट । परं परायत्तं किं करिष्यामि । तदा तस्य
 प्रेष्यः कश्चिन्माणवको मामुपायुङ्क्त । तद्विषये न बहु वक्तव्यमस्ति ।
 यथा लोकः परकीयेष्वर्थेषु नादतो भवति तथाऽसौ मय्यप्यभूत् । परमहं
 तस्याप्युपाकरवम् । एकदा तमहं प्रकुपितात्सैरिभादगोपायम् । स इदं ममो-
 पकृतं स्मरति न वेति न जाने । विरला हि कृतवेदिनो भवन्ति । अस्तु वृत्तं
 ते प्रचक्षे । एकदा मत्सखः स विपण्या गृहान्प्रति गच्छन् दुर्मदेन महिषे-
 णावस्कन्नः । महिषो ह्यकारुण्ये विशिखार्यो धावन्संसरणमागादन्तक इवा-
 परः । स च तं माणवकं क्षणेनैवाभ्यर्हनिष्यद्यदि तत्राहं तस्योपकरणीभावं
 नागमिष्यम् । प्रतिपत्तिमान्स माणवकः साध्वसवशमगत्वा सहसैव तम्प्र-
 ति मामुदवाटयद्येन बलवद्भीतः स सत्त्वोऽह्नायाभजद्विशः ।

अयं हि परिचारकश्चुराशील आसीत् । अन्तराऽन्तरा स स्वामिनो
 रसवतीपात्राणि वस्त्वन्तराणि चास्तेनयदापणिकेभ्यश्च व्यक्रीणीत ।
 स तथा शठोऽभूद्यथा चोरिकायां कृतायां शान्ताकारोऽस्त्वलद्वागेदासीदन-
 भिशङ्कनीयः । नैकदापि स कमगृहीतो लोप्त्रगृहीतो वाऽभूत् । स्वामिन
 प्राशङ्का तु तस्मिन्कालेन केनापि द्रवीयसी समजनीति सोन्ते तं व्यंसकं
 यसर्जयत् । स च विसर्जितो मां सहादायैव निरगात् । तेन संवसदहं

१ सामीपिकेधिकरणे सप्तमी । यथा पतिसेवा गुरौ वास इति स्मृतिप्रयोगे ।
 रथ्यायाः । ३ घण्टायम् । ४ लोप्त्रं चोरितं धनम् ।

भृशसद्व्ये । खलसम्पर्कः कस्यात्मनीनो भवति । झुल्लकजनसमागमः
 कस्य श्रेयसे स्वादिति यदुक्तं सूरिभिस्तदवितथामितीदानीं विशदमनुभ-
 वामि । तस्य मयि कर्कशो व्यवहारो मम कष्टतरोऽभूत् । सुखोचितस्य
 शिष्टविशिष्टजनहस्तलालितस्य सदयं कुमारीजनकरकिसलयधृतस्य ममा-
 गुरपि क्लेशः साम्प्रतमसद्योभूत् । यत्सत्यं स यत्रतत्रार्थे मामुपायुङ्क्त
 न च आत्रयापि समाद्रियत् । एवमदयं समाचरन्स मामकाले जीर्णतामग-
 मयत् । पश्य पटो मे सूत्रदरिद्रतां गतः, शलाका अपि काश्चन भद्राः,
 दण्डमुष्टिरपि त्रुटितेत्यङ्गभङ्गविक्रवमहमिह प्रतिसमाधातरि वर्ते । मम
 चोरस्वाम्येवामामत्रोपानयत् । अद्येह मासद्वयमवतिष्ठे । मलदूषितस्ता-
 मिस्रपूर्ण एष आपणः । नरकं पतितमस्मीति जाने । संभावयामि स
 धूर्तः कस्यचिद् दुष्कर्मणः कारणादासेधं प्राप्तः कचित्कारायां कालम-
 तिवाहयतीति, अत एव मां प्रत्यानेतुं नोपेत इति ।

(५) अश्वस्यात्मकथा ।

सम्प्रति जीनोस्मि जातः, परिस्पन्दश्च मे पूर्वं नास्ति, कर्कशानि मेङ्गा-
 नीति मन्दमन्दमिह गोचरे संचरामि शष्पाणे च चरामि । एवमवस्थोर्ह
 कृशाः म्यं कैशोरमनुष्यासामि । मन्ये पेशलतमः सुखतमश्च स समयोऽ-
 नूत् । न हि तदा कश्चिन्नियोगो मेऽभूत् । अन्यापारः स्वैराहारविहारोर्ह
 जीवितं नेर्वृत्तिभ्रममन्ये । यत् सत्यं सर्वत्रार्थे कामचारोऽभूत् । आजाने-
 र्यामोन्मत्तकुलसंभवां मातरं स्वच्छन्दतोऽन्वधावम् । भूयसा सस्याह्येषु
 क्षेत्रेषु कालमनयं नयनवांस्तृणाङ्कुरानलङ्घयं पारिलवतशा च नैकत्र प्रदे-
 शोऽतिष्ठम् । हृषमाणो हर्षमाणः कूर्दमानश्च अत्र तत्र व्यचरम् ।

इयं चावस्थितिश्चिरकालां शान्धती वा नार्हद्भविष्यति । सापगमा ह्यागमा
 भवन्ति । यवदेवाहं द्वितीयं यशोस्पृक्षं तावदेव कश्चिद्विनेता दीर्घेण दास्ता
 मां शले वद्ध्वा मण्डलेनावर्तयन्चिररात्राय कशासहायः । क्रूरेणानेन
 कर्मणा मन्युराविशन्मां भीतिश्च । परं किं करिष्यामि परवान्वराकः ।
 स च मां तावद्भ्रमयद्यावद्भ्रान्तमिव मे शिरोऽभूत् । पद्भ्यां स्थातुं च

१ कुलीनाम् । २ हर्षमाणो विकुर्वाणः प्रमत्ता दृष्टमानस इत्यमरः । ताच्छी-
 ल्ये चानश ।

नापारयम् । मांता च मामन्वशाद् वत्स ! अलं विरोधेन । कष्टोप्यभिवि-
नयस्ते सुखाय भविष्यत्यायत्यां साधीयसे च निर्वहणायैति मां स्म भूरु-
द्विप्रः । किं च साधारणमिदमस्मज्जातेर्दुःखमिति धैर्यं धेहीति । एवं
प्रबोधितोहमभिनेतृप्रयुक्त आस्कन्दिताद्याः पञ्च धारा यथावदशिञ्जे
आरोहाय चाकल्पे, वल्यु चतुरं च व्यक्रमे^१ ।

एवं शिक्षितस्य ममोदितं पुण्यैः । उच्चैः पदस्थो राजमानितः कश्चि-
दाङ्गलो मामक्रीणाञ्ज्यायसा वस्तेन । अस्याश्वघृष्टमारुह्य सायम्प्रातिके
विहरणे महत्यभिरुचिरभूत् । अश्वानां परस्परजिगीषया धावनेऽप्यसौ
रसिको निपुणः सादी च द्यार्द्रचेताश्चासीदिति तत्र सुखोपितोऽहं क्लेश-
लेशमपि नान्द्रभूवम् । श्येष्टं सम्पोषितोऽवेक्षितश्च भाण्डभृद्दहं कामप्यभि-
ख्यामविभरम् । एवं परितुष्टोऽहं स्वामिन आदेश एवावृत्तम्, अनुक्तोऽ-
प्यनोदितोऽपि तत्संज्ञामेव विज्ञाय त्वरितं तदिष्टमापीपदम् । यदा च
तदारुढोऽहमश्वान्तराण्यत्यधावं तदा विजयितं स्वामिनं हृदाऽसभाजय-
मात्मानं च कृतिनमदर्शम् । परं दैवदुर्विपाकः कोऽयुषानमन्माम् । मदीयः
स्वामी सीधुनि प्रसङ्गादधमर्गतां गतः । अत्याथो हि तस्य व्ययोऽभूत् ।
मदीयं पोषणमपि यथापुरं न भवतीति दूयमानः स कस्मै चिन्नैगमाय मां
व्यक्रेष्ट । इदानीं भाग्यविपर्ययो मे महानभूत् । अति हि कदर्थितोऽहम-
नेन दास्याःपुत्रेण । महानस्यार्थे गर्धः । अयं मां पश्यवाहनेऽयुञ्क्त ।
आसीदस्य धनिकस्य कश्चिन्नराधमो नियुक्तः । स मामन्तरं व्यापारय-
द्दयं चाप्यपीपिडत् । अंक्षयमपि मां कशाप्रहारैर्ग्रीवायां पार्श्वयोश्च
बाहं प्रातुदत् । अध्वखिन्नं क्रमणाय ग्लानमपि मां न व्यश्रमयत् । गतं
तैर्दिवसैर्यत्र मे स्वामी मां जीवितमिव द्वितीयं मन्दमानः प्रत्यग्रदर्शनं
परिकर्मिताङ्गं च हृष्टा प्रह्लादेन परवानभूत् ।

अस्तु । किं नैर्दुःस्मरैः स्मृतैः । प्रकृतमनुसरामि । ग्रैष्यहतकस्य
दुर्व्यवहारमालोक्याहमपि स्वं व्यवहारं पर्यवीवृतम् । यावच्छक्यं मन्द-
मन्दमेवाक्रामम् । यदा चायं प्राजिता सदि कशया प्राहरत्तदा पथि यत्कि-
ञ्चिन्निशाम्य भीतो नाम भूत्वोदप्रपादोऽतिष्ठम् । एतच्चावेदिपमितस्ततः

१ वेः पादविहरणे इति तद्ध् । २ मूलेन । ३ भाण्डमश्वभूया । ४ अ-
प्यारहम् ।

पृष्ठतः पार्श्वतो वा विचलनं पटुरुपाय इति । तस्माद्यदा कदा स मां चक्रयानेऽयुङ्क्त कशया चाभ्याघतयत्तदा नाहं प्रासरम् । प्रत्यभिनिविष्टश्च प्रत्यसरम् । एवंवृत्तं मां ज्ञात्वा मत्स्वामी मयि निर्वेदमगमत् पापद्धि-रुचये^१ कस्मैचन ना^२ रिकाय च मां व्यक्रीणीत ।

अहमनेन स्वामिपरिवर्तेनादभ्रं प्रासदम् । भूयोऽपि स्वस्मिन्पर्याणारोपमरोचयं विश्वकर्मा^३भिश्च सममाखेटमन्वसरं धौरितकं च स्वमरसयम् । एवंसुखं वसतोऽनुकामं चरतो मे क्रियानपि कालोत्पगात् । परं दुर्योगस्तं रसप्रवाहं व्यच्छिदत् । एकदा मत्स्वामी परिखां लङ्घयेति मामनुदत्, अहं चाजानां नेशिष्ये तां लङ्घितुमिति तथापि स्वामिवचोऽनुविधेयमिति कृत्वा सर्वात्मना प्रायसं न च प्राभवम् । अन्तःपरिखां च न्यपतं स्वामिनं च न्यपातयम् । स्वामिनो मे बाहुर्भग्नः, मम च पादो गहितं विसंहितः । अहं च कत्तिचित्सप्ताहानांतुरालये शालिहोत्रेणोपचरितोऽभूवम् । आवदे-बोल्लावः समजनिषि^४ तावदेव मे स्वामी मां विनीताश्वव्यपेक्षाय कस्मै-चित्सुजनाय व्यक्रीणीत । अयं चाहमिव स्थविर इति साधम्यान्ममाति-मात्रं दयते । अद्य वर्षपूर्वोऽतिक्रान्तस्तं सेवमानस्य मे । अल्पायाससा-ध्यमेव मया कारयति कृत्यम्, भोज्यं चेष्टं पुष्कलं च पूर्ववदुपकल्पयति । अश्वत्वे विरलव्यापारोऽहं गोचरे स्वच्छन्दं तृणानि चरामि शान्तः सन्तु-ष्टश्च जीवामीत्यवसानं मे कथायाः ।

(६) रूप्यकस्यात्मकथा ।

आतरश्चत्वे महान्तोऽध्यारोपितमहत्त्वा वा लोकाः स्वानि चरितानि स्वयमेवाचक्षते । अहमप्यात्मानं संभावयामि गौरवं च तत्र पश्यामीति महतां वृत्तमणकुर्वस्ते स्वचरितं समासेन ब्रवीमि । यदीदं प्रागल्भ्यमिदं मे मृष्यताम् । इतश्चत्पु वर्षेषु पुण्यपत्तनस्थटङ्कशालायां महमाहतोऽभूवं सव-योभिः सप्त समादरेण प्रत्यवेक्षितश्च । ततोऽहं राष्ट्रिये भारङ्गागारे लब्ध-प्रवेशः कालपर्यये सर्वजनसाधारणो न्यासालये पदमकरवम् । ततोऽहं

१ चक्रदुक्तं यानम् । तस्मिन् । २ आखेटरसिकाय । ३ मृगयाकुशलैः स्वभिः । ४ चिकित्सितः । ५ वर्षसमूहः ।

तत्र न्यस्तार्थोपादित्सयोपेतं कमपि धनिकं समक्रमिषम् । यदा सोऽर्थरा-
शिमादाय गृहमासादयत्तदा प्रकृतिचपलस्तस्य कनिष्ठः सुतो मामीक्षमाणो
मदीयया सुपमया हृतचेताः पितरमननुमान्यैवार्थमञ्जूपाया मामपाहरत् ।
अयं च मां रत्ननिधायमदधात्स्वय्योपधानस्य चाधस्तात्सततं न्यधात् ।
बाढं ह्येष मयि प्रीतिमानभूत्, बद्धाहृतश्च । अहं च तदा तथाऽभिरूपो
भासुरश्चाभूवं यथा मदीयस्य बालस्वामिनोऽग्रजो मयि नितरामलुभ्यत् ।
नक्तं सुपुत्रे ममेश्वरे किशोरे स लोभाकृष्ट उपधानस्याधो मामपाहरत् ।
श्रोभूते प्रतिबुद्धो मे स्वामी मामपहृतं ज्ञात्वा भृशमतय्यत भ्रातरं चाश-
ङ्कत । कालान्तरे तत्सकाशे मामवालोक्तयदवदच्च—भ्रातश्चौरितस्त्वया सम-
रूप्यः, प्रत्यर्पय तं मामिति । यदा स नार्पयन्मां तदा तयोः प्रावृत्तकलहः ।
चिरं कलहायमानयोस्तयाराक्रोशं निशम्य जनकस्तत्रोपागादप्रच्छन्न कि-
ङ्कृतोऽयं कलह इति । अग्रजो मे रूप्यकमचोरयन्न चाद्यापि प्रत्यर्पयति
मह्यमित्यनुजोऽभणीत् । ततस्तयोः पिता मधुरया श्लक्ष्णया च वाचा
कनीयांसमात्मजमुपासान्त्वयञ्ज्यायांसं च प्राबोधयत्प्राचोदयच्च प्रत्यर्पय
मय्यकमिति । एवं कलिः शमितः । अहं च यथापुरं तेनैव प्रीतिभाजा
वालेन संगमितः । एतेन व्यतिकरेणोदम्प्रथमतयाऽजानां कियान्मे
विभव इति ।

कदाचिदहं तस्यार्थभस्त्रातो रन्ध्रद्वारेणावापतम् । कस्यचिद्दरिद्रस्य
च हस्तेऽपतम् । स सौनिकमुपागान्मया च मूल्यान किञ्चित्पल्लमक्री-
णात् । मलीमसे तत्रापणे नाहं जीवितमरोचयम् । परं ततो निर्मात्नाभ्यु-
पायं नाचिन्दम् । गते बहुतिथे काले फलितानि मे लुचरितानि पुराकृ-
तानि । स दरिद्रः कस्यचित् कुसीदिकस्याधमर्णोऽभत् । तेनेदानीं सवृद्धिकं
निर्यात्यमासीदणम् । तेनाहं ततो निर्मुक्तो वार्धुपिकस्य हस्तं गतः । अयं
च वार्धुपिकः सुतरां मितम्पचोऽभत् । एष हि मां लौहमञ्जूपामवारुधत् ।
स्वातन्त्र्यं च ममाच्छिदत् । प्रतिप्रत्यूषं जागरित्वा स कर्दुर्यो मञ्जूपामु-
द्घाटय सस्पृहं मामपश्यन्, न च कचिन्मामव्यययत् । तेनाहं समुद्रके
निरुद्धश्चिरं न्यवसं जीविताय च पर्यग्लायम् । एकदा कर्दुर्यस्यापि तस्य
मोदकखादिकायां स्पृहाऽभूत् । स मौदिकिकस्यापणसागान्मोदकांश्च मयै-
केन रूप्यकेण प्रस्थमक्रीणात् ।

ततो मौदकिकादहममृतसरसीयस्य नैगमस्य गृहमथाम् । स चैकद
रेलयानचिरामस्थान गमिष्यंष्टांगायानपतये मां वितरीतुमैच्छत्, परं न
जाने तत्कालं कस्मात्संकल्पं पर्यवर्तयत् । मन्ये सोऽचिन्तयदयं किल
श्रेयांसं व्यवहारमर्हतीति । सोऽयं मौदकिकः कदाचिद्गान्धवान्द्रष्टुं लेव-
पुरमयात् । तत्र प्रीतिदाय इति मामुपदशवर्षाद्यै कन्यकायै सबहुमानम-
दात् । यत्सत्यं नाहमभिरोचयामि चटुलप्रकृतीन्विवेकविधुराञ्जिशुकान्-
मन्दा एते महार्हाणामप्यर्थानां न विजानन्त्यर्धम् । घुणोत्कीर्णमिवाक्षरम
मीपां सम्मानना भवति, विमानना तु नियता । प्रतीहि वा न वा, तथा
शिशुकयाहं गगनमुत्क्षिप्रः पार्श्वयोस्ताडितो मध्ये चाभ्याहतो यत्र तत्र प्रास्तः
खेलान्ते चोद्यते कचिद्भुवि निखातः । अनुमिनोमि भ्रातृव्येण तस्याः
कलहोऽभूत् । स प्रत्यजानीत ध्रुवं ते रूप्यकमात्मसात्करिष्यामीति । तत्प्र-
तिषेधाय सैवमचारीदिति । अन्येद्युः सा मामुदखनत्, गन्धचिक्रीपया च
मां गान्धिकं समक्रमयत् । अथ पणमासास्तत्र वासं श्रितवतो मे । सर्वज-
नमनोहरा गन्धा अधिवासयन्ति मां सुरभोगिण विविधानि तैलानि च
तर्पयन्तीति यत्सत्यमनप्सरःसंवास उत्तरकुरुवासो मयानुभूयते । दुःख-
मुपभुक्तवतो मे सम्प्रति सुखोपनतिरतिसुखावहा जाता । यदुक्तम्—'यदे-
वोपनतं दुःखात्सुखं तद्रसवत्तरम्' इति । इहैवावस्थित आयुःशेषं क्षपयेयं
मा.सम ममेतोऽन्यत्र संक्रमो भूदित्यहरहर्हरिं याचे ।

(७) यदाहं शिक्षामन्त्री भवेयम् ।

यदानोमिह देशे शिक्षामन्त्रिपदमध्यास्ते स स्थचिर इति वा त्रस्तु-
रिति वा व्यामूढ इति वा प्राप्तवसरमपि बहुपेक्षते कृत्यं किमुतायतिकम् ।
पुरातनीमधुनातनी च शिक्षापद्धतिं चिरमञ्जसा चाच्चिचिन्तम् । जाने
नृत्तायां पायां बहुप्रतिविधेयमस्ति बहु च नूतनमाश्रेयम् । परम-
धिकारमनवाप्य प्रतीकारे प्रतियत्ने वा नाऽलमस्मि । तस्माद्यदि
कथंचिन्मन्त्री भवेयं तदा किं किं कुर्यामिति शुश्रुषा चेद्विस्तरेण कथयामि,
सर्वामदमवधीयमानं चेच्छामि ।

१ अमृतसरसमिति संज्ञा । अनोशमायः सरसांजातिसंज्ञयोरित्यच् । ततश्छः ।

२ वास उपसेवायां चुरादिः । ३ गुणान्तराधाने ।

शिक्षणं हि शिक्षकाद्यत्तमिति सर्वप्रथमं शिक्षकनियोगकरणं प्रति-
स्करिष्यामि । अद्यत्वे यः कश्चिद् वी० ए० परीक्षाम्, एम्० ए० परीक्षां
शास्त्रिपरीक्षामाचार्यपरीक्षां वा लघोरसो भयसो वाङ्मल्लब्धोत्तरति सोऽ-
ध्यापकतां सद्योर्हति प्रक्रमते चाध्यापयितुम् । प्रायेण समाप्तविद्यस्थाध्या-
प्यानां च वयसोश्चतुष्षत्रा वत्सरा विशेषो भवति । अयं चाकिञ्चित्करः ।
न ह्यागमकालेनैव परिद्वेन्दुमुखेनानेन सारः सारस्वतो गृहीतः, कलारहस्यं
वाऽऽकलितं, विज्ञानं वाऽऽचार्यप्रक्तं विज्ञातम् । पल्लवग्राहि नन्वस्य् पाण्डि-
त्यम् । नास्य मर्मज्ञानमस्ति । तेनाध्यापकतायाः सर्वथाऽनर्होऽयं सद्यस्तत्र
नियुज्यमानो वाङ्मनस्रातीतां क्षतिं करोतीति विशेषज्ञाः । अतोहं नियम-
मव्यभिचारिणं करिष्यामि यः सत्तमः परीक्षायां सोऽध्यापकवृत्त्या सना-
ध्यतां नेतर इति । तस्येतरस्य कृतेऽन्यान्यपि कार्याधिकरणानि सन्ति
नाम । इदं च नियमशिष्यामि यः कश्चिच्छास्त्रानुसन्धिमाचरति, पञ्चावरा-
नध्वान्त्वेन पाठ्यं शास्त्रं च परिशीलयति. तेन चाचार्यमधिष्टातारं वा
परितोपयति, सोऽध्यापकतामधितिष्ठेत्तेतरः । सर्वः शिक्षायामधिक्रियतेर्था
समर्थः, न तु सर्वोऽध्यापकतायामधिक्रियते । ये नाम केवलं वृत्तिहेतोर-
ध्यापकत्वमिच्छन्ति व्यवसायैरपरैः सामान्यं वेदं पश्यन्ति न चात्र पुण्य-
बुद्धयो भवन्ति, तेऽनर्हा अस्वेति निर्देक्ष्यामि । सति सम्भवे यानीह पाठ-
ककुलानि प्रथितानि येषु परम्परीणमौपाध्यायकमाचार्यकं वा समस्ति
तेभ्य एव ज्ञानंविज्ञाननीवीभ्योऽध्यापकान्संग्रहीष्यामि । अध्यापकानां च
तथा पुष्कलां वृत्तिं क्रमिकां वृद्धिं च कल्पशिष्यामि यथा निरपेक्षास्तेऽ-
ध्ययनाध्यापनयोरेकाद्यनगतां रमरन्, शिष्यवृद्धिर्माचिन्वीरन्, शिष्या-
चारं च समादधीरन् । या चाद्यत्वे राजनियुक्तानां गहिततमा वृत्तिः स्वे
गृहे शिष्यगृहे वा श्रुतिमादाय स्वातन्त्र्येणाध्यापनं शिष्याणामित्येवंरूपा
तामल्पन्ताय निषेधिष्यामिगौरवं च हीयमानं गुरुणां स्योऽवस्थापयिष्यामि ।
ये चाद्यत्वे स्वस्वमतप्रचारादार्थसमाजसनातनधर्मसमादिभिर्विद्या-
लया महाविद्यालयाश्च प्रतिष्ठापिताः प्रचालिताश्च सन्ति; तेभ्यो राजसाहा-

१ उपाध्यायकृत्यम् । २ आचार्यकृत्यम् । ३ ज्ञानं विज्ञानं च मूलधनं येषां
तेभ्यः ४ अनन्यमनसः । ५ पिब गतौ भ्रादिः सेट् ।

यकं दीयमानं विरमयिष्यामि, उदेष्यतश्च तद्विधान्विरोत्स्यामि, गच्छता कालेन चेमान्सर्वान् राजसात्करिष्यामि ।

शिक्षाद्वारीभूतामाङ्गुलीं वाचसपनीय हिन्दीमेव तत्स्थानमापादयिष्यामि । नात्र चिरं करिष्यामि । वैदेशिक्या वाचो द्वारीकरणेन शान्तिरस्य देशस्याजनि तदजन्यमिवाभूत् । सत्यं पक्षपातकपायितलोचनैराङ्गुलैः शासनाधिकृतैर्नृशंसमाचरितमेतद्देशजेषु - यदत्रत्याः पेल्लवधियः मुकुमाराः कुमाराः परकीय्या वाचा सर्वं शिक्षणीयं हठाद् प्राहिताः, सोऽयं महाननर्थः एनं सपक्षपाकरिष्यामि ।

अत्र देशे भूयिष्ठा अनक्षरा अल्पिष्ठा एव साक्षरा ये पठितुं लेखितुं गणयितुं च विदुः । पुंसु प्रतिशतमष्टौ सन्त्येवविधाः साक्षराः स्त्रीषु च चतस्र एवेत्यबोधतामिस्रनिलीना जनताऽऽत्मानमुन्नेतुमनीशा देशस्य पाताय सर्वाङ्गीणाय कल्पतेतमाम् । अमूमन्तिष्ठामवस्थां प्रतिविधातुमादितः पञ्च कक्षा व्यानुवर्तीं वालशिक्षां निःशुल्कामावश्यकीं च विधास्यामि ।

अध्यायेषु विषयेष्वपि गुर्वर्थं कमपि परिवर्तं विधास्यामि । विद्यालयेषु संस्कृतं सर्वस्य पाठ्यसवधारयिष्यामि । महाविद्यालयेषु न्यायादि-दर्शनान्यैच्छिकेषु पाठ्यविषयेष्वन्तःकरिष्यामि । नागरिकशास्त्रं शारीर-शास्त्रं स्वास्थ्यशास्त्रमित्यस्यां शास्त्रत्रय्यां पूर्वतोऽधिकतरमवधानं दीयमानमेपिष्यामि । इतिहासशिक्षणविधामपि साधूकरिष्यामि, येन देशस्यास्य प्राक्तनो रिमा विजृम्भेत मातृभूमिप्रेमा चोपचीयेत । यथा पाठ्यविषयेषु वै १८८६. मरीष्टिषु अथेष्टाङ्गुलाभायाऽपेक्षितेति मता तथा शरीरसौष्टवम-व्यपक्षितं करिष्यते । खेलारवन्व्यतमायामार्ह^१न्तीमपि परीक्षोत्तरणेऽङ्गु^२रिष्यामि । सरुजः कृशाङ्गा, विकलाङ्गा वा परीक्षाः समुत्तीर्णा अपि किं करिष्यन्ति वराकाः । वर्चस्विन इष्यन्ते युवानो न तु विच्छेद्यवदना म्लानानना वा । इह च नियमयिष्यामि मा तावत्कश्चित् परीक्षोत्तीर्णं इति प्रमाणितो भूयावत्स चतुरवरान्मासान् प्रगल्भवयसोऽपठितिनो^३ नापीपठदिति ।

प्रवर्तमाने शिक्षासंविधाने कलाः शिल्पानि चोपेक्षितप्रायाणि, तत्राहं

१ उत्पातः । २ योग्यताम् । ३ पठितमेभिरिति पठितिनः । इनिः । ते न भवन्ति ।

सहे । अत्र वृद्धिव्यायामो भवति न पाणिपादव्यायामः । नैतदेवानिष्टम् । अनिष्टान्तरमपि महत्तरमस्ति । नाना भाषा गणितेतिहासादीन्विषयानधीतवन्त उच्चैस्तमामपि कक्षामुत्तीर्णवन्तो न क्षमन्ते विपुलां त्वृत्तिं वर्तयितुम् । भूयांसस्तथाऽभिधिनीताः स्वतन्त्रां व्यापृतिं राजनियुक्तिं वा नासादयन्ति, क्षुधा च बलवदवसीदन्ति । शिल्पादिशिक्षासंविधानेन निर्व्यापारता यूनामपैष्यति, तेन चाभ्यधिकं पदार्थजातुमुपयोज्यमुद्भाविष्यति समर्धिष्यति च देशः ।

अविदितपूर्वाण्यसम्यग्विदितानि वेतिहासादीनां तत्त्वानि यथा विदन्तो विविदिपन्तो वाऽनुसन्दधीरंस्तथा तत्कार्यनिर्वाहणाधिकरणानि राजकीयकोपानुगृहीतानि प्रवर्तयिष्यामि एवंविधान्यपराण्यपि विज्ञानस्थानुसन्धातुणि विधास्यामि येन ज्ञानविज्ञानभासा भारतमिदं वर्षं भूय उद्भासितं स्यात् ।

अद्यत्वे यः कश्चिन्मैट्रिक्युलेशनपरीक्षामुत्तरति शुल्कादिदाने च समर्थो भवति सोऽविशेषेण महाविद्यालयं प्रवेष्टुमर्हति । अर्होनर्हो वाऽयं भूयोविद्याया इति न गच्छते । रुचिरस्य तत्र तत्र विषयेष्वस्ति न वेति न चिन्त्यते । प्रज्ञामेधे वाऽस्य ग्रहणधारणोपयोगिन्यौ भवतो न वेति न विचार्यते । अयमपि महाननर्थः । इदंलक्षणाशङ्कात्रा न केवलमात्मना नाधीयते परेभ्योपि साध्वध्येतुं न दिशन्ति । ते हि गुरुभिः प्रोक्तानर्थान् न साधु प्रतिपद्यन्ते, तेनान्यत्रमनसो भूत्वा साराविणं विदधते । एवं विधिवत्प्रक्रान्तमध्यापनं प्रतिहन्यते, येऽध्येतुकामास्ते मुधा सीदन्ति न च पारयन्ति ज्ञानवृद्धिमभिकाङ्क्षितां सम्पादयितुम् । अतोत्र निश्चमं करिष्यामि मैट्रिक्युलेशनपरीक्षामुत्तीर्णाः कालेजं प्रार्थयिष्यन्तो भूयः परीद्व्यन्तां तेषामुत्तीर्णानां केचनैव व्युत्पत्तिमन्तः प्रवेश्या इति निर्धार्यतामपरे च पराक्रियन्तामिति । तेन निरुक्तः प्रकृतो दोषः प्रतिविधास्यतेऽध्ययनाध्यापने च निरन्तरायं प्रवर्तिष्येते ।

यदीदं मया संकल्पितमनुष्ठीयेत सर्वस्येष्टं विधीयेत भद्रं च सर्वत्र भाव्येत । अयमेव तु खेदः सुदुर्लभं मया मन्त्रित्वमिति ।

(८) दायं चेदतिकृतं हरेथाः कथं तमुपयुञ्जीथाः ?

कुतो मे भाग्यं दायं हरेयेति । अहमस्मि दीनः सुतरां विनिपतितो व्यृद्धश्च । ज्ञातयश्च मे दृक्पातेनापि नानुगृह्णन्ति माम् । सम्पत्सम्पदमनुबन्नाति विपद्विपदमिति, ईश्वरानेवेश्वरतरान्करोति शतधृतिरिति च बहुशः श्रुतोयमर्थः, तेन न संभावयामि दायं हरेयेति । परं यदि नामासंभाव्यमुपनमेदहं च दाये भागी स्यां तदा कृती स्यां धन्यं च भगवन्तमसकृद् ब्रूयाम् ।

यदि मे कोटी रजतसुद्रा दाय इत्युपनमेयुस्तदा ताः कथमुपयुञ्जीयेति जायते विचारणा । अल्पीयसि तु सहस्रकतिपयात्मके दाये तदुपयोगकथन्ताप्रश्न एव नोदेति, तावतोर्थराशेर्योगक्षेमसंसिद्धावेव निःशेषमुपयोद्यभावात्वात् ।

कोटिर्मुद्रा इति महानयमर्थराशिर्नाम । तेन स्वसविधे दूरक्षा इमा इत्येताः सपदि धनागारे न्यसिष्यामि । तेन तत्र सुरक्षिताः स्थास्यन्ति यथेष्टं च वृद्ध्या वर्त्तन्ति । “आत्मानं सततं रक्षेद् द्वारैरपि धनैरपी”ति नीतिविदामनुशिष्टिमाहृत्य स्वे साहित्ये नदीषणोपि कापिलादिषु दर्शनेषु लब्धवर्णापि पारिणीये च प्रवीणोपि विदेशान्प्रस्थास्ये भूयो विद्यायै । तस्मात्तत्र आङ्गलदेशेऽन्यत्र च यथापेक्षं कलाः शिल्पानि च राजनीतिश्च अस्ति प्रकासमध्यष्ये । एवं व्युत्पन्नोपि बहुश्रुतोपि शिल्पेष्वनेकेषु कलासु बहुदृक्षा स्यामिति मनीषया भुवं भ्रमिष्यामि । सर्वप्रथमं यत्र कलासु इत्ये निरूपणं ग्लौस्तुं मानुषं स्माचक्षते, यश्च कमालपाशा इत्येनागकेन पुनरुल्लाधीकृतस्तरुणीकृत्य तं, तुरुष्कदेशं दिदृक्षुस्तप्यामि । ततो रुसदेशं च प्रपत्स्ये । तत्र स्टालिनादिभिर्महाभागैर्वैषम्यं वशावर्त्यं कर्तुं साम्यं सार्वत्रिकं समस्थापि परितोषश्चाभूत्पूर्वं उदपादीति ज्ञास्ये । ततो जापानं ब्रजिष्यामि । तत्र लोकानाममेरिकापरिभूतानां चित्तवृत्तिरुत्तोरिष्ये, प्रथाश्च लौकिकीरवलोकिये, ग्रामशिल्पानि च प्रतिकुटीरं प्रवृत्तानि समीक्षिष्ये । ततश्चीनदेशं क्रमिष्यामि । कालिकेन मिथः कलहं न समुत्सादितं महान्तमिमं नीवृतं संनिष्कृष्टः प्रेक्षिष्येऽन्तर्भ-

दस्य च हेतूनुपलभ्ये । ततोहमृद्धिमतीममेरिकां प्रपत्स्ये । तत्रत्यं तं तं समथम्, इहलोकं परलोकं च प्रति पौराणां जानपदानां च कीदृशी बुद्धिरिति विशिष्य परीक्षिष्ये । एवमुपलब्धभुवनवृत्तान्तोहं महान्तं यात्रा-
प्रबन्धं प्ररोष्ये अत्र च तत्तल्लोकवेदनीयमाकृतकरं चार्थजातं प्रकाशयिष्ये ।

स्वं देशं प्रत्यावृत्तोहं परिशिष्टेन मदीयेन द्रव्यनिचयेन जीर्णां विलुप्त-
प्रायामेत्तद्देशजां संस्कृतिं पुनरुद्धर्तुमना योगांस्तांस्तानास्थास्यामि । सम्प्रति
दुःस्मरः स्वप्नायितः स कालो यत्र ग्रामे ग्रामे काठकं कालापकं चाधीयते
स्म । यत्र सृतस्य च वैयाकरणस्य च शब्दसाधुत्वे प्रावृत्तद् विवादः ।
न चिरातीतः श्रीभोजसमयोपि मर्मसुः नः स्पृशतीव स्मर्यमाणो यत्र
तन्तुवाया अपि कविकर्मणि कुशलाः 'कवयामि वयामि यामी'त्यभूवन्
वक्तारः । नेदानीं कचिद्वचोऽधीयन्ते, यजूपि पश्यन्ते सामानि वा
गीयन्ते । निःस्वाध्यायानि श्मशानतुल्यानि द्विजन्मनां गेहानि जातानि ।
न हि कचिन्निगमेषु पत्तनेषु ग्रामेषु वा रामायणं वा भारतं वा वाच्यते,
पुराणं वा प्रक्रियते । अस्तंगताः सम्प्रति विद्वत्समाजाः शास्त्रार्थविचा-
राश्च । समुत्सादं गताः शास्त्रविधयः पारम्पर्यागताः समाचाराश्च । विलयं
गताऽऽस्तिक्यबुद्धिर्भक्तिश्च । हन्त विपर्यस्तं जगत् । किमेतेन मे द्रव्य-
निचयेन यद्यहं दुःसमाधानामिमामवस्थां न समादधीय । तस्मात्सर्वत्र
देशे वेदवेदाङ्गविद्यालयान्स्थापयिष्यामि, यत्र बन्धचरणान् विद्यापारगा-
न्विप्रानध्येपिष्यामि, समुचितेन च योगक्षेमप्रकल्पनेन तान्त्रिकाम् परितोप-
यिष्यामि पर्याप्तं च पुरस्कारिष्यामि । संस्कृतेरुद्धारकं सङ्घं च प्रवर्तयि-
ष्यामि, तन्निघ्नान्श्च प्रतिग्रामं गीतासभा निमापयिष्यामि । यत्र सर्वा लोको
वालौ वा युवा वृद्धो वा स्त्रीजनो वा भगवन्मुखारविन्दनिर्गतानि ग्राह-
यिष्यते गीताक्षराणि । इदं च सविधास्ये सर्वत्र—देवतायतनेषु रामायणं
वा भारतं वाऽनुदिनं वाच्येतेति । सङ्घेन च निरुक्तेन अत्र तत्रादाय्यमा-
नेन धर्मप्रवचनानि कारयिष्ये, पुरातनं देशगारिमाणं ख्यापयिष्ये
श्रद्धां च युवसु समुत्पादयिष्ये । आशंसे ममानेनोद्योगेन यथेष्टमभ्युदे-
ष्यति देशः, पुनरुज्जीविष्यति संस्कृतिर्जागरिष्यति चाभिनवा धर्मोऽ-
भिरतिरिति ।

इदं च भक्तव्यतासरिष्यति-देशो मे दारिद्र्योपहतः, स उद्धर्तव्यः ।
सन्नीच गूयांसः सकलाङ्गाः प्रकृतिस्थगरीराश्चारुगात्रा ये दिनस्य द्वि-
पक्षांशं शोक्तुं न लभन्ते । तेनाहरहः क्षीयन्ते, क्षीणाश्च वृत्ततो हीयन्ते ।
न महाननर्थः । सोयं सपदि प्रतिविधातव्यः । एतं प्रतिविधित्सुरहं समु-
चितेषु प्रदेशेषु शिल्पिशालाः कलाभङ्गानि च भावयिष्यामि यत्र शतशः
सहस्रशश्च यूना उच्चावचेषु शिल्पेषु कलासु चानेकास्वभिविनाययिष्यामि,
येन ते यत्र तत्र नियोगं तमेव भुक्तिं च विपुलामश्नुवीरन् सुखं च
वर्तेरन्निति ।

इदं चाप्यसन् पञ्चम । सन्त्यत्र देशेऽर्थिनः समर्थाः शास्त्रेणापर्यु-
दस्ता इति रार्दयधिवृत्ता उर्पाकर्मण्यन्यत्र चागमेषु । परं दैवहतकेन पर्यु-
दस्ता इति न पर्यन्ति विद्यया स्नातुम्, अकाले च समावर्तन्ते गुरुकु-
ज्ञान् । अयं हि सहतीनां शुचामवसरो यन्नेह क्वचिदपि प्रणिपातेन
सवया च शक्या विद्योपादातुम् । शुल्केनैवाल्पेन महता वा वितीर्यते
सेति ये नेशते शुल्कं वित्तीर्णुं ते न सहन्ते विद्याकरणप्युचेतुं किमुत
सारस्वतं सर्वान्वयादातुम् । सस्प्रति नवाऽध्यापनवैदग्धी, नवश्चाध्ययन-
उम्भन्तः । शुल्केनैवाल्पेन भृतिमात्रे समाहता न शक्ताः शिष्यान्पुत्री-
प्रियात्वात् । न च यथावदात्मानमपि आपयितुं ते पुस्तकावलिमध्येयां
ज्ञानं नैवाप्नुयुः कुतश्च गुरुन्प्राभृतैस्तोपयेयुः । अतः सहस्रशः कुमाराः
शिक्षायां नैवाप्नुयुः । अज्ञानेधाभ्यामुपपन्नाः कर्मसु दक्षा व्यवहारे च दक्षिणा अपि
नैवाप्नुयुः । अज्ञानेऽसमर्था इत्यकाल एवाधीतिं विरमयन्ति, शोकेन चासद्येन
पितृणां प्रिययन्ति हृदयालुंश्च मद्विधान्खेदयन्ति । अयमपि विारणीयोनर्थ
इति तद्वारणाय तेषां कृते पुष्कला वृत्तीः कल्पयिष्यामि मासिकीः, येनामी-
यासध्ययनमप्रतिबन्धेन प्रवर्तत न चान्तरा विच्छिद्येत ।

प्रत्येस्येवं सूपयुक्तो मम दायो भविष्यतीति ।

इति श्रीचारुदेवशास्त्रिणः कृतौ प्रस्तावतरङ्गिण्यामा-
ख्यानात्मकप्रस्तावविषयस्वृतीयस्तरङ्गः ॥ ३ ॥

अथ चतुर्थस्तरङ्गः ।

वर्णनात्मकाः प्रस्तावाः ।

इमं विषयमधिकृत्य न्यक्षेणोक्तमुपोद्घाते । यदत्रातिरिक्तमनुशासनीयं । त्समस्य विन्यस्यते । वस्तुवर्णने नैप्रणीमभीप्सता वर्ण्यस्वरूपं निर्वर्नीयम् । इदमस्य प्रथमं कृत्यम् । संनीडस्थितश्चेदर्थो विवर्णयिषितस्तदा तात्पर्येणासौ विलोकनीयः । असंनिहितश्चेदुत्प्रेद्य करामलकवत्पुरः संनिधापनीयः । बहुशः पश्यन्तोपि वयं तस्य तस्यार्थस्यानेकान् विशेषान्न श्यामः, येनास्मद्वर्णनं तत्तदंशोपेक्षया विकलं भवति न सकलम् । वर्णननदीष्णाः कवयितारो हि निध्यानसम्पन्नाः साधीयश्चक्षुष्मन्तो भवन्ति । दृष्टविशेषेण च छात्रेण सारासारविवेकपूर्वमसारमपास्य सारो वर्णनीयः । नो चेत्तस्य वर्णनाऽतिविस्तरा विरसा च स्यात् । यदेव युक्ततरं विच्छित्तियुतं च स्यात्तदेव संगृहीयात् । यथा ग्रामीणमुपवर्णयंस्तन्नेपथ्यं तत्संभाषां तदुच्चारणापूर्वतां च विशिष्य निरूपयेत् । सर्वत्र वर्णने क्रमविशेषं कश्चिदातिष्ठेत् । उपमानादीनर्थालङ्कारान्यथास्थानं प्रयुञ्जीत, यदि तत्र प्रभुः स्यात् । अनुप्रासादींश्चशब्दालङ्कारान्न बह्नाद्रियेत । अर्थनित्यः स्यान्न त्वनर्थकशब्दडम्बरे प्रणयवान्भवेत् ।

(*) ग्रामोत्सवः ।

ग्रामोत्सवो नाम येन केनाप्यपदेशेन पुरयाहमिति व्यवसिते वासरे ग्रामीणानां प्रमुदितमनसां क्वचित्संनिवेशे संनिपातः । कदाचित्कस्यचित्सांयुगीनस्य शूरस्यावदानकर्तनाय, कदाचिद्यामाधिदेवताया गुणानुवर्णनाय, कदाचिद्विविक्तस्य सम्यग्दर्शनोपपन्नस्य लोकोत्तरस्य साधोर्दर्शनलाभाय, कदाचिद्धर्मय स्वदेशाय वा त्यक्तजीवितस्य प्रकृत्प्रसत्त्वस्य संशितव्रतस्य कस्यचित्पुंविशेषस्य श्रद्धयाऽर्चनाय, तत्ररितश्रवणाय वैप संनिपातो भवति लौकिकानाम् । मुदां प्रमुदां चायमवसर इत्यध्यवसायसोत्कलिकमेनममी प्रतीक्षन्ते । यथा यथा संनिधीयत उत्सवस्तथा तथै-

१ कात्स्न्येन । २ समीपस्थितः । ३ अङ्गानि । ४ निकर्षणे । ५ रणे साधोः (= प्रवीणस्य) । ६ अवदानं कर्म कृतं स्यात् ।

वदनाश्च लोका गृहानभित्वरन्ते, गृहगताश्च यथास्वमनुभवमधिकृत्य चिर
मिथः सम्भापन्ते बहु च प्रह्लादन्ते ॥

(२) तार्थ वाराणसी ।

इह भारते वर्षे सन्त्येनेकानि तीर्थानि । इमानि प्रायेणानुनदि
स्थितानि । अत एव ऋषिजुष्टास्त्रुतीर्थमित्याभिधानिकाः । अपहृतपाप्म-
भिर्महात्मभिश्चिरमध्युपिताः प्रदेशाः प्रयता भवन्ति पूज्याश्च । अत एव
'यदध्यासितमर्हद्विस्तद्धि तीर्थं प्रचक्षत' इति कावकुलपतिः कालिदासः ।
वाराणसी खल्वपि तीर्थम् । अनुगङ्गं चेयं स्थितेत्युत्कर्षप्रकर्षोऽस्याः ।
इयं ह्यधिवासो भगवतो विश्वनाथस्य मर्त्यलोकस्थितस्य । यथा 'जरुसलम्'
ख्रिस्तीयानां यथा वा 'मक्के'ति मौहम्मदानां तथा वाराणसी भक्तिभाजनं
श्रद्धास्पदं चार्थ्याणाम् ।

काश्यां मरणे मुक्तिरिति श्रद्धधानाः पश्चिमे वयसि वर्तमाना विप-
श्चितोऽविपश्चितो वा धनिका अधनिका वा दिग्भ्यो विदिग्भ्यश्च परापत्येह
निवसन्ति मृत्युं च प्रतिपालयन्ति । येपि नाम वाराणसीमभितो ग्रामास्त-
त्राप्येष समाचारो यदि ग्रामेन्तरेव कश्चिदुपरमति तर्हि प्रेतमिहैव हारय-
न्ति यथाशास्त्रं च संस्कुर्वन्ति ।

सेयं वाराणसी कदा प्रत्यष्टात्केन वा निर्वृत्तेति न विशिष्य विद्मः ।
इदं तु प्रथते पुराणेष्वैदवाको राजापिः श्रीहरिश्चन्द्र इहैवात्मनं चण्डालाय
विचिक्रिये । इदं च दृढतरं प्रतीमो यदा सुगतः सारनाथे मृगाजिरे धर्म-
मनुशशास तदाऽपि वाराणसी वैदिकैकनिलयो विद्यापारदृश्वनां ब्राह्मणा-
नामावास आस । तदात्वेपि सहस्रशो भक्तिप्रह्ला शत्रिकाः पावनीमिमां
शिवपुरीं तीर्थमिति तारयिष्यति नो भवार्णवमिति च धिया सोत्कलिकं
प्रपेदिरे । ब्राह्मणगाथासु बौद्धकथानकेषु चैषा बहुमानपुरःसरं कीर्तिताऽ-
भूत् । इदं हि पुण्यतमं तीर्थमार्थ्याणामित्यसहमानाः परमतमपद्विपन्तः
स्वस्यैव परमार्थतो द्विपन्तः पशुप्रायास्तुरुष्कप्रभृतयो मुगलाद्याश्चास्कन्तार
इमां वाराणसीमवस्कन्दमवस्कन्दमुत्सादयाश्चक्रुर्देवतायतनानि चोज्जास-

१ पवित्राः । २ शवम् । ३ प्रतिष्ठामगमत् । ४ दिदीपे । ५ अस गतिदी-
पवादानेषु भ्वादिः स्वरितेत् । ५ द्विपः शतुर्वेति पक्षे षष्ठी ।

यामासुः । अवरङ्गजीवस्त्वच्चिदुःखितो दीपशिखामिव नाग्याणां स्थितिं
सेहे, नामीषां चरणं चक्ष्मे न चैतेपामर्हणाविधां ममृपे^१ । अयं हि
राजापसदः श्रीविश्वनाथमन्दिरमध्यखण्डयत्स्वीयानि च सुकृतानि ।
निरमाच्च तत्स्थानापन्नं मग्निदाख्यं पारमेश्वरं गृहम् । परमद्यापि
वाराणसी तामेव वहत्यविहतां पुराणीं सुपमात् । अद्यापि सामगानां
पुरयो वेदध्वनिर्मुह्यति श्रवणयोः । अद्यापि बहूनां बद्धब्रह्माञ्जलीनां
स्वाध्यायमधीयानानां द्यां स्पृशति पावनः श्रौतध्वानः । अद्यापि शास्त्रार्थप्र-
वृत्तानां विप्रवदमानानां विप्राणां विचरति कलकलः काष्ठाः । अद्यापि
पूर्ववत्समवयन्त्यत्र यतस्ततो विद्याकर्मनाः प्रदीप्तप्रज्ञानाः । अद्यापोदं
पुण्यतमं तीर्थमिति श्रद्धयोपयन्ति पुद्गानुपुद्गशो यात्रिकाः । अद्यापि
स्थगितरोदसीकन्दराः समुच्चरन्ति देवालयेषु सायम्प्रातिकास्तूर्यनादा
मङ्गल्याश्च शङ्खस्वनाः । किं बहुना । कालपरिवासेनाभ्यर्च्युपितशोभाऽनुप-
हृतशशाः पूर्ववद् विराजते नगरीयं सुरयुवतिरिव निर्जरा ।

हरिवर्षाया वाराणसीं वीनिस् इति प्रख्यातेन रामणीयकनिकेतने-
नाधिष्ठानेनोपमिमते । सत्यं हरिवर्षस्योपवनायते तदिति, समुद्रोर्मिमाला-
भिश्च परिचुम्बितं कामभ्यभिख्यां धत्त इति, वाराणसीदर्शनं त्वन्या एव
जागरयति भावनाः । यदा वयं रेलयानमारुढाः प्रातस्तरां भागीरथीसेतु-
मतिक्रामामो वारणस्यां च दृशौ पातयामस्तदा यत्पश्यामो न तत्प्रस्मर्तुं
पारयामः । बालार्कमयूखोपरक्तानि भास्वन्ति देववेशमानि हर्म्यशृङ्गाणि
च, समुच्छ्रायवत्यः क्रमनिम्ना अवतारभूमयः, सामि वर्तुलाऽनुगङ्गं
स्थिता परिणाहवती च नगरी—सर्वमिदं यात्रिकचेतसि यं भावमुद्गाव-
यति तं नालं पाश्चात्यो यथातथं द्रष्टुम् । यात्रिकस्येदं दर्शनं मृगितार्थस्यो-
पलब्धिर्वा स्वस्य स्वप्नस्य चरितार्थता वा । यो ह्यस्य परितोपो हृदये
समुल्लसति स परिच्छेदमत्यन्तमत्येति ।

देवागाराणि च भूम्नाऽमरतटिन्या रोधसि संनिविष्टानि । इमानि
च निशान्ते यात्रिकसम्वाधानि भवन्ति । विशालानि बद्धभूमीनि
सरित्तीर्थानि विशेषतो रम्याणि । तेषु दशान्धमेधतीर्थं मणिकर्णतीर्थं

१ आचारम् । २ मृप तितिक्षायां स्वरितेद् दैवादिकः । ३ विभाषा विप्रलापे इत्या-
स्मनेपदविकल्पः । ४ विद्याप्रणयिनः । ५ विस्मर्तुम् । ६ परिणाहो विशालता, तद्वती ।

केदारतीर्थं बृहत्तमानि यात्रिकैरासेवितानि । विश्वनाथमन्दिरस्य नेदीय
इत्याख्यानेषु बहुश्रुतमिति च दराश्वमेधतीर्थं भूयिष्ठान्समाकपति
यात्रिकान् ।

अत्रोदीच्याः प्राच्या अवाच्याः प्रतीच्याश्च स्वेन स्वेन नेपथ्येन परि-
कर्मिताङ्गाः सञ्चरन्ति । केचिदुष्णोपिणोऽपरेनुष्णीपाः, केचिदा-
मुक्तोपानत्काः परेऽवमुक्तोपानत्काः, केचिच्छाटकिनोऽन्ये पादायामधृती
यथास्वं भारत्या भाषमाणाः किमपि वैचित्र्यमस्या जनयन्ति । अनारतं
चेह भक्तवत्सलः परमेश्वरः कीर्त्यते प्रजागरत्रतैः प्रणतैः^३ । इदं च श्रद्धी-
यते तैः पुण्यप्रसन्नसलिलायां भगवत्यां भागीरथ्यामाप्लवो^४ नो निर्हण्णि-
ष्यत्येनांसीति ।

बथोवृद्धानां ज्ञानवृद्धानां चैयं वसतिवराणसी । इहत्यानि देवतायत-
नानि प्रायेणाश्मानि । नैतानि निर्माणशौष्ठवस्य हेतोरनन्यसाधारणानि,
पावित्र्येण तु सवातिशास्त्रीनि । विश्वनाथमन्दिरमन्नपूर्णमन्दिरं च मन्दि-
रान्तराणि सुदूरमतिक्रामतो गरिम्णा । यदि श्रद्धाभक्त्युपपन्नो यात्रिकः
शिवलिङ्गं स्प्रष्टुं लभतेऽन्नपूर्णं वा साक्षात्कुं ते तदा विपक्त्रमार्णं मे
सुचरितानि फलितानि च गुरुजनार्शवचनानीति धन्यमात्मानं मन्यते ।
वेणिमाधवमन्दिरं चात्र चित्रेण निर्माणेन किमपि विस्माययति दर्श-
कान् । एतत्सदेशेऽवरङ्गजीवनिर्मिता मस्जिदस्ति, यस्याः समुच्छ्रिते शृङ्गे
मन्दिरस्यैवेते इति वाराणसेयैर्गण्येते । एकतरमपि समारूढेन जनेन
शक्या सर्वा वाराणसी मनोरमा द्रष्टुम् । अपरं चेह तथाविधं जयपुराधी-
शेन श्रीमानसिंहेन कारितं विस्मयनीयं वेधगृहं चकास्ति यत्र प्राचीनऽयो-
तिर्विदुपयुक्तानि नक्षत्रादिप्रेक्षणीयकारिणि तत्तत्कारान्तिककृतान्तकलन-
कल्पानि साधनान्यद्यापि विराजन्ति ।

नक्तं च यथा दीप्तिमत्तां विभूतिमत्तां च वाराणस्या विभावयामो न
तथा दिवा । आरात्रिकमिति मन्द्रध्वाना नदन्ति घण्टा मन्दिरेषु त्वर-
यन्ति च भक्तान्संनिपातयन्ति च तान्प्रवेशद्वारेष्वङ्गणभोगेषु च । स्फटि-
कविशदेन पयःपूरेण मन्दमन्दमकति मन्दाकिनी, प्रतिफलितानि चात्रो-

१ वद्वोपानत्काः । २ 'पायजामा' इत्यस्यानुकरणशब्दः । ३ भक्तेः । ४ स्नानम् ।

५ अश्मनोविकाराः । ६ विपाकेन निर्धृतानि । ७ तत्तत् दैवज्ञसिद्धान्तनिर्णयसमर्थानि

पकण्ठस्थितानि दीप्राणि हर्म्याणि देवतागाराणि च यत्सत्यमासेचन-
कानि भवन्ति । पारेगङ्गं च निशम्यन्ते दैवतार्चायां प्रवृत्तानां दैवतस्तवाः
शास्त्रानुगाः ।

अस्तीहार्वाकूकालो विश्वविद्यालयः । सन्ति चेह वजूकनिर्मिताः
पन्थानः । सन्ति च वैद्युताः ऋदीपाः । सन्ति चापां नालिका नगराधिकृतैः
संविहिताः । इदं चापरमभ्युपेयम्—साम्प्रतिकं वार्तान्मुख्यं साम्प्रतिक-
मुद्योगतात्पर्यं साम्प्रतिकं विज्ञानवैयं यं च वाराणसीमपि कलयाऽऽक्रा-
न्तवन्ति दृश्यन्ते, तथापीदं न पार्यतेऽपहोतुं व ह्यसु वाराणस्या रथ्यासु,
महत्सु तीर्थेषु, विचित्ररचनेष्वामेष्वस्या देवतायतनेषु वरीवृत्त्यते सुर-
क्षिताऽनपायिनी श्रद्धाऽनुरक्तिश्च दृढभूमिर्देवतासु । स्यादेतत् । इहाऽऽ-
वसयपु शीलभ्रंशः, पुरोधसो वा प्रतारका यात्रिकद्रव्यपिशितपिशाचाः,
देवतास्तु समुदिता इमामेव पुण्यांपुरोमावसन्तीति ॥

(३) पर्वतयात्रा

(अत्रात्मनानुभूतानां वृत्तान्तानामुपन्यासः)

एकदाऽहं मासत्रयात्मके नैदाघेऽनघ्राये सपुत्रकलत्रः काश्मीरान्प्राप्तः,
तत्रान्यबलमिति प्रथितस्य स्रोतसः सदेशवर्तनि ग्रामे स्थितिमकरवम् ।
सति मासात्यये प्रत्यासीदन्त्याममरनाथयात्रायां ममापि दुद्धिरदमर-
नाथ तीर्थराजं पादचारेण यायां वङ्ग च पार्वतं प्रेक्षणांयं प्रेक्षेयेति ।
एकतः स्फटिकविशदं शिशिर सुरसं स्रोतःसलिल यन्निपीयामयावी
जनोपि क्षिप्रं कल्पतां याति चिरं वार्तं च जीवति, प्रैरिरन्मामवस्थितये,
अपरतः कणाकाणि श्रुतानि हृद संवननानि सर्गसौन्दर्यानिदर्शनानि
पावतानि स्थलानि प्राचूचुदन्प्रस्थितय इति यत्सत्यं चिराय दोलाचल-
चित्तवृत्तिरभूवं न चापपारमेकतरमध्ववसातुम् । परं तत्रैव किमप्यहः
समापन्नो मया शरच्चन्द्रो नाम कश्चिद्भूमिजनः । सम्बन्धमाभापण-
पूर्वमाहुरिति शुकुक्तं पूर्वसूरिभिस्तदस्मद्विषयेऽवितथमभूत् । असरतुत-

१ 'तदासंचनकं तृप्तनास्त्यन्तो यस्य दर्शनात्'—इत्यमरः । २ शास्त्रानुग्रहवर्जितोपि
शिष्टजनपरिगृहीतोऽयं प्रयोग इति नास्य साधुत्वमिति शङ्कनीयम् । ३ अत्र कल्प-
मुत्थायेति वदत्यन्तसंयोगे द्वितीया । ४ संगतः ।

चरेऽपि तस्मिञ्जने महत्सौहार्दं ममाविरासीत् । अदमप्यमरनाथयात्रो-
त्सुकोऽभून्ममात्मजोपीत्यभृशद्यत ममापि कुतुकम् । तेन निरचैपं तेन
च सुदृढा मुतेन च समं यायामिति । यात्रायामपेक्षिष्यमाणमर्थजातं सद्यः
समविभरम् । ऊर्णामयानि परिधानानि नीशारादीनि च शीतपरित्रा-
णानि संगृहीतानि वानानि च वातामादनानि फलान्युपात्तानि । यद्यपि
ततः कश्चिदध्वा शक्यो मोटरयानेनापि वाहयितुं तथापि यानेन यातां
नो मन्दा तीर्थराजे श्रद्धेति व्यक्तिप्रसङ्ग इत्यज्ञयवलय एव पादाभ्यां
प्रायाम् । संभारभारवहनाय तु स्थौरी कश्चित्परिक्रीतः । तत्स्वामिना
सह चरिता वयं चत्वारोभूम । प्रगे ततः प्रस्थिता वयं पूर्वाह्ने मार्तण्डमा-
गाम । मार्तण्डमिति वसतिः पण्डितकानान् । इमे हि पौरोहित्यमात्र-
संश्रयाः प्रायेणानक्षरा लोकवंशानुक्रमरक्षणपराः कथंकथमपि वृत्ति
वर्तयन्ति । इतो नातिदूरे पुरातनं मार्तण्डमन्दिरं खण्डशः कृतं वर्तते ।
सर्वत्र भारते वर्ष इदमेवैकं सवितुर्देवताया आयतनमभूत् । यदस्याव-
शिष्यते ततः शक्यमनुमातुं महापरिमाणं महोद्धारं त्वाष्ट्रं निर्माणमि-
वापूर्वमासीद्विदमायतनम् । अस्य पारिमण्डल्ये समुत्कीर्णानि श्रीकृष्णा-
दिसादृश्यानि निपुणं परीक्ष्यमाणानि पिशुनयन्ति किमपि कलाचुञ्चलं
नः पूर्वजानाम् । कृताहाराः कृतविश्रामाश्च वयं ततः प्रासराम । सर्वे वयं
चारशीघ्राः, नैकतमोऽपि मन्थर इति त्वरितं क्रामन्तः स्थौरिणं चाति-
यन्तोऽनस्तमित एवार्के पहलग्रामं प्रापाम, नक्तं च तत्रावसाम ।

श्वोभूते प्रातस्तरामेव तत उदचलाम । साधुमण्डलं तदनुगाश्च यात्रि-
णः परेद्यवि ततः प्रस्थातार इति ज्ञात्वा पूर्वतरमेव नः प्रस्थानं सुखं प्रियं
च भविष्यति, जनसम्बाधश्च समुद्वेगाय भविष्यति, कलकलश्च कर्णध्वरा-
येति निरचिन्म । पहलग्रामे या वहति गिरिनदी तामेवानुसरन्तो वयं
चन्द्रनवाटीं प्रति प्रस्थिताः । अतीते कियत्यध्वनि भगवतो भास्वतः
प्रथमतराः स्वर्णवर्णा गभस्तयो नोद्गणोः संनिकर्षमायन्, महान्तं चामोद-
मजनयन् । हिमाच्छन्नानि हिमवतः शृङ्गाणि समुद्भासितानि राजतानि

१ शुष्कानि यै ओवै शोषणे, निष्ठा । २ पृष्ठयः, भारवाही तुरङ्गः । ३ कंचि-
त्कालं माटकेन क्रीतः ।

शिरोगृहाणीव कामपि सुपमामपुञ्जम् । सुभगः सुरभिः शीतलश्च प्रगेतनः
समीरः प्राणान्नवानिवान्तःशरीरे समचारयत्, स्फूर्तिं चापूर्वमकुर्वत्
गात्रेषु, वृत्तिं च करणेषु । तेन नास्माकं मनागप्यध्वखेदोऽभूत् । मध्याह्नेः
प्यर्कमखा न समतपन्नः । छायांतहभिः प्रस्रवणैश्च प्रच्छायशीतलास्तत्र
तत्र पथिष्व्रासन्प्रदेशाः, येषु स्थायं स्थायं जलं च विमलं पायं पायं वयं
हेलथैव चन्दनवार्त्तां प्राप्ताः ।

चन्दनवाद्यां वयं क्रोशं दीर्घां हिमानीमालोकयाम । इदं हि नः संघा-
तकठिनस्य हिमस्य प्रथमं दर्शनम् । अधस्ताच्चस्याः सलिलं प्रावहदिति
शक्यं मुखतोऽस्या विलोकितुम् । इमां च हिमानीमतिक्रम्यैव सर्वत्रिकै-
र्गन्तव्यमासीद् यावता ततो व्यतिरिक्तः पन्था नाभूत् । तत्र वयमनास्वा-
दितरसानि शिशिराण्युत्वायोत्वाय हिमशकलानि सकुलुकमभक्षयाम । इह
चन्दनवाद्यां सर्वं भक्ष्यादि सुलभमासीत् । यात्रानिमित्तं चात्र कान्दुकानां
मौदिकिकानां चापणा अचिरप्रवृत्ता अभूवन् । तेन तत्र रात्रिमुपित्वा परे-
द्युस्ततः प्रा गाम । इतःप्रभृति क्रमेणोन्नता शैलभूरभूद् दुरारोहा च । प्रथ-
मवया मम तनूजो द्राक्तरां परिखिन्न इति तदर्थमश्वमाशुगामिनं पर्य-
क्रेपि । यथा यथोच्चैरारोहाम तथा तथा नववधूमिव समुज्ज्वलनेपथ्यां
कुसुमाभरणां मृष्टिमुन्दरीमपश्याम । नेदानीं क्वचिद्विटापिनो व्यलोक्यन्त,
तथापि शङ्खैर्गुल्मैश्च हरितानि हरिदन्तराणि, सततमभिष्यन्दमानानि
प्रस्रवणानि, नानावणानि नानाजातीनि विकचानि प्रदूनानि प्रासाधय-
न्नति हि निपुणो मालाकारो विधातेति । यत्र तत्र पर्वततटानि प्रसाधिता-
न्युपवनानोव हृदयंगमानि लोचनातिथितामयुः । अहो वैचित्र्यं कुसुमा-
नाम् । अहो ऋजुत्वं पालीनाम् । अहो प्रत्यप्रता सुरभिता चौपधीनाम् ।
यत्सत्यं रामणीयकनिधेरधिदैवतानीवेमानि स्थलानि ।

इमान्प्रतिक्रम्य कठोरीभते दिवसे वयं शेषनागमुपेताः । अयं प्रदेशः
समुद्रतलात्पोडशफुट^१ सहस्राणि समुच्छ्रितः । अत्रापि विमलापो रमणीयो

१ चन्द्रशालाः । २ छायाप्रधानैस्तरुभिः । ३ आपूपिकानाम् । कान्दविक इ-
त्यमरः पठति । कान्दुक इत्येव साध्विति क्षीरः । इक्षुसुक्तान्तात्कइति शाब्दात् ।
४ दिगन्तरालानि । ५ फुट् इत्याङ्गलीयं मानम् ।

विशालश्चास्ति कश्चन कासारः । अयं च हिमपातेन जलधरजलेन च नित्यमायायते । अति हि शतभिह वतते । सन्ततं च हिमपातभयम् । सन्ति चात्र यात्रिणां कृते काश्मीरराजकृतानि कार्णचिच्छन्नानि शरण्यानि । वयमयत्रतो यानस्य कालो नेति तत्रैव याभिनीमयापयाम । कृतनीशारा वयं सर्वरात्रं रुखं समविशाम । अन्येद्युः कृतकल्यवर्तास्ततः पञ्चतरणीं प्रति प्रासराम । नेदानीमरोह्या शैलभूरभत्, किन्तर्हि क्रमेण प्रवयेति सुखावरोहा । तेन खेत्तगतय एव वयं प्राक्राम । यावदेव च द्युमर्णमर्धमम्बरस्यास्पृशत्तावदेव पञ्चतरणीमासादयाम । पञ्चतरणीति पञ्चभिः प्रवाहैः स्यन्दमाना काचित्सरिर्दास्ति । नेह कश्चिन्मनुष्याधिवासोस्ति । शून्या अत्र दिशो विदिशश्च । नेह कश्चित्सन्त्वसम्पातः, न च नभसंगमसंघर्षः । न चापि तत्कृतो विरावः । सर्वशून्यापीयं द्रोणी कस्य नयनानन्दाय न, कस्य वा हृदयावर्जनाय न । प्रशान्तापीयं स्थली भगवतः कमपि महिमानं श्रवणयोरर्पयत्येव । अत्र पटभवने दोषामतिवाहावागेव सूयादयात्ततः प्रथाय होरात्रयण वयं श्रीमन्तममरनाथं प्राप्ताः ।

अमरनाथ इति महती कन्दरा शिखरिशिखरस्थिता । नास्या अन्तरे सन्तमसमस्ति यथा कन्दरासु प्रायो भवति । इयं तु विवृतमहाद्वारा महाशालेव शालते । अविरतं चास्याश्छदिः श्च्योतति । अत्र हिममयी त्रिभूर्त्तिविराजते या दैवकृता मनुष्यकृता वेति निश्चयो नास्ति । एनां त्रिमूर्त्तिभक्तिप्रेण मूढन। प्रणत्य यथाशास्त्रं चाभ्यर्च्य धनं च विप्रेभ्यः प्रतिपाद्य परावर्तनेने भक्तिमन्तो यात्रिणो न तु तत्र क्षणमपि तत उर्ध्वमवतिष्ठन्ते । इह केचित्पारावता अपि दृश्यन्ते दर्या अन्तिके पतन्तः । एतानपि सश्रद्धमवलोकयन्ते भक्ताः । वयमपि देवतादर्शनेनात्मानं पावयित्वा ततो भटिति निवृत्ता अल्पेनानेहसा पञ्चतरणीं प्रत्यागताः । तत्र यत्किमपि लभ्यमशनं समश्य मुहूर्त्त च विश्रम्य ततः प्रस्थिताः ।

१ प्यायतेर्ष्यन्तात्कर्मणि रूपम् । २ इदं धर्मसूत्रकारप्रयोगप्रामाण्यात्साधु व्यवहार्यं च । ३ विहगविहारः । ४ निविडं तमः । ५ छदिः स्त्रियामिति पाणिनीयं लिङ्गातुरासनम् । ६ महेशो गणेशः पार्वती च । ७ स्वार्थे णिच् । एवमस्य बहुलः प्रयोगः शाले ।

शोऽसौ स्थौरी स आहितः सह स्वामिना पूर्वतरं प्रचलितः । अस्म-
 त्प्रयाणसमये च निरभ्रमश्चाकाशं सहसाऽधितमभत्, सूक्ष्माश्च पयः-
 पृपताः प्रापतन् । इयं नो मनीषाऽभृद् विरंस्यति विरलमेतद्वर्ष विमलं च
 भविष्यति गगनमित्यव्याहृतगतयः पन्थानमन्वसराम । यदा च शेषनागं
 आवदध्वनोऽधमत्यक्रामाम तदा तीव्रं प्रास्यन्दन्त घनाघनाः । रौद्राश्च
 ह्यादिनीह्वार्दाश्चक्षुप्रतिघातकराश्च विद्यद्विलासा अभीक्षणमभवन्नः सन्त-
 र्जनायेव । एवं च प्रत्यभात्पुनरप्याखण्डलः पर्वतान्खण्डयितुं प्रवृत्त इति,
 हरो वा संक्रुद्धः सर्वमिदं संजिहीर्षतीति । क्षणाद्वयमभिपिक्ता अभ्रम ।
 इतरेपि यात्रिणः सम्प्रति संगता न इति यानां सार्थो महानभत् । अचि-
 रेणैव पन्थानः पङ्क्तिः पिच्छिलाश्चाभवन्निति पदे पदे स्वलनभीरभू-
 र्दिति तान् विहाय शरच्चन्द्रो नः सखा पर्वतोपरिवर्तिनीं वर्तनीं समाश्रितः ।
 परेपि केचित्तद्विधा एकपदीमनुप्रपन्नाः । आवामपि पितापुत्रौ सखाऽनु-
 सर्तव्य इति सार्थप्रहृतं पन्थानं विहायोच्चैस्तमैरपथैः प्रक्रान्तौ । कञ्चिद-
 ध्वानं च सुखमतीत्य भृगुमेकमुपयाता । तत्रैकेन पाणिना च्छत्रमालम्ब्य
 द्वितीयेन चान्योन्यं गच्छन्तावावां सहसा पृथलायां समतलायां शिलायां
 पतितौ । अतटेपि तस्मिन्प्रस्तरेऽन्योन्यसंश्लिष्टौ क्षणं निःसहं विप-
 र्यस्तौ नाधो न्यपतावेति कर्तृणावर्णालयो भगवानिति परिशिष्टानि नौ
 पुराणीति वा केवलो हेतुः । तत उत्थाय प्रणवं जपन्तो मन्दमन्दं चल-
 न्तावावां सुदृढा शरच्चन्द्रेण भ्रूयोपि संगतौ । अयं च वाङ्गः परिरपन्द-
 वानपि परिलघुरपि कृशः कायेऽल्पप्राणश्चेति महानस्य शीतवाधो-
 भूत् । शेषनागाद्वर्गैव न उपस्थिता रजनी । सूच्छ्रितं च तमो मेधैर्मेदु-
 रितम् । अर्धहोरया वयं शेषनागं प्राप्ताः । चिन्तां च महतीं सम्प्राप्ताः ।
 शरच्चन्द्रोभ्यमितः पुष्पुसवेदनया च उवरेण च दाहकेन पीडितोऽभत् ।
 पुत्रकोपि मे शीतार्तः प्राक्रन्दत्कम्बलं च प्रार्थयत् । त्रिचतुराणि च तत्रच्छ-
 नानि । एकतमस्मिन्वयमपि कमप्यवकाशं कथमपि प्राप्ताः परं कम्बलादि-
 संभारस्तु पूर्वप्रस्थितेन स्थौरिणोदः, न चासौ सहात्माभिः काचित्संगत

१ आहितभारः । २ वज्रनिर्वापाः । ३ वर्तनी, पद्या, एकपदीति समाना
 र्थकाः । भाषायां पगडण्डीत्युच्यते वर्तनी ।

इति शीतपरित्राणं केन कुर्म इति बहु चिन्तयन्तोपि नाशक्नुम किमपि प्रतिविधातुम् । अभिपिक्तानि नः शरीरधृतानि वसनानीति तान्यवतारितानि । कं णं क्रन्दन्मम पुत्रकस्तु केनचित्काश्मीरकेण स्वेन प्रावारकेण प्रच्छाद्य सुखितः, तेन तस्मिन्नहं वीतचिन्तोऽभूवम् । परं शरच्चन्द्रो मे रणरणकमदात् । कस्यचित्सकाशे वराण्डीति समाख्या प्रसन्नेराऽभूत् । तेन कापि मात्राऽस्याः शरच्चन्द्राद्यादायि यां निपीयास्य विशेषः कश्चिदजनि । मया च गलबन्धस्तस्मै प्रादायि । तत्रागारे प्रविष्टानामङ्गनानां महानार्तरवोऽभूत् । काचिदाह । ममास्या मार्गे पतिता, सा परित्रायताम् । अपराऽऽक्रोशति मदीया दुहिता ज्वरार्ता मोहं गता नाद्यापि प्रतिपद्यते प्रकृतिमिति किं करोमि मन्दभागेति, इतराऽमरनाथमेवोच्चैर्निन्दति नायममरनाथो मरनाथ एवायम्, नेह भूयः कर्हिचिदागन्ता स्म इति । अन्तरगारं जाड्यहरणाय वस्त्रशोषणाय च संभृतः कैश्चिज्ज्वलनो गुल्मकैः । ते च जलोक्षिता इति नालमग्निं समिन्धितुम् । येषां सकाशे मृत्तैलमभूत्तैर्मृत्तैलेन प्रीणितोपि पाणिप्रणथिनीभिर्यष्टिभिस्तर्पितोपि नाब्वालीद् हव्यवाहनः, धूममेव चाविरलमुदवमीत् । तेन मन्द एव तापोभूद् भूयांश्च धूमोत्पीडः । धूसरितानि नो वासांसि, समुद्वेजितानि च लोचनानानि । शैत्यवाधमसहमानाः परस्परं सम्पिण्डिताङ्गा विनिद्रा एव वयं कथं कथमपि तां निशामनैष्म । दिष्ट्याऽपररात्रे विरतं वर्षेण । तेन प्रत्यूप एव ततः प्रायाम चन्दनवाटीं चातिक्रम्यैकाहेनैव सायं पहलग्रामं प्रायाम । ततश्च परेद्युर्मोटरथानेनाक्षयबलं प्रत्यागामेति पर्यवसानं नो यात्राकथायाः ।

(४) हेमन्ते वर्षवर्द्धासरः ।

इह भारते वर्षे प्रभूतं वर्षति वासवो वर्षासु । हेमन्ते तु क्वचिदेकदेशे हिमं पतति यथा कश्मीरेषु, क्वचिद् धारासारैर्वृष्टिर्भवति यथा पूर्वपञ्चालेषु क्वचिन्मन्दमन्दा यथा ।

अत्र मदावासभूते विपाट्टुतुद्रयोरन्तरे भूखण्डे हेमन्ते पौषे मासि कतिचिद्विषाननारतं वर्षन्ति बलाहकाः । प्रथमं पुरोवातः प्रवाति ततो

नवनीला अवस्तृण्वन्ति नभोऽम्बुदाः । तमोवगुण्ठिताश्च भवन्ति दिशो विदिशश्च । स्फूर्जन्त्यशनयः, विलसन्ति विद्यतः, स्तनयन्ति च स्तनयित्त्व इत्येकैकमप्यलं वित्रासनाय त्रस्त्रुनां किमुत समवायः ।

यदा च प्रवर्षति वारिवाहस्तदा पथिभिः संचरमाणा जना गृहान्प्रति त्वरिततराः प्रयान्ति, छन्नं वा मार्गाश्रितं किमपि मार्गन्ति । जनसम्पातो विरलतां याति संव्यवहारश्च विच्छिन्नताम् । आपणिकाश्च सामिसंवृतद्वारा अन्तरापणेषु तिष्ठन्ति वाचंश्रमाः । विरला एव केचनात्यंशिकस्य कर्मणः कारणाद्विपणिषु दृश्यन्ते संचरन्तः । त एते मा नः शीतवाधो भूदिति वासो-भिर्गुरुमिरात्मानमाच्छादयन्ति । आप्रपदीनैरवर्षधाराभिषेच्यैः कञ्चुकैः शिरस्त्राणैश्च गोपायन्ति । परं नैतादृशा बहवो भवन्ति । दरिद्रास्तु केनाप्यव्याक्षेप्येण कृत्येन गृहान्निर्गता विरलवासस इति दृढमभिपिच्यन्ते शीतेन च महता वाध्यन्ते । दन्तवीणां वाद्यन्तोऽङ्गानि चाकुञ्चयन्तः कथं कथमपि स्वं शरणं प्रपद्यन्ते, तत्रापि च सुखं न लभन्ते । न हि तेषां वस-नान्तराणि सन्ति यानि निवस्य शीतं प्रतिकुर्युः । वराका अमी गृहास्थितैस्तृ-णोत्करंरन्निं समिन्धते गात्राणि चोत्तपन्ते । केचित्तु शीतस्यासहा व्याधी-यन्ते । धनिकास्तु गृहेष्वन्तवतमानाः सुखं निर्विशन्ति न च वहिर्निष्का-मन्ति । तत्रैव स्थिताः कास्वपि खेलासु रमन्ते, सम्यक् संवीताङ्गाश्च शैत्येन न मनागपि स्पृश्यन्ते । मध्यमाश्च खेलासाधनोपलम्भस्यानीशानाः कम्बलैः प्रावृत्य कायं कालं कञ्चित्संवेशेन नयन्ति ।

गृहेष्वन्तःपिहिता लोकाश्चेष्टासु तासु तासूचितास्वव्यापृता अभ्यवहा-राणां विविधानां ध्यायन्ति, नैलपक्वानि घृतपक्वानि लवणमधुराणि च विशेषेणोच्छ्रन्ति । प्रायेण वर्षति वारिवाहे दीप्यते जाठरोऽग्निः । यदा च शीतवशाद् गृहान्निष्क्रमो दुष्करस्तदाऽभ्यवहरणीयचिन्तैव नः सहचरी भवतीति नायुक्तम् । शिशुकेषु तु विशेषेण तत्र तत्राशनीये जागत्यशर्नर्थ्या । कश्चिदाह—अम्ब ! पक्ववाटानशनीयामि, ते राध्यन्तामिति । अपर आह—

१ कातराणाम् । २ मार्गं अन्वेपण आधृषीयः । ३ गाढवाढदृढानि चेति भृशार्थेष्वमरः । ४ गृहम् । ५ उद्विभ्यां तप इत्यात्मनेपदम् । ६ उचितासु = संवदासु = अभ्यस्तासु । उच समवाय इत्यतो निष्ठा । ७ अधीगर्थददेशां कर्मणीति शैषिकी षष्ठी । ८ अशितुमिच्छा ।

सप्तमीतिरिव भवति लोकानां निर्ऋतिर्वा । नगरेन्तस्ततो बहिर्वा विद्युत्स्तम्भताराशिःश्रुतमूलाः संकीर्यन्ते, तेन सर्वत्र वैद्युतः प्रकाशो विलुप्यते टेलीफोनसंविधानमपि विच्छिद्यते । तेन सर्वं पुरं सन्तमसे निलीयते समीपेनाभ्यतिक्रामञ्जनो न लक्ष्यते ।

ये मोटरयानस्था वाहनान्तराणि वाऽऽरूढा वात्यथाऽऽसाद्यन्ते ते किमपि विपममनुप्रपद्यन्ते । उभयतो मार्गान् येऽर्कमन्मुखनियमनेन यात्रिकुखायानिमित्तं वृक्षास्त एवेदानीं महते विनाशाय तेषां जायन्ते वातोन्मूलितास्ते अत्र कापि सहसा निपतन्ति, मार्गं च रुन्धन्ति । अनुन्मूलिता अपि विनाशेऽङ्गतां यान्ति । मोटरयानादीनि कम्बलिप्राह्यानि च शकटानि वातरंहसा प्रेरितानि पथो भ्रंशन्ति, पथिप्रान्तस्थान्पादपांश्चाद्घ्नन्ति, द्राक् च पर्याभवन्ति । न केवलमात्मनाऽवखण्डितानि भवन्ति, यात्रिणोपि कांश्चित्कण्डयन्ति परामुतां च गमयन्ति ।

अपरत्रापि समुत्सादः कियानपि साध्यते वातेन, प्राणिनो वा प्राणात्यये निपात्यन्ते । ये नाम वात्यायां प्रवातायां मध्येनदि नावमारूढाः कैवर्तायत्तप्राणाः पारं यियासन्ति तेषां मनसि किं नु खलु वर्तते तदानीमिति न सुकरमभ्यूहितुम् । यदा वातेन प्रबलेन विश्रुभिता नौरान्दोलिता भवति, कदाचिदेकतोनीचैर्याति कदाचिदपरतः, यदा च केनिपातकैरनीशाः कैवर्तास्तां तटाभिमुखं नेतुम्, यदा च वातारतं नदीजलं नावोन्तःप्रविशति, तदा भयेन किमपि वेपन्ते तेषां गात्राणि, शुष्यन्ति च विवर्णानि मुखानि, श्विद्यन्ति चाङ्गानि । प्रतिपत्तिमूढास्ते हा हता वयमित्युचैराक्रोशन्ति, त्रातारं चाक्रन्दन्ति ।

परं न हि चिरसंरम्भाणि^३ दैवतानि भवन्ति । वज्रादपि कठोराणि कुमुमादपि च मृदूनि तेषां हृदयानि, विशेषतस्तु विश्वसृजः । तस्मात्स भगवान्करुणं तेषां क्रन्दनं निशम्य दुःखौघं च दृष्ट्वा कृपया परयाऽऽविष्टो चात्यां विरमयति । न हि मयि धातरि विधातरि च स्थिते मदीयेयं सृष्टिः संहारमर्हतीति संतप्तस्य भूतजातस्य शिशिरीकरणाय रजःपटलस्य च प्रशमाय दिवो वृष्टिमीरयति । आश्चर्यमाश्चर्यम् । वाता ब्रह्मणि विवर्ता

इव कापि विप्रलीयन्ते । अन्धकारो विनश्यति, दिशश्च प्रसीदन्ति, लोका-
श्च यथापुरं चेष्टन्ते, सञ्चरन्तश्च जनसञ्चारशोभना जायन्ते ।

(६) दारुणा हि महाहवा भवन्ति ।

अतीतायां वर्षविंशत्यां विश्वञ्चौ महाहवौ लौकिकैरवलोकितौ,
भूयश्च तृतीयाय तादृचाय महाहवाय क्रियमाणान् महतः सम्भारानालो-
क्याम इत्यवसरो यत्स्मारयेमात्मानं वैशसं जन्यजन्यम् । लोकव्यसन-
निरपेक्षाः स्वार्थमात्रव्यपेक्षा नेतृत्वाभिकामा ऐश्वर्यगृह्णा मोहान्धाः केचन
यदा युद्धं वीरवृत्तमिति प्रशंसन्ति यूनश्च विविधं प्ररोचयन्ति स्वदेशगौर-
वगोपनोपाय एव इति, स्वप्रकर्षसम्प्राप्त्युपकरणमेतदिति तदा, महान्तम-
पायमस्य लोकस्य कुर्वन्ति । युद्धे तावज्जयोऽनेकान्तेन, पराभवो न्यग्भा-
वश्च बाहुलकेन, दारुणानुबन्धाश्च नैयत्येनेति कः सुधीर्युद्धं कामयेत । न
ह्यायोधनानि प्रवृत्तानि नैरपेक्ष्येण क्रौर्येण कात्स्न्येन च न निसूदयन्ति
चेतनाचेतनानर्थान् । इमानि खलु नयं च सम्प्रदायं च विद्याश्च कलाश्च
संस्कृतिं च सम्यतां चापि समं समुत्सादयन्ति ।

इदं च दारुणतरं भवति युद्धे यदनायुधीया नागरिकश्रेण्योपि गर्हित-
तमां कदर्थनां लभन्ते । सैन्याः समरशिरसि वर्तमाना दुर्गस्थाः परिखा-
स्था वा प्रायेण साधीयःसंविहितान्नाच्छादनाः सम्भवत्सौख्योपकरण-
समन्विता भवन्ति । ते हि प्रधानं भवन्त्युपसर्जनं चान्ये । कोटिशो
जनास्तेषां कशिपुर्नः साधीयस्यै प्रकृत्यै सुखसामग्न्याश्च पर्याप्त्यै सन्ततं
क्लेशभृगान् सहन्ते । न केवलमुच्छ्रावचान् विपशान्भोक्तुं न लभन्ते-
ऽत्यन्तापेक्षितैरथैरपि विना क्रियन्तेऽलं च कृच्छ्रिणः संजायन्ते । प्रथमे
विपूचि संग्रामे बहुत्र देशेष्वन्नाद्यस्य दारुणाऽपशप्तिरन्वभावि लोकेन,
द्वितीयेनाप्यचिरातीतेन विकटं तद्वैकल्यमाकलितं येनाद्यापि सर्वत्र
सीद् त जनौघः । अभूत्पूर्वा कापि महार्घताऽऽर्पाद्यर्थानां शरीरयात्रार्था-
नाम् । दधिपयसी मधुसर्पिणी इध्मावर्हिणी गोधूमचणकं त्रीहिशवं नवनीतं

१ मार्गाः । २ विश्वव्यापकौ । ३ युद्धजम् । ४ अनियमेन । ५ निव-
ह्यन्ति । अत्र पत्वमप्रमाणम् । ६ अशाच्छादनयोः । ७ जनितम् । कलिबली
कामधेनु इति शाब्दिकाः । ८ पयतेर्णिकर्मणि लुट् ।

शकरा सिता च स्थूलमनुत्वगं च वासः पत्रोर्णं च—सर्वमिदं सप्रगुणोनाष्ट-
गुणेन वार्धेण विकीर्यते । प्रकृष्टाश्चाथा निकृष्टैरथन्तरैर्व्यतिकीर्यन्ते, व्यति-
कीर्णं अपि च कथंचिन्नभ्यन्ते ।

नैतदेव । महान्द्रव्यविनिशेगो भवत्याह्वेषु । सर्वो राष्ट्रिय आसो
युद्धोपकरणेषूपयुज्यते, सञ्चितचरो राशिरपि निःशेष्यते । व्यतिरिक्तश्च
करो न्यस्यते, वाढं च लोको व्यथ्यते ।

न चैतदेव । गतः स सम्प्रति, साङ्ग्रामिकः पुरातनो न्यायो, येन स्त्री-
बालवृद्धानामुपपीडयितारो निहन्तारो वा भीलुका इति वाऽऽततायिन इति
वा जगर्हिरे, सायुधा निरायुधेषु, रथिनो वाऽऽरथेषु पादचारेषु न प्रजह्निरे,
रणाजिरेष्वेव योधाः प्रतियोधैर्युधिरे, पौराञ्जानपदांश्च न कलयापि
बवाधिरे । अर्वाचीनेषु पुनः समरेषु व्योमज्ञानगतैराग्नेया विस्फोटका
अस्त्रविशेषा दाहका मारकाश्च गोलका प्रक्षिप्यन्ते प्रजाध्वनेनःसु ।
नाङ्गना रक्ष्यन्ते न चार्भकाः न जरठा अपेक्ष्यन्ते न च तरुणाः । सह-
स्रशो लक्षशश्च क्षणादेव प्रलीयन्ते । गृहाश्च धनधान्यसमृद्धाः समुत्सा-
द्यन्ते, शस्यशालिन्यः शाद्वलाः क्षेत्रभक्तयश्च समुज्जासिताः सत्योऽऽरण्यान्यः
सम्पद्यन्ते ! अतीते महाह्वद्वये निर्मितेष्वपि कालायसच्छत्रेषु सहस्रशो
लोकाः शरणमलभमाना नाभसैरग्निविस्फोटकैरभिवृष्टा उत्क्रान्तजीविता
अभूवन् । इटलीदेशस्याविसीनियेत्यस्य च मिथः संगरे इटलीवास्तव्यैः
सैनिकैरवोधोपहतेष्वविसीनियाजानपदेषु व्योम्नोभिवर्षेण शतशः स्त्रियो
मुग्धाश्च शिशवो निमूदिताः । स्पेनदेशेपि गेह्येन कलहेन भूताविटैरिव
संजनपदैवध्यावध्यविवेकविश्रान्तैर्वालाश्च स्त्रियश्च वृद्धाश्चादयं निवहिताः,
कल्याणाचारा विविधविद्यासम्भारभःसुराः कृतिनोपि न रक्षिताः । चीन-
देशेपि जापानदेशजैर्ग्रथाऽऽचर्यत तदप्यलं लोमहर्षणाय कठिनस्यापि च
चेतसः सद्योद्रवाय । अधुनातनेषु युद्धेषु न केवलं विस्फोटकान्याग्नेया-
स्त्राणि गगनादवपात्यन्ते विसर्पिविस्फुलिङ्गानि दाहकान्यपीति महाननर्थो
घटितो भवति । क्वचित्तु, विमानस्यैर्गैरलमिश्रा मारुता अपि जनाधिवा-
सेषु प्रेर्यन्ते । भूमिष्ठाः प्राणपरित्राणस्याप्रभवन्तोगतिका लोकास्तदानीं
कां दशां गच्छन्ति कथं च करुणं क्रन्दन्तो यतस्ततो विह्वलन्ति, कथं

वाऽवदग्धा अनुत्क्रान्तजीविता अङ्गभङ्गमनुप्राप्ता विकलकरणा आयुःशेषं क्षपयन्तीति न दुष्करमुञ्जेतुम् । न केवलं गगनविहारिभिर्विमानैरयमुपसर्गः^२ साध्यते, सागरेषु मद्गुभिरपि । कस्य नाम न विदितं क्रियान्धि विध्वंसः शर्मण्यैर्मद्गुसहायैः सांयात्रिकाणां सांवहितस्यै च समसोधीति । किं चेदानीमेवोपजातेन परमाणुशक्तिकेनाग्नेयेनास्त्रविशेषेणामेरीकास्थैर्जापानदेशस्य यो विध्वंसः कृतः कस्तं विस्मर्तुमीशः । हीरोशीमि^३येति प्रख्यातं पुटभेदनं तथा न्य्चेणोज्जासितमभूद्यथा नात्र पुरा कदाचदधिष्ठानं^४ किमप्यासीदिति जायते प्रतीतिः । समतलापि भूरुत्खातिनी समजनि, निरुदका च सोदका, पुलिनवती च स्रोतस्वती । निर्दग्धानि राजसदनानि । संहृतानि हर्म्याणि । कपितानि कुटीराणि । भस्मावशेषतां च गतानि तरुलतानिकुरम्बाणि । सहस्रशो वपुष्मन्तः प्रतिभानवन्तः कलावन्तरतत्पत्तनस्था निमेषेण यमधानीं प्रविष्टाः, का कथा मृगशकुनिसरीसृपादीनाम् ? गगने स्वैरविहारीणि पत्ररथकुलानि वासाय प्रतिष्ठमानान्यन्तराऽध्वानमग्निच्छटातापेन सन्तप्तानि विचेष्टमानानि सद्यः कालधम गतानि । किं बहुना ? भूकम्पेनाप्लावेन वा न तथा ज्यानिर्जावलोकरय कदाचिदजनि यथाऽनेनास्त्रेण नूत्नेन संस्कारातिशयविस्मितैरमेरीकास्थैः प्रयुक्तेन ।

नैतावता सम्परायरौद्रता पर्यवसितवर्णना भवति । किं नु वर्ण्येत सुकुमारहृदयानां मृदितानां मनोरथानां च भगनानाम् । किं वोच्येत सीमन्तिन्यास्तस्या याऽनुदिनं पापमाशङ्कमाना पत्युः कुशलोदन्तमुदीक्षते चिन्तावृशा । किं नृदाहियेत वत्सलाया अम्बाया यस्या एककः सुतः क्वचिद्रणचत्वरे गतचेतनो विस्मृतनिमेषाभ्यां चक्षुर्भ्यां गगने वद्वलद्य इव विपर्यस्त आस्ते । नात्रैव विश्राम्यत्यनर्थः । धमपादपोत्याविर्मूलोऽधुनोद्वर्तते, तदाश्रितश्च समाजः । चिन्त्यतां तावद्भित्तिरनेकशोऽनूढानां फ्रांसकन्यकानां सैन्यदूपितानाम् । का नु खलु समवस्था संख्यातिगानां

१ उपहृतेन्द्रियाः । २ उपद्रवः । ३ "पनडुव्वी" इत्याख्यैः । ४ पोतवणिजाम् । ५ संवोदुः स्वस्य (= धनस्य) । ६ कात्स्न्येन । ७ नगरम् । ८ हानिः ।

संगरसंभूतानामज्ञातपितृकाणां विकृताङ्गानां कृशापघनानां दुर्जातानां शिशुकानाम् । किं नैतैः कलुषीकृताः पातितार्था सप्तमाद्युगादुत्तरे पुरुषाः । यदा युयुत्सवः शङ्खान्धमन्ति ध्वजांश्चोच्छ्रयन्ति तदा किं ते विचिन्तयन्ति युद्धानुरक्तिः किम्फला भविष्यतीति । यत्सत्यं ये युद्धं युद्धमित्यसकृदुदाहरन्ति, स्वयं तत्र सज्जन्ते^१, परांश्च सज्जयन्ति तेऽनुशयैरानल्पेन युज्यन्ते ।

ये नामानीकिनीपु समवेता युद्धेषु व्याप्रियन्ते ते मानुषकेण प्रायेण हीयन्ते, ते हि वन्यसत्त्वतामापद्यन्ते । युद्धस्यैष प्रभावो यद् यदप्यपकृष्टं मलीमसं च मनुष्यतायां भवति तदाविर्भवति । परा हि सीमा पशुसंश्रमताया नृशंसतायाः क्षुद्रतायाश्चाभिव्यक्ता भवति । यदीङ्गलेखीयाः परिखास्थजनविध्वंसकमख्यविशेषमुपजानन्ति येनाङ्गभङ्गः सम्पाद्यतेऽह्नाय, परिखानिलीनाश्च प्रमीयन्तेऽचिराय, तर्हि शार्मण्या अर्चिष्प्रक्षेपकं सगरं वा मारुतं जनयन्ति, अमेरीकावास्तव्याश्च परमाणुशक्तिकं प्रहरणम् ।

पुरापि खलु प्रतिभयानिसमुत्सादकानि बभूवुर्युद्धानि । अन्यत्र रामरावणयोः कुहपाण्डवानां च संगरान्महान् हि प्रमाथोऽभूत्पौरजानपदानामाजिषु व्यतीतासु । तदात्वे दुर्गे गृहीते पत्तने वा विजिते तत्रत्यो लोकः समूलकापमकथ्यत । अलक्षेत्रेण तैमूरेण चङ्गेजेन यत्कदनं सर्वाङ्गीणं प्रजानामिहत्यानामनुष्ठितं तदद्यापि प्रसकृष्टं स्मरति लोकः । यूरोपभूखण्डे च हूणैर्यद्द्रवताण्डवमभिनीतं तत्कः कवीश्वरः क्रान्तदर्शनोपि परिणतप्रज्ञोपि प्रभविष्णुर्यथातथं वर्णयितुम् । परमतिक्रान्तेन महासंयुगेन दारुणातयाऽतिक्रान्ताः पूर्वे समेषु समरा इत्यविसंवादी वादः ।

किञ्चेदमपि न प्रस्मरति लोको भरतवर्षस्थो यत्सुल्तानमहमूदेन चरितं सप्तदशकृत्वो देशमिमं प्रार्थयमानेन । न केवलं सहस्राणि स्त्रीपुरुषा अदयं विशसिताः, देवालयाश्च समुत्सादिताः, अर्चाश्चावमानिताः शकलीकृताश्च, नगरविशेषाश्च लुण्ठिताः समुज्जासिताः सन्दीपिताश्च,

१ अद् कर्मप्रवचनीयः । २ भाष्यकारप्रयोगप्रामाण्यादात्मनेपदम् । ३ पथात्तापेन । ४ इदमप्रथमतया जानन्ति । ५ प्रार्थनमभियानं भवति । ६ वैयात्य एवैषिण्येधनियमादन्यत्र हिंसायामिद् ।

शतशः सहस्रशश्च कुलोद्भूताः पुरुषाः कुलाङ्गनाश्चापि वलाद् दासीकृत्य
राजिनीं प्रापिताः, मोहस्मदं मतं च हठाद् ग्राहिताः । यदा च नादिर-
शाहो देहलीमाचस्कन्द तदा तस्य सैन्यहतकायं कमपि जनमहस्तयंस्तं
चीतदयं भटित्यासैन्यनगरीं च दिनकतिपयान्यनारतमदाहयन् । मुगल-
सम्राजां पठानाधीश्वराणां चानेकान्यभियानानि यां चिन्ष्टिं संत्रासकरी-
मकुर्वस्तां चिन्तयतो लोकस्याद्यापि हृष्यन्ति तनूरुहाणि । दिष्ट्या भारते
वर्षेऽभूदशोको नाम महामनाः सार्वभौमः । जितकाशी न्यक्कृतारति-
रप्ययं कलिङ्गसंगरे स्वैरनीकैः कृतेन समुत्सादेन तथोद्देजितोभूद्यथा
युद्धं पापकमिति कृतमतिरत्यन्ताय तदहासीत्, आनृशंस्यं परो धर्म इति
च पर्यग्रहीत् ।

ये खल्वद्याप्यसंतृप्ता युद्धस्य स्वयं युयुत्सन्ते परांश्च विभ्रममुत्पाद्य
युद्धाय प्रचोदयन्ते तेऽहिता लोकाय संवर्तन्मिव तस्य चिकीर्षन्ते । उन्मत्ता
दृप्तश्चेमे वितथां स्वश्लाघापरां वाचमुदीरयन्तः प्रतारयन्ति लोकान् ।
उन्मत्तस्य दृप्तस्य च वाङ्निर्कृतिरेवाकृतिमतीति पूर्वं सूर्यः । यदुक्तम्—

“ऋपयो राक्षसीमावाचमुन्मत्तदृप्तयोः ।

सा योनिः सर्वचैराणां सा हि लोकस्य निर्कृतिः ॥” इति ।

रणाङ्गनदर्शनमेव प्रत्यादेशस्तेषां युद्धाभिनिविष्टानां वाचोयुक्तीनाम् ।
रणाङ्गने कचिच्छवाः शेरतेऽनवेक्षिताः पूयमानाः कचिद्विफलितशीर्षाः
कीलालपरिप्लुता निःसहं विपर्यस्ता उपेक्ष्यन्ते समुच्छ्वसन्तोपि सायुगीनाः,
कचिन्मृगडानि कचिद्रुण्डानि गृध्रैरातापिभिश्च लुच्यमानमांसानि दृश्यन्ते,
कचिन्निर्मासाः कङ्कालाः, कचिदवचूर्णिताः कर्परा विलोक्यन्ते । अति
हि बीभत्सं दर्शनं युद्धभूमेः । लेखन्यपि त्रेपते समुद्धिरनेव वर्णनपरा ।
जिह्वापि संत्रस्तेषु जोषमास्ते । स्तिम्भतीव हृदयं वेदनाविवशं मन्दा-
यते च दृष्टिर्व्यसनासहेति कृत्याकृत्येच युद्धहत्या द्रष्टुमपि न शक्ति किमुत्
वक्तुम् ॥

१ हस्तेनाग्रहन् । २ अस्तिनाऽग्रहन् । कर्तृकरणाद् धात्वर्थे इति णिच् १

३ अग्रन्ति रोमाणि । ४ प्रलयम् । ५ विशीर्णमूर्धानः । ६ रुधिरालीढाः १

७ रणविशारदाः । ८ कृत्या मारी देवता, तस्याः क्रियेव ।

(७) भिक्षुकः ।

इह देशे लक्षशो जना भिक्षावृत्तिमाजीवन्ति । यथा शरीरयात्रार्थाः कृषिवार्तादयो^१ व्यवसाया भवन्ति तथा भिक्षापि व्यवसायोऽमीषाम् । अमी जीवन्ति भिक्षेमहीति । विरला एव केचिद् भिक्षन्ते जीवमेति । पुरा किल कश्चिद्यतिवर्य एव भिक्षावृत्तिमवर्तयत् । कर्मसूदासितस्तत्त्वचिन्तायां रतः परे ब्रह्मणि चाभिरक्तः स यत्किञ्चिदल्पमेवापैक्षताऽऽत्मानं यापयितुम् । न च तत्रैवम्भूता बहवोऽभूवन् । कश्चिदेव विरलो महाभागस्तुर्याश्रमप्रवेशेभ्यन्वज्ञायत । न हि सर्वे वर्णास्तत्राध्यक्रियन्त । न ऋते ब्राह्मणेभ्यः कस्यचित्तत्राधिकारोभूत् । तेषामपि सौजन्यशेवधयो^२ दयादाक्षिण्यादिगुणनिधयः सम्पादितदैवसम्पत्तय एव केचनाल्पा आर्हन् भिक्षावृत्तिमास्थातुम् । सा च भिक्षाचर्या मधुकरवृत्तवती माधुकरी वृत्तिरिति समाख्यायत । तत्र गर्धः संचिचीषा च नाभूताम् । प्रकृते यान्भिष्णुकानधिकृत्य विवक्षामस्ते श्रमद्विपो भवन्त्यर्थकामाश्च, निर्व्यापारा भवन्ति व्यसनिनश्च, यतिव्यञ्जनोपेता भवन्त्ययतयश्च । इत्यम्भूता अपीमे साधव इति समाख्यायन्ते । शीतोष्णादिद्वन्द्वानि सहन्त इत्यनुकम्प्यन्ते तपस्विन इव चाद्रियन्ते । इमे हि प्रतिरथ्यं प्रतिविपणि च संवर्तन्ते, मार्गकुट्टिमेपु सन्वाधमाचरन्ति संचरतश्च जनौघान्दन्धन्ति । एते हि यान्ति यानान्यनुधावन्ति, देवतायतनद्वाराण्याक्रम्य तिष्ठन्ति, देवतार्चनमारचय्य निष्क्रामतो लोकान् यत्किञ्चिन्मृगयन्तेऽप्रदाय कश्चिदतीयादिति च न सहन्ते । यदि कश्चिदेकस्मै भिक्षुकाय किञ्चिद् विश्राणयति तदाऽपरेभ्योपि तत्र समवेतेभ्योऽवश्यं दानीयं भवति । यद्येवं न क्रियते तदा ते तमनुसरन्ति विप्रकुर्वन्ति च ।

भिक्षुकः खलु लिङ्गं धर्मकारणमित्यभिमन्यते । शरीरे कान्यपि लिङ्गानि करोति येन तापसं तं प्रतीयाल्लोकः । आकल्पोप्यस्य निःसामान्यो भवति । पटञ्चरनिमित्तं मलीमसमस्य वासो भवति । अयं हि बहुधा नानावर्णानि पटञ्चराणि संसीव्य चित्रां कन्थां करोति । सैषा बहु विचिन्त्य विनिर्मितेति नावधीरणीया भवति । शिल्पिकर्मैतद्भवति चित्रकरस्य

१ वार्ता = वाःणैज्यम् । २ शैवधिनिधिर्भवति । ३ समवयन्ति । ४ उद्दे-
चयन्ति ।

वेति नाधिकार्थवचनं भवति । अन्यदाऽयं भिक्षुकः स्वेन नेपथ्येन प्रत्याययितुमिच्छति लोकानुदारान्—यदहमाच्छादयामि तदेकदेशा अन्तराऽन्तरा केभ्यश्चिद् दानंशौण्डेभ्यः सानुक्रोशेभ्यः सम्प्राप्ता इति । कञ्चुको मे नागरेण दत्तः, शाटकः स्थायुकेन, उष्णीषश्च गो^३पेनेति । उपयुक्तपूर्वे इमे उपानहावपि केनचिदानृशंभ्याद्वितीर्णे इति चोपदर्श्य द्रष्टृणां चित्तं द्रावयति । भिक्षावृत्तिरयं वैरूप्यमपि किञ्चिदवश्यमात्मनः सम्पादयति । स कुष्ठित्वलक्ष्याणि करोति, अपस्मारलक्षणाणि वा मिथ्याभूतानि भावयति, जिह्वातां वदनस्य धत्ते, खञ्जतां चरणयोः कुब्जतां वा पृष्ठस्य कल्पयति । यदि चायमन्धस्तदाऽयं सुष्ठु वेदाऽमोघा मे आच्चा भविष्यतीति । साधो चक्षुष्मन्, सुदुर्लभे चक्षुषो, दयस्व ममेति साम्रेडं सकरुणं च यात्रिकान्प्रेरयति । अत्रानन्धा अप्यन्वेष्वन्तःपतिता अन्धत्वं व्यपदिशन्तः स्वाभिप्रेतसिद्धयेऽन्धवदाक्रोशन्ति ।

अयं भिक्षाजीवस्तथा सान्त्वं करुणं च वक्ति युक्तिमत्र यथा कठिना-
न्यपि श्रोतॄणां चेतांसि मृदूकरोति । याजशं जनं पश्यति तदर्हमेव वाचो-
युक्तिं प्रयुङ्क्ते । यदि परयत्यध्यायकं एष माणवकस्तदा सुखं तारयतु त्वां
परीक्षां परमेश्वर इत्याशास्ते । अथेक्षते कन्यकैषा परिणयोचितवयास्तदा-
ऽनुरूपभर्तृगामिनी भूया इत्याशिपं वितरति । अथालोकतेऽनपत्या पतिव-
त्नी सीमन्तिनीति तदा पुत्रमुखपङ्कजं दृश्या इत्याशंसावचनमुद्गिरति ।
यदि पश्यति मुहम्मदानुगोथं तदाऽह्लामावाहयति गुणयोऽयं बहुप्रदोनुगृ-
ह्यतां स्वर्लोके च स्थानमस्मै प्रदीयतामिति । अथ स हिन्दुर्भवति तदा
हरिं वा हरं वा प्रेरयत्यनुग्रहोस्मिन्क्रियतां नाकसदां मध्येऽयं प्रतिष्ठाप्यतां
प्रजया पशुभिर्धनेन धान्येन चायमभिवर्धयतामिति । निपुणमनेकधा च
प्ररोचयति भिक्षुको दातारम् । नेह किञ्चिदनेन दुरापं भवेद्यदि प्रार्थितम-
र्थमस्मै प्रदिशेत् । भिक्षुकाय ददान एष मानं वा प्रतिष्ठां वाऽऽरोग्यं वा
चिरायुष्यं वा पुरुषायुषं वा कृत्स्नमभीप्सतं वाऽवाप्नुयान्न जातु भिक्षोरा-

१ अधिकार्थवचनं स्तुतिनिन्दे । अत्र स्तुतिरभिप्रेता । २ ग्रामेऽधिकृतेन ।

३ भूरिषु ग्रामेष्वधिकृतेन ।

४ अध्येता । धर्मसूत्रेष्वस्य प्रयोगो दृश्यत

इत्यप्रयुक्तत्वदोषो न ।

शिपो वितथाः स्युः । भिक्षुको हि बाढं वेद यद्यहं कृपणः कृपाहो दयनीयो-
रमीत्येवं कारुण्यमात्रमेवोद्बोधयेयं न तर्हि तथा सकामः स्यां यथा दातॄणां
परत्र शान्तातिमिह चाभ्युदयमाशासान इति ।

भिक्षुका नाम नैकविधा भवन्ति । केचिच्छ्रेणिकृताश्चङ्कम्यन्ते
गुरुणाधिष्ठिताः, केचिद् व्यस्ताः । तत्रापि केचिद् वृक्षमूलानि संश्रित्य
भोजनमास्थाय किञ्चिद् ध्यायन्त इवासनबन्धधीरास्तिष्ठन्ति । न च याचन्ते
वाचा । अन्तिकादित्यन्तो लोकास्तु तपस्विन इमे दुष्करं कुर्वन्ति यदनि-
केताः शीतोष्णं सहन्तेऽनन्यमनसश्च भगवन्तं भजन्त इति देयमेभ्यः
शरीरयात्रार्थमिति श्रद्धाणा ददत्येव । केचिदन्येऽनुसारङ्गि भगवद्भक्ति-
गीतानि गायन्तो दानप्रवणानि च श्रोतॄणां चेतांसि सम्पादयन्तः संसारा-
सारतां वोपवीणयन्तः काङ्क्षितं याचन्ते । इतरे पुनरादेशिकतामालम्ब-
न्ते, पृष्ठाश्च प्रगल्भमायतिं निर्दिशन्ति, तेन चाजीवमर्जयन्ति । अपरे
गुह्यवेदिनमात्मानं वदन्ति । एवं लक्षणेपु केचित्परमार्थसाधवो भवन्ति
न साधुताकञ्चुकाः । तेऽलोलुपा अनपेक्षा माधुकर्या वृत्तौ स्थिताः सर्व-
लोकनमस्कृताः । ये तु भिक्षामात्रवृत्तयः सौजन्यप्रतिकञ्चुकाः भुवि भार-
भृतास्तेत्र विषयभूता विशेषेण ।

एषा हि दिनचर्या भिक्षुकस्य—स प्रातस्तरामुत्तिष्ठति । स्नानेऽस्य
नियमो नास्ति । अङ्गमार्जननैवास्य परितोषः प्रायेण शिरःस्नानेन वा ।
जटाजूटादिप्रसाधनं त्रिपुरङ्गादिधारणं च भसितादि चर्चनं चास्य प्रगेतनं
कृत्यं यदनुष्ठायैवायं निष्क्रामति शरणात् । तत्र विष/लाङ्गतां कञ्चिन्निमित्ती-
करोति भिक्षायाम् । स खलु स्वानि क्षतानि तत्क्षतानि वैकृतानि तेषां
लक्ष्माणि वा ब्रह्मबन्धैरौषधादिलेपैर्वा यथेष्टमुत्कटीकरोति । येऽयतां
यतां च पुंसां दृक्पातस्तत्र स्यादेवाकामतोपि । एवं प्रसाध्यात्मानं स
प्रत्यहमेकामेवाचरितपूर्वा काष्ठामटाश्रयते । यां वेदिकां अचत्वरं यच्चैत्यं
वाऽयमध्यास्य भिक्षां शीलयति तामेव वेदिकां तदेव चत्वरं तदेव वा
चैत्यं यदि कश्चिदन्यो भिक्षुकोऽधिष्ठाय प्रयाचते तदाऽवश्यं मिथः कलि-
र्जायते । उक्तं हि—‘याचको याचकं दृष्ट्वा श्वानवद् घुर्घुरायत’ इति ।
प्रायेणैमे भिक्षुका यानवाहनादिविरामस्थानेषु चतुष्पथेषु देवतायतनपरि-

सरेषु जनाकीर्णेषु वा प्रदेशान्तरेषु परिभ्रमन्तो दृश्यन्ते । यदि भिक्षुको न पश्यति तर्हि तस्य माणवः कश्चित्साहाय्यमाचरति, तमन्धं हस्ते गृहीत्वा यतस्ततो नयति । आन्ध्यं हि सर्वार्थसाधकम् । अन्धो हि न केवलमात्मानं विभर्ति द्वौ चान्यादपि । यदि च भिक्षुकः खञ्जति अपादिति वा गन्तुमनीश्वरस्तर्हि चतुष्पञ्चान् नृन्मर्तुमर्हति । प्रायश ईदृशं विकलं जनं शकटिकायां निधाय तत्सहायाः कर्षन्ति । एवमुद्यमानः स किमपि करणमाक्रोशति । ब्राह्मकाश्च तमाक्रोरान्तमनु सहाक्रोशन्ति । इत्थं स सर्वस्य दर्शनपथं नीतो विपुलमाजीवमर्जयति ।

उपस्थितायां क्षपायां भिक्षाजीवाः शून्यान्यगाराणि देवगृहाणि पान्थशालानि च प्रपद्यन्ते यथासंभवं यथाच्छन्दं च । न हि नियतनिकेतनास्ते भवन्ति । परं नक्तं तेषु संवासमिच्छन्तीति सत्यम् । यः कश्चिदेको रात्रौ वसति स उद्विजते न तु रमते । सर्वो भिक्षुकः संचिनुतेऽर्थम् । केचित्तु न्यासालयेषु न्यस्यन्ति सञ्चितं स्वम् । परमिदमभ्युपेयं न हि भिक्षुकाः पूर्ववत्पारयन्त्यर्थान्संचेतुम् । परिवृत्तः समयः । नृत्नो युगोऽवतीर्णः । अद्यत्वे कान्यप्यहानि क्षुधाऽवसीदन्ति केचिद्भिक्षुका इति युक्तं प्रतिपत्तुम् । संस्कृतमतयो लोकाश्च भिक्षुकाशीभिर्न मनागपि प्रेर्यन्ते । दूषिताचारा दुष्कृतिन इम इति च प्रतियन्ति । नूनं निराश्रयिर्भिक्षुकतेति न चिराल्लघूभञ्जिष्यति भूभारः ॥

इति श्रीचारुदेवशास्त्रिणः कृतौ प्रस्तावतरङ्गिण्यां
वर्णनात्मकप्रस्तावविषयश्चतुर्थस्तरङ्गः ॥



१ कुत्सितो मूढो वा मानवः । २ अत्र 'अपादिति प्रथमा पद्धतीनाम्' (ऋ० १११५२।३॥) इति प्रमाणम् । तच्छान्दसमित्यरुचिश्चेदपद इति प्रयोक्तव्यम् । न जात्वपाद इति । तस्यात्रार्थेऽप्रयोगात् ।

पञ्चमस्तरङ्गः ।

शास्त्रीयप्रस्तावविषयकः ।

शास्त्रीयमर्थं प्रस्तोष्यता सविशेषमवधातव्यं मानाधीना मेयसिद्धि-
रिति । एकाकिनी प्रतिज्ञा हि प्रतिज्ञातं न साधयेदिति च । लक्षणप्रमा-
णाभ्यां वस्तुसिद्धिरिति सर्वतन्त्रसिद्धान्तः । लक्षिते मांमांस्यविषये सति
च प्रतिज्ञोपन्यासे प्रमाणानि प्रयोज्यानि । प्रत्यक्षानुमानोपमानशब्दाः
प्रमाणानि । प्रत्यक्षेण सिद्धेऽर्थेऽनुमानं प्रवर्तयन्ति परीक्षकाः । के-
चिदर्थः शब्दप्रमाणैकगम्या इति तत्र प्रमाणान्तरानुपन्यासः । एकत्र सि-
द्धाध्यापितेऽर्थे प्रमाणोपलवो विशेषेण पोपकृद्भवतीति स एपगीयः ।
शास्त्राविरोधी तर्कश्च प्रमाणसहकारितया प्रयोज्य उदाहरणं चोपस्त-
म्भकं देयम् ।

स्वमतव्याक्रियैव परमतनिराक्रियेति नात्र बहु मन्तव्यम् । स्वपक्ष-
स्थापनेन समं परपक्षोऽवश्यं निराकरणीयः । स च तावदाज्ञस्येनोपन्य-
सनीयः स्वेनाविकृतेन स्वरूपेण, परस्याभीष्टैः प्रमाणैर्हेतुभिश्च सुष्ठु समर्थ-
नीयस्ततो बलवत्तरैर्हेतुभिर्निराकरणीयः । न तु मिथ्याऽवहेलितव्यो व्यर्थं
वा विडम्बयितव्यः ।

(१) किं शब्दो नित्य उतानित्यः ।

शब्दो नित्य इति वैयाकरणाः, अनित्य इति नैयायिकादयः । तत्र
नैयायिकास्तु घटमानयेत्यादिवाक्योच्चारणकाले ये घकारादयो वर्णाः
कण्ठादिस्थानेषु वायुसंयोगेनोत्पद्यन्ते ये च श्रवणेन्द्रियविषयतामापद्यन्ते
त एव शब्दः, तल्लक्षण एव च शब्दः कम्बुग्रीवापृथुवुध्नादिमतः पदार्थस्य
प्रत्यायको न ततो वर्णात्मनो व्यतिरिक्तः कश्चिदस्ति । उच्चरितप्रध्वंसि-
त्वाच्च वर्णानां सोऽनित्य इति श्रिताः । वैयाकरणास्तु य उच्चरितः संश्रू-
यते नासौ शब्दः । स तु वर्णजन्यो ध्वनिः । ध्वनिश्चानर्थकोऽनित्यः ।
उत्पन्नप्रध्वंसित्वात् । यश्च वर्णाभिव्यङ्ग्यो वर्णव्यतिरिक्तः स्फोटाख्यो
नित्योर्थस्तस्य तस्य पदार्थस्य प्रत्यायकः स शब्द इति प्रतिपन्नाः । एषोऽत्र
वैयाकरणानां प्रक्रियाक्रमः—

गौरित्येकं पदमित्येकत्वाद्वागहिनी वृद्धिः सर्वजनीना निर्वाधा च ।
न ह्यस्याः प्रमाणान्तरेण बाधसध्यक्षयामः सैषा न वर्गनिष्ठा, वर्णानां
नानात्वात् । तस्माच्चञ्चिष्टा स शब्द इत्यवसेयम् । पदार्थप्रतीत्यन्यथानुपप-
त्तेरपि स्फोटोत्ख्यं नित्यं शब्दतत्त्वमनुमेयं भवति । शब्दादर्थं प्रतिपद्यामह
इति रूढिं गतो वृद्धव्यवहारः । तत्र शब्दशब्दः किम्पर इति वग्राधिकीर्षया
तत्रभवान् मण्डनमिश्रः स्फोटसिद्धौ स्माह—

नेक्षिता जातिशब्दानां समुदायानुपातिता ।

जातिमाचक्षते ते हि व्यक्तीर्वा जातिसंगताः ॥ इति ।

व्याख्यातं चेदं रामचन्द्राचार्येण गोपालिकाग्राम् । तद्यथा—

न तावदिदं लौकिकं वाक्यं शब्दजात्यभिप्रायम्, न शब्दजातितो-
र्थप्रतीतिः, गवाश्वादिपदेषु तद्विशेषादभिधेयाविशेषप्रसङ्गात् । न चानु-
पाश्रितव्यावृत्तयो व्यक्तयो जात्यात्मना निर्दिश्यन्त इति साम्प्रतम्, वर्ण-
व्यक्तिसामानाधिकरण्यदर्शनाद् गोशब्दादर्थं प्रतिपद्यामह इति । नापि
शब्दव्यक्त्यभिप्रायम्, तद्भेदाद् गोशब्दादित्येकवचनानुपपत्तेः । ते हि
(जातिशब्दा हि) जातिं तद्वतीर्व्यक्तीर्वा निमित्तरूपोपादानेनाचक्षते
न समूहम् । '.....'तस्मात्त्रैकं शब्दात्मानमन्तरेण लौकिकवचनोपपत्तिः ।

स्थान्मतं सोपपादि । लौकिकवचनानामुपपन्नार्थानामनुपपन्नार्थानां
च दर्शनात् । न हि वचनानुपपत्तिमात्रेण प्रमाणरहितोर्थः शक्योऽवगन्तु-
मिति । तदसत् । अनुपपन्नार्थत्वाप्रतीतेः । भवति हि जरद्वादिवाक्ये-
ष्वनुपपन्नार्थप्रतीतिः । न त्विह तथा । न हि सार्वलौकिकमविगानेन
प्रयोगपथमवतरत्यनुपपत्तिरुपपत्तिमती । विप्रतिपद्यमाना अपि हि शब्दे
नैनं प्रयोगं नानुमन्यन्ते । न चाप्रामाणिकत्वम् । नूनमुपलभन्ते प्रमाणेन
शब्दात्मानमेकम्, यत् एवमपहस्तितविप्रतिपत्तयः प्रयुञ्जते । तस्मान्न पश्चा-
त्तनज्ञाननिवेशिभ्यो वर्णेभ्योऽर्थप्रत्यय इति ।

किं च भो नैयायिकशिरोमणे वर्णा एवार्थप्रत्याश्रया इत्यत्र व्यर्थमे-
वाभिनिविशसे । इदं भवान्पृष्ट आचष्टां किं वर्णाः समस्ता अर्थं प्रत्या-
श्रयन्त्युत व्यस्ताः । यद्यभिमन्यसे समस्ता इति तदा वम्भ्रन्शसे । वर्णानां
क्रमेणोत्पत्त्या नष्टवर्तमानोत्पत्त्यमानानां समूहासंभवात् । अथ व्यस्ता

इति मनुषे तदपि तुच्छम् । वर्णेभ्योर्थप्रतीतेरदर्शनात् । द्वितीयादिवर्णो
च्चारणवैयर्थ्यप्रसङ्गाच्च । न च विकल्पान्तरमस्ति । तस्मादपरिहार्यतय
नित्यः स्फोटस्वयः शब्दोऽवश्याभ्युपेयः । यद्बलादर्थप्रतीतिर्भवति । स्फुट्यते
ध्वनिभिरभिव्यज्यते स्फुटति वाऽस्मादर्थ इत्युभयथा स्फोटशब्दं निराहुः ।
अयं च स्फोटो नामार्थो भगवता भाष्यकारेणाभ्युपेत इति नापूर्वः । तथा
चोक्तं भगवता पस्पशाह्निके—येनोच्चारितेन सास्नालाङ्गुलककुदखुरवि-
घाणिनां सम्प्रत्ययो भवति स शब्द इति ।

ननु स्फोटस्यार्थप्रत्यायकत्वं न घटते । स्फोटो ह्यभिव्यक्तः सन्नर्थ
प्रत्याययतीति तेभिमतम् । तत्रेदं भवाञ्शब्दवित्तमः प्रष्टव्यः किं वर्णाः
प्रत्येकमभिव्यञ्जयन्ति संभूय वा । पक्षद्वयेपि वर्णानां वाचकत्वे भवता ये
दोषा विभावितास्ते स्फोटाभिव्यञ्जकत्वेपि प्रतिविधातव्याः । तदुक्तं भट्टा-
चार्यमीमांसाश्लोकवातिके—

यस्यानवयवः स्फोटो व्यज्यते वर्णवुद्धिभिः ।

सोपि पर्यनुयोगेन नैकेनापि विमुच्यते ॥ इति ।

तस्मात्स्फोटाभिव्यक्तिपक्षो नतरामञ्जति घटाम् । यच्चास्मत्पक्ष आश-
ङ्कितं वर्णेषु समूहासंभवात्पदत्ववुद्धिर्नोत्पत्तुमर्हतीति तत्रोच्यते—गौतमेन
तावद् ते विभक्त्यन्ताः पदमिति वर्णेष्वेव पदसंज्ञा विहिता । सा च
नानुपपन्ना । यद्यपि वर्णानामांशुतरचिनाशित्वात्समूहासंभवात्पदवुद्धेर-
संभवस्तथापि वृद्धव्यवहाराद् वर्णसमूहस्य संकेतग्रहपूर्वकमेकार्थप्रत्याय-
कत्वदर्शनाद्विनाशिभिरपि वर्णैरुत्तरोत्तरमनुग्रहः क्रियत इत्यनुभवबलादा-
स्थेयमित्येतावता समूहकल्पनया पदवुद्धिरुपपत्तिमत्येव । एवं च

यश्चोभयोः समो दोषः परिहारोपि वा समः ।

नैकः पर्यनुयोक्तव्यस्तादृगर्थविचारणे ॥

इति न्यायाद्वर्णानामेव वाचकत्वोपपत्तौ वर्णव्यतिरिक्तस्फोटकल्पना
नार्थवती दोषयुता चेति स्थितम् । अत्रोच्यते—इदं कुशकाशावलम्बनम् ।
इदं तावत्परीक्ष्यं वर्णेषु पदवुद्धिर्वर्णमात्रालम्बना स्याद् वर्णसमूहालम्बना
वा । नाद्यः कल्पः । मिथो विलक्षणवर्णमालायामेकस्थानेकवर्णानुगतस्य
कस्याप्यभावेन पदप्रतीतेरनुपपत्तेः । यावत्पुष्पसाधारणसूत्रनिमित्तक एव
पुष्पेषु मालेति प्रत्ययः । नापि चरमः । उच्चरितप्रध्वस्तानां समूहभावा-

संभवादित्यसकृदवोचाम । समूहशब्दो ह्येकस्मिन् प्रदेशे सहावस्थिततया-
नुभूयमानेषु बहुष्वर्थेषु वर्तते । न च वर्णास्तथानुभूयन्ते । उच्चरितप्रनष्टा
ह ते । न च वर्णेषु काल्पनिकः समूहः शक्यः कल्पयितुम् । इतरतराश्रय-
ताप्रसक्तेः । इतरतराश्रयाणि च कार्याणि न प्रकल्पन्ते । तथा ह्येकार्थप्र-
त्यायकत्वसिद्धौ पदत्वप्रतीतिस्तत्सिद्धावेकार्थप्रत्यायकत्वसिद्धिरिति । तस्मा-
द्वर्णानां वाचकत्वायोगात्स्फोटोभ्युपेयः ।

यच्चोक्तमभिव्यक्तिपक्षेपि क्रमेणाभिव्यक्तिरिति समूहासंभवादिदो-
षानिर्मुक्तप्रसङ्ग इति तत्र ऋसो मा स्म संभवंत्समूहः, किं नश छिद्यते !
नन्वनवयवस्य स्फोटस्य कथं क्रमिकाभिव्यक्तिः, तथा च द्वितीयादि-
वर्णाञ्चारणवैयर्थ्यरूपदोषस्तदवस्थ इति चेदहमपीदमचोद्यं चोद्यः । नूनम-
भिव्यक्तिमन्तरेण न साधीयः परिगृहीतार्थोसि येनैवं रूपे । अथमत्राभि-
व्यक्तौ क्रमः—अभिव्यञ्जकोपि प्रथमो ध्वनिः स्फोटमस्फुटमभिव्यनक्ति,
उत्तरोत्तराभिव्यञ्जकक्रमेण स्फुटं स्फुटतरं स्फुटतमम् । अभिव्यक्तिक्रमं
च दृष्टान्तदाष्टान्तिकपूर्वकं हरिरित्थमाह वाक्यपदीये—

यथानुवाकः श्लोको वा सोढत्वमुपगच्छति ।

आवृत्त्या न तु स ग्रन्थः प्रत्यावृत्ति निरूप्यते ॥

प्रत्ययैरनुपाख्यैर्ग्रहणानुगुणैस्तथा ।

ध्वनिप्रकाशिते शब्दं स्वरूपमवधार्यते ॥

नादैराहितबीजायामन्त्येन ध्वनिना सह ।

आवृत्तिपरिपाकायां बुद्ध्यां शब्दोऽवधार्यते ॥ इति ।

अयमर्थः—अनेकावृत्तौ श्लोकाद्यवभासः स्पष्टः संवेद्यते । तथैवायमपि
शब्दात्मा पुनः पुनरभिव्यक्तस्फोटरूपोऽवधार्यत । न च प्रत्यभिव्यक्ति
तत्रेदृशी बुद्धिरुपजायते इदं गृहीतमिदं नेति । नादैरभिव्यज्यमाने हि
स्फोटे ये ज्ञानविशेषाः स्फोटग्रहणानुकूला अन्तरालवर्तिन इदं तदित्यव्य-
पदेश्यास्ते स्फोटरूपावसाये हेतुतां यान्ति । नादैर्ध्वनिभिराहितं बीजं
भावनाबीजं यस्यां सा तथोक्ता । परिपाकः कार्यजननशक्तिविशेषः ।
प्रथमेन ध्वनिना किञ्चिद् भावनाबीजमाहितं तेन कश्चित्परिपाकः, एवं
द्वितीयेनेति । यदाऽन्त्यो ध्वानिरवधार्यते तदा गौरित्येवं शब्दोऽवधार्यते ।

१ न माह्योग इत्युभवे लङि रूपम् । २ मध्ये, तद्विषय इत्यर्थः ।

न च पूर्वपूर्ववर्णानुभवजन्यसंस्कारसहकृतचरमवर्णानुभवजन्यसमूह-
हालम्बनात्मकैकस्मृतिविषयस्य पदस्य शक्त्याश्रयत्वं वाचकत्वं च सम्भव-
तीति वाच्यम् । संस्कारस्य तत्तत्पदार्थविषयकत्वेऽपि तत्तत्कर्मविषयकत्वा-
भावेन येनैव क्रमेण संस्कारस्तेनैव क्रमेण स्मृतिरिति नियमाभावाद् रस-
राजनद्यादिशब्दानुभवजन्यसंस्कारैः सरः, जरा, दीन इत्यादिपदानामपि
स्मृतिविषयतासंभवेनानिष्टप्रसङ्गात् ।

एवं पदावसायस्य पदार्थप्रतीतिश्चान्यथानुपपत्त्या वर्णानां च वाच-
कत्वायोगान्नित्योऽखण्डः स्फोटाख्यः शब्दात्माऽवश्यप्रतिपत्तव्य इति दिक् ।

(२) विवर्तवादः ।

मूलकारणाज्जातेयं सृष्टिः किं मूलकारणेनारब्धोत मूलकारणसङ्घा-
तरूपाऽऽहो मूलकारणपरिणामभूताऽऽहोस्त्रिन्मूलकारणविवर्तभूतेति मी-
मांसायां प्रवृत्ताः पूर्वं मुनयश्चतुरो वादान्प्रातिष्ठिपन्—तथाद्युक्तं सर्वज्ञा-
त्मना मुनिना संक्षेपशारीरके—

आरम्भवादः कण्ठभक्षपक्षः संघातवादस्तु भदन्तपक्षः ।

साङ्ख्य्यादिपक्षः परिणामवादो वेदान्तपक्षस्तु विवर्तवादः ॥ इति ।

समवायिकारणसमवायिकारणं निमित्तकारणं चेति कारणत्रितयं
स्वस्वस्माद्भिन्नं पूर्वमसदेव कार्यमुत्पादयति । अयमारम्भवादो नाम् वैशे-
षिकाणां नैयायिकानां च । तत्रासमवायिकारणाभिन्नकारणाच्च कार्यं
भिद्यत इतीतरैरपि दार्शनिकैरिष्यते परं समवायिकारणात्कार्यस्य भेदं
न ते सहन्ते । तन्नुभिरारब्धः पटः स्वसमवायिकारणात्तन्तुसमूहाद्भिन्न
एवेति नैयायिकाः । उपादानकारणानां तन्त्वादीनां समुदाय एव पटादि-
कार्यं न तु कारणादतिरिक्त किञ्चित्कार्यं नामा सोऽयं संघातपक्षः सौत्रा-
न्तिकानां वैभाषिकाणां च सौगतानाम् । उपादानकारणस्य तात्त्विकोऽ-
न्यथाभावः कार्यमित्येष परिणामवादः साङ्ख्य्यानां पातञ्जलानां रामानुजी-
यानां च । अतात्त्विकः कारणस्थान्यथाभावः कार्यमित्येष विवर्तवादः
श्रीशङ्करानुगानामद्वैतवादिनां वैशिकरणानां च श्रीभर्तृहरिप्रभृतीनाम् ।
अयमेवार्थः कैश्चिदित्थं निरूपितः—

सतत्त्वतोऽन्यथा प्रथा विकार इत्युदीरितः ।

अतत्त्वतोऽन्यथा प्रथा विवर्त इत्युदाहृतः ॥ इति ।

अयमत्र सारसङ्ग्रहः—सतो द्रव्यस्यावस्थान्तरापत्तिः परिणामः । सर्वाणि प्रकृत्यादीनि तत्त्वानि तत्तत्कार्यरूपेण परिणामन्ते इति साङ्ख्यमतम् । अपरित्यक्तपूर्वरूपस्य वस्तुनोऽसत्ता रूपान्तरेण प्रतीतिविवर्तः । यथा शुक्ते रजतरूपेण प्रतीतिः । अधिष्ठानभूते ब्रह्मरूपे वस्तुन्यसदेव सर्वमिदं जगद् भ्रान्त्या भासत इति शाङ्कराः, प्रतिपन्नाः । व्यावहारिकदशायां कार्यस्य सत्त्वं त्विष्टमेव वेदान्तिनोपि । साङ्ख्यस्य तु त्रिकालावाधत्वेन तदिति विशेषः । अत एव कश्चिद् विपश्चिदपश्चिम आह—

विवर्तवादस्य हि पूर्वभूमिर्वेदान्तवादे परिणामवादः । इति ।

निरुक्तः परिणामवादः साङ्ख्ययोगानामभिमतोप्यपोद्यते निगमान्तविशारदैः । एषा हि तेषां निराक्रियाप्रक्रिया संगृह्योच्यते—यदुच्यते चेतनानधिष्ठितमचेतनं प्रधानं प्रवर्तते । सुखदुःखमोहात्मकश्चायं प्रपञ्च इति तस्य तादृशेन कारणेन भवितव्यमिति । तदसत् । चेतनाधिष्ठानमन्तरा प्रवृत्तेर्दुरुपपादत्वात् । स्वर्णादौ रुचकाद्युपादाने स्वर्णकारादिचेतनाधिष्ठानोपलम्भात् । ननु यथा पङ्कः पुरुषोन्धं प्रवर्तयति यथा वाऽश्मायस्कान्तो लोहम्, एवं पुरुषः प्रवृत्तिशक्तिहीनोपि दृक्शक्तिहीनं प्रधानमिति चेन्न । वागादिना पङ्कोः सान्निध्येन चायस्कान्तस्य प्रवर्तकत्वोपपत्तेः । पुरुषस्य वागाद्यभावान्नित्यसान्निध्येन नित्यं प्रवर्तकत्वापत्तेश्च । न च स्वतः एव परिणामः सम्भवतीति वाच्यम् । प्रयोजनाभावात् । न च पुरुषभोगः प्रयोजनम् । त्वन्मते पुरुषस्य पुष्करपलाशवन्निर्लेपत्वस्वीकारात् । यञ्चोक्तं सुखदुःखमोहात्मकोऽयं प्रपञ्च इति तद्रभसात् । यथा घटरूपं घटनिष्ठं न तथा चन्दनसुखं चन्दननिष्ठं भवति । न हि चन्दनादिपदार्थेषु सुखदुःखमोहात्मकत्वमस्ति सर्वान्प्रत्यविशेषापत्तेः । यद्येते चन्दनादयः सुखदुःखादित्वभावाः स्युस्तदा हेमन्तेपि चन्दनः सुखः स्यात् । नहि चन्दनः कदाचिदचन्दनो भवति । तथा निदाद्येव्युशीरलेप इव कुङ्कुमपङ्कोपि शीर्षवेदनादेः शमकः स्यात् । न हि कुङ्कुमपङ्कः कदाचिदकुङ्कुमपङ्को भवति । एवं करटकः क्रमेणकस्येवेतरेषामपि प्राणभृतां प्रीतये स्यात् । न ह्यसौ काञ्चित्प्रत्येव करटको भवत्यकण्टकश्चान्यान्यप्रति । तस्माच्चन्दनादयो विशेषाः कालविशेषाद्यनुरोधात्सुखादिहेतवो भवन्ति न तु स्वभावात् ।

तस्मात्प्रधानसिद्धौ प्रपञ्चस्य सुखदुःखमोहात्मकत्वमिति यो हेतुरुपात्तः सोऽसिद्धः ।

निरस्तः परिणामवादः । विवर्तवादः सम्प्रत्युपपाद्यः ।

वेदान्तास्तावद् ब्रह्मणोऽभिन्ननिमित्तोपादानकारणतामामनन्ति । तथा चोक्तं तैत्तिरीयारण्यके—यतो वा इमानि भूतानि जायन्ते येन जातानि जीवन्ति यत्प्रयन्त्यभिसंविशन्ति तद् विजिज्ञासस्व तद् ब्रह्मेति । यत् इति प्रपञ्चस्यर्थे तसित्प्रत्ययान्तम् । जनिकर्तुः प्रकृतिरित्यनेन पञ्चमी । ततो जगतः प्रकृतिर्ब्रह्मेति व्यक्तमुदितं भवति । येन जाताभीत्यत्र येन जीवन्तीत्यनेनान्वेति । तेन सर्वस्य भूतवर्गस्य तदेवैकं जीवनकारणमित्यभ्युक्तं भवति । आतश्चात्र ब्रह्म जगतः प्रकृतिरुक्ता । यत् प्रयन्त्यभिसंविशन्तीति ब्रह्मण्यप्ययो ह्युक्तः । अव्ययश्चोपादानकारण एव सम्भवति न निमित्तकारणो । न हि घटः कुलालमप्येति । न चात्र शब्दार्थविद् विप्रतिपत्तुमर्हति सम्भिन्नबुद्धिर्वा प्रत्यभिनिविष्टो वा न चेत्स्यात् । अन्यत्राव्ययमर्थोऽपरथा दृष्टान्तसहकारेणोपदिष्टः—

अथोर्णानाभिः सृजते गृह्णते च यथा पृथिव्यामोषधयः संभवन्ति ।

यथा सतः पुरुषात्केशलोमानि तथाक्षरात्संभवतीह विश्वम् ॥

(मुण्डके १।७)

इमां श्रुतिं श्रीशङ्करभगवत्पादा इत्थं विवृण्वते—अथैते दृष्टान्तास्तथा सलक्षणं विलक्षणं च (चेतनं च जडं च) निमित्तान्तरानपेक्षाद्यथोक्तलक्षणादक्षरात्संभवति इह संसारमण्डले विश्वं समस्तं जगदिति । अत्राहुः श्रीसदानन्दयतयः—तत्र शक्तिद्वयवदज्ञानोपहितं चैतन्यं स्वप्रधानतया निमित्तं स्वोपाधिप्रधानतयोपादानं च भवति । यथा लला तन्तुकार्यं प्रति स्वप्रधानतया निमित्तं स्वशरीरप्रधानतयोपादानं च भवतीति ।

पुनरपि प्रकारान्तरेण वेदान्ता ब्रह्मण उपादानकारणतां वेदयन्ति । कस्मिन्नु भगवो विज्ञाते सर्वमिदं विज्ञातं भवतीति शौनकप्रश्नोपि ब्रह्मण उपादानत्व एव घटते । घटादिकारणभूतायां मृत्तिकायां विज्ञातायां सर्वेषां घटादीनां मृत्तिकेत्येवंरूपेण विज्ञानात् । तथा सत्येव चोद्दालकस्य गुरुकुलात्समावृत्तं श्वेतकेतुं प्रति 'उत्त तमादेशमप्राच्यः, येनाश्रुतं श्रुतं भवत्यमतं मतमविज्ञातं विज्ञात'मिति प्रश्नः संगच्छते । कथं नु भगवः स

आदेशो भवतीति च पुत्रेणानुयुक्तस्य पितुः 'यथा सोम्यैकेन मृत्पिण्डेन सर्वं मृन्मयं विज्ञातं स्याद्वाचारम्भणं विकारो नामधेयं मृत्तिकेत्येव सत्य-
मित्याद्युत्तरं च संगच्छतेतराम् ।

न चेश्वरस्य केवलनिमित्तकारणता नैयायिकानामभिमतोपपत्तुमर्हति ।
चेष्टाप्रयोजनयोरभावात् । न हि निरीहे ब्रह्मणि चेष्टाप्रयोजने संभवतः ।
अन्तरेण च ते प्रवृत्तिरसंभविनीति निमित्तकारणतानुपपत्तिर्विस्पष्टैव ।
केवलोपादानत्वे यथा पटे कार्ये समुत्पन्ने तत्कारणानां तन्नूनां पृथक्सत्ता
नोपलभ्यते यथा वा घटे जाते तत्कारणभूताया मृदः पृथग्भावो नास्ति,
एवं जगति जाते ब्रह्म पृथङ् नावशिष्येतेत्यभिन्ननिमित्तोपादानकारण-
ताऽभ्युपेयते ।

निरवयवस्य सतो ब्रह्मण उपादानत्वे परिणामासम्भवात्पारिशेष्याद्
विवर्त आस्थीयते । विवर्तसमाश्रयेणैव श्रुत्युक्तमुपादानत्वं शक्यमुपपाद-
यितुम् । विवर्तश्चातात्त्विक्यन्यथाप्रथेति पूर्वमवोचाम । यथा वा वेदान्त-
परिभाषाकारैर्निरूपितम्—विवर्तो नाम उपादानविपमसत्ताकार्योत्पत्ति-
रिति । इदं दृश्यमानं नानानामरूपात्मकं विश्वं ब्रह्मणो विवर्त इति
सिद्धान्तः । अयं विवर्तः किन्निमित्तक इति चेदुच्यते—अविद्याकृतोऽयं
भवति । केयमविद्या नाम । अविद्या हि सदसद्भ्यामनिर्वचनीयं त्रिगुणा-
त्मकं ज्ञानविरोधि भावरूपं यत्किञ्चिदिति वदन्ति । सेयमविद्या विज्ञेपा-
वरणशक्तिद्वयान्विता ब्रह्मावृणोति, आवृत्य च विज्ञेपति प्रतिभासयति
सकलमिमं प्रपञ्चम् । इयं चानादिरपि सान्ता, कालान्तरे वाध्यमान-
त्वात् । ब्रह्मविषयाऽविद्या जीववृत्तिर्न ब्रह्मवृत्तिरिति श्रीवाचस्पतिमिश्राः ।
ननु सत्यामविद्यायां जीवः समुद्भवति सति च जीवेऽविद्या समुल्लसतीती-
तरेतराश्रयताप्रसङ्गः । न ह्यविद्या पश्चात्तन्स्वकार्यवृत्तिः स्यादिति युज्यत
इति चेत् केयं विर्भाषिका । अनादिरयमविद्याया जीवस्य चान्योन्यसमा-
श्रयः । कालानवच्छिन्नं हेतयोः साहचर्यमिति गृहण ।

नन्वेवंविधोन्योन्याश्रयसम्बन्धो न बुद्धिमुपारोहतीति चेत् । सत्यम् ।
इदं ह्यविद्याया अविद्यात्व यद् दुरवधारत्वम् । अनिर्वाच्या चाविद्या बुद्धि-
विषयश्चेति त्रिप्रतिपिद्धं स्यात् । तदुक्तम्—

दुर्घटत्वमविद्याया भूषणं न तु दूषणम् ।

कथं चिद् घटमानत्वेऽविद्यात्वं दुर्घटं भवेत् ॥ इति ।

जगतो व्याख्यात्रीयमविद्या स्वयमव्याख्येयेति स्थितम् ।

ननु यत्सदसत्त्वेनानिर्वाच्यं तत्कथमर्थक्रियाकारि स्यादिति चेदुच्यते ।
अर्थक्रियाकारिता नामानिर्वाच्य एव पदार्थे भवति । एतल्लक्षणं सामर्थ्य-
मनन्ते शुद्धेऽविकार्ये ब्रह्मणि तु न संभवति । आत्यन्तिकसत्ताविधुर एवार्थो
व्यवहारे सामर्थ्यवान्भवतीति वेदान्तराद्धान्तः ।

ननु सर्वैरविशेषेण प्रत्यक्षमुपलभ्यमानस्य विश्वस्यमिध्यात्वं न जाघ-
टीति, तेन नास्थापलापो युक्त इति चेदुच्यते—त्रिविधं हि सत्त्वमङ्गीक्रियते
पारमार्थिकं व्यावहारिकं प्रातिभासिकं चेति । यदत्यन्तं सन्न तद्वाध्यते,
स परमार्थः । यच्चात्यन्तमसन्न तदनुभूयते, तच्छून्यम् । ब्रह्मणः कालत्र-
येपि बाधो नेति ब्रह्मात्यन्तं सत् । बन्ध्यापुत्रशशशृङ्गायश्चात्यन्तमसन्तः,
कालत्रयेऽप्यनुभूतिविषयानुपगमात् । दृश्यमानः प्रपञ्चस्तु नात्यन्ताय सन्,
बाधो ह्यस्य सुषुप्तौ लक्ष्यते । न चाप्यसन्, अनुभूतिविषयत्वात् । न
चापि सञ्जासञ्चेति वाच्यम्, विरोधात् । तेन शुक्तौ रजतवत् प्रातिभा-
सिकमिदं विश्वमिति तत्त्वम् । न वयं व्यावहारिकीमस्य सत्तां प्रत्याच-
क्ष्महे । अयं दृश्यमानः प्रपञ्चः सुतुच्छक इति परेपि प्रस्थानभेदाः स्वीकु-
र्वन्त इति जितमद्वैतवादिभिः । तथा चोक्तं साङ्ख्यवृद्धैः पातञ्जलभाष्ये
चतुर्थे चरणे—

गुणानां परमं रूपं न दृष्टिपथमृच्छति ।

यत्तु दृष्टिपथं प्राप्तं तन्मायैव सुतुच्छकम् ॥ इति ।

एतदभिप्रेत्यैव भगवता गौतमेनापि सूत्रितम्—स्वप्नविषयाभिमान-
वदयं प्रमाणप्रमेयाभिमानः (४।२।३१) इति । मायागन्धर्वनगरमृगतृ-
ष्णिकावद्वेति च ।

ननु विवर्तवादः खल्वविद्यैकप्रतिष्ठः । अविद्या चानिर्वचनीयत्वल-
क्षणाऽप्रमेयेत्यप्रतिष्ठिता । अप्रतिष्ठितायां चास्यां का प्रतिष्ठाऽस्य वादस्येति
चेच्छ्रुणु—काममपरिच्छेद्यस्वरूपाऽविद्या, अस्तीति को नामानुन्मत्तोपह-
वीत । इयं च योगैरप्यभ्युपगता । अविद्यास्मितारागद्वेषाभिनिवेशाः
क्लेशा इति हि पातञ्जलं सूत्रम् । सेयं दुःखा च दुरुपपादा चेति योग-

भाष्यकाराः । शास्त्रेषु प्रक्रियाभेदैरविद्यैवोपवर्णयति इति च वाक्यपदीये हरिः । अविद्याबुद्धिप्रयाणि सर्वशास्त्राणीति च श्रीभगवत्पादाः । तथा हि ब्राह्मणेन निष्कारणो धर्मः पङ्क्तौ वेदोऽध्येयो ज्ञेयश्चेत्यत्रात्मन्यत्राह्मणे ब्राह्मणत्वारोपसमाश्रयेणैव शास्त्रं वेदाध्ययनं विधत्ते । अनात्मनि पुत्रे कलत्रे वा सुखिते दुःखिते वाऽहमेव सुखी दुःखी वेत्यभिमन्यते । शरीरे स्थूले कृशे वाऽहमेव स्थूलः कृशो वति शरीरधर्मानात्मन्यध्यस्यति । एवं चक्षुषि कारणे कर्णे वा बधिरेऽहमेव कारणो बधिरो वेति मन्यते, करचरणौ वा रुग्णेऽहमेव रुग्ण इति भ्रमति । सोऽयमात्मनीन्द्रियधर्माध्यासः । नैतदेव । पञ्चादिभिः साविद्यकैः समानोऽस्मदादीनां व्यवहारः । यथा गोपालकेनागोपालकेन वा दण्डेवर्णे गोमहिपादि सत्त्वं भयेनापक्रामति मा मां वधीदिति तथा प्रबोधवन्तोपि वयमिति न हन्यते हन्यमाने शरीरे इति श्रुतेरच्छेद्याभेद्यत्वस्य शाब्दबोधेऽप्यविद्यावरणेनाऽनुपलब्धात्मस्वरूपाः स्म इति प्रसिध्यति । तेन दृढभूमिको दृढोपपत्तिकश्च विवर्तवाद् इति प्रसिध्यतितराम् ।

(३) अस्ति शरीरेन्द्रियमनोबुद्धिव्यतिरिक्त आत्मा ।

अस्मत्प्रत्ययगोचरः कः पदार्थः । अयं हि जिज्ञासाविषयः पुराणानां विमर्शकानां नूतनानां च । अहमस्मीति केनानुन्मत्तेन शक्यतेऽपलपितुम् । अहं नास्मीति वदतो व्याघातः प्रव्यक्तः । स्वभावेन च सिद्धा भावा इतरेतराभावमात्रेणाभावतां न भजन्ते । न हि यो गौर्नासाश्चः, यश्चाश्वो नासौ गौरिति गवाश्चमेव न भवतीति पार्थते वक्तुम् । अहंपदवाच्येर्थे मतविसंवादाः प्रथन्ते परीक्षकाणाम् । स चार्थो नैयायिकैरात्मेत्यभिलष्यते स एव नः प्रपित्सागोचरः । एपोऽत्र मतसंग्रहः—१ देहमात्रं चैतन्याविशिष्टमात्मेति प्राकृता जना लोकार्यातिकाश्च प्रतिपन्नाः । २ इन्द्रियाण्येव चेतनान्यात्मेत्यपरे । ३ मन इत्यन्ये । ३ विज्ञानमात्रं क्षणिकमित्येके । ५ शून्यमित्यपरे । ६ अस्ति देहादिव्यतिरिक्तः संसारी कर्ता भोक्तेत्यपरे । अयमेव चान्त्यः पक्षः प्रकृते साध्यः ।

नायमहंपदार्थ आत्मा शरीराभिन्नो भवितुमर्हति । तत्कस्मात् । नित्यं ह्यस्मच्छरीरात्कोऽप्यंशो व्यपैति । यदा स्नामस्तदोद्धर्तते मालिन्यम् ।

किमिदं मालिन्यं नाम पृथमानोपरित्वगेव नान्यदिति ब्रूमः । कर्णकिट्टं दूषिका सिङ्घणं च मे कर्णनेत्रनासिकात्रित्यमवस्रवन्ति । अपयात्येव कश्चिदंशः शारीरः । न चानुभवाम्यपकृष्टोऽस्मीत्यंशो वा मे कश्चिद् व्यपवृक्त इति । इदं तु सततमनुभवामि स एवाहमस्मि तदवस्थस्तावत्परिमाण इति । न हि संमूढोपि प्रत्येति स्नातो मे शरीराद्यद् व्यपेतं स मत्स्वरूपांश एव भवतीति । तस्मादुपपद्यते शरीराद् व्यतिरिक्त आत्मेति ।

एवमेव यदि मेङ्गुलिश्छिद्येत तदा किं मे जायतेऽनुभूतिरहमेव च्छिन्नोऽस्मीति । विरोपिते च ब्रणे च्छिन्नाङ्गुलिव्यापारनिरपेक्षे कर्मणि व्यापृतोऽहं किमनुभवामि साम्प्रतं विकलोस्मि पुरा च सकल आसमिति । यदि नैपानुभूतिरुदयते तदा शरीरमेवात्मेति कथं प्रामाण्यमयते ।

यद्यात्थ चिन्तयामि भुञ्ज इति चिन्तयामि शय इति चोभयत्र चिन्ति-भुजिक्रिययोश्चिन्तिशयत्योश्च कर्तृसामान्याच्छरीरात्मनोरभेदः प्रसिध्यतीति, एवमपि भ्रान्तोसि । विमृश्यतां तावदहमश्नामीत्यस्यार्थः । कोशनाति ? शरीरमिति चेन्न । उपरमेप्यश्नीयादेव । तदवस्थितेः । अथ ब्रूषे तद्भिन्नः कश्चिदात्माख्यः पदार्थ इति, तदप्यपेशलम् । अशनं हि शारीरमिति व्यवसितेः । कस्तर्ह्यशनायति । का नामाशनाया । शरीरेऽन्नाद्यापर्याप्तिवैकल्यं वेति चेन्नेदं क्षोदक्षमम् । भोज्यापर्याप्तिरेवाशनाया न, अपि तस्या अपर्याप्तेरनुभवः । तस्माद्योऽशनायति स शरीरव्यतिरिक्त आत्मेति सिद्धम् ।

एवं चोदर्या मे वेदना समस्तीति वचोऽपि परीक्ष्यं प्रेक्षावताम् । यद्यार्तो भिषजमुपश्लिष्य पृच्छति किंकृता मे वेदनेति । स आह पुरीतति किञ्चित्कचिदवरुद्धमिति । रसो वा कश्चिदपकर्षं गत इति । परं नैतदनवद्यमुत्तरम् । न हि कस्यचिदर्थस्य कचिदन्त्रे स्वलनं रसापकर्षो वा वेदना भवति, किन्तहि विशिष्टानुभूतिः सा चात्मकर्तृकाऽऽत्माश्रया भवति ।

अयमत्र निर्गलितोऽर्थः—अस्ति शरीरम्, अस्त्यात्मा, अस्ति च तयोर्मिथः सम्बन्ध इति । बुभुक्षादेरन्यथानुपपत्तेः ।

अत्राहुरिदमवस्थितं शरीरनान्तरीयका नः स्थितिरिति । नास्माभिर्न चान्येन केनाप्यशरीरस्थितिरन्वभावि । सशरीरस्यैव सर्वस्य सर्वाः क्रिया ज्ञानं भोगश्च । तेनात्यन्तायापृथग्भावोऽहम्पदार्थस्य शरीरस्य चेति संगच्छते शरीरमेवात्मेति चार्वाकमतम् । अत्राहुरेतन्मतविवरणकाराः—

पृथिव्यादीनि चत्वारि तत्त्वानि । तेभ्य एव देहाकारपरिणतेभ्यः क्ण्वादिभ्यो मदशाक्तिवच्चैतन्यमुपजायते । तेषु विनश्येषु सत्सु स्वयं विनश्यति । तदाहुः—विज्ञानघन एवैतेभ्यः समुत्थाय तान्येवानु विनश्यति न प्रेत्य संज्ञास्तीति (बृ० २।४।१२) । इमां च स्वमते युक्तिमुदाहरन्ति । यद्धि यस्मिन्सति भवत्यसति च न भवति तत्तद्धर्मत्वेनाध्यवसीयते यथाग्निधर्माधौष्यप्रकाशौ । प्राणचेष्टाचैतन्यस्मृत्यादयश्चात्मधर्मत्वेनाभिमता आत्मवादिनां तेऽप्यन्तरेव देह उपलभ्यमाना वहिश्चानुपलभ्यमाना असिद्धे देहव्यतिरिक्ते धर्मिणि देहधर्मा एव भवितुमर्हन्ति । तस्मादव्यतिरेको देहादात्मन इति ।

अत्र ब्रूमः । भो देवानां प्रिय यदुक्तं भूतकर्तृकं चैतन्यं न च स्वतन्त्रं तदस्तीति तत्र ब्रूमो यथा भूतपरिणामविशेषो रूपादिभूतचतुष्टयादर्थान्तरं न, तथा भूतपरिणामभेद एव चैतन्यं न तु भूतेभ्योथान्तरं धर्मधर्मिणोरभेदात् । भूतधर्माश्च रूपादयो जडत्वाद् विषया एव दृष्टा न तु विषयिणः । तच्चैतन्येपि समानम् । देहात्मकभूतानि च चैतन्यं प्रति विषय इति तवाप्यभिमतम् । तेन चैतन्यस्य विषयित्वपातः । स विरुध्यते । न ह्येकत्रार्थं एकस्यां क्रियायां कर्तृकर्मत्वे संभवतः । न हि नटः सुनिपुणोपि सन् स्वस्कन्धमधिरोदयति । तस्मान्न चैतन्यं देहधर्म इत्यवश्यमभ्युपेतव्यम् ।

यच्चात्थ देहभावे भावाद् देहधर्मा एवात्मधर्मा इति ततो देहभावेऽपि कदाचिदभावादेतद्धर्मत्वमेवैषां कुतो न स्यात् । प्राणचेष्टादयस्तु सत्यपि देहे मृतावस्थायां न भवन्ति । देहधर्माश्च रूपादयः परैरप्युपलभ्यन्ते न त्वात्मधर्माश्चैतन्यस्मृत्यादयः । तस्मान्न देहधर्मकं चैतन्यमागन्तुकं हि तत् । किं च चेतनो देह इति कक्षीकारे प्रपञ्चमरणसुषुप्त्यादयश्च नोपपद्येरन् ।

किं च यदि भूतभौतिकधर्मश्चैतन्यं तर्हि शरीरकारणीभूतेषु पृथिव्यादिष्वप्युपलभ्येत, अवयवेषु सन्त एव गुणा अवयविन्युपलभ्यन्ते नासन्तः । घटपटादिवच्छरीरमपि कार्यमवयवदत्त्वात् । कार्ये च कारणातिरिक्तगुणानामदर्शनात् । त्वदुदाहृतेषु गुडादिषु तु मदशाक्तिरनुद्भूता पूर्वमेव तिष्ठति, सम्मिश्रणात्सोद्भवति न त्वसत्येव जायते, न ह्यसतः सजायते ।

यदि च शरीरधर्मकं चैतन्यमिति कथं चिदभ्युपगम्येत तर्हि वक्तव्यं

घटे चैतन्यं कुतो न । घटोऽपि भौतिकः । तस्माद् घटश्च शरीरं चोभय-
मचेतनमभ्युपेतव्यं भविष्यति चेतनं वा । गत्यन्तराभावात् ।

यदि च शरीरावयवेषु चैतन्यमभविष्यत्तदा केशनखादिपूपालप्स्यत ।
न चोपलभ्यते । अथ दुर्जनतोपन्यायेनाभ्युपगम्येत तदावयवेष्वनेकेषु
चैतन्यान्यथनेकानि स्युः । तत्तच्चैतन्याविशिष्टा अवयवाश्च प्रयत्नादिषु पर-
स्परं भिद्येरन् । तेनैकत्रावयविनि शरीरे एकस्मिन्क्षणे नैकं ज्ञानं स्यान्नैको
वा प्रयत्नः । न चैतद्भवति । न हि क्वचिच्छरीरे विरुद्धं ज्ञानद्वयं प्रयत्न-
द्वयं वैककालिकं दृश्यते ।

किं च नित्यं परिवर्तते शरीरम् । बाल्ये, यच्छरीरं न तद्यौवने, यच्च
यौवने न तद्दार्ढ्ये । एवं चैतन्यस्य शरीरधर्मत्वे तदापि परिवर्तते । बाल्ये-
ऽजितं ज्ञानमवस्थान्तरे नावतिष्ठेत् । अयं च महाननर्थः शरीरात्म-
नोरभेदे चेतने वा शरीरे स्वीकृते—कृतहानमकृताभ्यागमश्च प्रस-
ज्येते । विनष्टे देहे को भोक्ष्यते कृतानि कर्माणीति कृतहानमुत्ता-
नम् । देहान्तरेण तद्भोग इति चेदकृताभ्यागमः स्फुटः । तस्मान्न देह
आत्मेति स्थितम् ।

अपर आह—इन्द्रियाण्येव चेतनान्यात्मा । तान्येव ज्ञानाधिकर-
णम् । नातोतिरिक्तं ज्ञातृ समस्तीति । तदपि दुरुपपादम् । दर्शनस्पर्श-
नाभ्यामेकार्थग्रहणात्तत्तदिन्द्रियव्यतिरिक्तः कश्चिद् ग्रहीताऽस्तीति प्रति-
पत्तव्यम् । अन्यथा सत्यपि चक्षुषा दर्शने त्वचा च स्पर्शने यो मयार्थो
दृष्टः स एव स्पृष्ट इति विषयैक्यज्ञानं नोदियात् । अथ ब्रूषे शरीरे शरीरे-
न्द्रियवर्जं नान्यत्त्वमस्तीति तदा भणैकत्वज्ञानं किमाश्रयमिति । इदं च
नापलाप्यमेकत्वज्ञानं भवतीति । पीतमिदं जम्बीरमम्लं चेत्यनुभवे
पीतत्वं चक्षुषा गृहीतमम्लत्वं च जिह्वया । पीतत्वाम्लत्वोभयधर्मवानेक
एवार्थो जम्बीरं नामेति केनाग्राह्यं । इदं पीतमम्लं जम्बीरमित्यनुभूतौ
दर्शनरसने इति व्यापारद्वयमेव यदि पश्यसि नाञ्जसा पश्यसि । पीत-
त्वाम्लत्वयोः पृथक् पृथक् तत्तदिन्द्रियेण ग्रहेऽपीदं गुणद्वयमेकाधिकर-
णमिति यो ग्रहः स नैकतरेणापीन्द्रियेण शक्यक्रिय इति किं नावधार-
यसि । किं च यदि कल्पयसि जम्बीरं नाम न किञ्चिदस्ति पीताम्ल-
त्वमर्थद्वयं पश्यन्भ्रमति तत्तद्धर्मकमेकमेवार्थं पश्यामीति तदापीदं

चोद्योसि स भ्रमः किमधिष्ठानः स्यादिति । नासौ चाक्षपो नापि रासन इति तु त्वयाप्यङ्गीकार्यम् । तस्माद् इन्द्रियार्थप्रसिद्धिरिन्द्रियार्थेभ्योर्था-न्तरस्य हेतुरिति यदभणीद् वैशेषिकसूत्रकारस्तस्य नास्त्यनङ्गीकारो नाम ।

अथ मन्यसे नार्थोऽर्थान्तरेणात्माख्येन । इन्द्रियविषययोर्व्यवस्थैव व्यतिरिक्तां चेतनसतां व्यावर्तयति । तथा हि व्यवस्थितविषयाणीन्द्रियाणि । चक्षुरेव रूपं गृह्णाति, जिह्वैव रसं, त्वगेव च स्पर्शम् । चक्षुष्यसति रूपं न गृह्यते सति च गृह्यते । यत्र यस्मिन्नसति न भवति सति च भवति तस्य तदिति विज्ञायते । इति नार्थो गडुभूतेनात्मना । तानीमानीन्द्रियाणि स्वस्वविषयग्रहणाच्चेतनानीति किमन्येन चेतनेन । तत्रोच्यते—इयमेव व्यवस्थाऽऽत्मसद्भावं प्रसाधयति । यदि खल्वेकमिन्द्रियं सर्वग्राहि चेतनं स्यात् तदा शब्दस्पर्शादय एकेनैव गृह्येन्नोक्ता च विषयव्यवस्थितिः स्यात् । तस्मान्चक्षुरादिद्वारासर्वविषयग्राहकश्चेतन आत्मेन्द्रियव्यतिरिक्तोऽस्तीत्यनुमीयते । इतश्चानुमीयते—प्रसिद्धं हि प्रत्यभिज्ञानं चेतनेऽप्रत्याख्येयम् । अयं चेतन आत्रादे रूपं द्रष्टुऽनुभूतपूर्वं रसं वा गन्धं वाऽनुमिनोति, एतद्रूपं मधुरमासीत्सुरभि चेत्यनेनापि तद्गुणेन भवितव्यमित्यादि । अनुमानं च ज्ञानमेव । न चैकस्य कस्यचिदपीन्द्रियस्य रूपरसादीनामनेकेषां ज्ञानं सम्भवति । नापि रसनेन्द्रियादिगृहीतस्य रसादेश्चक्षुरादीनां प्रत्यभिज्ञानं सम्भवति । किं च विषयसन्निकर्षे सत्येवैन्द्रियकं ज्ञानमुत्पद्यते । न चेदानीं रसनादीनां रसादिसंनिकर्षोऽस्ति, येन रसादीनां प्रत्यक्षं स्यात् । सङ्गतश्च प्रतिक्षणं भिन्न इति न तस्य पूर्वसङ्घातगृहीतस्य प्रतिसन्धानं संभवति । तस्माद्देहादिसङ्घातव्यतिरिक्त आत्मेति सिद्धम् ।

स्मृतिसङ्घातोऽपि देहादिव्यतिरिक्तमात्मानमनुमापयति । केयं स्मृतिर्नाम । गृहीतपूर्वस्यार्थस्य सादृश्यज्ञानेनोद्बोध इति । इन्द्रियैर्येऽज्ञानमुत्पद्यते न तदधीन्द्रियं तिष्ठति । क्षणिकत्वात्तस्य । क्षणं च तत्रावस्थायान्यत्र सङ्क्रामति । यदि चक्षुषा यद् गृहीतं तच्चिराय नित्यं वा चक्षुषि तिष्ठेन्नार्थान्तरं किमपि गृह्येत । नवनवार्थग्रहणे व्यापृतं चक्षुर्गृहीतपूर्वमर्थं क्व न्यस्यति । यत्र न्यस्यति स ज्ञानाधिकरणमात्मा । स्मृतिश्चात्मधर्म एव । अहं स्मरामि; रसादिस्मृतिमानहमित्यादिज्ञानेन तत्सिद्धेः । एवं स्मृतेरा-

त्मधर्मत्वे सिद्धे फलस्य रूपदर्शनेन जायमाना रसस्मृतिरूपपत्तिमती भवति । तथा हि कस्यचिदम्लफलस्य जम्बीरादेश्चक्षुषा रूपदर्शने रसनस्येन्द्रियान्तरस्य विकारो रसानुस्मृतौ रसगर्धिप्रवर्तितो दन्तोदकसम्प्लवभूतो गृह्यते । स इन्द्रियं चेच्चेतनं, नोपपद्यते । येन चक्षुषा फलं दृष्टं तेन तु तद्रसो नानुभूत इति न चक्षुषो रसस्मृतिः सम्भवति । नान्यदृष्टमन्यः स्मरति । अयं भावः—यदीन्द्रियेभ्यः पृथगात्मा नाङ्गीक्रियते तदेन्द्रियजन्यज्ञानानां समन्वयो न सम्भवति । प्रत्यभिज्ञास्मृत्यादीनां च कारणाभावादनुपपत्तिप्रसङ्गश्च । अस्मत्पक्षे त्वात्मैको द्रष्टा रसयिता स्मर्ता चेत्युपपद्यतेऽस्य रूपदर्शन एव रसानुस्मृतिः ।

नन्वात्मप्रतिपादकानां स्मृतिप्रत्यभिज्ञादीनां हेतूनां मनसि सम्भवान्मन एवात्मा न मनो व्यतिरिक्तः कश्चिदात्मास्ति । सर्वविषय मन एकं चेति सर्वतन्त्रसिद्धान्तः । तेन चक्षुरादीन्द्रिये संचिहितं मनो रूपादिविषयाननुभवतीति कालान्तरे मनसः स्मृत्यभिज्ञे नानुपपन्ने । एवं च फलरूपदर्शनेन संस्कारोद्बोधाद्रसानुस्मृत्या दन्तोदकसंप्लवलक्षणो रसनेन्द्रियविकारः सूपपन्न एवेति चेन्न । यथा ज्ञातुरात्मनो बाह्यानि ज्ञानेन्द्रियाणि ज्ञानसाधनान्युपेयन्ते तथा तस्यैव मननसाधनमान्तरमपि ज्ञानसाधनमवश्याभ्युपेयम्, तदेव च मनः । न हि सुखादिज्ञानं साधनमन्तरेण ज्ञातुर्भवितुमर्हति । किं च मनस एव ज्ञातृत्वे स्वीक्रियमाणे तस्य केनेन्द्रियेणान्तरस्य सुखादेर्ग्रहणं भवतीति वक्तव्यम् ।

न च बुद्धिरेवात्मास्त्विति वाच्यम् । बुद्धिः प्रतिपत्तिरूपलब्धिज्ञानमित्यनर्थान्तरम् । ज्ञानं च गुणत्वादधिकरणमपेक्षते द्रव्यम् । तस्माज्ज्ञानाधिकरणमात्माऽवश्याभ्युपेयः । किं च । संवेदनेन संस्कारेण वा जायमानं सर्वं ज्ञानं क्षणिकमिति सर्वतन्त्रसिद्धान्तः । अन्तःकरणे च वीचितरङ्गवद् धारावाहितया अनुक्षणं भावाः समुद्भासन्ते । एतस्या विज्ञानधारायाः क्षणिका बुद्धिर्ज्ञात्री स्यादिति नोपपद्यते । नित्य आत्मन्येव तज्ज्ञातृत्वं घटते । तस्मान्न बुद्धिरात्मेति स्थितम् । तस्मादस्ति शरीरेन्द्रियमनोबुद्धिव्यतिरिक्त आत्मेति यत्प्रतिज्ञातं तत्प्रसाधितं वेदितव्यम् ।

(४) रसनिरूपणम् ।

अथ रस इति कः पदार्थः । उच्यते—रस्यत आस्वाद्यत इति रसः, निर्वृतिघनश्चित्तवृत्तिविशेषः । यथा नानाव्यञ्जनसंस्कृतमन्नं भुञ्जाना रसानास्वादयन्ति सुमनसः पुरुषा हर्षादींश्चाप्यधिगच्छन्ति, तथा नानाभावाभिनयव्यञ्जितान्वागङ्गसत्त्वोपेतान्स्थायिभावानास्वादयन्ति सहृदयाः प्रेक्षका इति नाट्यशास्त्रकारा भरतमुनयः । सहृदया इति सवासना उच्यन्ते । तेषामेव रसास्वादो भवति नेतरेषाम् । उक्तं च धर्मदत्तेन—

सवासनानां सभ्यानां रसस्यास्वादनं भवेत् ।

निर्वासनास्तु रङ्गान्तःकाष्ठकुड्याश्मसंनिभाः ॥ इति ।

अयं रस आनन्दात्मकास्वादरूप आस्वाद्यरूपश्च । कथं रसोपलम्भो भवतीति जिज्ञासाशमनायाचकथनाट्यशास्त्रकाराः—“विभावानुभावव्यभिचारिसंयोगाद्रसनिष्पत्तिरिति । स्वस्वशास्त्रार्थवासितान्तःकरणानामेतत्सूत्रमालम्ब्य प्रवृत्तानां चत्वारो वादाः प्रतिष्ठन्ते वादिनाम् । तत्र भट्टलोल्लटस्य मीमांसानुगृहीत उत्पत्तिवादः । श्रीशङ्कुकस्य न्यायावष्टव्योऽनुमितिवादः । भट्टनायकस्य साङ्ख्यानुरो भुक्तिवादः । अभिनवगुप्तस्य चालङ्कारिकसमाश्रितश्चतुर्थोभिव्यक्तिवादः । अयमेव च मम्मटस्याप्यभिमतः । तथा चोक्तं काव्यप्रकाशे—

कारणान्यथ कार्याणि सहकारीणि यानि च ।

रत्यादेः स्थायिनो लोके तानि चेन्नाट्यकाव्ययोः ॥

विभावा अनुभावास्तत्कथ्यन्ते व्यभिचारिणः ।

व्यक्तः स तैर्विभावाद्यैः स्थायी भावो रसः स्मृतः ॥ इति ।

तानिमान्प्रथितांश्चतुरो वादानिहानुक्रमिष्यामः । रसस्य विभावादिभिः संयोगात्सम्बन्धाद्रसनिष्पत्तिः प्रतीतिर्भवतीति सामान्यतः सूत्रार्थः । भट्टलोल्लटस्तु विभावैर्ललनाद्यालम्बनकारणैर्जनितो रत्यादिभावश्चन्द्राद्युदीपनकारणैरुदीपितोनुभावैः कटाक्षभुजाक्षेपप्रभृतिभिः कार्यैः प्रतीतियोग्यः कृतो व्यभिचारिभिर्निर्वेदादिभिः सहकारिभिः परिपोषं गमितो मुख्यया वृत्त्या रामादावकार्ये स्थितोपि रामस्येव वेपविशेषवाग्बिधायिनि नर्तकेपि तत्कालं रामत्वाभिमानाद्रामत्वरोपाद्वा प्रतीयमान

आरोप्यमाणो रसपदव्यवहार्यो भवतीति । अत्र व्याख्याने सूत्रे संयोगादित्यस्योत्पाद्योत्पादकभावसम्बन्धादित्यर्थः । निष्पत्तिरुत्पत्तिर्भवति । व्यञ्जनाद्यापारञ्च नोरीक्रियते ।

अथमत्र निर्गलितोर्थः—यथाऽसत्यपि सर्पे सर्पभावेनोत्प्रेक्षितस्य दाम्नोपि भीतिरुदेति, तथा सीताचिपयण्यनुरागरूपा रामगता रतिरविद्यमानापि नर्तकेऽभिनयनैपुण्येन तस्मिन्स्थितेव प्रतीयमाना सहृदयहृदये चमत्कारमपयन्त्येव रसपदबोमधिरोहतीति ।

प्रथमेत्र व्याख्यानेऽनुकार्ये रामादावेव रसनिष्पत्त्या सामाजिके तदभावात्सामाजिकानां चमत्कारानापत्तिरिति दोषः । तत्परिजिहीर्षया श्रीशङ्कुकोदः सूत्रमन्यथा व्याचष्टे—

विभावानुभावव्यभिचारिभिः संयोगादनुमाप्यानुमापकभावरूपात्सम्बन्धाद्रसनिष्पत्तिरनुमितिरिति । तत्र राम एवायम्, अयमेव राम इत्युभयरूपायाः सम्यक्प्रतीतेः, न रामोऽयमित्यौत्तरकालिकेन बाधेन मिथ्याप्रतीतेः, अयं रामो न वेति संशयप्रतीतेः, रामसदृशोऽयमिति च सादृश्यप्रतीतेर्बिलक्षणा, चित्रे तुरगोऽयमितिबद् याऽरामे (नटे) रामोऽयमिति धीस्तया प्रथमं पक्षभूतो नटो विषयोक्रियते । ततः सेयंममाङ्गेष्वित्यादिकाव्यार्थसाक्षात्कारेण गुरुशिक्षाभ्याससम्पादिताभिनयकार्यप्रकाशनेन च नटेनैव प्रकाशितैविभावादिभिः^१ कारणाकार्यसहकारिभिः कृत्रिमैरप्यतथागृहीतैः संयोगादनुमाप्यानुमापकभावसम्बन्धादनुमीयमानोपि रत्यादेश्चमत्कारिताबलाद्रसनीयत्वेनान्येनानुमीयमानेन लौकिकेनार्थेन विसदृशः स्थायित्वेन ज्ञायमानो रत्यादिर्भावो नटेऽसन्नपि सामाजिकानां वासनया पुनः पुनरास्वाद्यमानो रसतामेतीति ।

अयं ह्येतन्मतसारः—यथा मिहिकाकुलिते प्रदेशेऽसतोपि धूमस्याभिमानाद् धूमनियतस्य वह्नेरनुमानं तथा नटेनैव सुनिपुणं ममैवैते विभादय इति प्रकाशितैस्तत्रासद्भिरपि तैस्तन्नियता रतिरनुमीयमानापि निज-

१ अयमर्थः—नटे गुरुशिक्षाप्रभावाद् दीर्घाभ्यासवशात्सेयंममाङ्गेष्वित्यादिकाव्यार्थानुसन्धानबलाच्च प्रथममालम्बनस्योद्दीपनस्य च विभावस्याविर्भावस्ततस्तदनुगुणस्य रोमाञ्छादेरनुभावस्य व्यक्तिस्ततो व्यञ्जनीयस्योत्कण्ठादेर्व्यभिचारिभावस्य प्रकाशः ।

सौन्दर्यवलात्सामाजिकानामास्वाद्यमानतया चमत्कारमादधती रसतामे-
तीति रतेरनुमितिरेव रसनिष्पत्तिरिति ।

अत्र द्वितीयस्मिन्व्याख्याने प्रत्यक्षमेव ज्ञानं चमत्कारजनकं नानुमि-
त्यादिरिति लोकप्रसिद्धिविरोधः, उत्तरकालं नटे नायं राम इत्येवमनुभू-
तवाधस्य सामाजिकस्य नटं निष्कतानुमितिर्विरहेऽप्यास्वादोऽप्याद्रसं सात्त्वा-
त्करोमीत्यनुव्यवसायायोगश्च दोषः । तत्परिहारवुद्ध्या भट्टनायको भरत-
सूत्रमित्थं व्याकरोति—

विभावादिभिः संयोगाद्भोज्यभोजकभावसम्बन्धाद्रसनिष्पत्तिरिति
सूत्रार्थः । इह त्रयः संनिहिताः—नटो नायकरामादिः सामाजिकश्च । किंगतो
रसः प्रतीतिमुपारोहति ? नायकगतो वा नटगतो वा सामाजिकगतो वा ।
न तावन्नायकगतः प्रतीतिमारोहति । तदानीं रामादीनामभावेन तद्गतस्या-
देरप्यभावात् । असंश्च रत्यादिर्भावो न शक्यो नटे सत्त्वरूपेणानुमातुम्,
खण्डपादीनामपि तथा प्रसङ्गात् । वस्तुतो रामादिगता रतिर्नटगतेति कथं
चिदनुमितापि सामाजिकेऽत्यन्तमसती न तच्चेतसि चमत्कारमादधीतेति
न रसप्रतीतिः स्यात् । न चायं रसस्तथोत्पत्तुमर्हति, विभावादीनामवास्त-
विकत्वात् । न चाभिव्यज्यते, सत एवाभिव्यक्तिरित्यभ्युपगमात् । अपि
तु काव्ये नाट्ये चाभिधावृत्तेर्बलक्षणेन विभावादिसाधारणीकरणस्वरू-
पेण शब्दस्य भावकत्वव्यापारेण साधारणीक्रियमाणो रत्यादिः स्थायी
सत्त्वगुणाभिवृद्धेः प्रकाशानन्दमयज्ञानावस्थानस्वरूपेण भोजकत्वव्या-
पारेण भुज्यते ।

अयमत्र सारः—शब्दस्याभिधारूपव्यापारवत्काव्यनाट्ययोस्तद्विलक्षणं
भावकत्वभोजकत्वनामकं व्यापारद्वयमप्यतिरिक्तमस्ति । अभिधावृत्त्या
काव्यार्थबोधोत्तरमेव तत्राद्येन भावकत्वव्यापारेण विभावादिरूपसीतादयो
रामसम्बन्धिनी रतिश्च सीतात्वरामत्वसम्बन्धमपहाय सामान्यतः कामि-
नीत्वरतित्वादिनैवोपस्थाऽन्ते । अन्त्येन भोजकत्वव्यापारेण तूक्तरीत्या
साधारणीकृतविभावादिसाहित्येन सा रतिः सहृदयैरास्वाद्यते । अत एवा-
सात्या अपि रतेरास्वादोऽलौकिकत्वादुपपन्नः । रतेरास्वाद एव च रस-
निष्पत्तिरिति ।

उक्ते तृतीये व्याख्यानेऽप्येतादृशव्यापारद्वयकल्पने प्रमाणाभावः,

अभिधालक्षणाव्यतिरिक्तेन व्यञ्जनाव्यापारेणैव सर्वेष्टसिद्धेश्च तदनुपेक्षा च । साक्षात्कारस्य सत्त्वोद्रेकाद्युक्तलक्षणस्य च कल्पने प्रमाणाभाव इत्यरुचिं मनसि निधाय स्थायिना विभावादिभिः समं संयोगाद् व्यङ्ग्यव्यञ्जक-
भावरूपात्सम्बन्धाद् विभावादीनामेव वा परस्परं संयोगाद्रसस्य निष्प-
त्तिरभिव्यक्तिरिति सूत्रार्थं विवृण्वते श्रीमदाचार्याभिनवगुप्तपादाः ।
अयमेव च समय आलङ्कारिकाणां श्रीमम्भटप्रभृतीनाम् ।

अयमाशय आचार्यपादानाम्—

लोके प्रमदोद्यानकटाक्षनिर्वेदादिभिः कारणकार्यसहकारिभिः स्थायिनो रत्यादेरनुमाने प्रगल्भन्ते तत्राभ्यासपाटवन्तः सहृदया । काव्यनाटक-
योरपि रसिकाः सामाजिकास्तैरेव प्रमदादिभिः कारणत्वादिव्यपदेशवि-
धुरैर्विभावनादिव्यापारविशिष्टैः सुखैकजनकत्वात्कार्यवैलक्षण्याल्लोकोत्तरै-
र्ममैवैते सन्त्यन्यस्यैव कस्यचिद्धेति, न ममैवैते न वाऽन्यस्यैव कस्यचिदि-
त्येवमनव्यवसितैः साधारण्येन सीतात्वादिविशेषांशपरित्यागेन कार्मिनी-
त्वादिना ज्ञायमानैरभिव्यक्तप्राग्विनिविष्टवासनात्मतया स्थितं स्थायित्वं
रत्यादिकं रसास्वादयितृव्यक्तिविशेषे स्थितमपि साधारणीकृतविभावा-
दिसाहित्येन व्यक्तिविशेषसम्बन्धराहित्येन सकलसहृदयसाधारण्येन
स्वस्वरूपानन्दाकारमिवाभिन्नं विषयीकृतं पानकरसवञ्चवर्ययन्ति, स
शृङ्गारादी रसः । स च न विभावादिकार्यः । विभावादिविनाशेपि तस्य
संभवप्रसङ्गात् । नावि ज्ञाप्यः । जातरय हि घटादेदीपादिना ज्ञापना भवति
न तु जायमानस्य । तेन विभावादिभिर्हेतुभिः सममेव व्यञ्जितश्चर्व-
णीयश्च भवतीति ।

निरुक्ते रसस्वरूपे नाटकदर्पणकारो रामचन्द्र इत्थं प्रत्यक्षतिष्ठते-
शृङ्गारादीनां करुणबीभत्सभयानकरौद्राश्चत्वारो दुःखात्मानः । सर्वं रसा
रस्यमानत्वादेव सुखात्मका इति यत्परिगृहीतप्रायं तदनुभवं विदुन्वे ।
करुणे तावद्भौक्तिकानि शोकादीनि कारणानि दुःखरूपाणीति सर्वजनी-
नम् । काव्यनाटकयोरपितान्यपि तानि किमपि दुःखं जनयन्ति चतसि
सचेतसाम् । अत एव करुणादिरसात्सामाजिकानां जायत एव कियान-
प्युद्वेगः । रसमात्रस्यानन्दमयत्वे करुणादौ नेद्वगनुभूतिरूपपत्तिमती स्यात् ॥
यश्च करुणादिनिरूपणोप्यभिरुचिविशेषः समुन्मिषति सामाजिकानां

सोऽभिनेतृनिबन्धनो ग्रन्थकृच्चतुरीमन्वायत्तश्च । तद्यथा लोके वीरा उत्सा-
हैकवसतयो नराः शिरःशालनविशारदं विद्विषं साञ्चर्यं प्रशंसन्ति । इत्यं
प्रेक्षावन्तोपि प्रेक्षका नन्दनपुरयेन विभ्रान्ताः सन्तः प्रतियन्ति दुःखात्मनोऽ-
पिकरुणादिरसात्सुखसञ्चित्तिरेवेति । सेयं रोमहर्षोत्कण्ठा, यथा प्रयुक्ता
लोकाः सामाजिकतां यान्ति । लोके सर्वत्र सुखदुःखयोः संभेद इति रामा-
दिचरितनिबन्धने प्रवृत्ताः कवयस्तथा निबन्धन्ति यथा सुखदुःखयोरुभयो-
रुद्बोधः स्यात् । अद्वेषोपनतं दुःखात्सुखं तद्रसवत्तरमिति हि तेषां दर्श-
नम् । को नु नाम हृदयविदारणं पीलित्यचरितं जानकीहरणं दुःशासन-
कृतं द्रौपद्याः केशेषु कर्पणं हरिश्चन्द्रस्य चाण्डालायात्मविक्रयणं तत्सुतस्य
सर्पदंष्ट्रस्य निधनमित्यादीन्व्यतिकरान् रूप्यमाणाग्निशाम्यं निर्वृणुयात् ।
शोकादयो हि स्थायिभावा अश्रुविमोचनादिनाऽभिनेया भवन्तीत्यवश्यं
दुःखाकुर्वन्ति सचेतसः सभ्यान् । तत्राप्यभिनेयो यदि सुखाय स्यात्तदा
नून दोषवानिति गर्हणमर्हेत् । किं चाधन्य एव स मनुजो यः परव्यसनं
श्रुत्वा सुखितचेता भवति, दुःखितश्च पराभ्युदयकथया । तस्मात्करुणादयो
रसा दुःखात्मका इति सिद्धमिति ।

तदेतत्साहित्यदर्पणाकारा इत्थं निरास्थन्—

‘ननु तर्हि करुणादीनां रसानां दुःखमयत्वाद्वसत्वं न स्यादित्युच्यते—

“करुणादावपि रसे जायते यत्परं सुखम् ।

सचेतसामनुभवः प्रमाणं तत्र केवलम् ॥

किं च तेषु यदा दुःखं न कोपि स्यात्तदुन्मुखः ।”

न हि कश्चित्सचेतन आत्मनो दुःखाय प्रवर्तते । करुणादिषु तु सकल-
स्यापि साभिनिवेशप्रवृत्तिदर्शनात्सुखमयत्वमेव । ननु कथं दुःखकारणोभ्यः
सुखोत्पत्तिरित्याह—ये खलु वनवासादयो लोके दुःखकारणानीत्युच्यन्ते
त एव काव्यनाट्यसमापता अलौकिकविभावनव्यापारवृत्तया कारणाशब्द-
वाच्यतां विहायालौकिकविभावशब्दवाच्यत्वं भजन्ते । तेभ्यश्च सुरते दन्त-
घातादिभ्य इव सुखमेव जायते । अतश्च लौकिकशोकहपादिकारणोभ्यो
लौकिकशोकहपादयो जायन्त इति लोक एव प्रतिनियमः । हरिश्चन्द्रादं-
श्चित्तस्य काव्यनाट्ययोः श्रवणदर्शनाभ्यां जायमाना अश्रुपातादयोपि

१ शमु आलोचने चुरादिः । तस्य नान्ये मितोऽहेताविति मित्वं न ।

चेतसो हर्षेण गलितप्रायत्वाज्जायन्ते न दुःखात् । अत एव भगवद्भक्तानां भगवद्दर्शनाकर्णनादश्रुपातादय उपपद्यन्ते । न हि तत्र जात्वपि दुःखानुभवोस्ति । अयं हि लोकोत्तरस्य काव्यञ्चापारस्य महिमा यत्प्रयोज्या अरमणीया अपि शोकादयः पदार्था आह्लादमलौकिकं जनयन्तीति ।

(५) विवक्षातः कारकाणि भवन्ति ।

किं नाम कारकम् । साधकं निर्वर्तकं कारकसंज्ञम्भवतीति भाष्यम् । अन्वर्थसंज्ञैषा । करोतीति कारकम् । यद्येवमपादानादीनां कारकसंज्ञाया अप्रसङ्गः । कर्तुरेव स व्यपदेशो युक्तः । नैप दोषः । अपादानादीनामपि स्वव्यापारे स्वातन्त्र्यात्कारकत्वम् (कर्तृत्वम्) अस्त्येव । तद्यथा स्थाली पचति, एधाः पचन्तीत्यादि । क तर्ज्यपादानत्वादेरवकाशः, यत्र पारतन्त्र्यम् । क पारतन्त्र्यम् । यत्र प्रधानेन कर्त्रा सह समवायः । यथा राज्ञा सह समवायेऽमात्यादीनां पारतन्त्र्यं व्यवाये स्वातन्त्र्यम् । राजाऽमात्यैः प्रजास्तन्त्रयते । अमात्या राजाधिकृता राजानुशिष्टाः प्रजास्तन्त्रयन्ते ।

किं कारकं नाम द्रव्यमाहोस्विच्छक्तिरितीदानीं प्रस्तूयते विचारः । नाद्यः कल्पः । स्थाली पचति, स्थाल्यां पचति, स्थाल्या पचतीत्यत्रैकैव स्थाली कर्त्रादिभेदेन भिद्येत । द्रव्यत्वावच्छिन्न एकस्मिन्द्रव्येऽनेकत्वप्रसङ्गे दुर्वारः स्यात् । द्रव्यस्य चैकस्वभावत्वात्कर्मकरणादित्वं नोपपद्यते । तस्मात्कारकं शक्तिः । सा च स्वाश्रयसमवेता । क्रियाप्रवर्तनाय योग्या भवति । यत्तु साधनं वै द्रव्यं न च द्रव्यस्य प्रकर्षापकर्षौस्त इत्यद्रव्यप्रकर्षव्याख्याने भाष्ये द्रव्यस्य साधनत्वाभिधानं तच्छक्तिशक्तिमतोर्भेदाविवक्ष्येत्यवगन्तव्यम् । यच्चान्यत्र गुणसमुदायः साधनमित्युक्तं तत्प्रधानक्रियाया एकैकशक्तिनिष्पाद्यत्वाभावात् । गुणक्रियापेक्षया तु प्रत्येकं शक्तेः साधनता व्यवस्थितैव ।

सामान्यतः कारकस्वरूपे निरूपितेपि न स्पष्टमवगम्यते किं कारकं वस्तुतन्त्रमुताहो लोकतन्त्रमिति । लोकतन्त्रमिति गृहाण । विवक्षानिन्तं हि तत् । तथा चोक्तं वाक्यपदीये हरिणा—

शक्तिमात्रासमूहस्य विश्वस्यानेकधर्मणः ।

सर्वदा सर्वथा भावात्कचित्किञ्चिद्विद्यते ॥ इति ।

घटं पश्य, घटेनोदकमानय, घट उदकं निधेहीत्यादिः कर्मकरणादि-

भावो नियमेनोपपद्यत इति न कारकसाङ्कर्यप्रसङ्गः शङ्क्यः । सर्वत्र सर्व-
कारकशक्तिसम्भवे काचिदेव शक्तिः कचिदुद्भूता विवक्ष्यते न सर्वा ।
यथा च वस्तु निरूपयामस्तथा व्यपदिशामः । सदपि वस्तु यावद् बुद्ध्या
न निरूप्यते न तावच्छब्दानां विषयः । तदुक्तं हरिणा—
साधनव्यवहारश्च बुद्धयवस्थानिवन्धनः ।

सन्नसन्वाऽर्थरूपेण भेदो बुद्ध्या प्रकल्प्यते ॥ इति ।

स्थाली पचतीति तनुतरकपालत्वात्स्थाली पाकेऽनपेक्षितकर्तृविनि-
योगा स्वातन्त्र्येण विवक्ष्यते । इन्धनोपकारानपेक्षायां तु तस्याः साधक-
तमत्वविवक्षायां करणत्वम् । अस्मिच्छिनतीत्यसेः करणशक्तिसमन्वि-
तस्यापि चिद्धिदिक्रियायां सौकर्यविवक्षया कर्त्रन्तरव्यापारानपेक्षायां कर्तृता
विवक्ष्यते । न च सन्नेवार्थो बुद्ध्या निरूप्यतेऽपि त्वसन्नपि परिकल्प्यते ।
तथा ह्येकस्यैवात्मनो भेदपरिकल्पनया कर्तृत्वकर्मत्वे दृश्यते । हन्त्यात्मा-
नमात्मेति । न ह्यात्मव्यतिरिक्तो हन्ता कश्चित्प्रत्यवभासते । काल्पनि-
कोऽत्र भेदः । तथा च मेपयोरभिघाते कपित्थयोर्भेदे मल्लयोर्युद्धे नाञ्जसा
कारकभेदः, बुद्धिपरिकल्पितस्तु स प्रतिपद्यते शब्दव्यवहार्यतां चोपनीयते ।
मेपो मेपमभिहन्ति । वस्तुत उभावप्यभिहननक्रियायां कर्तारौ सममेव
तां निर्वर्तयतः । विवक्षाकृतस्तु कर्तृकर्मकारकभेदः । मेपो मेपादपसर्पती-
त्येकस्य कर्तृत्वविवक्षाऽपरस्यापादानत्वविवक्षा । यदा तु मेपावपसर्पतस्त-
दाऽवध्यन्तरमपेक्षणीयम् । यदा पुनः परस्परस्मान्मेपावपसर्पतस्तदा स्वव्या-
पारे स्वतन्त्रयोर्मेपयोर्मेपण्डोपात्तयोः कर्तृत्वं परस्परपदोपात्तयोश्चापादा-
नत्वम् । बीजादङ्कुरो जायत इत्यत्र बुद्ध्या परिकल्पितस्यार्थस्याङ्कुरस्य
जन्तिक्रियायां कर्तृकारकोपगमः । आत्मलाभो वस्तुनः स्वरूपाधिगमो
जन्म कथ्यते । तत्र त्रितयमन्वयि—लब्धा कर्ता लभ्यं कर्म लाभश्च क्रिया ।
एतच्च त्रितयं सद्विषयम् । तत्र सतो जन्मविरोधः । सत आत्मलाभायो-
गात् । लब्धात्मा हि सन्नुच्यते । यश्चासंस्तस्य कर्तृत्वं दुर्लभम् । इदमत्र
समाधानं हेलाराजीयम् । इह सर्वात्मना परिनिष्ठितं जायत इति न
व्यपदिश्यते । नापि सर्वात्मनाऽसद्रूपम् । आश्रितपूर्वापरावस्थं सत्तासा-
दनोन्मुखं वस्तु जायतेशब्दविषयः । तथा च तत्रोत्तरसद्रूपमवस्थाविशेषं
पूर्वावस्थायां कारणानां कार्योन्मुखलक्षणायामुपचर्याङ्कुर इत्यभिधानस्य

प्रवृत्तौ जायत इति कर्तृत्वोपपत्तिरिति । बीजादङ्कुरो जायत इत्यत्र बीजं जायमानस्य प्रकृतिरित्यर्थपरिग्रहेण तस्यापादानतां विवक्षाः । बीजमङ्कुरो जायत इत्यत्र परिणामधर्मपुरस्कारेण भेदापोहेन प्रकृतित्वतिरस्कारेण च तस्यैव कर्तृतामिति सर्वत्र व्यवहारे बुद्धिरेव प्रभवति । यदाऽविवक्षित-भेदं जननव्यापारमभिप्रेमस्तदा मातरपितरौ पुत्रं जनयत इति मातुः पितुश्चोभयोरपि कर्तृत्वम् । यदा कः कथं जनयतीति भेदो विवक्ष्यते तदाऽयं पिताऽस्यां मातरि बीजमाधत्ते पतति वा बीजमस्मादस्यामिति पितुः कर्तृत्वमपादानत्वं च । पतद्बीजधारणक्रियां कुर्वती माता त्वधिकरणमेव । तथा च शिष्टप्रयोगाः प्रथन्ते । ब्राह्मणाद्वैश्यकन्यायामन्वष्टो नाम जायते (मनु० १०।८), द्विजातयः सवर्णास्तु जनयन्त्यव्रतास्तु यान् इति च (मनु० १०।२०) । सा भूधराणामधिपेन तस्यां समाधिमत्यामुदपादि भव्येति कुमारे । सुदक्षिणायां तनयं ययाचे इति रघौ । अत्र जनिक्रिया भविष्यन्ती गम्या । तज्जायाया जायात्वं यदस्यां जायते पुनरिति ब्राह्मण-कृताऽधिकरणे व्युत्पत्तिरपि रूढिगतायां विवक्षायां लिङ्गम् । कर्त्रादीनि लोके प्रतिनियतविषयाणि न क्वचिदवलोक्यन्ते । अचेतनेष्वपि रथो याति नदी वहतीत्यादिषु कर्त्रभिलापो यतः । सर्वत्र प्राधान्यमगुणाभावे वास्त्येव । विवक्ष्यते हि सः ।

यथानिरूपणं शब्दप्रयोग इति शाब्दिकाः । विवक्षा हि प्रयोक्तृणां यथा यथा प्रवर्तते तथा परिवर्तन्ते कारकाणीत्युक्तप्रायमपि पुरस्तादिह पल्लवयामो भूयो वैशद्याय । तद्गच्छति पथिदूतयोः । अत्र तस्थेषु गच्छत्सु पन्था गच्छतीत्युच्यते । पन्था हि तत्र मुक्तसंशयमधिकरणम् । तथापि तत्र लौकिकी विवक्षा प्रभवति येन सदप्यधिकरणत्वं न विवक्ष्यतेऽसञ्च कर्तृत्वं विवक्ष्यते । एवमन्यत्रापि सतोऽविवक्षा दृश्यते । यथाऽलोमिकैडका, अनु-दरा कन्येति । अत्र लोमानि न सन्तीति न, उदरमेव वा नास्तीति न । असम्भवात् । तथापि तत्सत्ता न विवक्ष्यत इति नवा प्रतिषिध्यते । अभिनिष्क्रामति द्वारम् । द्वारमभिनिष्क्रमणक्रियायां करणं प्रसिद्धं तदिह स्वातन्त्र्येण विवक्ष्यते । दाराश्च सा चेच्चतुर्थ्यर्थे । सप्रपूर्वाहाण आत्म-नेपदं भवति यदा तस्य चतुर्थ्यर्थे तृतीयया श्रूयते योगः । कदा च चतु-र्थ्यर्थे तृतीयायाः प्रयोगः । यदा सम्प्रदानं साधकतमत्वेन विवक्ष्यते,

विवक्षातः कारकाणि भवन्तीति कृत्वा, न तु स्वभावतः । विवक्षा च लौकिकी समाश्रीयते न प्रायोगिकी । दिवः कर्म च । करणे कर्मविवक्षा करणविवक्षा च । इदमत्राकृतं स्यात्प्रयोक्तुः शिष्टस्य । यो ह्यक्षैर्विजिगीषतेऽज्ञानप्यसौ विजिगीषते । अविजिता अक्षाः कथं देवने जयाय कल्पेरन्निति स तर्कयते । कर्मणः करणसंज्ञा वक्तव्या सम्प्रदानस्य च कर्मसंज्ञा । इदं दानार्थं यजिमधिकृत्योक्तम् । पशुना रुद्रं यजते । अयं भावः । अत्र पूजातात्पर्यकं दानमिति दीयमानेन पशुनाऽभिपूजयामि रुद्रमित्यभिप्रैति यजमानः, तेन सत्यपि दानक्रिया निगीर्यते पूजनेनाध्यारोपितेन । ततश्च कारकविपर्ययः सिद्धो भवत्यवाचनिकः । इयद्धि प्राभवत्यं विवक्षाया बुद्धिनिबन्धनायाः । अधिशोड्स्थासां कर्म, अभिनिविशश्चेत्यादिषु विवक्षां हेतुकृत्याधिकरणस्य कर्मसंज्ञाविधानं दृश्यते । विशतेस्तु निरुपसर्गस्योपसर्गान्तरसहचरितस्य च प्रयोग उभयी विवक्षा दृश्यते । मधुनि विशन्ति मधुकराः, ग्रामं प्रविशतीति । कचिद् गृहीत इव केशेषु मृत्युना धर्ममाचरेत्, आलाने गृह्यते हस्ती वाजी वल्गासु गृह्यत इत्यादिषु करणेऽधिकरणत्वं विवक्षन्ति लौकिकाः । तत्र तेनेदमिति सरूपे इति तत्र शास्त्रीयं लिङ्गम् । कर्मणोपि कर्तृभावो दृष्टः । कर्मवत्कर्मणा तुल्यक्रिय इत्यत्र तत्प्रतिपत्तेः । कर्मणोऽधिकरणविवक्षा, यथा—तस्मिन्प्रजह्वर्युधि सर्व एव । तं प्रजह्वरित्यर्थः । बलाहके विद्योतते विद्युत् । बलाहकस्यापाययुक्तत्वाद्दापादानसंज्ञा प्राप्नोति । आधारविवक्षायामधिकरणसंज्ञा च भवति । अपादानमुत्तराणीति वार्तिकमत्र लिङ्गम् । कचित्सम्प्रदानाधियमपोह्याधिकरणमुत्प्रेक्षन्ते कुशलाः प्रयोकारः । तद्यथा—

न्यायेनाजनमथस्य वर्धनं पालनं तथा ।

सत्पात्रे प्रतिपत्तिश्च राजवृत्तं चतुर्विधम् ॥

इति कामन्दकः, सममत्राह्वणे दानमिति च मनुः, दरिद्रान्भर कौन्तेय मा प्रयच्छेऽश्वरे धनमिति भारते । वितरति गुरुः प्राज्ञे विद्यां यथैव तथा जड इत्युत्तरे रामचरिते । सर्वत्र चाभीषु प्रयोगेषु तदस्मिन्वृद्धयायलाभशुल्कोपदा दीयत (पा० १।१।४७) इति वचः प्रमाणम् ।

लभेर्णिच्यणौ कर्तुः कर्मत्वाकर्मत्वे दृश्येते ते अपि विवक्षयैव व्यव-

१ सती अपीतिच्छेदः ।

तिष्ठेते । प्रयोध्यकर्तुः कर्मत्वं यथा—इदमौपहारिकर्मार्थमाणवकं लम्भय । तदभावो यथा—सितं सितिष्ठा सुतरां मुनेर्वपुर्विसारिभिः सौधसिवाथ लम्भयन् इति । प्राप्तिरेव लभेरर्थः । तथापि सर्वा प्राप्तिर्गतिपूर्विकैवेति प्राप्तिगत्योः कार्यकरणाद्योरभेदोपचारः । तत्र विवक्षावशात्प्रतिष्ठा-पत्युपसर्जनां गतिमाह कचिद्गत्युपसर्जनां प्राप्तिम् । आर्यमाणवकोऽसंनि-हित इहागमनेनौपहारिकं लभते । एवं लभमानं तं प्रयुङ्क्त इति तं लम्भ-यति । अत्र स्पष्टमेव गतिः प्रधानम् । लब्धुरसंनिधेरुखां गतिमन्तरेण लब्धेरयोगात् । द्वितीये तूदाहरणे गतिर्नास्त्येव । न हि सितिमा मुनेर्वपु-रुपैतीति शक्यते मुख्यया वृत्त्या वक्तुम् । व्यपदेशिवद्भावेन तूपपद्यते प्रयोगः । व्यक्तमत्र प्राप्तिरेव प्रधानमिति विवेकः ।

धातूनामथान्तरसङ्क्रमादपि व्यतियन्ति कारकाणि । यथा—सिञ्चतेः क्षरणेथै द्रवद्रव्यस्य कर्मत्वमार्द्राकरणे च करणत्वम् । यथा मेघोऽमृतं सिञ्चति, सिञ्चतीवामृतैर्वपुरिति । एवं ददातिकमणा सम्बद्धस्य न सर्वत्र सम्प्रदानता । न हि ददातिः सर्वत्र परस्वत्वापादपूर्वके द्रव्यत्यागे वर्तते । 'वाष्पश्च न ददात्येनां द्रष्टुं चित्रगतामपी'त्यत्रानुज्ञाने दृश्यते दीयन्तां पक्षद्वाराणि (विद्वंशालभञ्जिकायाम्), कवाटं देहीत्यत्र च पिधा-नेपि दृश्यते । ते गृहेऽग्निमददुः, प्रतः पृष्ठं ददाति । पूर्वत्र वाक्ये गृहस्य सम्प्रदानत्वं न । ददातिरिह निक्षेपे वर्तते, तस्य चाधिकरणापेक्षा । अप-रत्र हननं कुर्वतोपि तत्र । ददातिरत्र सन्निधापने वर्तते । तत्सम्बन्धापे-क्षया प्रत इति षष्ठी साध्वी । शक्ति शङ्कायामिति भ्वादिषु पठ्यते धातुः । शङ्का च भयम् । तेनाधर्माच्छङ्कते साधुरित्यपादानताऽधर्मस्य सिद्धा । स एवाङ्पूर्वं उत्प्रेक्षायां वर्तते । तत्र कर्मत्वमेवेत्यते यथा धर्मेत्यधर्मसा-शङ्कते मूढः । सन्नन्तो गुपिर्निन्दायां पठ्यते । स यदा निन्दापूर्विकायां निवृत्तौ विवक्ष्यते तदा पापाञ्जुगुप्सत इत्यपादानता निर्वाधा । यदा तु केवलायां निन्दायां प्रयुक्तस्तदा कर्मत्वमेवानवद्यं शिष्टजुष्टं प्रसिध्यति । यथा—किं त्वं मामजुगुप्सिष्ठा इति भट्टौ । जुगुप्सेरन्न चाप्येनमिति (३।२६६) याज्ञवल्क्यस्मृतौ । न्वर्गस्त्रीपूर्वनिर्माणं निजमेवाजुगुप्सतेति कथासरित्सागरे द्वितीये वेताल्ले । जनापवादमात्रेण न जुगुप्सेत चात्मनीति काव्यमीमांसायां कविरहस्ये दशमेऽध्याये । यद्वा तद्वा भवतु । भार्गव-

स्तादृशानि तु वीररत्नानि न जात्या जुगुप्सतः इति बालरामायणे द्वितीये-
ऽङ्के । प्रपूर्वे हरतिराहनने वर्तते । यदा चार्यं प्रासनेभिप्रेयते तदेन्द्राय
वज्रं प्राहरदिति तैत्तिरीयब्राह्मणप्रयोगे क्रियथा यमभिप्रैति सोपि सम्प्रदान-
मिति वचनेनेन्द्रस्य सम्प्रदानता सूपादा । क्रियार्थोपपदस्य च कर्मणि
स्थानिन इति वा विभक्तिः समर्थनीया । यजतिर्देवपूजासंगतिकरणदानेषु
पठितः, देवान्यजत इत्यादि । यज्ञाहरणेपि वर्तते, अश्वमेधेन यजते तत्र
विशेषाकाङ्क्षायामश्वमेधे द्रव्यबुद्धिं विधाय करणत्वेन तत्परिग्रहो
व्याख्येयः । अश्वमेधबुद्ध्या द्वारीभूतयेति वा नेयम् । जयतिः परो-
पसृष्टोऽभिभवे वर्तते । तथा चारोन्पराजयत इत्यादौ कर्मकारकमुपपद्यते ।
यदा चासहने प्रयुज्यते तदाऽसोढोर्थोऽपादानम् । अध्ययनात्पराजयते
प्रसत्तश्छात्रः ।

कचित्कारकमात्रस्याविवक्षा, सम्बन्धस्य चैव विवक्षा । यथा मातुः
स्मरतीति । अत्र मातृसम्बन्धि स्नेहादिकं स्मरतीत्यर्थः । यदा कश्चिन्मातृ-
विश्लेषदुःखमश्नुवानः शिशुमपरं वाऽम्बया सस्नेहातिरेकं लाल्यमानं सद्यं
वाऽवेद्यमाणमालोकेते तदा मय्यप्यम्बैवमाचरदिति भवति तस्य मातुः
स्मरणम् । अन्यदा चाकृत्या संवादिनीं योषां रथ्यया यान्तीं निशाम्य
सादृश्यप्रत्ययेन प्रतिबुद्धसंस्कारो मातरमेव स्मरति साक्षात्, मातृमूर्तिरे-
वास्योपतिष्ठते चेतसि, तदा भवत्येव कर्मकारकस्यावकाशः । एवमन्यत्रा-
पि । शुक्रनासस्यापि मनोरमायां तनयो जातः । अन्यत्र जनकस्य कर्तृत्वेऽ-
पादानत्वे वा सत्यप्यत्र तदविवक्षायां कस्येत्याकाङ्क्षायां शेषे पृष्ठी ।

व्यायामक्षुण्णगात्रस्य पद्भ्यामुद्वर्तितस्य च ।

व्याधयो नोपसर्पन्ति वैनतेयमिवोरगाः ॥

इति काशिकायामुद्वारे व्याधयो व्यायामक्षुण्णगात्रस्य पुरुषस्य सान्नि-
ध्यमपि नाधिगच्छन्ति संस्पर्शनं तु दूरापेतम् इति विवक्षया शेषे पृष्ठी ।
तुरीये तु चरणे कर्मत्वविवक्षातो द्वितीया । प्रभवादीनां योगे पृष्ठी चतुर्थी
च दृश्येते इत्यल्पमुक्तं दीक्षितेनेतीहैवोपरिष्ठाद् व्यक्तिं यास्यति । तत्रालमर्थं
चतुर्थी, स्वाम्येऽधिकारे वा पृष्ठीति विद्वेकः । प्रभवति मल्लो मल्लायेति
चतुर्थ्याः, प्रभवति स्वस्य कन्यकाजनस्य महाराज इत्यत्र स्वाम्ये पृष्ठ्या

दर्शनात् । विधिरपि न येभ्यः प्रभवतीति भर्तृहरिप्रयोगे त्वलमर्थता कथं-
चित्समर्थनीया । स्वाम्ये सप्तम्यपि दृश्यते । प्रभवन्त्योपि हि भर्तृपु कार-
णकोपा मनस्विन्य इति मालविकायाम् । सूत्रेषु च स्वाम्ये सप्तम्या लिङ्ग-
मस्ति । तथा हि सूत्रकारः पपाठ—स्वामीश्वराधिपतिदायादसाक्षिप्रतिभू-
प्रसूतैश्चेति । स्वाम्यादिशब्दयोगे सप्तमीमनुशासत्सूत्रकारो न प्रतिपेधति
तां समानार्थकेन शब्दान्तरेण युक्ते । आतोऽनुत्सूत्र एष सप्तमीप्रयोगः
कवेः । फलानां सुहित इति करणस्य शेषविवक्षया पष्ठी । शेषविवक्षैव च
नियता सुहितार्थयोगे करणस्येत्याहुरिति कामसूत्रटीकायां जगद्धरः ।
“पूरणगुणसुहितार्थसदव्ययतव्यसमानाधिकरणेने”ति करणस्य शेषवि-
वक्षायां लिङ्गमप्यस्ति । तेन “अभिस्तृप्यति नो काष्ठैर्नापगाभिः पयोदधिरि”-
ति काचित्कः पाठ आगन्तुकोऽसम्प्रदायः । वेदेषु करणाविवक्षायां पष्ठी
दृश्यते—अनुकामं तर्पयेथामिन्द्रावरुण राय आ (ऋग्० १।१७।३) । इति ।

अहरहर्नयमानो गामश्वं पुरुषं पशुम् ।

वैवस्वतो न तृप्यति सुराया इव दुर्मदः ॥

इति वसिष्ठधर्मसूत्रे ।

“चिरस्य दृष्ट्वा दशार्हं राजानः सर्व एव ते ।

अमृतस्येव नातृप्यन्प्रेक्षमाणा जनार्दनम् ॥”

इत्युद्योगपर्वणि (६४।५१॥) । “अपां हि तृप्ताय न वारिधारा स्वादुः
सुगन्धिः स्वदते तुषारेति सन्दृभञ्छ्रीहर्षोप्यत्रानुकूलः । माघस्तु “अथवा
श्रेयसि केन तृप्यत” इति करणमवज्ञायाधिकरणत्वमाद्रियते । तदस्य
स्वातन्त्र्यमिति किमु तत्र वक्तव्यम् ।

विवक्षया कर्तृकर्मादिव्यवहारः सर्व इति प्रसाधितं पुरस्तान्निदर्शि-
ताश्च ते ते प्रदेशा यथाविवक्षमुपप्लवमानानां कारकाणाम् । तथापीद-
मत्रावधेयम् । न हि प्रयोक्त्रा निरवग्रहं यथा तथा शक्यं विवक्षितुम् ।
नेह तस्य स्वरञ्छन्दः प्रवर्तते । विवक्षा हि कुलवधूरिव न लौकिकी प्रयोग-
मयोदात्मतिक्रामति । विवक्षायाश्च नियतत्वात्सत्यप्यपाये धनुषा विध्यतीति
भवति, न धनुषो विध्यतीति । व्यधनक्रियायां धनुष्करणं न, अपि तु
निःसरतां शराणामेव करणत्वमिति प्रथमवैयाकरणानामपि न न विदि-

त्तम् । तथापि परमार्थं निरूपयंस्तथा च प्रयुञ्जानो लोके द्वेष्यतां याति ।
 कंसपात्र्यां भुङ्क्त इत्येव प्रयोगो न तु कंसपात्र्या इति । कंसपात्र्या उद्धृ-
 त्यैव त्वोदनं भुङ्क्तै । तेन तस्या अपादानता सिद्धा । तामविवक्षित्वाऽ-
 धिकरणतैवाभ्युपेयते । अपादानविवक्षायां पञ्चमीं प्रयुञ्जानो वाढं भवत्य-
 पशब्दभाक् । अन्यत्रापि विवक्षानैयत्यं दृश्यते । गतिवचनानां धातूनां
 प्रयोगे यानस्य करणत्वमेव विवक्ष्यते न जातुचिदधिकरणत्वम् । रथेन
 यातीत्युच्यते न तु रथे यातीति । यद्यपि रथोऽधिकरणशक्तिरिति नाप-
 ह्न्यते । यानशब्दो हि करणसाधनः । अपरे यानपर्यायवाचिनोपि करणतां
 न जहति । तथा चात्मन्ः पदं विमानेन विगाहमान इति रघुकारस्य
 प्रयोगः । अप्राध्याय्यां तत्र तत्र तल्लिङ्गोपलम्भ इमां प्रयोगपद्धतिं समर्थयते ।
 'वह्नांकरणम्' । वहत्यनेनेति वह्यं वाहनम् । करणे यत्प्रत्ययान्तं निपा-
 त्यते । 'दाम्नोशसयुयुजस्तुतुदसिसिचमिहपतदशनहः करणे' इत्यनेन
 च पत्नृधातोः करणे पूर्णा पत्त्रमिति व्युत्पाद्यते । पतति गच्छत्यनेनेति
 पत्त्रं वाहनम् । यानमात्रस्य करणं वमैकान्तिकमिति 'चरति' (४।४।८)
 इति शासनमपि द्रढीयो मानम् । हस्तिना चरति हास्तिकः, शकटेन चरति
 शाकटिकः । यो गत्यर्थधातूनधिकृत्ये क्तो नियामस्तस्यै वह्यादयो धावाद्-
 यश्च गमनीया भवन्ति । किञ्च न केवलं मुख्यं यानमपि तृपचरितया-
 नभावा अपि भावाः करणत्वेन व्यवहियन्ते न च व्यभिचारं सहन्ते ।
 स श्वानं स्कन्धेनोवाह (हितोपदेशे), स्कन्धेन भारं वहतीत्यत्र स्कन्धे
 यानत्वाध्यारोपेण करणत्वमेवाभिप्रयन्ति न कदाचिदधिकरणत्वम् । तेन
 स्कन्धे भारं वहतीत्यपप्रयोगः । अत्रार्थे कवीनां प्रयोगां उपोद्बलकाः केचि-
 न्निदर्श्यन्ते । "यश्चाप्सरोविभ्रममडनानां सम्पादयित्रीं शिखरैर्विभर्ति"
 (धातुसत्ताम्), "मध्येन सा वेदिविलम्भमध्या वलित्रयं चारु वभार
 वाला", "तथेति शेषामिव भर्तुराज्ञामादाय मूर्ध्ना मदनः प्रतस्थे", "गामः

व्याकरणस्याध्येता प्रथमवैयाकरण इत्युच्यते । तत्र प्रथमोऽचिरोनसम्भत्ताविति स्वर-
 सूत्रं प्रमाणम् ।

१ छन् प्रत्ययः । जत्वं साहितिकम् । २ नियमः । समुत्तिविषु चेति पाक्षिको-
 चञ् । ३ कृत्यानां कर्तरि वेति कर्तर्यनुक्ते षष्ठी । ४ प्राप्या ग्राह्या इत्यर्थः ।
 गोचरीकृता इति यावत् ।

धास्यत्कथं नागो मृणालमृदुभिः फणैः”रिति च कुमारे । “गुणानुरागेण शिरोभिरुह्यते नराधिपैर्माल्यमिवास्य शासनमिति किराते । अत्रोदाहरणेषु गतिर्वा प्रापणं वा नार्थो, येन करणस्यावकाशः स्यात् । धारणमेव तु सर्वत्राभिप्रेयते । तेनाधिकरणत्वं प्राप्नोति । करणं चेह नितान्तमसत् । अधिकणं च परमार्थसत् । तथापि करणत्वमेव विवक्षन्ति शिष्टा इति न बहन्वाख्येयम् ।

अन्यत्रापि विवक्षानियमो दृश्यते । “रश्मिष्विवादाय नगेन्द्रसक्तान् निवर्तयामास नृपस्य दृष्टि”मिति रघुकारः । “गृहीत इव केशेषु मृत्युना धर्ममाचरेत्”, केशेषु जग्राह याज्ञसेनीं दुःशासनः, शिरस्युर्पजिव्रत्यम्बा डिम्भम्, कण्ठे गृह्णाति प्रियां कान्त इत्यत्र केशशिरःकण्ठस्याधिकरणात् लोके नियता । अन्यथा सम्भाव्यविभक्त्यन्तरं प्रयुञ्जानो जनो भ्रंशते व्यवहारवर्तन्या अक्षिगतश्च लोकस्य भवति । तेन यथान्यत्र समुदाचारो रक्षणीयः, श्रौती स्मार्ती वा व्यवस्थितिरास्थेया तथा वाङ्मयेऽपि लोकप्रतिष्ठितः शिष्टजुष्टो व्यवहारः सततं शीलनीयः साभिनिवेशं चानुसर्तव्यः । येन दैव्येषा वागशक्तैरभिधातृभिर्व्यवकीर्णा मा स्म भूदिति शम् ॥

कारकाणि विवक्षात् इति राद्धान्त ईरितः ।

वंशे व्याकृतिवैद्यानां सोच वैराद्यमापितः ॥

निदर्शनोपपत्तिभ्यां स्थूणाखनननीतितः ।

अक्षुरणां सृतिमाश्रित्य भूयो भूयः समर्थितः ॥

इयं नो व्याक्रिया भूयाद्विनोदाय विजानताम् ।

बोधाय च विनेयानां शास्त्रार्थं निश्चिचीषताम् ॥

(६) करोतिना सर्वधात्वर्थानुवादः क्रियते ।

अनेकार्था धात्व इति वैयाकरणाः प्रतिपन्नाः । धातुपारायणेष्वर्थनिर्देशः प्रकारपरतया कृतो नार्थपरिगणनाय । तत्रैको मुख्योर्थो गौणान्यर्थान्तराणीति नावश्यं व्यवतिष्ठते । अवतरेरेकोनविंशतावर्थेषु गुणप्रधानभावकल्पना शास्त्रपारीणेनापि विदुषा न शक्या समर्थयितुम् । अनिदिष्टेष्वर्थेषु

१ वर्तनी पद्धतिः । २ द्वेष्यः । ३ विदुषाम् । विद्यामधीते वेद चेति वैश्वेति व्युत्पत्तेः । भिषग्व्यतिरिक्तविद्वत्परतयाऽपि सुलभा अस्य रामायणादिषु प्रयोगाः ।

प्रवृत्ता धातवः क्रियासामान्यादेव क्रियान्तरे वर्तन्तः इत्यपि प्राथिकम् । क्वचित्प्रयोजनवशादुपचारः समाश्रीयते नाम । उपचर्यमाणा हि धातवः किमपि कामनीयकं भजन्ते । उन्मीलति चक्षुरिति मुख्यार्थे प्रयोगो न तथा स्वदत्ते यथा 'उन्मीलन्ति वेदना' इति भाक्तः । सर्वधानेकार्थता धातूनां नापत्तापमर्हति । वपतिर्बीजसन्ताने पठितः, लवनेपि वर्तते केशान्वपतीति । दिशतिरतिसर्जने पठित उच्चारणेपि वर्तते सन्दिशति वाचम इति । शंसु स्तुताविति पठितः शंसतिर्हिसायामपि दृश्यते नृशंसति हिनस्तीति नृशंस इति व्युत्पत्तेः । इयं चानेकार्थता नापरिच्छिन्ना । न हि सर्वो धातुरनेकार्थो न चैकः सर्वार्थः । कश्चिदेव निर्दिष्टार्थमतिरिच्य प्रवृत्तो दृष्टः । अल्पीयांसस्तर्ह्यनेकार्थतायाः प्रदेशाः । तदेतत्करोतिव्यतिरिक्तधातु-विषयं न करोति क्रोडीकरोति । करोतेस्तु वाचासगोचरो महिमा । सर्वे सर्वार्थवाचकाः (शब्दाः) इति यदाचार्याः संगिरन्ते तत्करोतिविषये सुतरामवितर्कं प्रत्यक्षमुपलब्धेः । करोतिर्हि सर्वं धात्वन्तरवाच्यमर्थसमि-धातुमीष्टे । तत्रेयमुपपत्तिः—

करोतिर्हि क्रियासामान्यवाची शक्तः क्रियाविशेषं धात्वन्तरवाच्यस-भिधातुम् । यथा लिङ्गसर्वनाम नपुंसकम् एवं क्रियासर्वनाम करोतिः । भिन्नानि लिङ्गानि नपुंसकेनैकेन समाख्यायन्ते । यथा—न तच्छ्राव्यं न तच्छिल्पं न सा विद्या न सा कला । न तत्कर्म न योगो वा नाटके यन्न दृश्यते ॥ इत्यत्र यच्छब्देन नपुंसकेनानपुंसकानामभिधानम् । देवदत्तः पठति यज्ञदत्तः शृणोति विष्णुमित्रो व्याख्याति तत्रागन्तुकः कश्चिदनु-युङ्क्ते किमिमे कुर्वन्तीति । अत्र करोतिना पठतिशृणोतिव्याख्यातीनाम-नुवादः क्रियते । इदं हि वस्तुस्वाभाव्यं यत् सामान्येन विशेषाभिधानं विशेषेण वा सामान्याभिधानम् । चरतिर्गमनसामान्ये पठितोऽर्जनपूर्वकै गमनेपि वर्तते भिक्षां चरतीति, अर्जयंश्चरतीत्यर्थः । वदतिर्व्यक्तायां वाचि पठितो भासनोपाधिकायामपि तस्यां दृश्यते वदते शास्त्रे वादीति । विपरी-तोपि क्रमो लक्ष्यते—मन्त्रि गुप्तपरिभाषणे इति पठितः परिभाषणमात्रेपि वर्तते, किं मन्त्रयसे मित्र । शंसु स्तुताविति विशिष्टे कीर्तने पठितः शंसतिः कीर्तनमात्रेपि वर्तते, सुतजन्म शंशति नृपायेति यथा । वद व्यक्तायां वाचीति पठितो वदतिरव्यक्तायामपि दृश्यते वदति वीरोति । शप आक्रोशे.

इति पठितः शपतिः करोत्यर्थेऽपि वर्तते यथा वसिष्ठश्चापि शपथं शोषे
पैजवने नृपे (मनु० ८।११०) इत्यत्र ।

करोतिना सामान्यार्थकेन यथा विशेषाभिधानं भवति तथा दिङ्-
मात्रमिह दर्शयामः । वितरति गुरुः प्राज्ञे विद्यां यथैव तथा जडे । न
च खलु तयोर्ज्ञाने शक्तिं करोत्यप्रहन्ति वेति भवभूतिपद्ये करोतिरभूत-
प्रादुर्भावे । अत्र करोतिरुत्पादयतिना समानार्थः । एवमेव भयं करोती-
त्यत्र । आदिकर्मण्यपि वर्तते—चक्रे क्षोभयितुं पुरीमित्यत्र रामायणे
यथा । काष्ठं भस्म करोति, स्वर्णं कुण्डलं करोति । अत्र कृञ् विकरणे
वर्तते । कुरु पदानि घनोरु शनैः शनैः, करिष्यसि पदं पुनराश्रमेस्मिन्,
शनैः शनैः श्यामिकया कृतं पदम् । आकृतिविशेषेष्वादरः पदं करोतीत्या-
दिषु करोतिर्निक्षेपणार्थमाह । अश्मानमितः कुरु । करोतिरत्र स्थापने
वर्तते । दशम्यामुत्थाय पिता नाम करोतीत्यत्र गृह्ये करोतिः प्रयोगे निर्देशे
वा वर्तते । एवं ह्येष व्यवहार उपागतो रूढिं यदत्र लोको धात्वन्तरप्रयोगं
न मृष्यति । ब्रह्मणः प्रणवं कुर्यादादावन्ते च सर्वदेति मनुवाक्ये करो-
तिरुच्चारणे वर्तते । मन्त्रादौ मन्त्रान्ते चोच्चारमुच्चारयेदिति तदर्थः । पदं
मिथ्या कारयते । अत्र मिथ्योपपदात्कृञोऽभ्यास इत्यात्मनेपदम् । अस-
कृदुच्चारयतीति चार्थः । शब्ददुर्गं करोतीत्यत्र पाणिनीयेऽनुशासने
करोतिः प्रकृतिप्रत्ययादिविभागेन ज्ञाने वर्तते । शब्दं करोति प्रकृति-
प्रत्ययादिविभागेन जानातीति शाब्दिकः । कलापित्रैशम्पायनान्तेवासि-
भ्यश्चेति सूत्रव्याख्याने प्रत्यक्षकारिणो गृह्यन्ते न तु शिष्यशिष्या इति
वृत्तिकारः । अत्र करोतिरध्ययने वर्तते इति पदमञ्जरी । ऋषयश्चक्रिरे
धर्मं योनूचानः स नो महानिति (मनुः) । अत्र करोतिर्व्यवस्थापने
वर्तते इति मेधातिथिः । विचर्चिकातः कुरु, पादौ कुरु । अत्र करोती
रोगापनयने उन्मर्दने च यथासंख्यं वर्तते इति भाष्ये स्पष्टम् । उदकं
करोति पितृभ्य इत्यस्य पितृभ्यः सलिलं निवपतीत्यर्थः । तथा च गीतासु
प्रयोगः—पतन्ति पितरो ह्येषां लुप्तपिण्डोदकक्रिया इति । कृतोदक उपयुक्त-
जल आचान्तः स्नातश्चोच्यते । अत्र करोतिरुपयोगे वर्तते ।

कृञो द्वितीयतृतीयशस्वबीजात्कृपाविति सूत्रे करोतिः कर्पणे वर्तते ।

चेत्रम् । बीजात्रापेन सह कृपति चेत्रमित्यर्थः । तथा च

मनुसंहितायां याज्ञवल्क्यस्मृतौ च प्रयोगाः—अकृतं च कृतात्क्षेत्रात्
 (१० । ११४ ॥), फालाहतमपि क्षेत्रं न कुर्याद्यो न कारयेत् (२ । १५८ ॥)
 इति । पदकार इत्यत्र करोतिरवग्रहे वर्तते । पदान्यवगृह्णाति चिह्ननतीति
 तद्व्युत्पत्तेः । स्तम्बशकृतेरिन् इत्यत्रानुवृत्तः कृब् विसर्गे वर्तते । शकृ-
 त्कारिर्वत्सः, शकृद्विसृजतीत्यर्थः । एवमेव मूत्रपुरीषे करोतीति मनुप्रयोगे ।
 आद्यां करोति, वचनं करोतीत्यादिषु कृब्वनुवृत्तौ वर्तते । दारान्कुर्वीत
 सिद्धये, कृतदारः, दारकर्म, दारक्रियेत्यादिषु करोतिः परिग्रहणे स्वकरणे
 वर्तते । शूलात्पाक इत्यनेन निष्पन्ने शूलाकरोति मांसमिति प्रयोगे
 करोतिः पचने वर्तते । तथा च कृताकृतास्तण्डुलाः, कृतान्नम्, अकृतान्न-
 मितिप्रभृतयः प्रयोगाः प्रथन्ते । समयाच्च यापनायामिति डाचं शास्ति
 करोतिना योगे, करोतिं च यापनया समानार्थमाचष्टे । समया करोति,
 कालं यापयतीति यावत् । प्राप्तमवसरमतिक्रमयन्नेवमुच्यते । समापनेपि
 वर्तते । तथा च श्रीरामायणे प्रयोगः—एवं त्वं पुत्रशोकेन राजन्कालं
 करिष्यसीति । मरिष्यसीत्यर्थः । भारतसंहितायामपि यापने प्रयोगः—
 चक्रुस्तेनाभ्यनुज्ञाता दश वर्षाणि पञ्च चेति । प्रतीक्षणेपि वर्तते—करोतु
 क्षणं मदर्थे, क्षणं कुवित्यत्र । सत्यादशपथ इत्यत्र सत्यं करोति ब्राह्मण
 इति प्रत्युदाह्रियते । व्यक्तमत्र करोतिः शपत इत्यनर्थान्तरम् । कचित्करो-
 तिरभिमर्शने वर्तते न च प्रशब्दं द्योतकमपेक्षते । तद्यथा—अभिपद्य तु
 यः कन्यां कुर्याद् दर्पेण मानव इति स्मृतिः (मनु. ८ । ३६७ ॥) । तिड-
 न्तान्कृब्वः प्रयोगान्स्ववत्तमेनोदाहरणेन पर्यवसाययामः । नखान्करोति,
 कृन्तति, कल्पयतीति तदर्थः । परःसहस्रसंवत्सरात्ययेद्याप्येवं ब्रूमो लोक-
 वाचेतीयमेवास्य रसवत्ता ।

भूयांसो हृदयङ्गमाः कृतप्रयोगाः कृब्वोनेकार्थतां ब्रुवते । अनवस-
 रोद्यं तद्व्याख्यानस्य कालान्तरे तद्वचितेति व्याक्षेपो विपद्यः । तथाप्ये-
 कद्वान्प्रयोगान्प्रदर्श्य न विरन्तुमीशमहे, अपरितोषात् । कर्मशब्दो व्याया-
 मेपि वर्तते इत्यत्र कर्मविषाद्यत् इति सूत्रं लिङ्गम् । तत्र कर्मणा सम्पादि
 शोभि शरीरं कर्मण्यमिति वृत्तिः । कर्मव्यायाम इति च पदमञ्जरी ।
 चिकित्सापि कर्मोच्यते । दंशच्छेदः पूर्वकर्मति श्रूयत इति मालविकाग्नि-

मित्रे । कर्माध्ययने वृत्तमिति सूत्रे कर्मशब्दोऽपचारपर इति पदमञ्जरी ।
 स्तेयमपि कर्म भण्यते । तथा च कृत्वा शरीरपरिणाहसुखप्रवेशं शिक्षावलेन
 च बलेन च कर्ममार्गमिति चारुदत्ते प्रयोगः । कारा बन्धनालयो भवति ।
 क्रियते बध्यते लोकोत्रेति व्युत्पत्तेः । विद्धिदादिभ्योङ् इति सूत्रे कारा
 बन्धन इति गणसूत्रम् । स्पष्टं करोतिरत्र बन्धने वर्तते । यथा चाञ्जलि
 करोतीत्यत्र । कृत्याशब्दः क्यवन्तो यातुशब्दगतमर्थमाह । तथा हि तानि
 कृत्याहतानीव विनश्यन्ति समन्तत इति मनुवचनम् । कारिका यातनाकृ-
 त्योरिति प्रायेणामरे पाठः । क्वचित्कारिका यातनावृत्त्योरिति पठ्यते ।
 तथा च कारिके वृत्तियातने इति स्वामिधृतं दुर्गवचनमप्यनुकूलम् । कारि-
 का विवरणश्लोकः । एवमिह करोतिर्व्याख्याने वर्तत इति नात्र शङ्काशू-
 कोपि । णिजधिकः करोतिः शिक्षणे वर्तते । तथा चामरः—कारितशिक्षि-
 ते इति । स्यादचण्डी तु सुकरेत्यमरे सुकरा सुखेन विनयेत्यनर्थान्त-
 रम् । तेन व्यक्तं करोतिरत्र विनयने वर्तते । क्रियाशब्दोऽमरेण नवस्वर्थेषु
 पठितः—

आरम्भो निष्कृतिः शिक्षा पूजनं सम्प्रधारणम् ।

उपायः कर्म चेष्टा च चिकित्सा च नवक्रियाः ॥ इति ।

अत्र क्रमेणोदाहरणानि—आरम्भे तावत्—सर्वाः क्रिया मन्त्रमूला
 नृपाणाम् । निष्कृतौ—महापातकिनां पुंसां भवेत्प्राणान्तिका क्रिया ।
 शिक्षायाम्—क्रिया हि द्रव्यं विनयति नाद्रव्यमिति कौटिल्यः, क्रिया हि
 वस्तूपहिता प्रसीदतीति कालिदासश्च । विद्यायामपि दृश्यते—शिष्टा क्रिया
 कस्य चिदात्मसंस्थेति मालविकायाम् । पूजने—अग्निक्रिया । सम्प्रधारणे
 (विचारे)—क्रियां विना को हि जानाति कृत्यम् । उपाये—सामादिकाः
 क्रियाः । चेष्टायाम्—स्तम्भे निष्क्रियो जन्तुः प्रलये गतचेतनः । चिकित्सा-
 याम्—पुनर्ज्वरे समुत्पन्ने क्रिया पूर्वज्वरानुगा । अर्थान्तरेपि दृश्यते ।
 आह च गर्भाधानादिसंस्कारेपि वर्तत इति । स गुरुर्यः क्रियां कृत्वा
 वेदमस्मै प्रयच्छति । और्ध्वदेहिकेपि प्रयुज्यते—अतो न रोदितव्यं हि
 क्रियाः कार्याः प्रयत्नत इति ॥

करोतेव्याक्रियां नूत्नां निर्मितां स्वमनीपया ।
अर्पयित्वेश्वरे प्रह्वः प्रमना विरसाम्यहम् ॥
संतोत्र प्रार्थये गुण्यान्गुणगृह्यान्विमत्सरान् ।
सानुग्रहं प्रवृत्तास्ते विमृशन्तु क्रियामिमाम् ॥

(७) एकत्ववादेन व्यवहारोपपत्तिः ।

सर्वस्य लोकव्यवहारस्यानवयवेन विपर्यासकः समुत्सादकश्च ब्रह्मात्मैक्यवाद इति लौकिकानां प्रायोवादः । अयं तु प्रतिपद्यामहेऽयुक्तोऽयमुपालम्भः । अवीथ्यां चित्रमिवैतत्कल्पनामात्रमिति । न हि कचिदप्यनतीतव्यवहारावस्थितिकानां साविद्यकानां कृते कर्मसु मा स्म प्रवृत्ततेति प्रतिपेधवचनं समस्ति । आश्चर्यांश्चेहाविर्भूतपरप्रकाशा गुणातीता ब्रह्मात्मैक्यानुभूतिमश्नुवानाः । तानेव भगवत उद्दिश्य किं प्रजया करिष्यामो ज्ञेयां नोऽयमात्माऽयं लोक इति प्रथते श्रुतिः । मा स्म कुलत कर्माणि शान्तिर्वः श्रेयसीति मस्करिणां चानुशिष्टिः । श्रीशङ्करभगवत्पादा अपि न यस्मै कस्मै चित्कर्मविराममुपदिशन्ति । एवं हि ते निराहुः—अलङ्कारो ह्ययमस्माकं यद् ब्रह्मात्मावगतौ सत्यां सर्वकर्तव्यताहानिः कृतकृत्यता चेति । अत्र ब्रह्मात्मावगतिपूर्विका सर्वकर्तव्यताहानिरुक्ता न त्वविशेषेण यस्यां कस्याश्चिदवस्थायाम् । ब्रह्मात्मावगत्यां च सत्यां समाप्तकामत्वात्रास्य कर्माभिः कार्यमिति हीयन्तेमूनि । कृतं मया कृत्यं प्राप्तं प्रापणीयमिति परः परितोपश्च प्रसूयते । अथ लोकसंग्रहार्थं तत्रापि प्रवर्तेत, नैक्यवादो विरुन्धे । इममेवार्थं भूयो भूयो वेदान्ता वेदयन्ति विश्वासदाढ्याय—

आत्मानं चेद्विजानीयादयमस्मीति पूरुषः ।

किमिच्छन्कस्य कामाय शरीरमनुसंज्वरेत् ॥

(इति बृहदारण्यके)

एतद् बुद्ध्वा बुद्धिमान् स्यात्कृतकृत्यश्च भारत ।

(इति गीतासु)

तस्मात्कर्म न कुर्वन्ति यतयः पारदर्शिन इति शुकानुप्रश्ने भारते । अत्र सर्वत्र नाप्रबुद्धोधिकारीति कस्मान्बन्धवसितं केनाप्यैकात्म्यवादो वैदि-

कस्य लौकिकस्य च कर्मकलापस्य समुत्सादेन सर्वान्सेतून्विभित्सतीति ।
एवं गलितदेहाभिमानानां सुपपन्नापि कर्मणो विरतिर्नंतरामुपपद्यते तद-
भिमानवतामिति न चोद्यते^२ तैर्थिकैः^३ ।

एकत्ववादः खलु यथा व्यवस्थापयत्युपपादयति च लोकव्यवहारं न
तथेतरत्किञ्चित् । नयकोविदास्तावदात्मौपम्यदृष्टिमुपदिश्य भुवनभावतुर्कं
भावयितुमीहन्ते । तथा चोदाहरन्ति—

श्रूयतां धर्मसर्वस्वं श्रुत्वा चैवावधार्यताम् ।

आत्मनः प्रतिकूलानि परेषां न समाचरेत् ॥ इति ।

अन्यत्र च भारते युधिष्ठिरं प्रति बृहस्पतेः—

प्रत्याख्याने च दाने च सुखदुःखे प्रियाप्रिये ।

आत्मौपम्येन पुरुषः प्रमाणमधिगच्छति ॥

इत्युक्तिः । विदुरोप्याह—

न तत्परस्य सन्दध्यात्प्रतिकूलं यदात्मनः । इति ।

अयं चौपम्यवादोऽनात्मवादिनः सुगतस्यापि संमतः तथा ह्याह—

यथा अहं तथा एते यथा एते तथा अहम् ।

अत्तानं उपमं कत्वा न हनेय्यं न घातये ॥

(इति सुत्तनिपाते)

न केवलमेतद्देशजा अभ्युपयन्ति प्ररोचयन्ति चात्मौपम्यं बाह्याः
प्रतीच्या अपीत्यहो हृदयङ्गमत्वमस्य । तथा हि खिस्तस्यापीदमभिमतम् ।
एवं हि स भवाननुशशास—आत्मवत्प्रतिवेशानि वर्तस्वेति । सत्यमिय-
मात्मौपम्यदृष्टिर्बहूपकरोति लोकस्येति सञ्चितं तद्वादिनां यशः । आत्मौ-
पम्येन वर्तमानो जनो नापरात्स्यति परस्मा इत्यवितथम् । आत्मनो हतिस-
कामयमानो नैषिष्यति परं हन्तुम् । स्वस्य द्युम्नस्यापहारमपद्विषन्न पर-
कीयमात्मनाऽपहरिष्यति । वृद्धौ परस्ताचिर्व्यमपेक्षमाणः स्वयमपि तस्या-
चरिष्यतीत्येवं साधीयो निर्वर्चयति लोकयात्रा । सर्वत्र मैत्रीसमुन्मेषात्क-
रुणाजागरणाच्च शमिष्यति वैरम्, विश्रमिष्यति विरोधः, दलिष्यति

१ मर्यादाः । २ विधीयते, अनुशिष्यते । ३ शास्त्रकारैः । ४ जगतः
कल्याणम् । ५ साधयितुम् । ६ साहाय्यम् । ७ दल विशरण इत्यकर्मकोपि ।
तथा च भन्नभूतिप्रयोगः—अपि यावा रोदित्यपि दलति वज्रस्य हृदयमिति ।

दरः, वत्स्यत्यादरः, दरिद्रिष्यति दारिद्र्यम्, विग्लायत्यामयः। किं बहुना ।
हसिष्यत्यशर्म, वृंहिष्यति प्रेम, अभ्युदेष्यति स्थेमेत्यतिभूमिमानन्दस्या-
धिरोचयति लोकः ।

अत्र कश्चिच्छङ्कते—ननु यन्नाम ममानुकूलं तदेव परस्य, यच्च प्रति-
कूलं तत्तस्यापि तथैवेति कथमियमनुमा प्रमा स्यात् । दृश्यते हि लोके
यदेकस्य प्रियं तदपरस्य विप्रियमिति । आभरणन्ति चाङ्गला यदेकस्याभिषं
तदन्यस्य विपमिति । तथा हि हितमुपदिश्यमानमभिरोचयति सुधीः, तदे-
वात्यर्थं विद्वेष्टि मूढधीः । उपदेशो हि मूर्खाणां प्रकोपाय न शान्तय इति
च नीतिविदां डिण्डिमः । इदं चेह विमृश्यं शान्तस्य समाहितस्य विर-
क्तस्य मानभङ्गो न मर्मस्पृग्भवतीति किमेतावताऽऽसमाहितस्यापि स दुः-
खाय नेत्यनुमेयं भवति । विवेकिनो जनकादीन् मिथिलादाहोपि न
दुःखाकरोतीति किमन्योपि स्वस्थं दाहेन न दुःखायिष्यत इति शक्यं
कल्पयितुम् । सुरापाणं हृद्यं सुरापस्येति किमपरानप्यसौ सुरां पाययित्वा
प्रियाकुर्यात् । किञ्च । आत्मोपमस्तु वर्तमानः शठः सर्वत्र शाठ्यमुत्प्रेक्ष-
माणो मायाचारे सुलभां युक्तिमुपलभमानोऽत्याहितमाचरिष्यति सतो-
पीति चेत्—अस्थाने शङ्कितं ते । रुचिवैचित्र्यमेवात्थ । नैतावतौपम्यद-
ष्टिरुपदिष्टा दुष्टा भवति । परत्र व्यवहारप्रमातृत्वात्तस्याः । व्यासुग्धस्य
विभ्रान्तस्य विक्षिप्तस्य वा व्यसनिनोपि शठस्यापि वा यथात्मा प्रियस्तथैव
यदि परेषु वर्तेत सः, न हानये कल्पेत् । व्यासुग्धोपि नेच्छति हिंसितु-
मात्मानमिति कुतः पराञ्जिहिंसिपेत् । शठोप्यात्मनि विप्रियं न सहते इति
कया युक्त्याऽपरत्रातिसन्धानमाचरेत् । कामं शीघुर्नि प्रसक्तः सुतरां तत्र
रमतेऽन्यांश्च रमयितुमिच्छेत् तथाप्यनिच्छतस्तत् पाययितुं नार्हेत् । यथा
ह्यस्येच्छाविघातः प्रतिकूलोऽनिष्टप्रवर्तना चानिष्टा तथैवतरेषामित्यात्मौ-
पम्यं चारयति । आत्मानमुपमानं कृत्वाऽन्योपि चेदन्यथापकर्तुं न क्षमते
कैव कथा सम्यग्दर्शनोपपन्नेषु भगवत्सु जनकप्रभृतिषु । ते हि निष्कारण-

१ त्रासः । २ वर्धिष्यते । ३ द्रविणस्य । ४ कर्तृवेदनायां वयद् । ५ वा
भावकरणयोरिति णत्वम् । ६ हृदयस्य प्रियम् । ७ व्यक्त्यन्तरे । ८ शीघुशब्दः
पुंसि नपुंसकेच ।

सुहृदोऽस्य लोकस्याशोकाकुलस्य । वयं तु विश्वसिमो मौहम्मदं मतं सर्व-
महदिति मह्यन्नपि लोकाभ्युदयिकमिति चाभिमन्यमानोपि सम्राडवर-
ङ्गजीव आत्मौपम्येन चेद् व्यवहारिष्यन्न वलादाय्यैरग्राहयिष्यदेतदिति ।
एवं चात्मनः प्रतिकूलानि परेषां न समाचरेदित्यव्यभिचारि वचः ।

अस्मिन्नात्मौपम्यदर्शने तदाश्रिते च व्यवहारे ब्रह्मात्मनोरैक्यमात्मनां
चार्थादापन्नमनानात्वमेव वीजम् । न ह्यस्योपपत्त्यन्तरमन्यत्र ब्रह्मात्मैक्य-
वादात् । सर्वं खल्विदं ब्रह्म, तत्त्वमसि श्वेतकेतो इति हि परमार्थः । तत्
उपपद्यत एव यथाहमात्मनि वर्ते तथा परेषु परत्वेनाभासमानेष्वपि वर्ते-
येति । वास्तवे नानात्वे तु सादृश्यबुद्धिरुपदिष्टा मृषा स्यात्तन्निबन्धनश्च
व्यवहारो न हितः स्यात् । अयमेवार्थो भङ्गचन्तरेण मनुनाऽपि प्रतिपा-
दितः । तथा ह्येकत्वमुरसिकृत्यैवाधर्माचरणाद्विरन्तुमर्हति देहीति स्मरति
भगवान्—

सर्वमात्मनि संपश्येत्सच्चासञ्च समाहितः ।

सर्वं ह्यात्मनि संपश्यन्नाधर्मे कुरुते मनः ॥ इति ।

इष्टापूर्ते धर्म इति शास्त्राणि संवदन्ति न च विवदन्ते । यथा चैका-
त्म्यवाद एव तत्रोपपत्तिः केवला तथा भूयसे निर्वचनाय किञ्चिद् ब्रूमः ।
कूपारामतटाकादीनि मया लोकसुखाय निर्मेयानि । दरिद्राति मे प्रति-
वेशी स मयोद्धरणीय इति शास्त्रं विधत्ते । कया रीत्येदं मत्कर्तव्यतामि-
यतीति न बुद्धिसुपारोहति । कथमहमविप्लवेदनया क्रोशन्तमनुक्रोशेयम् ।
कथं वा क्षुत्क्षामं भोजयेयम् । अनावृतकलेवरं शीतार्तं वा प्रावृत्य सुखये-
यम् । प्रमीतपितृकस्यासाधनस्य च्छात्रस्योपकुर्यामिति न बुद्ध्युपग्राह्यं
भवति । परम्परीणमपि विधानं युक्तिविरहादपेशलमिति नानुष्ठेयं भवति
प्रेक्षापूर्वकारिणाम् । तस्य तस्य विधुरस्यानुग्रहाय मयेदं विधेयमिति तु
स्वप्रकर्षपरं परापकर्षपिशुनमिति नितान्तमरुच्यम् । नक्तन्दिवमभियुञ्जा-
नेन विगलत्स्वेदकायेन विविधं व्यथमानेन यन्मयार्जितं तदहमन्यस्य
यस्य कस्यचित्कृते कथं विनियुञ्जीय । मदीयं मदर्थं च तद्धनं न जन-

१ सर्वेभ्यो महत्तरम् । २ पूजयन् । मह पूजायां सुरादिरदन्तः । ३ लो-
कस्य आभ्युदयिकम् । आभ्युदयः प्रयोजनमस्येति । ४ दयेय । ५ परम्परामनु-
भवतीति परम्परीणं पारम्पर्यागतम् ।

कीयं^१ भवति । अन्योहमन्ये च ते । सम्प्रत्युपकृताः कालान्तरे प्रत्युपकरिष्यन्ति । तवेत्येवमपि व्याख्यायमान उपकारो न मत्कर्तव्यतामापद्यते । एवं प्ररोचितोप्यहमुपकुर्यां न चोपकुर्याम् । न तत्र मे कामचारबाधः । प्रस्थाशया चानुष्ठीयमान उपकारः पण्यविनिमयान्नातिभिन्नोऽपण्यो^२ भवति । एवं स्थिते शास्त्रेणानुशिष्यमाणो लौकेन चाद्रियमाण उपकार उपपत्तिमपेक्षते न च लभते । ऐकात्म्यस्वीकार एव तस्योपपत्तिः । यद्यहं परं दुर्गतमुद्धरामि, आत्मानमेवोद्धरे । परं चेदनुगृह्णामि, आत्मानमेवानुगृहे । परस्य साचिव्यं चेत्करोमि, आत्मन एव साचिव्यं कुर्वे । इत्थं च शास्त्रविधिरुपपन्नो भवति । परेण केनापि कर्तव्यभारोऽयं मयि न्यक्षे-
-पीत नेदानीं क्लिश्यते चेतः । सर्वोपक्रियात्मोपक्रियेति सिद्धेऽजस्रं जागरिष्यत्युपचिकीर्षां मयि । नात्र शास्त्रचोदनामपेक्षिष्ये नोत प्रयुक्ति-
-जौकिकीम् ।

अर्वागृहशः किल भवेत्कृत एष गम्यो
मादृगजनस्य सुतरां विपयो गभीरः ।
बुद्धिप्रसत्तिविधयेऽनुसृताऽनुरक्तिः
शास्त्रे तथाप्यजनि मे विवृतौ सहाया ॥
आशास्यं विवृतिरियं विपश्चितां मे
संवृद्धयै प्रचित्तधियां सदा मुदां स्यात् ।
संभित्यै जगति मुधा भिदामलं स्यात्
सन्तत्यै जननिवहस्य कर्मणां स्यात् ॥

(८) का नाम हिन्दुता, कथं चैयमुपकरोति लोकस्य ?

हिन्दुता नामेह भरतभुवि कालपर्ययेण लब्धोदयानां विचारविकल्पाणां समन्वय इत्यभ्युपगमो विपश्चिताम् । रुचिवैचित्र्यात्प्रातिस्विकप्रतिपत्तिसामर्थ्यानुरोधाच्च येन केनपिदृष्टेन मार्गेण प्रस्थानुसभ्यनुज्ञायन्ते स्म लोकाः । उक्तं च वैयासिक्यां संहितायाम्—

१ जनस्येदं जनकीयम् । जनपरयोः कुक् चिति च्छः कुगागमश्च । २ पणा-
-पतेः स्तुत्यर्थकाण्यति नञि च रूपम् । ३ प्रतिस्वं यथास्वं भवं प्रातिस्विकम् ।

वेदा विभिन्नाः स्मृतयो विभिन्ना नैको ऋषिर्यस्य मतं न भिन्नम् ।
 धर्मस्य तत्त्वं निहितं गुहायां महाजनो येन गतः स पन्थाः ॥ इति ।
 हिन्दवो हि सर्वं मतद्वैधं सहन्ते । अत्रैकत्र मते स्थितो यथा वाकर्म-
 णोः स्वातन्त्र्यं भजते तथैव मतान्तरे स्थितः । नैतावतैकस्यापरोऽङ्घ्रिगतो
 भवति । एकत्र मते मतसमुदये वाऽकुर्वाणः प्रत्ययं न जातु हन्ति पर-
 स्तान्न चावस्तात् । यथा जैमिनीयस्याभ्युपगतो मोक्षोऽप्रतिहतस्तथैव काणा-
 दस्य तथैव च कापिलस्यानीश्वरस्य । यथा प्रणतैर्भक्तिमुलभः परमेश्वर-
 स्तथा पातञ्जलैश्चित्तवृत्तिनिरोधेनापि । यथाऽव्यक्तप्रध्यानेन सिद्धिः
 कामिता भवति तथा व्यक्तार्चनयापि । न खलु मतविशेषाङ्गीकारानङ्गी-
 कारान्वायतौ स्वः प्राप्तिनिरयपातौ । न हि केवलं मतविशेषमार्षं श्रद्धानः
 कृतीभवति । यावन्न विहितं धर्ममासेवते^१ न तावद् धार्मिक इति समाख्या-
 लभते । न च कापि कर्मणाऽसहचरितं मतमेव समाद्रियमाणो जनोभि-
 ष्टुतशास्त्रेण । हिन्दुषु धर्मस्यैव प्राथम्यं सर्वकालमासीन्न मतस्य । अतस्ते
 मतविसंवादविषयिणीमसहिष्णुतां बलवज्जगहिरे । एवन्तर्हि यदा मतधर्मयो-
 गुणप्रधानभावः प्रतिपद्येत, निराक्रिया च मतविशेषस्यानुज्ञायेत, कामचारो
 वा तदुपेक्षायामनुमन्येत, तदाऽसहिष्णुताऽनवकाशा सती विलयं यायात् ।
 न हि मतभेदस्य हेतोः कलहायेत लोकः, अन्योन्यं वा सम्प्रहरेत,
 प्रतिपक्षशोणितेन वा पाणी शोणयेत । योऽयं रुधिरपातो धर्ममुद्दिश्य
 चिरायाभूद्भवति चेदानां येन चेतिहासपत्राणि दिग्धलोहितानि स मत-
 प्राधान्यमनुवध्नाति न कारणांतरम् । तस्माद्यदीच्छन्ति भवन्तो विविध-
 मतानुगाः सुखमविरोधेन च सुभ्रातर इव संवसेयुः, एवञ्जातीयका जन-
 कायाश्च न मिथो वैराधेरन्, धार्मिकाभिमताः श्रद्धालवोऽधार्मिकोत्प्रेक्षि-
 तानश्रद्धान्न चोरघातं हन्युस्तर्ह्यविलम्बितमपनेयं मिथ्यारोपितं गौरवं मतस्य,
 प्रबोधनीया च ग्रामे ग्रामे निगमे^२ निगमे च जनता, धर्मः प्रधानं
 मतमप्रधानमिति ।

विधान्तरेणापि हिन्दवः सत्यपि मतद्वैवेऽसहिष्णुत्वं स्म वारयन्ते ।

१ परलोकम् । तथा च हर्षचरिते प्रयोगः—निहन्त्येव परस्तात् ।
 २ इहलोकम् । ३ पुनः पुनः सेवते । धर्मं चरतीति धार्मिकः । तत्र
 चरतिरासेवायां वर्तत इति वृत्तिः । ४ जननिवहाः । ५ पत्तने ।

ऐकात्म्यमिदं सर्वम्, नेह नानास्ति किञ्चनेति ते प्रतिपेदिरे । एक एव न आत्मा, नानात्वं तु देहनिबन्धनम् । देहा भिद्यन्ते न देही । तथा हि वाज-
सनेयिन आमनन्ति—

यस्तु सर्वाणि भूतान्यात्मन्येवानुपश्यति ।

सर्वभूतेषु चात्मानं ततो न विजुगुप्सते ॥ इति ।

यः परः स द्वेष्यो भवति । अहमन्यमाहन्यामित्युद्यत्रेव विलीयते भावः । कथङ्कारमात्मानमात्रीर्यं । कथमहमन्यस्मिन्व्यलोकं कुर्याम् अलीकं तदन्यत्वं वास्तवं चैकत्वम् । न जातुचित्कुतश्चिद्विभीयाम् । परस्माद्धि भयं भवति । मम च परो नास्ति । सर्वो देही ममात्मनोऽव्यतिरिक्त इति । एवं दृढभूमिं गते सर्वात्मताविश्वासे सर्वसत्त्वानामहिंसनीयताऽर्थादापद्यते । न खलु कश्चनार्थः क्षोदिष्टमपि जन्तुं हन्तुमीष्टे । एकात्मत्वं हि वारयति । एवं चाहिंसा परमो धर्म इति फलितम् । आचर्यमाण एष धर्मः सर्वत्र भुवि भावुकं भावयेत्कलिं विकलयेच्छमं च प्रतिष्ठापयेत् ।

सन्तोषमूलं सुख दुःखमूलं विपर्यय इति च हिन्दुतां व्यश्नुते^१ भावः । तृष्णां छिन्धि, जहि कामं विरक्तिमापादयेत्युपदिशन्ति तन्त्रकाराः, न चात्र विवदन्ते । इदं चानुशासति गृहिणापि स्वार्थं समीहमानेनात्यन्तमपेक्षितमेवोपार्जनीयं यदन्तरा लोकयात्रा नार्हति निर्वोदुम् । न खलु तेन तृष्णावह्ली वर्धनीया । अपेक्षितातिरिक्तमुपार्जयन्तो वयं शतशो जनानपेक्षिततमैरर्थैर्विना कुर्मः । तावदेव हि जगति संविधीयते विधात्रा यात्र-
च्छरीरस्थित्यर्थं नितान्तमपेक्षामह इत्याख्यासैः श्रीगान्धी । न च तृष्णा-
वृद्धिरौपकारिकी^२ । न हि सर्वे कामाः समृध्यन्ति । बहव उत्पद्य चयवन्ते । यत्ननैरन्तर्येणाध्याराध्यमाना न समे समृध्यन्ति । असमृद्धाश्च दुन्वन्ति मनो ग्लपयन्ति च । ग्लानं च मनो न समश्नुते सुखम् । तं तं काममनुधा-
वतः स्वशक्तिमतिक्रम्य च नक्तन्दिवं प्रयस्यतोऽस्य हीयते कायः क्षीयते चेन्द्रियग्रामः परिप्लवते^३ चेतो दुःखायते चेत्यहो अनर्थः । नचोपभोगेनैव

१ पराङ्गकर्मकत्वात्परस्मैपदम् । २ स्वाङ्गकर्मकत्वाद् आङ्गे यमहन इत्या-
त्मनेपदम् । ३ आराधम् । ४ व्याप्रेति । ५ उपकारः प्रयोजनमस्या इति ।
६ चञ्चलतां याति क्षुब्धतीत्यर्थः ।

विहङ्गमदृश्येन परिच्छिन्नद्विना गृहिया विरक्तिरप्येषणीया । एतदथ
 न पुत्रेषु निहित्य कर्दभारं स्वयं वनं प्रस्थानीयं विविक्तं च स्थानीयम् ।
 स्मरति तेन हन्तव्यौ रागद्वेषौ । प्रस्मरणीयाः पूर्वे प्रीतिगोचरा द्वेषगो-
 चराश्च । विच्छेत्तव्याः स्नेहवन्धा अर्थवन्धाश्च । यथा स्वीयेषु तथा स्वेषु
 सर्वधोदासितन्यम् । ऐकान्त्यमिदं सर्वमिति सम्यग्ज्ञातुमनुभूतिविषयतां
 वोपनेतुं निरन्तरं चतनीयम् । अलङ्कारो ह्ययं हिन्दुताया यदुत्तात्र भरत-
 खण्डे भुवः परिवृढा अपि पश्चिमे वयसि वर्तमाना विरक्तिं चकमिरे ।
 जनकोटिष्वस्त्रलितशासना निग्रहानुग्रहयोः प्रभवः प्रजानां योगक्षेमस्य
 प्रतिभुवोऽगण्यवैभवा अपरिमेयपरिच्छदाः सम्राजश्चिर प्रजाः प्रजाः स्वा
 इव तन्त्रयित्वा सुखशतानि च भुक्त्वा विरक्तिक्रामा वनिनो बभूवुः । सर्व
 स्वापतेयमहिरिव निर्मोकं विहाय तूलमिवेपीकायाश्चात्मानं सर्वस्मादिष्टज-
 नात्पृथक् चक्रुः । इत्थं पितापुत्रयोर्विग्रहैरिह खपुष्पायितम् । न ह्यत्र पुत्रे-
 षावनिपस्य पितुर्वन्ध एषणीयः, न वाऽस्य वलादवरोपणं राजासनात्,

१ हिडि गत्यनादरयोरिति भ्वादिरात्मनेपदी । २ वा लिप्तायामिति वाऽऽम-
 पदम् । ३ तिरस्कृतः । ४ निरस्तः । ५ द्वारम् । ६ विस्मरणीयाः । ७ द्वेषेषु ।

न च निर्वासनं देशान्न चापि च्छद्मवधः । महन्नामोपकृतं लोकव्यवस्थिते-
वैराग्येण ।

व्यक्त्युपकारकं वैराग्यं प्रकारान्तरेणापि बलवदुपकरोति समष्टेः ।
वनौकसो हि तपोभिरात्मानं सेधयित्वा^१ नैःस्पृह्यस्य परां कोटिमधिरुढाः
समलोष्टाश्मकाञ्चना निर्ममा निरहङ्काराः समा मानापमानयोर्लोकसंग्रह-
मात्रं चिकीर्षवो राज्यतन्त्रस्थानल्पमुपचक्रुः । राजपारिपदतां गता अक्ष-
दर्शकतां वा प्राप्तास्तेऽकृतोभयाः साध्वपश्यन् हितं च समाचरन् । समं
सर्वेषु निर्बाधमवर्तन्त । न तेषां राजसम्भावना राजावमानना वा प्रयो-
जिकांऽभूत् । अवधूतरागद्वेषास्ते नाक्षमन्तान्याय्यमाचरितुम् । येषामय-
मात्माऽयं लोकस्तेऽनर्हा एकत्र पक्षपातिनो भवितुम् । अपरिग्रहा अन्-
पेक्षास्ते राजप्रभावे प्रचण्डजनकोपे वा सुतरामनादराः । इदं तर्हि व्यक्तं
वीतरागेणाविर्भूतज्योतिपाऽऽरण्यकेन यथोपक्रियते लोकस्य न तथा प्रयो-
जनवता मतिमता संसारिणा नरेण । इदं च व्यक्ततरं यावदेषा सन्तोष-
वैराग्ययोरनुशिष्टिरार्याणां नोरीक्रियते लोकेन तावत्कृतः सुखं कुतरतरां
च शमिति ।

हिन्दुतायाः कीदृक् सामान्यं रूपं कियच्चास्य गौरवं का चैत-
त्कृता लोकोपकृतिरिति पूर्वमेवावोचाम निरदिक्षाम चादसीये
विपूची^२ सहिष्णुतौदार्यं । प्रातिस्विकं किमपि लक्षणं शक्यमास्था-
तुमुत नेतीदानीं प्रस्तूयते विचारः । अत्र केचित्प्रत्यवतिष्ठन्ते—
यन्नामौदार्यं गुण इति जोषुष्यते तदेव लक्षणं वारयति, या च महता
कण्ठेन स्तूयते सहिष्णुता सापि प्रतिषेधति लक्ष्यतां हिन्दुतायाः ।
यद्यत्र सर्वं मतद्वैधं सह्यं तर्हि नैकं काश्चिदत्र व्यवसितः कृतान्तः । कामं
सर्वत्राकुलीभावः साङ्कर्यं वा स्यात् । तेन सर्वं वा हिन्दुत्वं स्यात् किमपि
वा नेति प्रसङ्गः । स्थाने खलवाशङ्क्यते दुर्लक्ष्याऽलक्ष्या वा हिन्दुतेति ।
सत्यं चिरन्तनोयमाक्षेपः । यैर्विपश्चिद्धिहिन्दुता लिलक्षयिपिता न च

१ सिद्धं ज्ञानविशेषसम्पन्नं कल्पयित्वा । सिध्यतिरत्र पारलौकिके वर्तते तेनात्वं
न । २ अक्षदर्शको व्यवहाराणां द्रष्टा । तस्यभावस्तत्ता, ताम् । ३ सर्वत्र व्यापके ।
४ निश्चितः ।

पारिता लक्षयितुं ते हिन्दुताहृदयस्यासंविदानास्तत्र प्रावर्तन्त, भेदभूम्ना च व्यमुह्यन्त, इत्थं चातर्कयन्त—तैस्तैर्विशेषैर्वैभिद्यमाना आ कुमार्या आ हिमवत इमं भरतखण्डमावसन्तो^१ जनौघाः कथं हिन्दव इति व्यपदेशमेकमहन्ति । शफरभोजना विशिखा वङ्गा अपि हिन्दुतां नातियान्ति । मातुलसुतामुद्रहन्तो दाक्षिणात्या अपि तां नातिक्रामन्ति । मद्यमांसाशिनोऽनार्थसम्पर्काऽदूषितमन्याः काश्मीरका अपि नैतां व्यभिचरन्ति । अगम्यां गच्छन्तः सर्वथाऽवैदिकीं वर्तनीमनुप्रवृत्ता वामा अपीमां नातिवर्तन्ते । म्लेच्छैः संव्यवहरन्तस्तदाकल्पास्तदाचाराः कायशौचविकलाः परे पञ्चाला अप्येनां नातिलङ्घन्ते । तत् किञ्चु नाम यत्सूत्रमिव मणीन्सर्वानिमान्प्रवयेत्^२, समानाभिलापांश्च कल्पयेत्, हिन्दुधर्मिणश्च प्रसाधयेदिति ।^३ तान् प्रतीदमुच्यते—अनवसरोऽत्र व्यामोहस्यानवकाशश्च साङ्कर्यस्य । अस्ति हिन्दुताया लक्षणम् । आचारप्रधाना विचारोपसर्जना वर्णाश्रमवती पद्धति-हिन्दुता नाम, सर्वमितरदहिन्दु । यो हि वर्णात्राभ्युपैति, तद्विहितं कृत्य-कलापं च नानुतिष्ठति, आश्रमान्त्रा न प्रत्येति न चानुसरति सोऽहिन्दुः । यश्च वर्णेष्वन्तःपतति, आश्रमे चैकतमस्मिंस्तिष्ठति स हिन्दुरिति व्यपदेशं भजति । अनाश्रमी न तिष्ठेदित्यामनन्ति शास्त्रकाराः । न चात्र लक्षणेऽसम्भवदोषः । नाप्यव्याप्त्यतिव्याप्ती । इदं हि हिन्दुव्यपदेशभाजः सर्वान्क्रोडीकरोति । न चाप्यदस्तद्व्यपदेशविरहितान् मुहम्मदीयान् ख्रिस्ती-यान्पारसीकान्वाऽतिव्याप्नोति । तेन सत्यप्याचारभेदे, भिद्यमाने वा जातिसमये, विद्यमाने च वेपविशेषे, सति वा शौचतारतम्ये यत्र यत्र वर्णव्यवस्थितिराश्रमव्यवस्थितिश्च तत्र तत्र हिन्दुताया अनुगम इति सर्वमनवद्यम्,

हिन्दवोऽधुना चातुर्वर्ण्यमनुविदधते आर्यास्तु पूर्वं त्रैवर्ण्यमेव मेनिर इति केचित् । तथा हि शूद्रस्य वर्णचतुर्थस्यानार्थताऽऽयव्यतिरिक्तता वाऽऽम्नायिकेषु मन्त्रेषु कल्पसूत्रेषु च तत्र तत्र दन्ध्वन्यते । प्रियं मा कृणु देवेषु प्रियं राजसु मा कृणु । प्रियं सर्वस्य पश्यत उत शूद्र उतार्ये ॥

१. शेषे पृष्ठी । संविदेरकर्मकाल्लटः शानच् । २. आत्पूर्वस्यवसतेराधारः कर्म । प्रोक्तान्कुर्यात् । ४. समाजनामधेयान् । ५. धर्मशालवर्णान्ताञ्चेतीनिः ।

(अथर्व० १९-६२-१) इति ह्याथर्वणिकाः । आर्याधिप्रिताः शूद्राः संस्कारकर्तारः स्थिरिति चापस्तम्बः । अपरे वर्णद्वयीमेव ते प्रतिपन्ना इत्या-
तिष्ठन्ते । तथा चार्या गौराः (सिताः) दासा दस्यवो वाऽसिता इति
सितासितवर्णभेदनिबन्धन एवादावभूदेष जातिविभागः । दाशतये 'शो
दासं वर्णमधरं गुहा कः (ऋ० २।१२।४), हत्वी दस्यूनप्रार्यं वर्णमावत्'
(ऋ० ३।३४।६) इत्यादिपु दासेन दस्युना वाऽऽर्थेण च वर्णशब्दस्यान्व-
यदर्शनात् । तथा हि गौरः शुच्याचारः पिङ्गलः कपिलकेश इत्येतानभ्य-
न्तरान्ब्राह्मण्ये गुणान्कुर्वन्तीति भाष्यकृदुक्तिरप्यत्रानुकूला । कृष्णवर्णा
विप्रो गौरश्च शूद्र उभावप्यनवदातयोनी इति विसृमरो लोकवादोप्येतम-
र्थमुपस्तभ्नाति । इतरे पुनर्गुणकर्मभेदेन व्यवसायविशेषानुरोधेन वा-
तदानीन्तनो लोकविभाग इति प्रतिजानते, योनिप्राधान्यं तु कालान्तरो-
द्भावीति दृढं सन्वते काठकं चोदाहरन्ति—

किं ब्राह्मणस्य पितरं किमु पृच्छसि मत्तरम् ।

श्रुतं चेदस्मिन्वेद्यं स पिता स पितामहः ॥ इति ।

इह निर्दिष्टस्य कारणकलापस्य सर्वस्य विभागहेतुता वा स्यात्,
यस्य कस्यैकस्य वेति विवेच्यमभ्यप्रसक्तेर्न विविच्यते । विश्वामित्रप्रभृतीनां
तपोमहिम्ना वर्णान्तरसङ्क्रपोपि पुरानुजज्ञे, गच्छता कालेन च तत्र
सङ्कोच इति केचन । तत्प्रकृतानुपयोगीति नेह वितन्यते ।

वर्णानामुत्तमो ब्राह्मणः, गुणविप्रो द्विजातीनाम्, शुश्रूवांसो ब्राह्मणा
भूमिदेवा इत्यादीनि वचांसि ब्राह्मणस्य श्रेष्ठ्यमुद्घोषयन्ति । यत्सत्यं
चित्रेद्यं सृष्टिर्ब्राह्मणो नाम । किं नाम ब्राह्मण्यं कथं चैतदुपकरोति लोक-
स्येति स्तोत्रमालोचयामः । द्विविधो हि ब्राह्मणो यायावरः शालीनश्च । यः
शिलोच्छेदं जीवति, गृहं च नो निर्माति, याहि श्रौहीति याति स भवा-
न्यायावरः । भारते वर्षे न केवलं क्वचित्क्वचित् केचन यायावरा अभू-
वन्, यायावरकुलान्यभ्यप्रथन्त । राजशेखरा महाकविर्न केवलं यायाव-
रोऽपि च यायावरीयोऽभूत् । काव्यमीमांसायां तत्र तत्र स्वं मतं निर्दि-
शन्निति यायावरीय इति सवहुमानमपदेशमात्मन उदाहरति । येषि

१ अत्र केचित् षट्वं कुर्वन्ति, उगृभ्नातीति च पठन्ति । तत्प्रमादजम् ।
अविधानात् । २ क्रियासमभिव्याहारे लोट् । ३ अयदेशो व्यपदेशः कुलम् । यथा

तत्रभवन्तोभ्यागारिकाः शालीनास्तेपि सन्तोषधना धान्यादिनिचयं नारो-
चयन्त । कुसूलधान्यको वा स्यात् कुम्भीधान्यक एव वा । ज्यहैहिको
वापि भवेदश्वस्तनिक एव वा ॥ इति मानवीमनुशिष्टिञ्चाद्रियन्त । यात्रा-
मात्रप्रसिद्धचर्थं प्रयतनीयं विप्रेण, तत्रापि कायक्लेशोऽतिवेलः परिहरणीय
इति च शासनं बह्वमन्यन्त । किं न स्मर्यतेऽर्थशास्त्रस्य प्रणेता, नन्दकुलस्य
पातयिता, मौर्यस्य चन्द्रगुप्तस्योद्भावयिता, राक्षसस्यामात्यस्य न्यग्भाव-
यिता, प्रतिभातसकलपदार्थः सहस्रधामातिशायिधामाँ सोऽहार्यनिश्चयः
संशितव्रतश्चाणक्यः । एष उपाध्यायः संनिहितेऽमिते वैभवे कर्तुमकर्तुम-
न्यथा कर्तुं च प्रभवन्नपि, सर्वं राजकीयममितैश्वर्यमधीशानोपि, प्रकृतीनां
रागाविरागयोः पर्याप्तुवन्नपि, सर्वमैहिकमर्थजातं तृणाय मन्यमानोऽत्य-
न्तमलोलुपोऽगृह्यमाणकारणः स्वाध्यायप्रवचनयोरभिरतोऽकिञ्चनः कालं
निनाय । नायममात्योचिते महासद्मनि वसतिं चकार । एवं हि तं वर्ण-
यति चित्रीयमाणो^६ विशाखदत्तः कविः—‘अहो राजाधिराजमन्त्रिणो
विभूतिः । तथा हि—

“उपलशकलमेतद् भेदकं गोमयानां

वटुभिरुपहृतानां बहिषां स्तोम एषः ।

शरणमपि समिद्धिः शुष्यमाणाभिराभि-

विनमितपटलान्तं दृश्यते जीर्णकुड्यम् ॥” इति ।

इह मान्यो मेगास्थनीज इत्याख्यो यवनदूतोपि विप्रांस्तादात्विकानु-
द्दिश्य स्माह—‘एते हिरण्यं न कामयन्ते मृत्योश्च न शङ्कन्त’ इति ।

पुराऽवच्छिन्नसम्प्रदायानि सततमुपचीयमानागमानि शरण्यानि
बभूवुर्बाह्यणकुलानि, येषां षडङ्गवेदाध्ययनं निष्कारणो धर्मः, येषां भवो
लोकाभ्युदयाय, येषां करुणं परोपकरणं, यानि शब्दाह्वयं ज्योतिः प्रकाश-
यन्ति, ज्ञानाञ्जनशलाकया जनानां नेत्रे समुन्मीलयन्ति, सारासार-
विवेचनया चोपकुर्वन्ति, निरीहाण्यप्रतिग्रहरुचीनि, ललाटन्तपतपन-

मन्दापदेशा (= हीनाभिजना) इति वात्स्यायनीये कामसूत्रे प्रयोगः । १ कुट्टम्बः

व्यापृताः । २ भृशः । ३ उन्नमयिता । ४ अतितपनतेजाः । ५ समर्थोपि ।

६ विस्मयमानः । ७ शरीरम् । ८ प्रकाशयन्ति, समुन्मीलयन्ति, उपकुर्वन्तीत्यत्र

७ निर्देशो बोध्यः ।

यूतीनि भृत्यामन्ङ्गीकृत्य स्वेच्छया लोकाभिविनयप्रवृत्तानि चिरं विररा-
जिरे । इमे भगवन्तो द्विजन्मानो नित्यमग्निहोत्रं जुपमाणा दिशो विदि-
शश्च पात्रभूतच्छात्रप्राप्तिं धातारं प्रार्थयन्त । एष हि तेषां होममन्त्रः—

यथाऽऽपः प्रवता यन्ति यथा मासा अहर्जरम् ।

एवं मां ब्रह्मचारिणो धातरायन्तु सर्वतः स्वाहा ॥” इति ।

येषां कल्याणमतीनां भृतकाध्यापको भृतकाध्यापितश्चोभावपि हव्य-
कश्ययोर्वर्जनीयावभूतां, येषां राजानं तैज आदत्त इत्यग्राह्यमभूत्, येषां
च योन्वानः स नो महानित्यासीदास्था, येष्यायतो लोकस्याचारग्रहोऽभि-
विनयश्च विद्यासु, तेषां क्रया गिराऽभिष्टुतिः स्यात्, कथं वा गुरुपकृते-
र्निष्कृतिः स्यात् । एते शिष्टा लोकस्याचार्यकं^१ कुर्वाणाः स्वयं प्रयताचाराः
सत्यवद्यां वभूवुरिति जावालस्य सत्यकामस्योपनिपन्निवद्ध उदन्त उदीर-
यति । न सत्यादगा इति हारिद्रमतो गौतमस्य वचनमत्र प्रख्यापना तेषां
ताच्छील्यस्य । शपथविषये यन्मनुराह तदप्यनुसन्वेयम् । एवं हि स्मरति
भगवान्—

‘सत्येन शापयेद्विप्रं क्षत्रियं वाहनायुधैः । इति ।

शपथभेदे किमत्राकृतं स्यात्सर्वुः । यत्र यत्संभाव्यते यस्य यत्प्रियं
यस्य यत्रासङ्गस्तेन तेन स शपते शाप्यते वेति लोकव्यवहारः । ‘जीवितेन
शपेत’ इत्यद्याप्येवं शपथं शपन्ते लोकाः । विप्रश्चेत्साक्षी स सत्येन
शाप्यः । सत्यं ते नङ्क्ष्यति सत्यदेवो वा ते कोपिष्यति यद्यन्यथा साक्ष्यं
वक्ष्यसीति स वाच्यः । राजन्यश्चेत्साक्षी स वाहनायुधैः शाप्यः । रथ्या
ते भङ्क्ष्यते हेतिततिर्वा ध्वंसिष्यते यदि साक्ष्यायोपहृतो विवक्ष्यसि न
वक्ष्यसि वेति स वचनीयः । न ह्येष शपथभेदोऽहेतुको भवितुमर्हति ।
यदि विप्रस्यापि क्षत्रियवद् वैश्यवद्वाऽर्थस्वाम्यं स्यात्सोपि तद्वच्छाप्येत ।
न च तथा शाप्यते । तेन निपुणं कटाक्ष्यते स्मृतिकारेण सत्यप्रियः सत्य-
निष्ठः सत्यधनो विप्र इति ।

१ निर्यातनम्, प्रत्युपकरणमिति यावत् । २ आचार्यकर्म । शिक्षणम् ।

३ पूताचाराः । ४ वदः सुपि क्यप् चेति चकारायति सत्यवद्यम् (= सत्यवचनम्) ।
इति रूपम् । ततोऽर्श आदित्वादच् । ५ स्मृतिकर्तुः । ६ रथानां समूहः ।
७ विरुद्धं वक्ष्यसि ।

नाक्षत्रं ब्रह्म वर्धत इति साधु विद्वांसस्ते महर्षयः क्षत्रं कल्पयाम्ब-
भूवुः । लोकस्य निग्रहानुग्रहयोः प्रभवो भगवन्तो ब्राह्मणा विघ्नव्यूहव्य-
पोहे वाग्वज्रप्रयोगे तपसो व्ययं मेनिरे, क्षत्रियसाहाय्यं च चकमिरे ।
यथा गाधेयो विश्वामित्रस्ताडकावधं पारयन्नपि कर्तुं दंशरथं सुतौ रामल-
क्ष्मणौ ययाचे । साधीयश्च ते पूर्वं वुवुधिरेऽसति राजनि राजन्यके
वाऽकर्णधारेव नौः प्रजा विप्लवेत, मात्स्यो न्यायश्च प्रवर्तेत ।

गुरुरात्मवतां शास्ता शास्ता राजा दुरात्मनाम् ।

अथ प्रच्छन्नपापानां शास्ता वैवस्वतो यमः ॥

इति च दृढं निश्चिचिरे । पूर्वं राजानः कथा विधया प्रजापालनम-
कार्भुरिति केकयाधिपतेरश्वपतेरुक्तिरेवात्र प्रमाणम्—

‘न मे स्तेनो जनपदे न कदर्यो न मद्यपे’ इत्यादिः ।

अपीदानीं निखिलेपि भूवलयेऽसि स राजाऽधिराजो वा य एवं
सन्नुष्टान्तरङ्गः स्वं जनपदमनास्पदममीपां दोषाणां कीर्तयेत्, तेन चात्म-
नोयाज्यत्वं प्रसाधयेत् । अपि च ऋष्यशृङ्गाश्रमगतेन वसिष्ठेन रामाय
यथा प्रजानुरञ्जनं सन्दिष्टं यथा च रामेणोत्तरितं तदुभयमप्यद्वयं कौर्तस्व-
रसेन लेख्यं कस्य मुदं नावहति । विरला एव क्षत्रिया एवं वक्तुमीशीरन्—

स्नेहं दयां च सौख्यं च यदि वा जानकीमपि ।

आराधनाय लोकानां मुञ्चतो नारित मे व्यथा ॥’ इति ।

अवितथवचसा प्रकृतिरञ्जनपरेण तेनाग्निशुद्धिमप्रतियतः कृपणांल्लो-
काननुरुध्य बहिश्चराः प्राणाः सविग्रहा श्रीमूर्तिमती सत्क्रिया वसुमती-
सुता सीतापि वृणवद् वने त्यक्ता, आत्मा च क्लेशस्य महतः पदमुपनीत
इति कस्य लोमानि न हर्षयति । सुतन्निर्विशेषं प्रजाः पालयन्तो वर्णाना-
श्रमांश्च न्यायतोभिरक्षन्तश्चलतश्चैतान्बन्धमेष्वस्थापयन्तस्ते क्षत्रियाः
प्रजाभिर्बन्धुभावमापन्ना योगक्षेमस्य प्रतिभुवो बभूवुः । पुरातनी दौष्यन्ती
सा घोषणाऽद्यापि नः श्रवणयोर्मूर्च्छतीव—

“येन येन विंयुज्यन्ते प्रजाः स्निग्धेन बन्धुना ।

१ राजन्यानां क्षत्रियाणी गरो ।

२ अपिः प्रश्ने ।

३ स्पर्णरसेन ।

४ समुच्छ्रिता श्रूयत इव ।

स स पापाहते तासां दुष्यन्त इति घुष्यताम् !” इति ।

राजा हि पष्टांशभुञ्ज्यते । स न केवलं कृपकेणोत्पाद्यमानस्य सस्यस्य वाणिजेन वाऽऽर्च्यमानस्यार्थसन्दोहस्य पष्टांशमर्हति प्रजाभिश्चर्य-
माणस्य धर्मस्थापीति मनुशासनम् । आह च—

“सर्वतो धर्मपट्भागो राज्ञो भवति रक्षणात् ।

अधर्मस्यापि पट्भागो भवत्यस्य ह्यरक्षतः ॥” इति ।

अत्र विषये दुष्यन्तस्य राज्ञ इयमुक्तिर्मनूक्तमर्थमाश्रेढयति—“तपः-
पट्भागमक्षय्यं ददत्यारण्यका हि न” इति । इतश्चाभिरूपतरोऽर्थो मानवे-
ऽपरं श्लोकार्थं स्मर्यतेऽरक्षिताभिः प्रजाभिराचरितस्य पाप्मनोपि पष्टांश-
मर्हतीति । यदि प्रजा उन्मार्गप्रस्थिता धर्मे न तिष्ठन्ति, तदा राजैव
दुष्यति पाप्मना च स्प्रश्यत इत्येव उदारोर्थो नान्यत्र क्वचिदादर्शितः ।
पिशुनयति चैव परप्रकर्षमिहत्यानां क्षत्रियाणाम् ।

वैश्या हि सामान्या बहुसंख्याकाः प्रजा भवन्ति कामार्थप्रधाना धर्मो-
पसर्जनाः । विशः प्रजा इति चानर्थान्तरम् । वैश्यवर्गश्च सर्वत्र भुवि
विलोक्यते । अविच्छिन्नयोरण्या प्रवहति सन्तायमानः । अत्र विषये
विशेषविवक्षाविरहाच्छूद्रमधिकृत्य किञ्चिद् वचनम् । त्रैवर्णिकान्सेवमानः
सर्वथाऽनसूयमानः स्वधर्मे रतः शुच्याचारः स्वर्गाय राध्यत्यजमानोपि,
श्रुतिं वाऽनधीयानोपि, संस्कारान्वाऽभजमानोपीति न कल्याणप्रतिबन्धिका
वर्णद्वयवस्थितिः शूद्रस्य । तथापि शूद्रभूयिष्ठं राष्ट्रं गर्हन्ते मुनयो विनाशं
चास्याशुभाविनमादिशन्ति ।

महन्नामोपकृतं वर्णविभागेन लोकस्येति भङ्गचन्तरेण समस्य विन्य-
स्यते । प्रतिवर्णं धर्मप्रतिनियमनेन चिराय व्यवस्थितोऽयं लोको न मर्या-
दामतीयाय । तत्र तत्र कुलेषु जाताः स्वं स्वं धर्मं विदाश्चक्रुर्न जातुचिदति-
चक्रमुः । यद्येपा कर्मादिकलापस्य वर्णविभागकृता क्लृप्तिर्न स्यात्साङ्कर्यं च
स्यात्तदाऽभियोगशतेनापि, कातर्यं गतः किरीटी घोरे क्षात्रे कर्मणि न जातु
योजयितुं पार्येत भगवता वासुदेवेनापि । क्षत्रप्रकृतिरर्जुन आगन्तुकोऽस्यो-
द्वेग इति साधु वेद सर्ववित् कृष्णः । प्रकृतिं च प्रबोधयति प्ररोचयति च
वीरवृत्तम् । प्रतिनियताचारपरिशीलनेन यानैश्च गुणदोषैः संस्कारविशेषा

उपजन्यन्ते सन्ततेः, इह जन्मनि चाभिव्यज्यन्ते सा प्रकृतिः शीलं वेत्या-
चार्याः । अविच्छिन्नक्षत्रधर्मप्रचारे कौरवेन्ववाये जातस्य धनञ्जयस्य
क्षत्रियोचिता प्रकृतिरजनि । सैपा पराङ्मुखीभवन्तं ब्राह्मणवज्ज्ञानोपयोगेन
शममन्विच्छन्तं तमवश्यमवशं करिष्यति कारयिष्यति च सङ्गरमित्यभि-
प्रेतं भगवतो वासुदेवस्य 'प्रकृतिस्त्वां नियोक्ष्यती'ति ब्रुवतः । सत्येव प्रकृ-
तिरुद्धावयितुं शक्या नासती सद्य उपजनयितुम् । वर्णविभागेन धर्मप्रति-
नियमनमेव प्रकृतिजनने मुख्यो हेतुः ।

पूर्वे तत्रभवन्तो ब्राह्मणाः स्वधर्मविपरिलोपे वेदाभ्यासवैधुर्ये कुलो-
त्सादं जातिभ्रंशं बोत्प्रेक्षमाणाः सन्तानस्य ब्रह्मचर्याभावं न विपेहिरे ।
आरुणिर्हि पुत्रमायुष्मन्तं श्वेतकेतुमाचार्योपसत्तिकालमतिर्यन्तं द्वादश-
वर्षतां चोपयन्तमालोक्य चिन्तामुपेयायाऽभ्युवादं च—श्वेतकेतो वस
ब्रह्मचर्यम् । न वै सौम्यास्मत्कुलीनोऽननूच्य ब्रह्मबन्धुरिव भवतीति । यदि
साम्प्रतिका अपि ब्राह्मणा आरुणिमनुसन्ध्युस्तथैव चापत्यान्यनुशिष्युस्तर्हि
भिदुराः स्थिती रक्षेयुः कुलावपातं च वारयेयुरकीर्तिं च नियच्छेयुः ।

हिन्दवो हि सम्प्रति चातुराश्रम्यं प्रतिपन्नाः । पुराऽऽश्रमत्रयमेवा-
भूत्पञ्चाञ्चतुर्यस्योदय इति केचिदनुसन्धानरसिकाः । वेदे परिव्राजोऽश्रव-
णात् त्रयो धर्मस्कन्धा इति च च्छन्दोगानामाम्नानाद् भिच्वाश्रमस्यासत्त्वं
ततः कालेन च समुत्पादमुन्नयन्ति । आश्रमा हि तपःस्थानानि । एत्य
श्राम्यन्ति तपस्थान्यत्रेति व्युत्पत्तेः । श्रमु तपसि खेदे चेति पारा-
यणिकाः । तत्र तावद् ब्रह्मचर्यं प्रथम आश्रमः । एवं हि गोपथकार इमं
स्तवीति—अधोहि भोः किं पुण्यमिति । ब्रह्मचर्यमिति । किं लोक्य-
मिति । ब्रह्मचर्यमिति । ब्रह्मचर्येण देवा मृत्युमुपाव्रतेति साक्षाच्छ्र-
तिरपि । ब्रह्म वेदस्तदध्ययार्थं व्रतमपि ब्रह्म तच्चरतीत्येवंशीलो
ब्रह्मचारी, तस्य भावः कर्म वा ब्रह्मचर्यमिति विदितोयमर्थः । इदं व्रतो
वदुर्वर्णेत्यध्यभिधीयते । वर्णः प्रशस्तिरष्टविधमैथुनपरिहारलक्षणाऽस्यास्तीति
यतः । अनेन प्रथमाश्रमस्थेनाचार्याधोनेन भवितव्यमन्यत्राधर्माचरणात् ।

१ उपसत्तिः=समीपगमनम् । २ अभिसम्बोधोवाच । ३ कर्मकर्तारि प्रयोगः
काशिकाप्रामाण्यात् ।

अत्राश्रमे नियमेन विद्योपादानं तपश्चरणं च मिथुनीक्रियेते । अश्मा भव,
परशुर्भव, हिरण्यमसृत्तं भवेति सूत्रकारवचनमनुविधीयते । भैक्षं भुज्यते,
स्थूलमनुल्बणं च वासो वस्यते मनोवाक्कायेन च गुरुर्वरिवस्यते । एवं
हि गुरुपरिचर्यारतो भवति च्छात्रो यथा ततोऽवशिष्ट एव समये स्वाध्या-
यमधीते । ध्वनितं चेदं छान्दोग्योपनिषदि—आचार्यकुलाद् वेदमधीत्य
यथाविधानं गुरोः कर्मातिशेपेणाभिसमावृत्येत्यादिसमामनता महर्षिणा ।
गौतमेनापि गुरोः कर्मशेपेण जपेदिति सूत्रयताऽयमेवार्थोऽभिव्यक्तम-
वादि । एषोऽत्राभिप्रायः । विद्यार्थेन न केवलं पुस्तकार्थं एव धारणीयो
ग्रहणीयश्च, न वाक्षराण्येव परिशीलनीयानि, वृद्धिरेव वा संस्कार्या, मन
एव वाऽलङ्कार्यमपि तु लोकव्यवहारपाटवमप्यापनीयम्, पाणिपादो-
पयोगेन शारीरचेष्टया च पोषोपि सर्वाङ्गीर्णः समासादनीयः । अतो गुरु-
कार्येष्वेवमासक्तिरिष्यते । पूर्वं हि विद्यातपःसमुच्चयमेव स्म रोचयन्ते ।
अत्र श्लोको भवति—

“यथाश्वा रथहीनाः स्यु रथो वाश्वैविना यथा ।

एवं तपस्त्वविद्यस्य विद्या वाप्यतपस्विनः ॥ इति ।

(वसिष्ठधर्मसूत्रे २६।१७॥)

मनुरपि स्मरति—‘तपो विद्या च विप्रस्य निःश्रेयसकरं परम् । इति ।’
किं नु वर्ण्येत ब्रह्मचारिणः कृच्छ्राणाम् । बहस्य वर्जनीयम् । नैनेना-
तपनिथमनाय च्छत्रं धारणीयम्, पादत्राणाय वोपानहौ प्रतिमोचनीये,
उपरिशय्या वाऽधिशेया, अङ्गगो वा कल्पनीयः, मधुमांसे वाऽशनीये ।
नैनं ग्रामेऽन्तरभ्युदियात्सूर्योऽभिनिम्लोचेद्वा । एवंविधे तपःकलापे वर्त-
मानस्य तस्य विद्याविशेषाप्तये घोरतरा व्रतचर्यादिश्यते । महान्मान्सीनाम-
नुशीलनाय ब्रह्मचारिणा गोभिलोक्तानीमानि व्रतानि चर्याणि-कृष्णवस्त्रः,
कृष्णभक्षः, अपन्थदायी, तपस्वी, तिष्ठेद्दिवा, आसीत् नक्तम्, वर्षति च
नोपसर्पेच्छत्रम् इति । दारुणाऽप्येषा व्रतचर्या लोकस्य प्रियाऽभूदित्यत्र
गोभिलोद्धृतं रौरुकि ब्राह्मणं प्रमाणम् । कुमारान् ह स्म वै मातरः पाय-
माना आहुः—‘शकरीणां पुत्रका व्रतं पारयिष्णवो भवते’ति ।

१ धर्मसूत्रादिषु बहुलं प्रयुक्तमिदमित्यस्त्यस्य शिष्टानुग्रहः । २ सर्वाण्यङ्गानि
व्याप्नोतीति । ३ बन्धनीये । ४ पटलोपेतं शरणम् ।

प्राञ्चोपि स्म विद्यामर्थयन्तेऽर्वाञ्चोपि । तत्र को विशेषः । पूर्वे हि न तथा लौकिकोर्थः साधनीयो यथात्मा सेधनीयः । आत्मानमन्विच्छ निहितं सततं गुहायामित्यार्ष वचोऽनुरुन्धानाः सन्ततं दैव्याः सम्पत्तेः सम्पादनायाऽऽत्मसाक्षात्कारायोदतिष्ठन्त । इदमेवात्राङ्गिः सर्वमन्यदङ्गभावं भेजे । आर्याणां हि विनयपद्धत्यां दीर्घं पश्यत मा ह्रस्वं परं पश्यत माऽपरमित्येष भावो भावान्तराणि तिरयति^१ । एतेनोपरक्तः सर्वः क्रियाकलाप आगम्यसंग्रहश्च । अद्यत्वे तु विद्यार्थिनस्तथाऽनुशिष्यन्ते यथा महत्यै वृत्त्यै कल्पेरन्, सर्वं सुखोपकरणं च विन्देरन्, लौकिकमैश्वर्यं च लिप्सेरन्नुधावेरंश्च, संभावनां च महतीं लभेरन् । इयं नो वसुन्धरा भोगायेति बुद्धिजननाय ते सुखसंभारवत्सु सद्यसु वास्यन्ते । आत्मा नाम न तेषां कश्चिदर्थः समस्ति ।

गार्हस्थ्यं क्रमेण द्वितीयोपि गौरवेण प्रथम एवाश्रमः । अयमेक एवाश्रम इति गौतमः । तथा हि सूत्रयति—एकाश्रम्यं त्वाचार्याः प्रत्यक्षविधानाद् गार्हस्थ्यस्यै गार्हस्थ्येति । गार्हस्थ्यमन्तरा आश्रमान्तराणि नात्मानं लभन्ते । गार्हस्थ्यमेवोपजीवन्ति । तेन सर्वातिरेकि तन्माहात्म्यमिति को नाम सन्दिहीत । स्नातकस्य गार्हस्थ्यमनुप्रविष्टस्य चरणीयो व्रतव्रातो विवक्षितोपि विस्तरभिया नोच्यते । 'योऽधार्यो दुर्वलेन्द्रियैरिति' मनुवचनं स्मारयित्वैव विरम्यते ।

शिष्टमाश्रमद्वयमधिकृत्येदानीं किमप्युच्यते । गार्हस्थ्येत्परो वानप्रस्थाश्रमः । तत्र सदारोऽदारो वा तपस्यति मुनिरारण्यकः । न हि येन केनचिदयमाश्रमोऽनुप्रवेष्टव्यः । यः स्नातको गृहाश्रमे विधिवत्स्थितः स एवात्राधिक्रियते नेतरः । नीवारादिकं वन्यमशनमुपभुञ्जानश्चर्म वा चीरं वा वसानः स्वाध्यायं च नित्यमधीयानो मैत्रो दान्तः समाहितः कालं नयेदित्यादेशः । अत्राश्रमे प्रथमे^२ त्रयोपि वर्णाः शास्त्रेणाधिक्रियन्ते । आश्चर्यं दुरासदमहिमानः समित्समिद्धा हविष्प्रीणिता बह्वय इवाविपद्या महाप्रतापाः परन्तपा अमितविभूतयो महीन्द्रा विहाय परार्ध्यान्यासनानि, शुद्धानि नेपथ्यानि, सौख्यधामानि सौधानि, महार्थाण्यपरिच्छिन्नानि

१ व्यवधत्ते । तिरोन्तर्हितं करोतीति व्युत्पत्तिः । २ शिष्यार्थव्रातः ।
३ सूत्रकारप्रयोग इति साधुः । ४ जसि रूपम् । ५ बहुमूल्यानि ।

परिवर्हणानि, विनीय दर्पं निर्गीर्य गर्वं विमुच्यमानम्, अपहृत्यौद्धत्यं, वनं निर्याय मुनिवृत्तिमास्थाय श्रास्यन्त आयुषः शेषमक्षयन् । सुष्टु चान्वभूवन्—

स्वयं त्यक्त्वा ह्येते शमसुखमनन्तं विदधति ॥ इति ।

स न मन्येत शास्त्रकृदादेश एवायम्, अननुष्टेयत्वान्नानुष्ठितः केनापि पुरेति तत्प्रत्यायनाय साध्यमुदाहरामः । भगवान्भाष्यकारः प्रियाख्यशब्द-
व्युत्पत्तिप्रसङ्गेन श्लोकमिमं पठति—

यस्मिन्दश सहस्राणि पुत्रे जाते गर्वां ददौ ।

ब्राह्मणेभ्यः प्रियाख्येभ्यः सोयमुञ्छेन जीवति ॥ इति ।

व्यक्तमत्र कश्चिन्महीक्षिद् वैखानसवृत्तिमुपाश्रितः प्रस्तूयत इति नात्र बहु वक्तव्यमस्ति । किं चैद्वक्त्रस्य राज्ञो बृहद्रथस्य तपोवनगमनं तिग्मतप-
श्चरणं च मैत्र्युपनिपदि श्रूयमाणं भूय एतमर्थं प्रमाणायति । अन्यत्र ।
स्त्रिस्तात्प्राक् चतुर्थ्यां शताब्द्यां द्वयेष्वेत आश्रमिण आसामासुरिति यवन-
दूतो मेगास्थनीज इह साक्षी । स भवाञ्श्रमणद्वैविध्यं पश्यन्नुदाहरति—
एके तावद्बनौकसः कन्दमूलफलांशिनो वल्कवाससोऽपरेऽनियतवसतथो
यतय इति । अन्यत्र च स एव महाभागः सम्प्रति सम्प्रतीतं पुरावृत्तविदां
वृत्तमुदाहरति । भरतवर्षस्थस्तत्त्वज्ञो दाण्ड्यायनो नाम दिवस्पुत्रेणाल-
क्ष्येन्द्रेण सम्राजा पर्याप्तमौपहारिकं ते दास्यामि यदि मामुपैष्यसि, नो
चेन्मूर्धानं ते कर्त्यामीति मृदुतीक्ष्णां गुर्वी गिरं सन्दिशताऽऽजुहुवे । लोभ-
लेशेनापरामृष्टो मौनेये नान्तस्तोपेण वृषः स मुनिर्विभीषिकामवमेने,
आज्ञप्तिं च प्रत्याचचक्षे, इत्थं च प्रत्यूचे—न ह्येव नरेन्द्रो दिवस्पुत्रो योय-
मर्थस्यापि भूभागस्य नेष्टे । नाहं ततः किमपि प्रत्येपितुं कामये यस्य गर्धो
न गतः, योऽनस्तमिताभिलापोऽसुतर्षः । तर्जनायाश्चापि ततस्त्याया नाहं
त्रस्यामि । यदि ध्रिये, भारते खण्डे समस्ति मे सुभिच्चा, यदि ध्रिये,
जराविक्रवाद्स्मात्कलेवरान्मोक्षयेऽवदातां योनिमुञ्ज्वलं च धाम प्रपत्स्य

१ परिच्छदान् । २ न्यग्भावमापाद्य । वाधित्वेत्यर्थः । ३ इद्वक्त्रोर्गोत्राप-
त्यस्य । टिलोपो निपातनात् । ४ वल्कलपरिधानाः । ५ मुनेरपत्येन । उपचारा-
त्तदीयेन । ६ प्रहीतुम् । ७ दुष्करवृत्तिः । खलि रूपम् ।

इति । ततोऽलक्ष्येन्द्रस्तन्निशम्य सुतरां समतुपत् तस्य महात्मनो जीवित-
त्रया च न व्यच्छिद्यत् ।

चरमो हि मोक्षाश्रमः 'ऋणानि त्रीण्यपाकृत्य मनो मोक्षे निवेशये'-
दित्युक्तेः । इदमाश्रमस्थो यतिर्भिक्षुः परिव्राजक इति चोच्यते । अस्य हि
तीव्रतमां तपस्यां व्यादिशन्ति धर्मसूत्रकाराः । अनिचयो भिक्षुः, भिक्षार्थी
ग्राममियात्, प्रहीणमेके निर्णिज्य (परिदधीत वासः), उपेक्षकः
सर्वभूतानां हिंसानुग्रहपरिहारेण, नैकत्रवसतिः, प्रव्रजितः स्यात् । ब्राह्मण
एव प्रव्रजेन्नान्य इति शास्त्रकाराः । तथागतेन तु भिक्षुवाश्रमप्रवेशाय
सर्वस्मै द्वाराणि विवृतानि, तेन भिक्षुनिकायैर्मधुपटलमिव मक्षिकाभिरा-
चितमभूद्भारतं वर्षम् । यत्र तत्र भैक्षार्जनेन भ्रमद्भिरेभिः शलभैरिव
शाद्वलानि समुज्जासितानि ग्रामपत्तनपुटभेदनानि । योपितश्च परिव्रज्यां
ग्राहयित्वा दूषितानि जनकदम्बकानीत्यालोच्याऽशिवां चायतिं समुत्प्रेद्य
जयाचार्येण कौटिल्येन पुत्रदारमप्रतिविधाय प्रव्रजतः पूर्वः साहसदण्डः,
स्त्रियं च प्रव्राजयतः । लुप्तव्यवायः प्रव्रजेदापृच्छय धर्मस्थान् अन्यथा
नियम्येत (अर्थ० २।१।१९) इति शांसता साध्वकारि । परमार्थतस्तु
नात्राश्रमे सामान्यो ब्राह्मणोप्यधिकृतः । तस्य तावदेव चिरं यावन्न
विमोक्षयेऽथ सम्पत्स्य इत्यौपनिषदर्थो यत्रावितथस्त एवाविर्भूतज्योतिष
इहाधिक्रियन्ते । अत एवोपपद्यते बृहदारण्यकोपनिषच्छ्रुतिः—एतमेव
विदित्वा मुनिर्भवति । एतमेव प्रव्राजिनो लोकमिच्छन्तः प्रव्रजन्ति । एतद्ध
स्म वैतत्पूर्वं विद्वांसः प्रजां न कामयन्ते, किं प्रजया करिष्यामो येषां नो-
ऽयमात्माऽयं लोक इति । ते ह स्म पुत्रैपणायाश्च चित्तैपणायाश्च लोकैपणा-
याश्च व्युत्थायाथ भिक्षाचर्यं चरन्तीति । इत्थं कियन्तस्ते भगवन्त आत्म-
विदो ब्राह्मणास्तदानीं वभूवुरर्हाः प्रव्रज्यायाः । अल्पा एवेत्यनुक्तमपि
सुग्रहम् । अद्यापि यदि श्रुतिरेषा मान्येत, केचन विरला एव संन्यस्येयुः ।
सर्वे च धर्मे तिष्ठेयुः । अद्यत्वे द्वावेवाश्रमौ ब्रह्मचर्यं गार्हस्थ्यं च । तत्रापि
वदूनां पूर्वेपां छात्राणां चाधुनातनानां महदन्तरमिति पुरस्तादवोचाम ।
अद्यापि हिन्दवोऽहिन्दवश्च जरापरीतात्मानो बलिनपलितौ उपरमन्ति

कार्यव्यापृतेः, परं तत्र तपसेऽपि तु सञ्चितरयार्थस्योपयोगेन सुखं चिरतरं च जीवितुं ह्यसन्तीं शक्तिं च विनियन्तुम् ।

इदानीमस्मदीयामाश्रमव्यवस्थितिमधिकृत्य शर्मण्यदेशललामभूतरत्त-
त्त्वविद्वृन्दारकोऽद्वैतीडासनमहाभागो यदाह तेन पर्यवसाययाम इदं नो
वक्तव्यम् । सर्वमायुरार्य्येण चतुर्भिराश्रमैरुत्तरोत्तरं तीव्रतरैस्तपोभिर्ब्रतैरु-
पवासैश्च यापनीय विरक्तिश्च परमाऽऽपादनीया येन परमानन्दलब्धिः
स्यादित्याश्रमव्यवस्था । सर्वत्र भूवलये मानवमात्रस्येतिहासेनेमां समु-
ज्ज्वलां कल्याणीं विचारसरणीं किमपि कथं चिदपि तुलयतीति ।

अकारि हिन्दुधर्मस्य व्याख्या नव्यार्थसंयुता ।

चार्वीयं चारुदेवेन तां जुपन्तां मनीषिणः ॥

(९) पदार्थविकासः ।

कोऽयं पदार्थविकासो नाम । उच्यते । न वयं वैशेषिकस्य सप्तपदार्थी
विचरीतुं प्रवृत्ताः । शाब्दिका वयम्, यद्यपि व्यपदेशिवद्भावेन । तर्हि
शब्दमेवाधिकृत्य किञ्चिद् विवक्षामः । पदवाक्यानामर्थानां क्रमिकं
विकासमेवेहाभिधीत्सामः । भवति हि शब्दार्थे निमित्तद्वयम्—प्रवृत्तिव्यु-
त्पत्तिश्चेति । तयोश्चान्यत्वमसन्भेदो वा विदितो विदुषाम् । तत्र प्रवृत्ति-
निमित्तमेव प्राधान्यमिति । न हि व्युत्पत्तिलभ्यैरर्थैर्लोके व्यवहारः
क्वचिदस्ति । न च शब्दा अर्थान्तरसङ्क्रमे व्युत्पत्तिमनुसन्धन्ति । यत्र यत्र
चार्थे लोके प्रयुज्यन्ते तत्र तत्र व्युत्पत्तिरङ्गभावं भजते, उपपत्तिं चाधत्ते ।
यथा गौरिति सारनादिमन्तमर्थमाह प्रवृत्तिनिमित्तेन, व्युत्पत्तिश्चात्र गोप-
दार्थे गमनान्वयं दर्शयन्ती गोशब्दे शक्ततामुपपादयति । यथा वाऽश्वशब्दं
चतुष्पाज्जातिविशेषवाचके 'अश्नुतेऽध्वानमि'ति निरुक्तिरश्वे पदार्थेऽश्व-
शब्द उपपन्नो भवतीति साधु दर्शयति । एवं प्रवृत्तिनिमित्तलभ्यैर्ार्थो
मुख्यः, व्युत्पत्तिश्च तत्रौपकारिकी । क्रियाशब्देनैव व्युत्पत्त्यर्थः प्रधान-
मित्यभ्युपगमः । यावच्चार्य्य मुख्यार्थस्य न जायते बाधो न तावदर्थान्तर-
मात्मानं लभते । अतः सर्वो वक्ष्यमाणः पदार्थविकासो मुख्यार्थवाधमा-
श्रित्यैव प्रवर्तते न चान्यथा ।

अयं च पदार्थविकासः क्वचिदपि शास्त्रे नवे पुराणे वा प्रबन्धे नास्मा-

भिर्दृष्टचरः । कामं तत्र, तत्रं लक्षणा मुदाहरद्विरालङ्कारिकैः श्रीमम्मदभट्ट-
प्रभृतिभिः कुशलप्रवीणादयो द्वित्राः शब्दा वितत्य व्याख्याताः, क्वचिच्चा-
न्यत्र काव्यनाटकादि व्याचक्षाणैर्मल्लिनाथादिभिरयं शब्दोऽस्मिन्नर्थे लाक्ष-
णिकोऽयं गौण इत्युदाहारिः, क्रमस्तु न कापि प्रादर्शि । कोत्र मुख्यार्थः,
कथं चास्य वाधः, कथं चार्थान्तरसङ्क्रम इति प्रपञ्चस्तु सर्वत्र पर्यहारि ।
अनवकाशस्तत्र तत्र तादृशस्य प्रपञ्चस्येति चेत् । सत्यम् । अन्यत्राप्यव-
काशो नास्ति । के ते प्रदेशा यत्र स विकासो मृग्यः । इदं तर्ह्यवश्याभ्युपेयं
रूढार्थाभिधानेन प्रकृतिप्रत्ययार्थप्रदर्शनेन च कृतकृत्यमन्याः प्रायेण प्रति-
पत्तारः प्रतिपादयितारश्चेति ।

संस्कृते वाङ्मये बहूनां पदानामेकार्थता कथं समजनीत्यत्रापि नोद्ये-
न्निरे प्राञ्चः, नोद्यच्छन्ते चार्वाञ्चः । अनवसर एष तद्विषयस्य व्युत्पाद-
नस्य । कुशला ह्यत्र प्रधानवक्ता उपसर्जनं वयम् । अतो मितेन सन्दर्भेण
प्रतिज्ञातोर्थ उदाह्रियते ।

दिङ्नागप्रणीतं कुन्दमालां नाम नाटकं परिष्कुर्वता मया कविनाऽ-
ऽसकृत्प्रयुक्ते निभृतशब्दे वाचाऽऽङ्गुल्या यदवाचि तदेवेहार्थत उद्घ्रियते
तावत् । तदालोचयन्तु सन्तः ।

निभृतशब्दः साक्षात्प्रकृतिप्रत्यययोगेनोपसर्गयोगेन चाकण्ठपूर्णम-
र्थमाचष्टे । तथा च चिन्तया निभृत इति श्रीसद्भागवते प्रयोगः ।
यत्राम निभृतं भवति न तच्छब्दायते । सम्पूर्णकुम्भो न करोति
शब्दमिति ह्याभरणति लोकः । अतो निभृतं नीरवं प्रशान्तमित्यनर्था-
न्तरम् । भवन्ति चात्रार्थे कवीनां प्रयोगाः—“कोऽयं निभृतं तपोवनमिदं
प्राप्ती करोत्याज्ञये”ति स्वप्ननाटके । “निष्कम्पवृत्तं निभृतद्विरेफं” कान-
नमि”ति कुमारे । कारणेन खलु मया नैभृत्यमवलम्बितमिति च माल-
विकाग्निमित्रे । यस्माद्यः कश्चिदिह शब्दः श्रूयते स आघातजन्यं मारुत-
हम्पमन्तरेण नोदयते तस्माच्छब्दाभावः कम्पविरहे शक्यं लिङ्गमास्था-
जम् । अतो नीरवमर्थमभिधाय निभृतशब्दो निष्कम्पमभिधत्ते । यथा—

१ उत्पूर्वाद्यमेतिरुपि रूपम् । कर्त्रभिप्राये क्रियाफलेऽत्रात्मनेपदविधिः । २ लव-
रस्थसरस्वतीसमाजोपवेशने मासिके अवन्धोयं वाचितः । अत्र कुशला इति पदेन
र्याताः कुशलोपाहाः श्रीरामचन्द्रशालिगोऽभिप्रेताः ।

“निष्कम्पचामरशिखा निभृतोर्ध्वकर्णा” इति शाकुन्तले । “अनिभृतकरे-
ष्वाक्षिपत्सु प्रियेष्वि”ति मेघदूते । “वारिधीनिव युगान्तवायवः क्षोभयन्त्य-
निभृता गुरुनपी”ति किराते । “नानिभृतोग्निमुपासीते”तिः च चरके ।
निष्कम्पताया नीरवतायाश्च बाह्याया न दूरं विप्रकृष्यते शान्तिराभ्यन्तरी ।
कल्पते नाम बहिरङ्गप्रशमोन्तरङ्गप्रशमाय । यथा स्नातस्य ध्यानैकसर्गता
न तथाऽस्नातस्य । सौम्या ह्यापः । अतो युज्यते यन्निभृतशब्दोऽन्तःशान्तः
प्रश्रितमाचक्षीत । यथा निभृतास्मेत्यत्र ।

सन्तोषिष्ये सन्देहान्तगमनं संशयदोलानधिरोहणमेव वा कम्पाद्य-
भावः । तेन निभृतशब्दो दाढर्यं स्थैर्यं वा लक्षयति । यथा—“तया
व्याहृतसन्देशा सा बभौ निभृता प्रिय” इति कुमारे । ततो नीरवनिष्क-
म्पार्थद्वयव्यतिकरेण रहस्यार्थलब्धिः, यतो हि रहस्यं नाम नीरवताया
निष्कम्पतायाश्च साहचर्यं न जहाति । सति चेष्टादिलेशे सति चारावलके
न जातु सन्तिष्ठते रहस्यं तैलबिन्दुरिव चाप्सु प्रसरति सद्यो लोके ।
प्रमाणयति चैतमर्थं निभृतमिति चिन्तनीयं शीघ्रमिति सुकरमिति शाकु-
न्तले कविकुलपतेरुक्तिः । रहस्यं च पुनर्गोप्यं तिरस्करणीयं च भवति,
तेन निभृतशब्दः प्रच्छन्नतिरोहितादिना समानाभिधेयतां याति । यथा
“निभृतो भूत्वे”ति पञ्चतन्त्रे, “नभसा निभृतेन्दुवे”ति रघौ ।

परिपूर्णतारूपो मुख्यार्थ एव भूयोप्यर्थान्तरं संक्रामति । दृश्यते हि
लोके परिपूर्णता गौरवाय भवति, गौरवं च प्रावण्यायेति । नमन्ति हि
फलभरेण शाखिनः, विलम्बन्ते च नवाम्बुभिर्घनाः । तेन निभृतेन
प्रणतोऽवन्तकायो वोच्यते । यथा ‘प्रणामनिभृता कुलवधूरिवे’ति
मुद्राराक्षसे ।

अत्र बहूनामन्येषां शब्दानां व्याचिख्यासितानां केचिदेव वित्रियन्ते ।
विशारदशब्दः कस्यच्छात्रस्योपाध्यायस्य वा नावगतः । अयं हि प्रग-
ल्भापरपर्यायः । तत्पर्यायत्वे वक्तव्यो हेतुः । विशिष्टा शारदाऽस्येति
व्युत्पत्तिरेव हेतुरिति चेन्न । शारदा हि भगवत्या विद्याधिष्ठान्या देवतायाः
संज्ञा । तस्याः सामान्यविशेषभावोऽनुपपन्नः । तस्मात्तत्र विशेषणोपादान-

१ चिन्तनैकाग्रम् । २ आरावः शब्दः, तस्य लवो लेशः, तस्मिन् ।

३ प्रवणो निम्नो निम्नाभिमुखो वा । तस्य भावः, तस्मै ।

सपार्थम् । किञ्चात्र शारदाशब्दोऽवयवभूतो नोत्प्रेक्षितुं युज्यते । नामलिङ्गानुशासने शारदविशारदशब्दयोः साहचर्येण पाठात् । कथं तर्हि प्रागल्भ्यार्थप्रतीतिः । उच्यते । विगतं शारदत्वमभिनवत्वमस्येति व्युत्पत्तेः । शारदशब्दोत्र भावप्रधानः । शारदत्वेनात्राभिनवत्वं लक्ष्यते । शरदि भवं शारदम् । आगतायां हि शरदि वर्षर्तुना कृतं सलिलाविलत्वं गगनश्यामत्वं चापैति, प्रसीदन्त्यापः, अतियन्ति दुर्दिनानि । तेन सर्वं नवतामिवोपैति । प्रयुक्तश्चायं शब्दो भगवता सूत्रकारेणाप्यत्रार्थे 'शारदेऽनार्तवे' इत्यत्र । तत्र शारदशब्दः प्रत्यग्रवाची । 'सद्योरज्जूद्धृतमुदकमनुपहतं रज्जुशारदमुच्यते' इति काशिकायां जयादित्यः । द्वौ तु शारदौ प्रत्यग्राप्रतिभाविति नानार्थेष्वमरः । यस्य हि नवत्वं विनष्टं भवति स विशारदः प्रागल्भः प्रौढ इत्युच्यते । शास्त्रेऽधीतिन एवैतं व्यपदेशं भजन्ते न प्राधीताः ।

आलोच्यतां वा कृपणशब्दार्थः । कृपणः किम्पचान उच्यते, तत्रार्थे ह्यस्य रूढिः । तत्केन हेतुना । कृपणः कृप्यते कृपाविषयीक्रियत इति व्युत्पत्तिलभ्योर्थः । सत्यं स कृपाभाजनं भवति यः सर्वस्यापेक्षितस्यार्थस्येशानोपि नात्मनि प्रकुरुते^१ न च बन्धुषु न वा लोक्येषु कृत्येषु । प्रयुक्तपूर्वश्चायं शब्दो विशेषणमबाधितमुख्यार्थवृत्तिः । "यथा यो वा एतदक्षरं गार्ग्यविदित्वाऽस्माल्लोकात्प्रैति स कृपणः, यथा वा बुद्धौ शरणमन्विच्छ कृपणाः फलहेतव" इति । पूर्वं विशेषणं भूत्वाऽयं पश्चात्केवलं विशेष्यार्थमर्पयति । एवमन्यत्रापि विशेषणानि विशेष्यतां यान्ति । तथा कस्मादिति बहुत्र कस्मात्कारणादित्यर्थे दृश्यते । अत्रापि विशेषणेन विशेष्यार्थस्य समर्पणम् । अकस्मादिति च सहसार्थे संगच्छते, अकारणादित्यर्थात् । स्मरन्ति च धर्मसूत्रकारा 'न रूढश्मश्रुरकस्मात्' इति । तत्राकारणाद् वृद्धश्मश्रुर्न स्यादिति तदर्थः ।

समीक्ष्यतां वा याप्यशब्दः । याप्ये पाशप् इत्यत्र पाणिनीये श्रूयतेऽयं निन्द्यार्थकश्च व्याख्यातः । मिथ्यावचने याप्यो दण्ड्यश्च सान्नीति गौतमधर्मसूत्रेषु निन्द्यार्थको दृष्टः, अहिष्कार्यो वेति, व्याख्यातः । कथं निन्द्यार्थलब्धिरिति विमृश्यम् । व्यातेर्यन्ताद्यति रूपम् । याप्यः

प्रस्थाप्यः प्रेष्यः प्राप्य इति व्युत्पत्तिलभ्योर्थः । परं नात्रार्थे कचि-
त्प्रयुक्तपूर्वोऽयं शब्दः । “शिविका याप्ययानं स्या”दित्यत्रापि याप्यस्याश-
क्तस्य यानमिति स्वामी । तत्र व्युत्पत्त्यर्थपरामर्शः कियानभ्यस्तीति नाप-
त्ताप्यम् । एवं याप्यश्चिकित्स्य इत्यर्थेऽपि । गौणार्थे निन्द्य एव तु दृश्यन्ते
प्रायशः प्रयोगाः । तत्कुतो निन्द्यार्थोपलब्धिः । त्रिविधा रोगा इति वैद्याः ।
सुखसाध्याः कृच्छ्रसाध्या असाध्याश्चेति । तत्रासाध्याः पुनर्द्विविधाः—
याप्याः प्रत्याख्येयाश्चेति । यथा याप्यान्प्रशांसि । याप्यं कुश्रम् । याप्यो
राजयक्ष्मा । रोगो नाम सर्वोऽपि दुःखकरः । रुजति हि सः । परं याप्यो
रोगः सुतमां दुःखकरः । न स साध्यते न च प्रत्याख्यायते । कदाचिन्म-
न्दतां याति कदाचित्तीव्रतां चिकित्स्यमानोऽपि । सततं चातुर उपचर्यते
भेषजैर्न च कल्पयतामेति । दुःखाभिभूतो माजीवन्नसौ लोकस्य निन्द्यो
भवति निर्भाग्योऽयं यस्य रोगान्निर्मोक्षो नास्तीति । एवं योन्योऽपि दुश्चरितेन
वा मौख्येण वाऽनैपुणेन वा हेतुना निन्द्यो भवति सोऽपि याप्य इत्युच्यते ।
याप्य इव याप्य इत्यौपमिकः प्रयोगः ।

विविच्यतां योपपूर्वस्येक्षतेऽर्थः । अयं ह्यव्यक्ते पदार्थानवलोकने पदा-
र्थपरिहारे वा व्यवह्रियते । तत्कुतः । निरुक्तकारण भगवता यास्केन बहुत्र
तदेतेनापेक्षितव्यमिति वाक् सन्देहा । उपेक्षितव्यं साधीयः परीक्षणीय-
मित्येवं च व्याकृतं दुर्गेण । उपशब्दो हि सामीप्यं वक्तिः । यो ह्यपेत्य
पश्यति स साधीयः पश्यति । परं योऽत्यन्तमुपेत्य पश्यति स पश्यत्येव न ।
न हि वयं नेत्रस्थमञ्जनं पश्यामः । अत एवोपपूर्वं ईक्षतिरनवलोकनं पदा-
र्थपरिहारं वाऽर्थान्तरं सङ्क्रान्तः कालेन ।

एवं व्याक्रियमाणं शब्दजातं किमप्यपूर्वं सामीप्यकं धत्ते । चार्वा
ग्रिपा शैली विपश्चिद्विरचश्यंशीलनीया । न ह्येतत्समं प्रकारान्तरमस्ति ।
देङ्मात्रमिह दर्शितम् । विस्तरस्तु चिरतरसनेहसमपेक्षेति विरसामः ।

पदार्थानां विक्रान्तोऽयं नृत्नः सुमनसाभिव ।

भूयान्मनां विनोदायं समेषां साहिती जुष्णाम् ॥

सुभाषितनीवी

(पद्यरत्नानि)

पृथिव्यां त्रीणि रत्नानि जलमन्नं सुभाषितम् ।
मूढैः पापाणखण्डेषु रत्नसंज्ञा विधीयते ॥ १ ॥
द्राक्षा म्लानमुखी जाता शर्करा चाश्मतां गता ।
सुभाषितरसस्याग्रे सुधा भीता दिवं गता ॥ २ ॥
कान्पृच्छामः सुराः स्वर्गे निवसामो वयं भुव ।
किं वा काव्यरसः स्वादुः किं वा स्वादीयसी सुधा ॥ ३ ॥
याता यान्ति च यातारो लोकाः शोकाधिका भुवि ।
काव्यसम्बन्धिनी कीर्तिः स्थायिनी निरपायिनी ॥ ४ ॥
लौकिकानां हि साधूनामर्थं वागनुवर्तते ।
ऋषीणां पुनराद्यानां वाचमर्थोऽनुधावति ॥ ५ ॥
शब्दशास्त्रमनधीत्य यः पुमान् वक्तुमिच्छति वचः सभान्तरे ।
बन्द्धुमिच्छति वने मदोत्कटं हस्तिनं कमलनालतन्तुना ॥ ६ ॥
नागुणी गुणिनं वेत्ति गुणी गुणिषु मत्सरी ।
गुणी च गुणरागी च विरलः सरलो जनः ॥ ७ ॥
उदेति सविता ताम्रस्ताम्र एवास्तमेति च ।
सम्पत्तौ च विपत्तौ च महतामेकरूपता ॥ ८ ॥
उपकारिषु यः साधुः साधुत्वे तस्य को गुणः ।
अपकारिषु यः साधुः स साधुः सद्भिर्बुध्यते ॥ ९ ॥
सुजनो न याति वैरं परहितनिरतो विनाशकालेपि ।
छेदेपि चन्दनतरुः सुरभयति मुखं कुठारस्य ॥ १० ॥
शब्दत्रह्मणि निष्णातो न निष्णायात्परे यदि ।
श्रमस्तस्य श्रमफलो ह्यधेनुमिव रक्षतः ॥ ११ ॥
शरदि न वर्षति गर्जति वर्षति वर्षासु निःस्वनो मेघः ।
नीचो वदति न कुरुते न वदति सुजनः करोत्येव ॥ १२ ॥
छिन्नोपि रोहति तरश्चन्द्रः क्षीणोपि वर्धते लोके ।

इति विमृशन्तः सन्तः सन्तप्यन्ते न ते विपदा ॥ १३ ॥
 सत्येन रक्ष्यते धर्मो विद्या योगेन रक्ष्यते ।
 मृजया रक्ष्यते रूपं कुलं वृत्तेन रक्ष्यते ॥ १४ ॥
 प्रायेण श्रीमतां लोके भोक्तुं शक्तिर्न विद्यते ।
 दरिद्राणां तु राजेन्द्र अपि काष्ठं हि जीर्यति ॥ १५ ॥
 संरोहति शरैर्विद्धं वनं परशुना हतम् ।
 वाचा दुरुक्तं वीभत्सं न संरोहति वाक्क्षतम् ॥ १६ ॥
 चलन्ति गिरयः कामं युगान्तपवनाहताः ।
 कृच्छ्रेऽपि न चलत्येव धीराणां निश्चलं मनः ॥ १७ ॥
 वदनं प्रसादसदनं सदयं हृदयं सुधामुचो वाचः ।
 करणं परापकरणं येषां केषां न ते वन्द्याः ॥ १८ ॥
 पिबन्ति नद्यः स्वयमेव नाम्भः
 स्वयं न खादन्ति फलानि वृक्षाः ।
 नादन्ति सस्यं खलु वारिवाहाः
 परोपकाराय सतां विभूतयः ॥ १९ ॥
 पतितोऽपि राहुवदने तरणिर्बोधयति पद्मपरङ्गानि ।
 जनयन्ति हि प्रकाशं दीपशिखाः स्वाङ्गदाहेन ॥ २० ॥
 अद्यापि नोऽभक्ति हरः किल कालकूटं
 कूर्मो विभर्ति धरणीं खलु पृष्ठकेन ।
 अम्भोनिधिर्वहति दुस्तरवाडवात्रि-
 मङ्गीकृतं सुकृतिनः परिपालयन्ति ॥ २१ ॥
 लक्ष्मीश्चन्द्रादपेयाद्वा हिमवान्वा हिमं त्यजेत् ।
 अतीयात्सागरो वेलं न प्रतिजामहं पितुः ॥ २२ ॥
 द्विः शरं नाभिसन्वत्ते द्विः स्थापयति नाश्रितान् ।
 द्विर्ददाति नचाथिभ्यो रामो द्विर्नाभिभापते ॥ २३ ॥
 उदयति यदि भानुः पश्चिमे दिग्भिभागे
 प्रचलति यदि मेरुः शीततां शानि वह्निः ।
 विकसति यदि पद्मं पर्वताग्रे शिलायां
 न भवति पुनरुक्तं भाषितं सज्जनानाम् ॥ २४ ॥

विदुषां वदनाद्वाचः सहसा यान्ति नो वहिः ।
याताश्चेन्न पराञ्चन्ति द्विरदानां रदा इव ॥ २५ ॥

मनसि वचसि काये पुण्यपीयूषपूर्णा-
स्त्रिभुवनमुपकारश्रेणिभिः श्रीणयन्तः ।

परगुणपरमाणूपर्वतीकृत्य नित्यं
निजहृदि विकसन्तः सन्ति सन्तः कियन्तः ॥ २६ ॥

घृष्टं घृष्टं पुनरपि पुनश्चन्दनं चारुगन्धं
छिन्नं छिन्नं पुनरपि पुनः स्याद्दुर्घैवैक्षुदण्डम् ।

दग्धं दग्धं पुनरपि पुनः काञ्चनं कान्तवर्णं
न प्राणान्ते प्रकृतिविकृतिर्जायते चोत्तमानाम् ॥ २७ ॥

विद्या विवादाय धनं मदाय शक्तिः परेषां परिपीडनाय ।
खलस्य साधोर्विपरीतमेतद् ज्ञानाय दानाय च रक्षणाय ॥ २८ ॥

स्वयं महेशः श्वशुरो नगेशः सखा धनेशस्तनयो गणेशः ।
तथापि भिन्नाटनमेव शम्भोर्वलीयसी केवलमीश्वरेच्छा ॥ २९ ॥

न निर्मिता केन न दृष्टपूर्वा न दृश्यते हेममयी कुरङ्गी ।
तथापि वृषणा रघुनन्दनस्य विनाशकाले विपरीतबुद्धिः ॥ ३० ॥

सीदन्ति सन्तो विलसन्त्यसन्तः पुत्रा भ्रियन्ते जनकश्चिरायुः ।
परेषु मैत्री स्वजनेषु वैरं पश्यन्तु लोकाः कलिकौतुकानि ॥ ३१ ॥

बन्धनानि खलु सन्ति बहूनि प्रेमरञ्जुकृतबन्धनमन्यत् ।
दानभेदनिपुणोपि पडङ्गिनिष्क्रियो भवति पङ्कजकोपे ॥ ३२ ॥

श्रोत्रं श्रुतेनैव न कुण्डलेन दानेन पाणिर्न तु कङ्कणेन ।
विभाति कायः कणापराणां परोपकारेण न तु चन्दनेन ॥ ३३ ॥

क्षारं जलं वारिमुचः पिबन्ति तदेव कृत्वा मधुरं वमन्ति ।
सन्तस्तथा दुर्जनदुर्वचांसि पीत्वा च सूक्तानि समुद्गिरन्ति ॥ ३४ ॥

किं मधुना किं विधुना किं सुधया किं वसुधयाऽखिलया ।
यदि हृदयहारिचरितः पुन्यः पुनरेति नयनयोरयनम् ॥ ३५ ॥

सज्जनाय हृदयं नवनीतं यद् वदन्ति कवयस्तदलीकम् ।
अन्यदेहविलसत्परितापात् स जनो व्रवति नो नवनीतम् ॥ ३६ ॥

कल्पद्रुमः कल्पितमेव सूते सा कामशुक् कामिनमेव दाग्धि ।

चिन्तामणिश्चिन्तितमेव दत्ते सतां तु सङ्गः सकलं प्रसृते ॥ ३७ ॥

निरक्षरे वीक्ष्य महाधनत्वं विद्याऽनवशा विदुषा न हेया ।

रत्नावतंसाः कुलटाः समीक्ष्य किमार्यनार्यः कुलटा भवन्ति ॥ ३८ ॥

वज्रादपि कठोराणि मृदूनि कुम्भादपि ।

लोकोत्तराणां चेतांसि को नु विज्ञातमर्हति ॥ ३९ ॥

उदीरितोर्थः पशुनाऽपि गृह्यते ह्याश्र नागाश्च बहन्त्यदेशिताः ।

अनुक्तमभ्यूहति पण्डितो जनः परेङ्गितज्ञानफला हि बुद्धयः ॥ ४० ॥

स्वायत्तमेकान्तगुणं विधात्रा विनिर्मितं ह्यादनमन्नतायाः ।

विशेषतः सर्वविदां समाजे विभूषणं मौनमपण्डितानाम् ॥ ४१ ॥

रात्रिर्गमिष्यति भविष्यति सुप्रभातं

भास्वानुदेष्यति हसिष्यति पङ्कजश्रीः ।

इत्थं विचिन्तयति कोपगते द्विरेफे

हा हन्त हन्त नलिनीं गज उज्जहार ॥ ४२ ॥

भवन्ति नम्रास्तरवः फलोद्गमैर्नयाम्बुभिर्दूरविलम्बिनो घनाः ।

अनुद्धताः सत्पुरुषाः समृद्धिभिः स्वभाव एवैव परोपकारिणाम् ॥ ४३ ॥

साधूनामुपकर्तुं लक्ष्मीं द्रष्टुं विहायसा गन्तुम् ।

न कुतूहलि कस्य मनश्चरितं च महात्मनां श्रोतुम् ॥ ४४ ॥

कचिद् विद्वद्गोष्ठी कचिदपि च सुरामत्तकलहः

कचिद् वीणावादः कचिदपि च हा हेति रुदितम् ।

कचिद्रम्या रामा कचिदपि जराजर्जरतनु-

र्न जाने संसारः किममृतमयः किं विपमयः ॥ ४५ ॥

वेधा द्वेषा भ्रमं चक्रे कान्तासु कनकेषु च ।

तासु तेष्वप्यनासक्तः साक्षाद्भर्गो नराकृतिः ॥ ४६ ॥

एतेषु हा तरुणमारुतभ्रूयमान-

दावानलैः कवलितेषु महीरुहेषु ।

अम्भो न चेज्जलदमुञ्चसि मा विमुञ्च

वज्रं पुनः क्षिपसि निर्दय कस्य हेतोः ॥ ४७ ॥

अघटितघटितं घटयति सुघटितघटितानि दुर्घटीकुरुते ।

विधिरेव तानि घटयति यानि पुमान्नेव चिन्तयति ॥ ४८ ॥

कुमुदवनमपश्चि श्रीमदम्भोजषण्डं

त्यजति मुदमुलूकः प्रीतिमांश्चक्रवाकः ।

उदयमहिमरोचिर्याति शीतांशुरस्तं

हृत्विधिलसितानां ही विचित्रो विपाकः ॥ ४६ ॥

अर्थानामीशिषे त्व वयमपि गिरामीशमहे यावदर्थं

शूरस्त्वं वादिदर्पव्युपशमनविधावंचयं पाटवं नः ।

सेवन्ते त्वां धनाढ्या मतिमलहतये मामपि श्रोतुकामा

मग्यप्यास्था न ते चेत्त्वयि मम नितरामेव राजन्ननास्था ॥ ५०

वरं शृङ्गोत्सङ्गाद् गुरुशिखरिणाः कापि विपमे

पतित्वाऽयं कायः कठिनदृपदन्ते विगलितः ।

वरं न्यस्तो हस्तः फणपतिमुखे तीक्ष्णदशने

वरं वह्नौ पातस्तदपि न कृतः शीलविलयः ॥ ५१ ॥

क्वचित्पृथ्वीशय्यः क्वचिदपि च पर्यङ्कशयनः

क्वचिच्छाकाहारः क्वचिदपि च शाह्योदनरुचिः ।

क्वचित्कन्थाधारी क्वचिदपि च दिव्याम्बरधरो

मनस्वी कार्यार्थी न गणयति दुःखं न च सुखम् ॥ ५२ ॥

शिरः शार्व स्वर्गात्पशुपतिशिरस्तः क्षितिधरं

महीध्रादुत्तङ्गादवनिमवनेश्चापि जलाधिम् ।

अथो गङ्गा सेयं पद्मुपगता स्तोकमथवा

विवेकभ्रष्टानां भवति विनिपातः शतमुखः ॥ ५३ ॥

अवश्यं यातारश्चिरतरमुपित्वाऽपि विपया

वियोगे को भेदस्त्यजति न जनो यत्स्वयममून् ।

व्रजन्तः स्वातन्त्र्यादतुलपरितापाय मनसः

स्वयं त्यक्त्वा ह्येते शमसुखमनन्तं विदधति ॥ ५४ ॥

भिन्ना महागिरिशिलाः करजाग्रजाग्र-

दुहामशौर्यनिकरैः करटिभ्रमेण ।

दैवे पराधि करिणामरिणा तथापि

कुत्रापि नापि खलु हा पिशितस्य लेशः ॥ ५५ ॥

अस्ति यद्यपि सर्वत्र नीरं नीरजमण्डितम् ।

रमते न मरालस्य मानसं मानसं विना ॥ ५६ ॥
 भद्रं भद्रं कृतं मौनं कोकिलैर्जलदागमे ।
 वक्तारो दर्दुरा यत्र तत्र मौनं हि शोभते ॥ ५७ ॥
 सुभाषितस्याध्ययनानुपक्तंशुकं वराकाः प्रहसन्ति काकाः ।
 तमेव संसत्सु गिरं किरन्तं दृष्ट्वा भवन्ति त्रपयानतास्याः ॥ ५८ ॥

प्रारम्भे कुमुमाकरस्य परितो यस्योल्लसन्मञ्जरी-

पुञ्जे मञ्जुलगुञ्जितानि रचयंस्तानातनोरुत्सवान् ।

तस्मिन्नद्य रसालशाखिनि दशां दैवात्कृशामञ्जति

त्वं चेन्मुञ्चसि चञ्चरीक विनयं नीचस्त्वदन्योस्ति कः ॥ ५९ ॥

यत्कृत्वा न भवेद् धर्मो न कीर्तिर्न यशो भुवि ।

शरीरस्य भवेत् खेदः कस्तत्कर्म समाचरेत् ॥ ६० ॥

अधर्मयुक्तं न च कामयेत्

राज्यं सुराणामपि धर्मराजः ।

धर्मार्थयुक्तं तु महीपतित्वं

ग्रामेपि कस्मिंश्चिदयं बुभूषेत् ॥ ६१ ॥

मृतानां प्राणिनः श्रेष्ठाः प्राणिनां बुद्धिजीविनः ।

बुद्धिमत्सु नराः श्रेष्ठा नरेष्वपि द्विजातयः ॥ ६२ ॥

द्विजेषु वैद्याः श्रेयांसो वैद्येषु कृतबुद्धयः ।

कृतबुद्धिषु कर्तारः कर्तृषु ब्रह्मवादिनः ॥ ६३ ॥

प्राणान्तिकैरप्युपायैः प्रयतद्विरनेकशः ।

शेषवन्तो न शकिता नेतुं वै यमसादनम् ॥ ६४ ॥

न कर्मणां विप्रणाशोस्त्यमुत्र

पुण्यानां वाप्यथवा पापकानाम् ।

पूर्वं कर्तुर्गच्छति पुण्यपापं

पश्चात्त्वेनमनुयात्येव कर्ता ॥ ६५ ॥

निर्वनो वध्यते व्याघ्रो निर्व्याघ्रं छिद्यते वनम् ।

तस्माद् व्याघ्रो वनं रक्षेद्दनं व्याघ्रं च पालयेत् ॥ ६६ ॥

प्रवृत्तवाक् चित्रकथ ऊहवान् प्रतिभानवान् ।

आशु ग्रन्थस्य वक्ता च यः स पण्डित उच्यते ॥ ६७ ॥

एकः क्षमावतां दोषो द्वितीयो नोपपद्यते ।
 यदेनं क्षमया युक्तमशक्तं मन्यते जनः ॥ ६८ ॥
 द्वाविमौ पुरुषव्याघ्रं परप्रत्ययकारिणौ ।
 स्त्रियः कामितकामिन्यो लोकः पूजितपूजकः ॥ ६९ ॥
 न्यायागतस्य द्रव्यस्य बोद्धव्यौ द्वावतिक्रमौ ।
 अपात्रे प्रतिपत्तिश्च पात्रे चाप्रतिपादनम् ॥ ७० ॥
 द्वावम्भसि निवेष्टव्यौ गले बद्ध्वा दृढां शिलाम् ।
 धनवन्तमदातारं दरिद्रं चातपस्विनम् ॥ ७१ ॥

आरोग्यमानृष्यमधिप्रवासः

सद्भिर्मनुष्यैः सह सम्प्रयोगः ।

स्वप्रत्यया वृत्तिरभीतवासः

पङ् जीवलोकस्य सुखानि राजन् ॥ ७२ ॥

दश धर्मं न जानन्ति धृतराष्ट्र निबोध तान् ।
 मत्तः प्रमत्त उन्मत्तः श्रान्तः क्रुद्धो बुभुक्षितः ।
 त्वरमाणश्च लुब्धश्च भीतः कामी च ते दश ॥ ७३ ॥
 अप्युन्मत्तात्प्रलपतो बालाच्च परिजल्पतः ।
 सर्वतः सारमादद्यादशमभ्य इव काञ्चनम् ॥ ७४ ॥
 विद्यामदो धनमदस्तृतीयोभिजनो मदः ।
 मदा एतेऽवलितानामेत एव सतां दमाः ॥ ७५ ॥
 सम्पन्नतरमेवाञ्जं दरिद्रा भुञ्जते सदा ।
 क्षुत्स्वादुतां जनयति सा चाह्येषु सुदुर्लभा ॥ ७६ ॥
 यस्मै देवाः प्रयच्छन्ति पुरुषाय पराभवम् ।
 बुद्धिं तस्यापकर्षन्ति सोऽवाचीनानि पश्यति ॥ ७७ ॥
 न देवा दण्डमादाय रक्षन्ति पशुपालवत् ।
 यं तु रक्षितुमिच्छन्ति बुद्ध्या संविभजन्ति तम् ॥ ७८ ॥
 वाक्संयमो हि नृपते सुदुष्करतमो मत्तः ।
 अर्थवच्च विचित्रं च न शक्यं बहु भाषितुम् ॥ ७९ ॥
 पूर्वं वयसि तत्कुर्याद्येन वृद्धः सुखं वसेत् ।
 यावज्जीवेन तत्कुर्याद्येन प्रेत्य सुखं वसेत् ॥ ८० ॥

सुवर्णपुष्पां पृथिवीं चिन्वन्ति पुरुषास्त्रयः ।
 शूरश्च कृतविद्यश्च यश्च जानाति सेवितुम् ॥ ८१ ॥
 वृत्तं यत्नेन संरक्षेद्विद्वत्तमेति च याति च ।
 अक्षीणो वित्ततः क्षीणो वृत्ततस्तु हतो हतः ॥ ८२ ॥
 न वै भिक्षा गौरवं प्राप्नुवन्ति
 न वै भिक्षाः प्रशमं रोचयन्ति ।
 न वै तेषां स्वदते पथ्यमुक्तं
 योगक्षेमं कल्पते नैव तेषाम् ॥ ८३ ॥
 यस्मिन्वथा वर्तते यो मनुष्य-
 स्तस्मिन्वथा वर्तितव्यं स धर्मः ।
 मायाचारो मायया वाधितव्यः
 साध्वाचारः साधुना प्रत्युपेयः ॥ ८४ ॥
 सुलभाः पुरुषा राजन् सततं प्रियवादिनः ।
 अप्रियस्य तु पथ्यस्य वक्ता श्रोता च दुर्लभः ॥ ८५ ॥
 मलं पृथिव्या वाह्नीकाः पुरुषस्यानृतं मलम् ।
 कौतूहलमला साध्वी विप्रवासमलाः स्त्रियः ॥ ८६ ॥
 सहस्रिणोपि जीवन्ति जीवन्ति शतिनस्तथा ।
 धृतराष्ट्रं विमुञ्चेच्छां न कथंचिन्न जीव्यते ॥ ८७ ॥
 यत्पृथिव्यां ब्रीहियवं हिरण्यं पशवः स्त्रियः ।
 नालमेकस्य तत्सर्वमिति पश्यन्न मुह्यति ॥ ८८ ॥
 यावता भ्रियते जठरं तावत्स्वत्वं हि देहिनः ।
 अधिकं तु समागृह्णन्स नरः स्तेन उच्यते ॥ ८९ ॥
 कियती पञ्चसहस्री कियती लक्षाऽथ कोटिरपि कियती ।
 औदार्योन्नतमनसां रत्नवती वसुमती कियती ॥ ९० ॥
 योऽन्यथासन्तमात्मानमन्यथा प्रतिपद्यते ।
 किं तेन न कृतं पापं चौरैणात्मापहारिणा ॥ ९१ ॥
 आचार्यात्पादमादत्ते पादं शिष्यः स्वमेधया ।
 कालेन पादमादत्ते पादं सत्रह्यचारिभिः ॥ ९२ ॥
 संभोजनं संकथनं सम्प्रश्नोथ समागमः ।

एतानि ज्ञातिकार्याणि न विरोधः कदाचन ॥ ६३ ॥
 धूमायन्ते व्यपेतानि ज्वलन्ति सहितानि च ।
 धृतराष्ट्रोल्मुकानीव ज्ञातयो भरतर्षभ ॥ ६४ ॥
 लोभः प्रज्ञानमाहन्ति प्रज्ञा हन्ति हता द्वि यम् ।
 ह्रीर्हता बाधते धर्म धर्मो हन्ति हतः श्रियम् ॥ ९५ ॥
 ये धनादपकर्षन्ति नरं स्वबलमास्थिताः ।
 ते धर्ममर्थं कामं च प्रमथन्ति नरं च तम् ॥ ६६ ॥
 एतामवस्थां प्राप्यैके मरणं वत्रिरे जनाः ।
 ग्रामायैके वनायैके नाशायैके प्रवव्रजुः ॥ ६७ ॥
 उन्मादमेके पुष्यन्ति यान्त्यन्ये द्विपतां वशम् ।
 दास्यमेके च गच्छन्ति परेपामर्थहेतुना ॥ ९८ ॥
 न तथा बाध्यते कृष्ण प्रकृत्या निर्धनो जनः ।
 यथा भद्रां श्रियं प्राप्य तथा हीनः सुखैधितः ॥ ६६ ॥
 न हि वैराणि शाम्यन्ति दीर्घकालधृतान्यपि ।
 आख्यातारश्च विद्यन्ते पुमाँश्चेद्विद्यते कुले ॥ १०० ॥
 न चापि वैरं वैरेण केशव व्युपशाम्यति ।
 हविषाऽग्निर्यथा कृष्ण भूय एवाभिवर्धते ॥ १०१ ॥
 अनित्यं किल मर्त्यस्य चित्तं पार्थ चलाचलम् ।
 वातवेगप्रचलिता अष्टीला शाल्मलेरिव ॥ १०२ ॥
 सुमन्त्रितं सुनीतं च न्यायतश्चोपपादितम् ।
 कृतं मानुष्यकं कर्म दैवेनापि विरुध्यते ॥ १०३ ॥
 तदिदं निश्चितं बुद्ध्या पूर्वैरपि महात्मभिः ।
 दैवे च मानुषे चैव संयुक्तं लोककारणम् ॥ १०४ ॥
 यत्र सूक्तं दुरुक्तं च समं स्यान्मधुसूदन ।
 न तत्र प्रलपेत्प्राज्ञो बधिरेष्विव गायनः ॥ १०५ ॥
 योऽसत्सेवी वृथाचारो न श्रोता सुहृदां सताम् ।
 परान्वृणीते स्वान्द्रेष्टि तं गौस्त्यजति भारत ॥ १०६ ॥
 न युद्धे तात कल्याणं न धर्मार्थो कुतः सुखम् ।
 न चापि विजयो नित्यं मा युद्धे चेत् आधिथाः ॥ १०७ ॥

कालो वा कारणं राज्ञो राजा वा कालकारणम् ।
 इति ते संशयो मा भूद्राजा कालस्य कारणम् ॥ १०८ ॥
 सुपूरा वै कुन्दिका सुपूरो मूपिकाञ्जलिः ।
 सुसन्तोषः कापुरुषः स्वल्पकेनैव तुष्यति ॥ १०९ ॥
 अलातं तुन्दकस्यैव मुहूर्त्तमपि हि ज्वल ।
 मा तुपाग्निरिवानर्चिर्धूमायस्व जिजीविषुः ॥
 मुहूर्त्तं ज्वलितं श्रेयो न च धूमायितं चिरम् ॥ ११० ॥
 दाने तपसि सत्ये च यस्य नोच्चरितं यशः ।
 विद्यायामर्थलाभे वा मातुरुच्चार एव सः ॥ १११ ॥
 एतावानेव पुरुषो यदमर्षी यदक्षमी ।
 क्षमावान्निर्मर्षश्च नैव स्त्री न पुनः पुमान् ॥ ११२ ॥
 इह प्राज्ञो हि पुरुषः स्वल्पमप्रियमिच्छति ।
 यस्य स्वल्पं प्रिय लोके ध्रुवं तस्याल्पमप्रियम् ॥ ११३ ॥
 बलज्येष्ठं स्मृतं क्षत्रं मन्त्रज्येष्ठा द्विजातयः ।
 धनज्येष्ठाः स्मृता वैश्याः शूद्रास्तु वयसाधिकाः ॥ ११४ ॥
 श्रोतव्यं खलु वृद्धानामिति शास्त्रनिदर्शनम् ।
 न त्वेव ह्यतिवृद्धानां पुनर्वाला हि ते मताः ॥ ११५ ॥
 गुरोरप्यवलितस्य कार्याकार्यमजानतः ।
 उत्पथप्रतिपन्नस्य न्याय्यं भवति शासनम् ॥ ११६ ॥
 शरदम्बुधरच्छायागतवर्यो यौवनश्रियः ।
 आपातरम्या विषयाः पर्यन्तपरितापिनः ॥ ११७ ॥
 यदि सन्ति गुणाः पुंसां विकसन्त्येव ते स्वयम् ।
 न हि कस्तूरिकामोदः शपथेन विभाव्यते ॥ ११८ ॥
 अद्यापि दुर्निवारं स्तुतिकन्या वहति कौमारम् ।
 सद्भ्यो न रोचते साऽसन्तस्तस्यै न रोचन्ते ॥ ११९ ॥
 आदानस्य प्रदानस्य कर्तव्यस्य च कर्मणः ।
 क्षिप्रमक्रियमाणस्य कालः पिबति तद्रसम् ॥ १२० ॥
 सन्तोषस्त्रिषु कर्तव्यः स्वदारे भोजने धने ।
 त्रिषु चैव न कर्तव्यो दाने तपसि पाठने ॥ १२१ ॥

यदीच्छसि वशीकर्तुं जगदेकेन कर्मणा ।
 परापवादसस्येभ्यो गां चरन्तीं निवारय ॥ १२२ ॥
 शनैः पन्थाः शनैः कन्था शनैः पर्वतरोहणम् ।
 शनैर्विद्या शनैर्वित्तं पञ्चैतानि शनैः शनैः ॥ १२३ ॥
 द्वाविमौ पुरुषौ लोके शिरःशूलकरावुभौ ।
 गृहस्थश्च निरारम्भो यतिश्च सपरिग्रहः ॥ १२४ ॥
 कालो हि सकृदभ्येति यन्नरं कालकाङ्क्षिणम् ।
 दुर्लभः स पुनस्तेन कालः कर्माचिकीर्षता ॥ १२५ ॥
 लक्ष्मीवन्तो न जानन्ति प्रायेण परवेदनाम् ।
 शेषे धराभराक्रान्ते शेते नारायणः सुखम् ॥ १२६ ॥

कस्यापि कोप्यतिशयोस्ति स तेन लोके
 ख्यातिं प्रयाति न हि सर्वविदस्तु सर्वे ।

किं केतकी फलति किं पनसः सुपुष्पः

किं नागवल्क्यपि च पुष्पफलैरुपेता ॥ १२७ ॥

उद्धाटितनवद्वारे पञ्जरे विहगोऽनिलः ।

यत्तिष्ठति तदाश्चर्यं प्रयागे विस्मयः कुतः ॥ १२८ ॥

किं कुलेनोपदिष्टेन शीलमेवात्र कारणम् ।

भवन्ति नितरां स्फीताः सुक्षेत्रे कण्टकिद्रुमाः ॥ १२९ ॥

अम्भोजिनीवननिवासविलासमेव

हंसस्य हन्ति नितरां कुपितो विधाता ।

न त्वस्य दुग्धजलभेदविधौ प्रसिद्धां

वैदग्ध्यकीर्तिमपहर्तुमसौ समर्थः ॥ १३० ॥

काष्ठादग्निर्जायते मध्यमानाद्

भूमिस्तोयं खन्यमाना ददाति ।

सोत्साहानां नास्त्यसाध्यं नराणां

मार्गारब्धाः सर्वयत्नाः फलन्ति ॥ १३१ ॥

हस्ती स्थूलतनुः स चाङ्कुशवशः किं हस्तिमात्रोऽङ्कुशो

वज्रेणाभिहताः पतन्ति गिरयः किं शैलमात्रः पविः ।

दीपे प्रज्वलिते विनश्यति तमः किं दीपमात्रं तम-

स्तेजो यस्य विराजते स बलवान्स्थलेषु कः प्रत्ययः ॥ १३२ ॥
 गीभिर्गुरुणां परुषाक्षराभिस्तिरस्कृता यान्ति नरा महत्त्वम् ।
 अलब्धशाणोत्कपणा नृपाणां न जातु मौलौ मणयो वसन्ति ॥ १३३ ॥
 किमिष्टमन्नं खरसूकराणां किं रत्नहारो मृगपक्षिणां च ।
 अन्धस्य दीपो बधिरस्य गीतं मूर्खस्य किं शास्त्रकथाप्रसङ्गः ॥ १३४ ॥
 न साहसैकान्तरसानुवर्तिना न चाप्यपायोपहतान्तरात्मना ।
 विभूतयः शक्यमवाप्तुमूर्जिता नये च शौर्ये च वसन्ति सम्पदः ॥ १३५ ॥

सम्पत्सु महतां चित्तं भवत्युत्पलकोमलम् ।

आपत्सु च महाशैलशिलासंघातकर्कशम् ॥ १३६ ॥

उपकर्तुं प्रियं वक्तुं कर्तुं स्नेहमकृत्रिमम् ।

सज्जनानां स्वभावोऽयं केनेन्दुः शिशिरीकृतः ॥ १३७ ॥

विकृतिं नैव गच्छन्ति सङ्गदोषेण साधवः ।

आवेष्टितं महासर्पैश्चन्दनं न विपायते ॥ १३८ ॥

पतितो राहुचदने तरणिर्वोधयति पद्मखण्डानि ।

भवति विपत्रपि महतामङ्गीकृतवस्तुनिवाहः ॥ १३९ ॥

इह तुरगशतैः प्रयान्तु मृदा

धनरहितास्तु बुधाः प्रयान्तु पद्भ्याम् ।

गिरिशिखरगतापि काकपङ्क्तिः

पुलिनगतैर्न समत्वमेति हंसैः ॥ १४० ॥

सर्वे क्षयान्ता निचयाः पतनान्ताः समुच्छ्रयाः ।

संयोगा विप्रयोगान्ता सरयान्तं च जीवितम् ॥ १४१ ॥

यथा काष्ठं च काष्ठं च समेयातां महोदधा ।

समेत्य च व्यपेयातां तद्भ्रूतसमागमः ॥ १४२ ॥

उपायकुशलं वैद्यं भृत्यं सन्दृष्ट्वा रतम् ।

शूरमैश्वर्यकामं च यो न हन्ति स हन्यते ॥ १४३ ॥

अहो तम इवेदं स्यान्न प्रजायेत किञ्चन ।

राजा चेन्न भवेत्लौके विभजन्साध्यसाधुनी ॥ १४४ ॥

न लुब्धो बुध्यते दोषान् किम्पाकमिव भक्षयन् ।

यदाचरति कल्याणि शुभं वा यदि वाऽशुभम् ।

तदेव लभते भद्रे कर्ता कर्मजमात्मनः ॥ १४५ ॥
 कश्चिदाभ्रवर्णं छित्त्वा पलाशांश्च निषिञ्चति ।
 पुष्पं दृष्ट्वा फले गृध्नुः स शोचति फलागमे ॥ १४६ ॥
 न परेणाहृतं भक्ष्यं व्याघ्रः खादितुमिच्छति ।
 एवमेव नरव्याघ्रः परलीढं न मन्यते ॥ १४७ ॥
 अर्थधर्मौ परित्यज्य यः काममनुवर्तते ।
 एवमापद्यते क्षिप्रं राजा दशरथो यथा ॥ १४८ ॥
 नातन्त्रीविद्यते वीणा नाचक्रो विद्यते रथः ।
 नापतिः सुखमेधेत या स्यादपि शतात्मजा ॥ १४९ ॥
 यो हि दत्त्वा द्विपश्रेष्ठं कक्ष्यायां कुरुते मनः ।
 रज्जुस्नेहेन किं तस्य त्यजतः कुञ्जरोत्तमम् ॥ १५० ॥
 आम्रं छित्त्वा कुठारेण निम्बं परिचरेत्तु कः ।
 यश्चैनं पयसा सिञ्चेन्नैवास्य मधुरो भवेत् ॥ १५१ ॥
 विक्तवो वीर्यहीनो यः स दैवमनुवर्तते ।
 वीराः सम्भावितात्मानो न दैवं पथुपासते ॥ १५२ ॥
 न वनं गन्तुकामस्य त्यजतश्च वसुन्धराम् ।
 सर्वलोकातिगस्येव लक्ष्यते चित्तविक्रिया ॥ १५३ ॥
 न ह्यतो धर्मचरणं किञ्चिदस्ति महत्तरम् ।
 यथा पितरि शुश्रूषा तस्य वा वचनक्रिया ॥ १५४ ॥
 कश्च प्रत्यक्षमुत्सृज्य संशयस्थमलक्षणम् ।
 आयतिस्थं चरेद्धर्मं क्षत्रवन्धुरनिश्चितम् ॥ १५५ ॥
 नाराजके जनपदे बीजमुष्टिः प्रकीर्यते ।
 नाराजके पितुः पुत्रो भार्या वा वर्तते वशे ॥ १५६ ॥
 नाराजके जनपदे यज्ञशीला द्विजातयः ।
 सत्रायन्यासते दान्ता ब्राह्मणाः संशितव्रताः ॥ १५७ ॥
 नाराजके जनपदे प्रहृष्टनदनर्तकाः ।
 उत्सवाश्च समाजाश्च वर्धन्ते राष्ट्रवर्धनाः ॥ १५८ ॥
 नाराजके जनपदे तूद्यानानि समागताः ।
 साथाह्वे क्रीडितं यान्ति कुमार्यो हेमभूषिताः ॥ १५९ ॥

नाराजके जनपदे चरत्येकचरो वशी ।
 भावयन्नात्मनात्मानं यत्रसायंगृहो मुनिः ॥ १६० ॥
 नाराजके जनपदे स्वर्कं भवति कस्यचित् ।
 मत्स्या इव जना नित्यं भक्षयन्ति परस्परम् ॥ १६१ ॥
 हृदयं तद् विविङ्क्ते यद्भावमन्यच्चलं पलम् ।
 शतैकीयाः सहृदया गणयन्ते कथमन्यथा ॥ १६२ ॥
 नरपतिहितकर्ता द्वेष्यतां याति लोके
 जनपदहितकर्ता त्यज्यते पार्थिवेन ।
 इति महति विरोधे विद्यमाने समाने
 नृपतिजनपदानां दुर्लभः कार्यकर्ता ॥ १६३ ॥
 अनुगन्तुं सतां वर्त्म कृत्स्नं यदि न शक्यते ।
 स्वल्पमप्यनुगन्तव्यं मार्गस्थो नावसीदति ॥ १६४ ॥
 प्रत्यहं प्रत्यवेक्षेत नरश्चरितमात्मनः ।
 किं नु मे पशुभिस्तुल्यं किं नु सत्पुरुषैरिति ॥ १६५ ॥
 यो न संचरते देशान्यो न सेवेत पण्डितान् ।
 तस्य संकुचिता बुद्धिर्घृतविन्दुरिवाम्भसि ॥ १६६ ॥
 देशे देशे किमपि कुतुकादद्भुतं लोकमानाः
 सम्पाद्यैव द्रविणामतुलं सद्य भूयौष्यवाप्य ।
 संयुज्यन्ते सुचिरविरहोत्कण्ठिताभिः प्रियाभिः
 सौख्यं धन्याः किमपि दधते सर्वसम्पत्समृद्धाः ॥ १६७ ॥
 आकिञ्चन्यादतिपरिचयाज्जाययोपेक्ष्यमाणो
 भूपालानामननुसरणाद्भिभ्यदेवाखिलेभ्यः ।
 गेहे तिष्ठन्कुमतिरलसः कूपकूर्मैः सधर्मा
 किं जानीते भुवनचरितं किं रुख वोपभुङ्क्ते ॥ १६८ ॥

सुभाषितेषु गद्यपद्यम्वण्डानि

सुलभा रम्यता लोके दुर्लभं हि गुणार्जनम् ।

विचित्ररूपाः खलु चित्तवृत्तयः ।

को दैवशत्रो हि वृणीत युद्धम् ।

परप्रयुक्तः पुरुषो विचेष्टते ।

सूत्रप्रोक्ता दारुमयीव योषा ।

चौराः प्रमत्ते जीवन्ति व्याधितेषु चिकित्सकाः ।

निर्वन्धो हि दारुणः ।

न खलु धीमतां कश्चिद्विषयो नाम ।

अस्त्येतदन्यसमाधिभीरुत्वं देवानाम् ।

अतिस्नेहः पापशङ्की ।

प्रत्युत्पन्नमति स्त्रैणाम् ।

निसर्गानिपुणाः स्त्रियः ।

स्निग्धजनसंविभक्तं हि दुःखं सह्यवेदनं भवति ।

भुजे वीर्यं निवसति न वाचि ।

अवज्ञासोर्दयं दारिद्र्यम् ।

न ह्याकृतिः सुसदृशं विजहाति वृत्तम् ।

सुखमुपदिश्यते परस्य ।

दुःखं न्यासस्य रक्षणम् ।

सर्वः कान्तमात्मीयं पश्यति ।

गुरुकमपि विरहदुःखमाशाबन्धः साहयति ।

छिन्नवन्धे मत्स्ये पलायिते निर्विण्णो धीवरो भणति धर्मो मे
भविष्यतीति ।

का वर्णना चन्द्रः सुधोद्वारीति ।

पर्याप्तो ह्येकः पुलाकः स्थाल्या निदर्शनाय ।

आर्जवं हि कुटिलेषु न नीतिः ।

पित्तेन दूने रसने सितापि तिक्तायते ।

जितक्रान्तेन सव हि जगद्वत्तद्विजीयते ।

करुणार्द्रा हि सवभ्य सन्तोऽकारणवान्धवाः ।

न दुर्बलः प्राप्तिभाष्यं करोति ।

शुष्केणार्द्रं दह्यते मिश्रभावात् ।
 अनिर्वेदः श्रियो मूलं लाभस्य च शुभस्य च ।
 उन्मत्ता गौरिवान्धा श्रीः क्वचिदेवावतिष्ठते ।
 मधु पश्यसि दुर्बुद्धे प्रपातं नैव पश्यसि ।
 विपमं न हि मन्यन्ते प्रपातं मधुदर्शिनः ।
 अप्यपर्वणि भज्येत न नमेतेह कस्यचित् ।
 न हि शुश्रुम वातेन मेरुरुन्मथितं गिरिम् ।
 असदाचरितं ह्येतच्चदात्मानं प्रशंसति ।
 दारिद्र्यमिति यत्प्रोक्तं पर्यायमरणं हि तत् ।
 अर्थज्येष्ठा हि राजानः ।
 कर्णवन्ति हि भूतानि ।
 कर्णिनी वै भूमिः ।
 निरुक्तमेनः कनीयो भवति ।
 न हि निम्बात्स्रवेत्क्षौद्रम् ।
 पितृन् समनुजायन्ते नरा मातरमङ्गनाः ।
 ऋद्वियुक्ता हि पुरुषा न सहन्ते परस्तवम् ।
 कामात्मता खल्वति न प्रशस्ता ।
 दुर्लभं हि सदा सुखम् ।
 गतोदके सेतुबन्धो न कल्याणि विधीयते ।
 न सुखाल्लभते सुखम् ।
 यद्वृत्ताः सन्ति राजानस्तद्वृत्ताः सन्ति हि प्रजाः ।
 सुमूर्खूणां तु सर्वेषां यत्पथ्यं तन्न रोचते ।
 परेतकल्पा हि गतायुषो नरा हितं न गृह्णन्ति सुद्विद्विरीरितम् ।
 न हि कठोरकर्णैरवस्य कुरङ्गशाबकः प्रतिभटो भवति ।
 मर्कटस्य सुरापानं ततो वृश्चिकदंशनम् ।
 भक्षितेपि लशुने न शान्तो व्याधिः ।
 न हि कोटरसंस्थेग्नौ तरुर्भवति शाद्वलः ।
 सर्व दुःखं विवेकिनः ।
 प्रायेणाकृतकृत्यत्वान्मृत्योरुद्विजते जनः ।

संगरो विद्विधाकरः ।

मात्राशी सर्वकालं श्यात् ।

व्यायाशी पञ्चाशी खाद्दु जित्वास्तु नरो न रोगी श्यात् ।

न शत्रोः प्रत्युद्यं गच्छेत् ।

आशाच्छत्रोः खडा वसन् ।

आधि आमो धो न दुहन्त धीरः ।

दितर गिरमुपारां येन मुक्ताः पिकाः स्युः ।

थयातथं वक्ति सभासु विद्वान् ।

न हि प्रेम प्रयोजनापेक्षम् ।

शारदाभ्रमिव पेलवमायुः ।

सर्वस्यैव हि दानस्य प्रहीता गुरुरुच्यते ।

अन्यायाश्चैव विद्यायाः प्रदाता पूज्यते गुरुः ।

पुनः पुनर्वारि पिवेद्भूरि ।

सर्वदले कुशिक्षितः ।

नये च कार्ये च वसन्ति सम्पदः ।

न न न नोपानपङ्क्तिमन्तरेण वलभ्याः समारोहः ।

न पन् नव्यं सहतेऽन्तरायम् ।

सर्वदलेऽपि दहति हिमानी । कुसुममय्यपि स्वभावंचण्डा
मदनपञ्चशरी ।

पुराणपत्रमदूरीकृत्य न नवपल्लवः समुल्लसति ।

विषयेच्छानुबन्धिन्यो निसर्गात्प्राणिनां धियः ।

शिल्पिनः सह शाक्येन जायन्त इति घुष्यताम् ।

रूपं गुणो वयस्त्याग इति-सुभगंकरणम् ।

न मौक्तिकच्छिद्रकरी शलाका प्रगल्भते कर्मणि टङ्किकायाः ।

निम्नेन सलिलं याति ।

न खलु व्यापारमन्तरेण करतलकलितापि शुक्तिविमुञ्चति
मौक्तिकानि ।

अभ्यासार्था निबन्धाविषयाः

- १ अहिंसा नाम विक्रान्तस्यायुधं मतं
न तु भास्कस्य ।
- २ किमिह सङ्गरेणैव सङ्गरः शक्य
उपरमयितुम् ।
- ३ किं जीवः कर्मसु स्वतन्त्र उत परतन्त्रः
- ४ प्रजातन्त्रस्य शासनस्य राजतन्त्रस्य
च को विशेषः ।
- ५ गङ्गातीरमपि त्यजन्ति मलिनं ते
राजहंसा वयम् ।
- ६ देशविभाजनकारिता पञ्चनददशा ।
- ७ विमानस्थो गगने सञ्चरामीति कल्प-
यित्वा यथाऽनुभवसि तथा वर्णय ।
- ८ स्वस्य विद्यालयस्योपाधिवितरणोत्सवः
९ द्वितीयं विश्वयुद्धम् ।
- १० वसन्ते जानपदं दृश्यम् ।
- ११ संहतिः कार्यसाधिका ।
- १२ स्वात्मावबोधोऽधोपरं न किञ्चित् ।
- १३ भूयोऽपि सिक्तः पयसा घृतेन न निम्ब-
घृत्तो मधुरत्वमेति ।
- १४ न प्राणान्ते प्रकृतिविकृतिर्जायते
चोत्तमानाम् ।
- १५ न हि दुष्करमस्तीह किञ्चिदध्यव-
सायिनाम् ।
- १६ बहुशास्त्रकथाकन्धारोमन्थेन पृथैव
किम् । अन्वेष्टव्यं प्रयत्नेन तत्त्वज्ञै-
र्ज्योतिरान्तरम् ॥
- १७ नायं लोकोऽस्ति न परो न सुखं संश-
यात्मनः ।
- १८ सर्वाग्भा हि दोषेण धूमेनाग्निरिवाघृताः
१९ प्रायो गाच्छति यत्र भाग्यरहितस्तत्रैव
यान्त्यापदः ।
- २० परहितनिरतानामादरो नात्मकार्ये ।
- २१ विधेर्विचित्राणि विचेष्टितानि ।
- २२ धीरास्ते कीर्तिशुभ्राणां भाजनं सर्व-
सम्पदाम् । न ये प्रचण्डक्रोपाग्नेर्या-
न्ति क्रीडापतङ्गताम् ॥
- २३ प्रत्यासन्नविपत्तिमूढमनसां प्रायो मतिः
क्षीयते ।
- २४ सतां हि सन्देहपदेषु वस्तुषु प्रमाण-
मन्तःकरणप्रवृत्तयः ।
- २५ गुणेषु क्रियतां यत्नः किमादौपैः
प्रयोजनम् ।
- २६ लोके गुरुत्वं विपरीततां वा स्वचेष्टि-
तान्येव नरं नयन्ति ।
- २७ आर्जवं हि कुटिलेषु न नीतिः ।
- २८ सर्वं दुःखं विवेकिनः ।
- २९ संस्कृताध्ययनाध्यापनविधिः ।
- ३० गीर्वाणवाण्याः समुज्जतेरभ्युपायाः ।
- ३१ यद्यहं महाविद्यालयाध्यक्षः स्याम् ।
- ३२ नागरिकस्य कर्तव्यकलापोधिकार
समुदयश्च ।
- ३३ यदि त्वं नगरपालिकायाः सभाया
अध्यक्षः स्याः ।
- ३४ शरीरमाद्यं खलु धर्मसाधनम् ।
- ३५ यादृशी भावना यस्य तन्निर्भवति
तादृशी ।

समाप्तश्चार्य ग्रन्थः ।

संशोधनम्

	पृष्ठे	पङ्क्तौ
गङ्ग		
विशदनायं	१	१०
प्रानिनाय०	४	६
संज्ञासौपस्तुत	„	१४
प्रवेधितो	„	२१
त्रेवलापो	१०	६
द्रोणतद्द्रुमो	३०	५
त्रिनोदये	३२	२५
लिङ्ग०	३८	२७
निमिने	४४	४
यत्रसादंष्ट्रो	४८	२७
किमुता०	४९	१५
तुष्ट्वनु०	५१	२३
०यकं मे	५५	२१
पुरषसिंहः	६३	६
प्रसिद्धतरतामयान्		१६
मात्रमनागत्य	७४	६
एकान्तरमणीयाः	७६	६

शुद्धम्	पृष्ठे	पङ्क्तौ
जिताहिवा०	७९	५
उपच्छन्दयित०	८६	२२
स पुत्रं पितृवदे०	९८	१५
विशदतरं	१०१	२५
पुरस्क्रियते	१०५	१२
पुरस्क्रिया	१०८	१९
ऽनुदिनं	१०६	५
वत्सरेषु	११२	७
एतदाकर्ण्य	११३	६
०मासः	११६	२४
०ह्युता०	११७	११
प्रत्यपद्यन्त	१२१	१५
विरिच्यापादचूलं	१२२	११
सविनयाय	१२३	२३
वचिरेणा०	१२४	१४
०हत्यापि	१२५	४
०क्रान्ताः	१२८	१४
किंवयो०	१३०	१८
व्यंसकं	१३१	२५
अन्तःपरिखं	१३४	१०
शुश्रूषा	१३६	२५
तरुणीकृतक्ष	१४०	२१
मर्मसु	१४१	९
च्छात्रेण	१४३	१०
मूर्च्छितं	१५३	२१
०गन्तास्म	१५४	११
चोञ्ज्वला०	१५६	८
विध्वञ्चौ	१५९	४

		पृष्ठे	पङ्क्तौ
वशुद्धम्	सुद्धम्		
प्रज्ञान०	प्रजास्व०	१६०	१२
मातृध्वेण	मातृध्वेण	१६२	६
याजशां	बाह्यां	१६५	१४
ऽनध्यायते	ऽनध्यायते	१७१	२२
स्वत्वस्माद्	स्वस्माद्	१७२	१७
०शृङ्गाद०	०शृङ्गादय०	१७६	१२
नादिहृष्यः	नापि ज्ञाप्यः	१८६	१६
तथा	तथा तथा	१९०	१९
प्रयाकुर्यात्	प्रियाकुर्यात्	२०३	१४
व्यनुह्यन्त	व्यमोह्यन्त	२१०	२
प्रत्यमाप्रति	प्रत्यमाप्रति	२२४	९

प्राप्तिस्थानम्—

श्रीशिवश्या-संस्कृत-पुस्तकालय,
बनारस-१